

TURAN KIL



ئابدۇرېھىم ئىمىن



بىر وىجىل قورۇن  
24-07-2000  
ئىستېمىيەت

ئابدۇرېھىم ئۆتكۈر

ع

(تارىخىي رومان)

مەسئۇل مۇھەررىرى: ئابدۇۋەلى خەلپەتوپ

TURAN KİTAPLIĞI

شىنجاڭ خەلق نەشرىياتى

ئابدۇرېھىم ئۆتكۈر

ئۆز

(تارىخىي رومان)

مەسئۇل مۇھەررىرى: ئابدۇۋەلى خەلپەتوپ  
مەسئۇل كوررېكتورى: ئادالەت مۇتەللىپ

\*

شىنجاڭ خەلق نەشرىياتى نەشر قىلدى  
(ئۈرۈمچى شەھەر ئازاتلىق كوچا 306 №)  
شىنجاڭ شىنخۇا كىتابخانىسىدىن تارقىتىلدى  
شىنجاڭ شىنخۇا باسما زاۋۇتىدا بېسىلدى

فورماتى: 850 × 1168 مىللىمېتر 1/32  
باسما تاۋىقى: 13.25 قىسىمغا ۋارىقى: 7

1985 - يىل 1 - ئاي 1 - نەشرى

1986 - يىل 3 - ئاي 2 - بېسىلىشى

كىتاپ نومۇرى: M10098.973

تراۋى: 27001 - 54,000

(قاتتىق مۇقاۋىلىقى) 2.70 يۈەن  
(ئاددىي مۇقاۋىلىقى) 1.85 يۈەن



## مۇندەرىجە

1	..... مۇقەددىمە	
8	..... تاغ پەرىسىسى	بىر ئىنچىسى بىپ
21	..... ئايىقىزنىڭ سەرگۈزەشتىلىرى	ئىككى ئىنچىسى بىپ
30	..... بوز ئاتلىق كىشى	ئۈچ ئىنچىسى بىپ
51	..... كۈچ سىنىشىشتىن كېيىن	تۆت ئىنچىسى بىپ
67	..... كۈتۈلمىگەن ۋەقە	بىرەش ئىنچىسى بىپ
81	..... سەنمۇ گۇۋا بول، قۇياش...	ئەسلى ئىنچىسى بىپ
97	..... شامەخسۇت ۋاڭنىڭ چۈشى...	يەتتە ئىنچىسى بىپ
	..... ئۈرۈمچى جىياڭچۇڭنى قان	سەككىز ئىنچىسى بىپ
109	..... سورايدۇ	
121	..... قوزغىلاڭ ھارپىسىدا	توققۇز ئىنچىسى بىپ
132	..... ئون بالاغا بىر داۋا	ئون ئىنچىسى بىپ
141	..... ئۆز جىازاسى ئۆزىگە	ئون بىر ئىنچىسى بىپ
148	..... جەڭ ئالدىدا	ئون ئىككى ئىنچىسى بىپ
167	..... مەرتنى مەيداندا سىنا	ئون ئۈچ ئىنچىسى بىپ
183	..... ۋاڭ ئوردىسىدا بىر كېچە...	ئون تۆت ئىنچىسى بىپ
193	..... ئۇنداق قازانغا مۇنداق چۆمۈچ	ئون بەش ئىنچىسى بىپ
208	..... يالتۇن تاقىقا سوغا	ئون ئالتە ئىنچىسى بىپ
216	..... سۈيىقتە سىت	ئون يەتتە ئىنچىسى بىپ

227	ئۈچ ئاتلىقنىڭ جاسارىشى ...	ئون سەككىزىنچى باپ
239	«ئەرۋاھ» .....	ئون توققۇزدىنچى باپ
247	سۆزلەيدىغان تۇمار .....	يىگىرمەسىنچى باپ
257	ئاقچىق سېپىدا .....	يىگىرمە بىرىنچى باپ
276	جەڭدىن كېيىن .....	يىگىرمە ئىككىنچى باپ
284	«ئەۋلىيا» نىڭ ئۆلۈمى .....	يىگىرمە ئۈچىنچى باپ
294	توي ئۈستىگە توي .....	يىگىرمە تۆتىنچى باپ
323	ياڭ جۇڭجۇڭنىڭ پاراسىتى ..	يىگىرمە بەشىنچى باپ
332	پاجىئەنىڭ باشلىنىشى .....	يىگىرمە ئالتىنچى باپ
343	قاچقان .....	يىگىرمە يەتتىنچى باپ
374	پاجىئەنىڭ ئاخىرى .....	يىگىرمە سەككىزىنچى باپ
409	خاتىمە .....	

## مۇقەددىمە

قەدەم ئىزى — بىراۋنىڭ ماڭغانلىق -  
خەلقى كۆرسىتىدۇ.

— مەھمۇت قەشقەرى

ياش ئىدۇق ئۇزۇن سەپەرگە ئاتلىنىپ ماڭغاندا بىز،  
ئەمدى ئاتقا مىنىگىدەك بوپ قالدى ئەنە نەۋرىمىز.  
ئاز ئىدۇق مۈشكۈل سەپەرگە ئاتلىنىپ چىققاندا بىز،  
ئەمدى چوڭ كارۋان ئاتالدىق، قالدۇرۇپ چۆللەردە ئىز.  
قالدى ئىز چۆللەر ئارا، گايى داۋانلاردا يەنە،  
قالدى نى-نى ئارسلانلار دەشت-چۆلدە قەۋرىمىز.  
قەۋرىمىز قالدى دىمەك يۇلغۇن قىزارغان دالدا،  
گۈل-چىچەككە پۈركىنۇر تاڭىسا باھاردا قەۋرىمىز.  
قالدى ئىز، قالدى مەنزىل، قالدى ئۇزاققا ھەممىسى،  
چىقسا بوران، كۆچسە قۇملار ھەم كۆمۈلمەس ئىزىمىز.  
توختىماس كارۋان يولىدىن گەرچە ئاتلار بەك ئورۇق،  
تاپقۇسى ھەمچىبولمىسا، بۇ ئىزنى بىر كۈن نەۋرىمىز،  
يا ئەۋرىمىز.

## ھۆرمەتلىك كىتاپخانىلار:

شۇنداق غەزەللەرنى ياغرىتىپ، بىپايان داللىلاردا كۆمۈلمەس ئىزلارنى قالدۇرۇپ ئۆتكەن كارۋانلار يۈرۈش باشلىغان چاغلاردا، بەلكى سىز تېخى تۇغۇلمىغان، ياكى تۇغۇلغان بولسىڭىزمۇ «تالچىۋىقنى ئات ئېتىپ» ئويىناپ يۈرگەن بولغىيىدىڭىز؛ كىم بىلىدۇ، بەلكى شۇ يۈرۈش لەرنىڭ بىرەرسىدە قارا بوراندەك ئۇچقۇر ئاتلارغا مىنگەن ئەزىمەتلەر بىلەن بىلىلە جەڭ مەيدانلىرىدا قىلىچ ئويناتقانسىز، ياكى ئېڭىز-لىقلارنى كۆكرىڭىڭىز بىلەن تىلغاپ، چۆچەكلىرىدىكى ئەجدىھا-لاردەك ئاغزىدىن ئوت چېچىپ تۇرغان پىتەيلەرگە ئۆزىڭىزنى ئۇرغانىدا، بەدىنىڭىزنىڭ بىر يىپىرى «پىژ» قىلىپ قالغانىدۇ-دە، ئۆزىڭىز شىرىن ئۇيغۇغا كەتكەندەك بولۇپ قالغانسىز. ئەمدىلىكتە بولسا، بەدىنىڭىزدىكى تاتۇقلىرىنى ھەر كۆرگەندە، شۇ كۈنلەر يادىڭىزغا كېلىپ، كۈلۈپ قويدىغانسىز... كىم بىلىدۇ بەلكى بايىلا سىزنى خۇش چاخچاقلىرى بىلەن كۈلدۈرۈپ ئولتۇرغان سەپىد-شىڭىزنى بىردەمدىن كېيىن، يۇلغۇن تۈۋىگە كۆمۈپ قويۇشقا توغرا كەلگەندە، كۆزلىرىڭىزدىن تارام-تارام ياشلار تۆكۈلگەنىدۇ، ياكى قاراڭغۇ كامىرلار يۇتۇپ كەتكەن يولداشلىرىڭىزنى ھەر ئەسلىگەندە، يۈرەك باغرىڭىز ئېزىلىپ كېتىدىغانىدۇ...

ئاھ، كېسىلگەن باشلار، تۆكۈلگەن قانلار، دەريا-دەريا ئاققان

ياشلار...

شۇنداق، شۇنداق. بۇلارنىڭ ھەممىسى ئۆتمەش، ھەممىسى تارىخ، ھەممىسى يورۇق دۇنيا ئۈچۈن بولغان ئىشلار. چۈنكى ئۇ چاغلاردا، دۇنيا بەكمۇ قاراڭغۇ ئىدى. بۇ قاراڭغۇ زۇلمەتتىن قۇتۇلۇپ، يورۇقلۇق يۈزىنى كۆرۈش ئۈچۈن، بەك ئۇزۇن مەزگىللەرنى بېسىپ، ئاسمان پەلەك داۋانلاردىن ئېشىشقا توغرا كېلەتتى ۋە خۇددى ماكسىم گوركى ئېيتقاندەك، دانىكوغا ئوخشاش پىداكار يول باشلىغۇچىلار لازىم ئىدى؛

«... جاڭگاللىق شۇنداق قاراڭغۇلاشتىكى، دۇنيا پاراڭلىدىن بۇيان قانچە قاراڭغۇ كېچىلەر ئۆتكەن بولسا، گۇيا شۇلارنىڭ ھەممىسى بۇ يەرگە يىغىلىۋاتىدۇ. بولۇپ قالدى... دانكو بىردىنلا ئۆزىنىڭ كۆڭلىنى قولى بىلەن ياردى - دە، يۈرىكىنى يۇلۇۋېلىپ، بېشىدىن ئىگىز قىلىپ كۆتەردى. يۈرەك خۇددى كۈنگە ئوخشاش، ھەتتا كۈندىنۇ يورۇق لاۋىلىدى. مانا ئەمدى ئادەملەرگە بولغان ئۇلۇغ مۇھەببەت مەشىلى بىلەن يورۇغان پۇتۇن جاڭگاللىق جەھەت بولۇپ قېلىدى. قاراڭغۇ زۇلمەت يورۇقچىلىقتىن قېچىپ، جاڭگاللىقنىڭ ئىچكىرىسىدىكى سېسىق سازلىققا بېرىپ تېقىلىدى...»

قەدىمىي ئىتالىيەدە قۇللار ئارىسىدىن چىققان سىپارتاك، خۇاڭخې دەرياسى بويلىرىدىن چىققان باھادىر شاھلى زىچىڭ بىلەن «ئەيسېننەم» زامانىسىنىڭ «ساماۋى شاھى» خۇڭ شىۋۇچۈەن، كونا روسىيىدىكى كازاكلاردىن چىققان سىتېپان رازىن بىلەن يېمىلىيان پۇگاچېۋ، ئۇچتۇرپان شەھىرىدىن چىققان رەھمەتۇللا بەگ بىلەن قۇمۇل تاغلىرىدىن چىققان تۆمۈر خەلىپىمۇ، ئاشۇ دانكوغا ئوخشايدىغان كىشىلەر ئىدى.

تۆمۈر خەلىپە جۇڭگودا ئىككى مىڭ نەچچە يۈز يىل ھۆكۈم سۈرگەن فېئودال خانلىققا خاتىمە بېرىپ، ۋەتەن زىمىنىدا تۇنجى قېتىم جىمۇھۇرىيەت بايىرىقىنى تىكلەنگەن «شىڭخەي ئىنقىلاۋى» نىڭ ئىلھامى بىلەن تىيانشان ئىتەكلىرىدىمۇ ئىنقىلاپ بورانلىرى باشلانغاندا، ئۇيغۇر خەلقى ئىچىدىن چىققان ئاجايىپ جەسۇر «بوران قۇشى» ئىدى. ئۇنىڭ پەرۋازى بىلەن قۇمۇل دىيارىدا باشلانغان بوران ھەر مىللەت خەلقىنىڭ قوللاپ - قۇۋۋەتلىشى بىلەن شۇنداق كۈچەيگەن ئىدىكى، ئۇچيۇز نەچچە يىللىق قۇمۇل ۋاڭلىقىنىڭ كۈيىقاپقا ئوخشاپ كېتىدىغان سۈرلۈك ئوردىسى بىلەن ئۈرۈمچى جاڭگىلىرىنىڭ قارا دەرۋازىلىق يامۇلىرى زىلزىلىگە كېلىپ، گۈم بولۇشقا ئاز قالغان ئىدى. تارىختىكى بىر - مۇنچە دىخانلار قوزغىلاڭلىرىغا ئوخشاش، بۇ قوزغىلاڭ ھەم مۇرادىغا يېتەلمىگەن بولسىمۇ، ۋاڭ ئوردىلىرى بىلەن جاڭجۇڭ يامۇللىرىنى گۈم قىلىشنىڭ مۈمكىنلىكىگە كەڭ ئەمگەكچى خەلقنى ئىشەندۈرۈپ، ئۇلارغا كۈچ ۋە ئۈمىت بەخش ئەتتى، ئاچچىق ساۋاقلارنى بېرىپ

كەتتى. شۇنىڭ ئۈچۈنمۇ تۆمۈر خەلپە يەتمىش نەچچە يىلدىن بۇيان، قۇمۇل خەلقىنىڭ ئاغزىدا داستان بولۇپ كەلمەكتە. بۇ كىتاپ ئەنە شۇ تۆمۈر خەلپىگە بېغىشلىنىدۇ.

1936 - يىلى، يازدا، مەرھۇم ئابدۇكېرىم ئابباسۇپ بىلەن ئىككىمىز ئۇچتۇرپاندىن ئۈرۈمچىگە ئوقۇشقا كەلدۇق. ئوتتۇرا مەكتەپ دەرىسلىرى باشلانغىچە، 1931 - يىلدىكى قۇمۇل دىخانىلار قوزغىلىڭىنىڭ يولباشچىسى ۋە قوزغىلاڭدىن كېيىن شىنجاڭ ئۆلكىلىك ھۆكۈمەتنىڭ مۇئاۋىن رەئىسى بولغان خوجىنىياز ھاجىنىڭ مېھمانخانىسىدا يېتىپ تۇرۇشقا توغرا كەلدى. ھاجىم چۈشلۈك غىزاسىنى مېھمانخانىدىكىلەر بىلەن بىللە يەيتتى. داستان ئۈستىدە، ھەرخىل ماۋزۇلاردا پاراڭ بولاتتى. بىر كۈنى ھاجىم ئۆزىنىڭ يىگىتلىك چاغلىرىدا «تۆمۈر خەلپە يېغىلىغى» غا قانداق قاتناشقانلىقى، تۆمۈر خەلپىنىڭ ئاجايىپ ئىش - ھەركەتلىرى، مەجەز - خۇلقى توغرىسىدا سۆزلەپ كېلىپ، تۆمۈر خەلپە ئۈچۈن خاڭچىڭ قەۋ - رىستانلىغىدا ① بىر گۈمبەز قوپۇرۇپ قويۇش نىيىتى بارلىقىنى ئېيتتى.

— «تۆمۈر خەلپە يېغىلىغى» توغرىسىدا سېنىڭمۇ ئاڭلىغانلىرىڭ بارمۇ؟ — دېدى ئابباسۇپ ئىككىمىز يالغۇز قالغاندا. مەن بالىلىق چاغلىرىمدا، مارىخان مومىمىز بىلەن تۆڭگىچى بارات بوۋىدىن بىرمۇنچە ھىكايە - چۆچەكلەر قاتارىدا «تۆمۈر خەلپە يېغىلىغى» ھەققىدە ئاڭلىغانلىرىمىدىن ئېسىمدە قالغانلىرىنى سۆزلەپ بەردىم. ئابباسۇپ قىزىقىپ ئاڭلىدى ۋە خاڭچىڭ قەۋرىستانلىغىغا بېرىپ كېلىشنى تەكلىپ قىلدى.

بىز قەۋرىستانلىق يېنىدىكى كىچىككىنە مەسچىت ئالدىدا، بېشىغا سەللە ئورغان بىر بوۋاينى ئۇچراتتۇق. ئۇ كۆرۈنۈشىدىن

① ھازىرقى «تەجرىبە ئوتتۇرا مەكتەپ» بىلەن ئۈرۈمچى شەھەرلىك ئون توققۇزىنچى باشلانغۇچ مەكتەپنىڭ ئورنىدا قەۋرىستانلىق بار ئىدى.

شۇ مەسچىتىنىڭ مەزنىنى ئىدى. سالامدىن كېيىن، تۆمۈر خەلىپىنىڭ قەۋرىسىنى سورىدۇق. بوۋاي: «سېلىر تۇققانلىرى بولامسىلەر؟» دىدى ۋە جىساۋابىمىزنى ئاڭلاپ، بىزنى كونا بىر قەۋرە ئالدىغا باشلاپ باردى. «مانا مۇشۇ قەۋرە شۇ. بۇ قەۋرىنى مەن ئۆز قولىم بىلەن قاتۇرغان» دىدى بوۋاي، ئاندىن، — «قېنى ئولتۇرۇڭلار، بۇ يەرگە كەلگەن بولغاندىن كېيىن، ئايەت ئوقۇپ ئۆتكۈلۈك» دەپ قىرائەت باشلىدى. دۇئادىن كېيىن، بىز يانچۇق-لىرىمىزنى كولاپ، بار پۇلىمىزنىڭ ھەممىسىنى بوۋاينىڭ ئالدىغا قويدۇق. بوۋاي بىزگىمۇ دۇئا قىلدى.

— بۇ قەۋرە بەك ئولتۇرۇشۇپ كېتىپتۇ. يېڭىلاپ قويىساق بويىتىكەن، يا بولمىسا، بىر گۈمبەز قوپۇرۇپ قويىساق، ياخشى بولغىدەك، — دىدى ئابباسۇپ بوۋايغا قاراپ.

— ئوبدان گەپ قىلىدىڭىز بالام. گۈمبەز قوپۇرۇپ قويىساق، ئوبدان بولاتتى. بۇ ئىش مېنىڭ قولىمدىن كەلمىدى. بۇ ئەمەلدى سېلىرنىڭ ئىشىڭلار، — دىدى بوۋاي بىزگە قاراپ.

— بۇ كىشى ناھايىتى ھېكمەتلىك گەپ قىلدى. تۆمۈر خەلىپىگە چوقۇم بىر گۈمبەز قوپۇرۇش لازىم، — دىدى ئابباسۇپ، قەۋرىستانلىقتىن چىقىپ كېلىۋېتىپ.

ئەيسۇسكى، بۇ گۈمبەزنى قوپۇرۇشقا خوجىنىياز ھاجىمىڭمۇ، ئابباسۇپنىڭمۇ ئۆمرى يار بەرمىدى. يىللارنىڭ بوران-چاپقىسىنىڭ لىرىدا تۆمۈر خەلىپىنىڭ قەۋرىسىمۇ ئىزسىز يوقىلىپ كەتتى. ھىلىقى بوۋاينىڭ ئېيتقىنىدەك تۆمۈر خەلىپە ئۈچۈن بىر گۈمبەز قوپۇرۇش كېيىنكى ئەۋلاتلارنىڭ ئىشى ئىدى. تاش-توپا ياكى پولات-بىتوندىن ئەمەس، ئېقى قەغەز، قارىسى سىيا بىلەن قوپۇرۇلغان گۈمبەزلا ھەرقانداق بوران-چاپقۇنلارغا بەرداشلىق بېرىپ، ئەۋلاتتىن-ئەۋلاتقا قالدىغان گۈمبەز بولالايتتى. مەرھۇم ئابباسۇپنىڭ دىگىنىمۇ شۇ بولسا كېرەك.

ئۆزۈمنىڭ ناتىۋانلىقىمغا قارىماي، شۇنداق گۈمبەز قويۇرۇش نىيىتىدە بىرقانچە يىللار ئىزلەندىم، ئۈگەندىم، يىغدىم ۋە يېزىشقا كىرىشتىم. بىراق، يازغانلىرىمنى «ئون يىللىق جۇت» شىۋىر-غانلىرى ئۇچۇرۇپ كەتتى. قەلىمىم سۇندى.

قەلەم سۇندى، ئەلەم ئەزدى دىلىمنى،  
شامال دارىپ، كېكەچ قىلدى تىلىمنى.  
قولۇم تۇتماس، پۈتۈم باسمىس، پالەچ مەن،  
نەمەم بىرلە قىلاي رازى ئېلىمنى!

يۈزىمىڭ شۈكرىمىم، قايتا باھار باشلاندى. باھار يامغۇرلىرى يېغىپ، سۇلىرى تاشتى. باھار قۇشلىرى سايراپ، دىلىمغا ئىلھام ۋە ئۈمىت، قولۇمغا كۈچ ۋە قۇۋۋەت بەخش قىلدى. دەۋران ماڭا يېڭى قەلەم بەردى. ئەمدى يازماي قاچان يازغۇلۇق!  
تۆمۈر خەلپە — يېقىنقى زامان ئۇيغۇر تارىخىنىڭ قانلىق سەھىپىلىرىدىكى بىر قەھرىمان شەخس. ئۇ، تارىخنىڭ كۆز يېشى. تارىخ — ئۆتكەن كۈنلەرنىڭ ئاددى خاتىرىسى ئەمەس، بەلكى ماركىس ئېيتقاندەك: «ئۆز مەقسىدىنى ئىزلەپ يۈرگەن ئادەمنىڭ پائالىيىتىدىن ئىبارەت» بولغاچقا، تارىخىي تېمىدا يېزىلغان رومان، چىن مەنىسىدىن ئېيتقاندا، ھەم ھەقىقىي تارىخ، ھەم بەدىئىي ئەسەر بولۇشى، يەنى تارىخشۇناسلىق بىلەن رومانچىلىق سەنئىتىنىڭ جانلىق بىرىكمىسى بولالىشى، ھەممىدىن ئاۋال، تارىخىي چىكىلنى ئاساس ۋە ئالدىنقى شەرت قىلىشى لازىم. مۇنداق ئەسەر مۇئەللىپتىن تارىخ ئىچىگە چوڭقۇرلاپ كىرىشىنى ۋە تارىخ ئىچىدىن شۇڭغۇ چىقىش ماھارىتىنى بىلىشى تەلەپ قىلىدۇ. مەن بۇ روماندا ئاشۇ پىرىنسىپلارغا قاتتىق ئەمەل قىلىشقا تىرىشتىم. تىرىشىش نەتىجىسىنىڭ قانچىلىك بولغانلىقى كەڭ جامائەتچىلىكنىڭ ئوبېكتىپ باھاسىغا باغلىق. بۇ كىتاپ ھېچ بولمىغاندا، تارىخىمىز-



دىكى قەھرىمانلارنىڭ بېسىپ ئۆتكەن ئىزلىرىنى يورۇتۇپ بېرىشتە  
بىر باشلىنىش بولۇپ قالسا ئەجەپ ئەمەس. كام يېرىنى كېيىنىڭ  
كىلەر تولدۇرار، خاتاسىنى كۆپچىلىك تۈزىتەر.

ئاخىرىدا ماڭا تۆمۈر خەلىپە توغرىلىق نۇرغۇن ھىكايىلەر  
سۆزلەپ بەرگەن قۇمۇل تاراتلىق روزى بوۋا (1983 - يىلى  
ئاپرىلدا بىر يۈز تۆت يېشىدا قازا قىلغان) قاتارلىق بوۋا -  
مۆمىنلىرىمنى چوڭقۇر ھۆرمەت بىلەن ياد ئېتىپ ئۆتكەچ، بەزى  
ئارخىپ ماتىرىياللىرىدىن پايدىلىنىش ئىمكانىيىتىنى بەرگەن پارتىيە  
رەھبەرلىكىگە، مېنى نۇرغۇن يازما ماتىرىياللار بىلەن تەمىنلىگەن  
بۇرادىرىم مەرھۇم ئىسمائىل ئىبراھىم غا، ئابلىز ئىسمائىل، كېرەم  
رېھىم، ئابدۇللا ئەخمىدى، ئابدۇللا ئۆشۈر، رېقىپ تۆمۈردەك  
يولداشلارغا چوڭقۇر مىننەتدارلىق بىلدۈرمىەن!

## بىرىنچى باپ

### تاغ پەردىسى

مەڭىزلىرى گۈل - گۈل، كىرىپىكلىرى خار،  
قاپاقلىرى كەڭ - كەڭ، ئاغىزلىرى تار.

— ئەلىشىر ناۋايى

#### 1

1911 - يىل. ياز كۈنلىرىنىڭ بىرى. قارىغايىزارلىق ياپ -  
يېشىل جىلغا.

تاشتىن - تاشقا ئۇرۇلۇپ ئېقىۋاتقان تاغ سۈيىنىڭ ھەيۋەتلىك  
شارقىراشلىرى پۈتۈن جىلغىنى قاپلىغان. شۇ ئېقىن بويلاپ، خۇد -  
دى ئىلان ئىزدەك سوزۇلغان چىغىر يولدا ئاتىلىق بىر يىگىت  
دىمىغىدا ناخشا ئېيتىپ كېلىۋاتاتتى. يەلكىسىدىكى دۇشالقا (شېراق)  
لىق قارا مېلىتىغى بىلەن غانجۇغىسىدىكى بۆرە، سۇغۇر تىپىرلىرى  
ئۇنىڭ ئوۋچى ئىكەنلىكىنى كۆرسىتىپ تۇراتتى.

بىردىنلا ھاۋا بۇزۇلدى، قارا بۇلۇت پارچىلىرى توپ-توپ قاغىلارغا ئوخشاش ئەگىپ كېلىپ، ئىگىز تاغلارنىڭ باشلىرىغا قونۇشقا باشلىدى. «ھوي جانىگەرەي!» دىدى يېڭىت ئېيتىنى دېۋىيىپ، — بۇ مېڭىشىڭدا مېنى يېىدى-يامغۇردا قويدىغان ئوخ-شايسەن، قېنى، قەدىمىڭنى ئىلداملا تېقىنا!»

قارا ئات بۆرە مېڭىشىغا چۈشتى، بىراق، جىلغىغا ئۇسۇپ كىرگەن بىر تۇمشۇقتىن ئۆتۈش بىلەنلا، قاتتىق ئۈركۈپ ئارقىغا شوخشىدى. ئاتلىق ئۆزىنى ئوڭشاپ بولغىچە، ئوڭ تەرەپتىن بىر قىزنىڭ دادۇ-پەريادى ئاڭلاندى. چاچلىرى چۈكۈلغان قىز يىقىلىپ-قوپۇپ، قېچىپ كېلىۋاتاتتى. ئون-يىگىرمە قەدەم كەينىدە يوغان بىر ئېيىق ئۇنى قوغلاپ كەلمەكتە ئىدى.

يېڭىت ئاتتىن سەكرەپ چۈشۈپ، ئېيىققا ئوق ئۈزدى، ئېيىق دومىلىنىپ كەتتى. بىراق، كۆكرىگىدىن قان ئېقىپ تۇرۇشىغا قارىماي، يەنە قوپۇپ دەھشەت بىلەن ھۆكۈرىگەن پېتى يىڭىت تەرەپكە دەلدەڭشىپ ماڭدى. شۇ ئارىدا ھاۋا گۈلدۈرلەپ، چاقىپاق چېقىپ كەتتى. يىڭىت قارا مىلىتىنى بىلەنلەشكە ئۈلگۈرەلمەي، ئۇنىڭ دۇشالىقىنى ئېيىقنىڭ ئاغزىغا توغرىلىدى. ئىرغاي ياغىچە دىن ياسالغان دۇشالقا ئېيىقنىڭ گىپلىسىغا نەيزىدەك سانجىلىپ قالدى. شۇ ئارىدا ئېيىق بىر سىلىكىنىپ، ئاغزىنى بوشتىپ ئالدى، ئەمدى يىڭىت قېچىپ يۈرۈپ، مىلىتىنىڭ پايىنىسى بىلەن ئۇنىڭ ياش-كۆزىگە ئۇرۇشقا باشلىدى. بىراق، بۇ يىرتقۇچ يېرىم جان بولۇپ قالغىنىغا قارىماي، يەنىلا خىرىس قىلىپ تۇراتتى. يىڭىت چاققانلىق بىلەن يانداپ كەلدى-دە، قۇلاقتىن ئېلىپ، كۆكرىگىگە بىر-ئىككى پىچاق ئۇرۇۋەتتى. ئېيىق تۇمشۇقى بىلەن يەر تىرە-جەپ جىم بولىدى. يىڭىت ئۆزىمۇ قارا تەرگە چۆمۈپ كەتكەن ئىدى. ئۇ، ھىلىقى قىزنىڭ ھۇشسىز ياتقانلىقىنى كۆرۈپ، كىگىز قالىپى بىلەن سۇ ئەپكەلىپ يۈزىگە سەپتى. قىز بىر سەسكىنىپ كۆزىنى ئاچتى، بېشىنى كۆتۈرەلمىدى.

قىزنىڭ چۈگۈلۈپ كەتكەن قاپ-قارا چاچلىرى ئارىسىدا،  
خۇددى بۇلۇتلار ئىچىدىن يېرىم كۆرۈنۈپ تۇرغان تىلۋىن ئايدەك  
يۇمۇلاق يۈزى مومدەك ئاقىرىپ، كۆزلىرى ئولتۇرۇشۇپ كەتكەن  
ئىدى؛ گەز باغلاپ كەتكەن نېپىز لەۋلىرى مەھكەم يۇمۇقلۇق  
تۇراتتى. يىگىت بىر قاراپلا ئۇنىڭ ئاچلىق ۋە ھارغىنلىقتىن دەرمانى  
كەتكەنلىكىنى چۈشىنىپ، نېرىراقتا قۇلاقلىرىنى دىڭ قىلىپ تۇرغان  
ئېتىنى تۇتۇپ كەلدى. دە، تېزە خۇرجۇندىن چاچچۇشنى چىقىرىپ،  
چاي قاينىتىشقا كىرىشتى. چاي قايناتقاچ، ئۇنى يۆلەپ ئولتۇرغۇ-  
زۇپ، ياغاچ چۆچەكتە چاي ئىچكىۈزۈشكە باشلىدى. قېنىق چاي  
بىلەن بىر پارچە پىشلاق قىزغا دەرمان بولدى چىغى، ئۇ خېلى  
تېتىكلىشىپ، بوينىغا چۈشۈپ قالغان ھال-شاينى ياغلىغىنىمۇ  
بېشىغا چىگۋالدى. شۇ ئارىدا ئۆتكۈنچى يامغۇر قۇيۇۋەتتى. يىگىت  
بىلەن قىز بىر قارىغاي تۈۋىگە كېلىپ، يانمۇ-يان ئولتۇرۇشتى.  
قىز شۇنداق چىرايلىق ئىدىكى، يىگىت ئىختىيازسىز ھالدا ئۇنىڭغا  
بىر-ئىككى قېتىم قارىۋالدى. قىزنىڭ يېشىل مەخەل كەمۇلىغا  
قادالغان ئۇششاق كۈمۈش تەڭگىلەر بىلەن تۇمشۇقلىرى تاشتا  
تىلىنىپ كەتكەن گۈللۈك ئۆتۈكى يىگىتكە غەلىتە كۆرۈنىدى،  
«ھەي، بۇ قىز بىز خەقتىن ئەمەس-مۇ؟ نەدىن كېلىپ بۇ يەر-  
لەردە يالغۇز تېنەپ يۈرگەندۇر؟!» دەپ ئويلايتتى ئۇ، ئەمما  
گەپ سوراشقا پېتىنالىمايتتى. قىز بولسا، ئۆزىنىڭ نىجىتىنى  
بولغان بۇ يىگىتكە ئاستىرتىپ قاراپ، نىمىدۇر دېمەكچى  
بولدىنىمۇ، گەپ قىلالماي لەۋلىرى تىترەپ كەتتى ۋە شۇ چاغدىلا،  
يىگىتنىڭ ئۇ يەر-بۇ يېرى يىرتىلغان چاپىنى بىلەن بويۇن ئازىلاپ  
سول مۇرىسىدىكى تىرناق ئىزلىرىدىن تەپچىۋاتقان قان تامچىلىرىنى  
كۆرۈپ قېلىپ، دەرھال رومىلى بىلەن سۈرتىمەكچى بولدى.  
— ھېچقىسى يوق، — دېدى يىگىت كۈلۈمسىرەپ، ئاندىن  
قارىغاي تۈۋىدىن بىر سىقىم قۇرۇق توپا ئېلىپ، يارىسىغا بېسىپ  
قويدى.

—راقىمىت سىزگى، جانىمنى ئايۇدان قۇتقارىپ قالدىڭىز! —  
ددى قىز كۆزىگە ياش ئېلىپ.

يىگىتنىڭ گۇمانى توغرا ئىدى. بۇ رەھىمسىز تەقىددىرنىڭ دەھشەتلىك بورانلىرى ئاللىقايلاردىن قۇمۇل تاغلىرىغا ئۇچۇرۇپ كەلگەن قازاق قىزى ئىدى. يىگىت دادىسىنىڭ چوڭلارغا ئېيتىپ بېرىدىغان ئۆز سەرگۈزەشتىلىرى قاتارىدا قازاق خەلقى ھەققىدە قىلغان بەزى گەپلىرىنى ئاڭلاپ قالغان بولسىمۇ، ئۆزى تېخى قازاقلارنى كۆرمىگەن ئىدى. شۇڭا، قىزنىڭ گېپىنى دەرھال چۈشىنەلمەي سەل تۇرۇۋېلىپ:

— ھە، ئېيىق، ئېيىق، ئۆزلە بولمىسىلا، بۇ ئېيىق مېنىمۇ يەپ قويۇردى، — دېدى، ئاندىن، — ئۆزلە نەتىجىنى كەلدىلە؟ — دەپ سورىدى. قۇمۇل تاغلىقلىرى شۇندە.

قىزمۇ بۇ گەپنى تەستە چۈشىنىپ، ئۆزىنىڭ يىراقتىن كەلگەنلىكىنى ئۇقتۇردى. ئاندىن يىگىتنىڭ «ئەمدى نەگە بارىدىلا؟» دىگەن سوئالىغا جاۋابەن، نەگە بېرىشنى ئۆزىنىڭمۇ بىلمەيدىغانلىقىنى ئېيتىپ يىغلاپ تاشلىدى. يىگىت پۈتۈن ۋۇجۇدى ئېرىپ كېتىۋاتقاندا، بوشىشىپ كەتتى. «قانداق قىلسام بولۇر؟ ئۆيگە بارىسلا دېسەم ئۇنارمۇ؟ ئۈنەيسىچۇ؟ ئۇنى بۇ يەردە قانداقمۇ يالغۇز تاشلاپ كەتكىلى بولىدۇ؟!» دەپ ئويلايتتى ئۇ. ئاخىرى، ئۆزىگە غەيرەت بېرىپ: «بىزنىڭ ئۆيگە بارامدىلا، ئانچە يىراق ئەمەس» دېدى.

— ئۆيىڭىزدە كېيىڭىز بار؟ — دېدى قىز.

قىزنىڭ بۇ گېپى بىلەن يىگىت تېتىكىلىشىپ، ئۆز ئۆيىدە قېبرى ئانا-ئانىسىنىڭ بارلىقىنى، ئۆزلىرىنىڭ مالچىلىق ۋە ئوۋچىلىق بىلەن كۈن كۆرىدىغانلىقىنى بىر نىمىلەر قىلىپ ئۇقتۇردى. قىز بېرىشقا رازىلىق بىلدۈردى. يىگىت ئۆتكۈنچى يامغۇرنىڭ ئاخىرقى تامچىلىرى ئاستىدا، ئېيىقنىڭ تېپىشىنى سويۇشقا كىرىشتى. قىزمۇ قوينىدىن پىچاق چىقىرىپ، ئۇنىڭغا ياردەملەشتى.

يىگىت بۇنى كۆرۈپ، «ئۇلارنىڭ يۇرتىدا قىزلارمۇ پىچاق تۇتە-  
دىغان ئوخشايدۇ» دەپ ئويلاپ قالدى. كېيىن ئۇنىڭ ئويلىغىنىدەك  
بولماي، بۇ پىچاقنىڭ سىرى باشقىچە بولۇپ چىقتى.

يىگىت ئېيىق تېرىسىنى ئىگەرگە بۆكتۈرەلەپ بولۇپ، قىزنى ئاتقا  
مىنىشكە تەكلىپ قىلدى. قىز باشتا ئۇنىمايلاق، كېيىن يىگىتنىڭ  
زورلىشى بىلەن ئاتقا مىندى. قىز بىر قەدەم ئالدىدا كېتىۋاتقان  
يىگىتكە ئەمدى، ئوبدانراق قاراشقا باشلىدى. ئۇنىڭ كېلىشكەن  
قەددى-قامىتى، كەڭ يەلكىسى، بولۇپمۇ پالۋانلارچە مەردانە قەدەم  
تاشلىشى كىمدۇر بىرسىگە ئوخشاپ كەتكەندەك سېزىلىدى-دە،  
بىردىنلا كۆڭلى بۇزۇلۇپ، ئارقىدا قېلىۋاتقان ئىگىز تاغ چوققىلىرىغا  
ئىختىيارسىز بۇرۇلۇپ قارايتتى. ئۇنىڭ بوتا كۆزلىرىدىن مەڭىزىگە  
تېمىۋاتقان ياش تامچىلىرى پېتىپ پېتى تېمىۋاتقان قۇياش نۇرىدا  
خۇددى سەھەر ۋاقتىدىكى شەبنەم دانچىلىرىدەك پاقىرايتتى.

## 2

ئۈچ يۈز نەچچە يىل ھۆكۈم سۈرگەن قۇمۇل ۋاڭلىغىنىڭ  
ئاخىرقى ۋەكىلى شامەخسۇت ۋاڭلىق قىلغان زامانلاردا (مىلادى  
1875-يىلىدىن 1928-يىلىغىچە) قۇمۇل تاغ رايونلىرى ئون  
ئىككى سۇمۇلغا ① بۆلۈپ ئىدارە قىلىناتتى. بۇ ئون ئىككى سۇمۇل  
«ئون ئىككى تاغ» دەپ ئاتىلاتتى. ئون ئىككى تاغ: تاراتى، قوراي، تاشار،  
ئىدىر، باغداش، خوتۇنتام، شوپۇل، باي، تارا، تۈزۈك، نوم، تۈركۈل ۋە  
نېرىنكىر دىگەن يەرلەردىن ئىبارەت ئىدى. ھەر بىر تاغنى بىر دورغا ②  
باشقۇراتتى. نېرىنكىر قۇمۇلىنىڭ شىمالىدىكى تىيانشان تاغ تىزمە-  
لىرىغا جايلاشقان بولۇپ، قۇمۇلىدىن بارىكۆلگە بارىدىغان يول

① سۇمۇل - موڭغۇلچە «يۇرت» دىگەن سۆز.

② دورغا ياكى دارۇغا - موڭغۇلچە «ئىدارە قىلغۇچى» مەنىسىدە. قۇمۇلدا ھەر بىر

دورغا جەنۇبىي شىنجاڭدىكى مىڭ جېڭى بىلەن تەڭ مەنسەپ ئىدى.







كۆشۈتە داۋان ئارقىلىق نېرىنكىر تاغلىرىنىڭ ئېتىگىدىن ئۆتەتتى.  
نېرىنكىرلىقلار ئاز-كۆپ تېرىقچىلىقنى ھىساپقا ئالمىغاندا، ئاساسەن  
چارۋىچىلىق بىلەن كۈن كەچۈرەتتى.

بايىقى ئوۋچى يىگىت ئەنە شۇ نېرىنكىرلىق سەپەر قۇل  
دىگەن مالچىنىڭ ئوغلى ئىدى. سەپەر قۇلنىڭ ئۆزى بولسا، ئون  
بەش يېشىدا قەرز تۆلىگى ھىساۋىغا ۋاڭ ئوردىسىغا قۇللۇققا  
تۇتۇلغان ئىدى. شۇندىن باشلاپ، ئوردىنىڭ ئايىغى ئۈزلۈكسىز يېدىغان  
پارچە-پۇرات ئىشلىرىدىن تارتىپ، ئات بېقىش، ھارۋا ھەيدەش،  
ۋاڭ بىر ياققا ماڭسا، جو (تەختىراۋان) كۆتۈرۈشكە ئوخشاش  
ئىشلار بىلەن ئۇنىڭ يىگىرمە بەش يىللىق ئۆمرى ئۆتۈپ كەتتى.  
بۇ يىگىرمە بەش يىلنىڭ كۆپ قىسمى ئۇ يېقى بېيىچىنىڭ، بۇ  
يېقى مورى، گۇچۇڭ، ئالتاي-چۆچەك، ئۈرۈمچى، تۇرپان يوللىرىدا،  
ۋاڭنىڭ سودا كارۋانلىرىدا تۆگە يېتىلەش بىلەن ئۆتتى.

شامەخسۇت ئەللىك تۆت يىل ۋاڭلىق قىلىش مەزگىلىدە،  
بېيىچىنىڭكى مانجۇ خانلىرىنىڭ ئالدىغا ھەددى-ھىساپسىز سوغا-  
سالاملار بىلەن ئون نەچچە قېتىم تەزىمگە بارغان ۋە شۇ جەرياندا  
ئۇنىڭ مەنەسەپ دەرىجىسى ئون سەككىز قېتىم ئۆستۈرۈلگەن ئىدى.  
شامەخسۇت ۋاڭ بېيىچىغا قىلىنغان سەپەرلىرىنىڭ بىرىدىن قايتىپ  
كېلىۋاتقاندا، بىر چۈش كۆرۈپ قالدى. تەبىرىچىلەر بۇ چۈشنى  
«ئەگەر ئوردىنىڭ كونا قۇللىرىدىن بىرىنى ئازات قىلسا، گاڭ  
غوجامنىڭ مەرتىۋىسى تېخىمۇ ئۆسكەي» دەپ ئىشۋىردى. شۇنىڭ  
بىلەن شامەخسۇت ئونلىغان ئوردا قۇللىرىنىڭ ئىچىدىن سەپەر قۇل-  
نى ئازات قىلىپ، ئۆز يۇرتى نېرىنكىرغا قايتۇرغان ئىدى.

سەپەر قۇل «ئازات» بولغاندا، قىرىق ياشقا كىرىپ قالغان،  
ئاتا-ئانىسى بولسا، ئاللىقاچان ئالەمدىن ئۆتكەن. شۇڭا ئۇرۇق-  
تۇتقانلىرى بىلەن ئىل-جامائەت ئۇنى جاھاندىن ئەۋلادىسىز كەت-  
مىسۇن دەپ، رەۋىدخان دىگەن بىر تۇل ئايالغا ئۆيلەندۈرۈپ  
قويغان ئىدى. ئارىدىن بىرەر يىل ئۆتۈپ رەۋىدخان بىر ئوغۇل

تۇغدى. سەپەر قۇل «مەن كۆرگەن قۇلسۇق جەۋرىدىن خۇدايىم ئامان ساقلىغاي» دىگەن ئوي بىلەن ئىرىم قىلىپ، بالغا «ئامان بەگ» دەپ ئات قويغۇزدى (قۇمۇلدا، ئادەتتىكى كىشىلەرمۇ، ئۆز پەر-زەنتلىرىگە «پالان بەگ-پۈكۈن بەگ» دەپ ئات قويۇش بىر ئادەت ئىدى) بىراق، سەپەر قۇلنىڭ ئوغلغا بۇ ئات سىستىمىدى. بالا يەتتە-سەككىز ياشلارغا كىرگەندە، مەھەللىدىكىلەر «ئامانقۇل» دەيدىغان بولۇۋالدى. ئېتىڭ نىمە-دېسە، بالىمۇ «ئامانقۇل» دەپ جاۋاپ بېرەتتى. شۇنداق قىلىپ، بالىنىڭ ئېتى «ئامانقۇل» بولۇپ قالدى. ئەمما بۇ ئىشلار سەپەر قۇلنىڭ كۆڭلىنى ناھايىتى غەش قىلاتتى. ئۇ «بۇ قانداق گەپ! ئۇلار بەگ بالىسى بەگ، قۇل با-لىسى قۇل. سېنىڭ «قۇل» دىگەن ئېتىڭ بالاڭغىمۇ مېراس بولۇپ قېلىشى كېرەك دېمەكچىمۇ؟» دەپ ئويلايتتى، كىيىلەرگىسىدۇ ئاچچىق قىلىپ.

بىراق، ئايلار، يىللار بىر خىلدا كېچىۋەردى، زامان ئۆز پەيلىنى ئۆزگەرتىمەي ئۆتۈۋەردى. سەپەر قۇلۇ تەقدىرگە تەن بېرىپ، ئۆز تىرىكچىلىگىنى قىلىۋەردى. بالىنى بولسا، مىللىتى تۇتال-لايدىغان بولغاندىن باشلاپ، ئوۋچىلىققا ئۈگىتىپ كېلەتتى. ئامانقۇل يىگىتلىك دەۋرىگە يەتكەندە، ئۇستاز مەرگەن يولۇپ قالدى. بىر كۈنى دا-دىسى ئۆزىنىڭ بىردىن-بىر قىممەتلىك بايلىقى بولغان كونا قارا مىللىتىنى ئۇنىڭ قولىغا تۇتقۇزۇپ، «بالام، مەن قېرىپ قالدىم، ئەمدى ئۆزەڭ بىر نىمە قىل. خۇدايىم بەرىكە بەرسە، قەرزلەرنى ئۆزۈپ، تويۇلغۇڭنىمۇ راسلاپ ئالۇرمىز» دېدى. شۇندىن بۇيان، ئامانقۇل كەسپىي ئوۋچى بولۇپ قالدى. بەزىدە ئىككى-ئۈچ كۈنلەپ ئۆيگە قايتمايتتى. بۈگۈن ئۇ ئىككى كۈنلۈك ئوۋدىن قايتىپ كېلىۋېتىپ، بايىقى ئېيىق ۋە قەسىگە ئۇچرىغان ئىدى.

### 3

ئامانقۇل بايىقى قىز بىلەن يۇرت ئىچىگە كىرگەندە، ئاندا-ساندا چىراقلار يېنىپ، ئىتلار ھاۋشىماقتا، قوي-قوزلار مەرەش-

مەكتە ئىدى. ئون تۆت كۈنلۈك تولۇن ئاي يەر-جاھاننى كۆندۈزدىكىدەك يورۇتۇپ تۇراتتى.

ئۇلار مەلىنىڭ ئەڭ چېتىدىكى ئۆيگە يېقىنلاشقاندا، ھاۋىنىڭ كېلىۋاتقان «قارا يىلپىز» ① ئۆز ئىگىسىنى تونۇپ، جىم بولدى. دە، قۇيرۇغىنى شىپاڭشىتىپ كېلىپ، ئامانقۇلنىڭ تېرە شالۋۇرىنى پۇراشقا باشلىدى. سەپەر قۇل بىلەن رەۋىخان مومايەمۇ ئۆيىدىن چىقىپ كەلدى. بۇ، تاملىرى تاش-لاي بىلەن قوپۇرۇلغان ئاددى بىر ئۆي ئىدى، ئۇنىڭ ئۇدۇلىدا بىر كىگىز ئۆي ئاپپاق ئايدىڭدا خۇددى بوز گۈمبەزدەك چوقچىيىپ تۇراتتى. قېرىلار ئامانقۇل بىلەن ئېسەن-لىشىۋېتىپ، ئاتىتىن چۈشۈۋاتقان قىزغا ھەيران بولغاندەك قاراشتى.

— مېھمان باشلاپ كەلدىم،— دېدى ئامانقۇل كۈلۈمسىرەپ. قىزمۇ قېرىلارغا نازۇك بىر ھەركەت بىلەن تازىم قىلدى.  
— ھارمىغا، ئايلا ② قىزم،— دېدى رەۋىخان موماي قىزنىڭ يېنىغا كېلىپ. سەپەر قۇل قىزنىڭ كەمبۇلىدا پارقىراپ تۇرغان ئۇششاق تەڭگىلەرگە قاراپ، بىر زامانلار ئالتاي يايلاقلىرىدا كۆرگەن قازاق كېلىنچەكلىرىنى ئېسىگە ئالدى. دە، ھەيران بولۇپ تۇرۇپ قالدى. ئاندىن قىزغا يېقىن كېلىپ: «خۇش كەپسىز قىزم» دېدى.

قىز قوللىرىنى كۆكسىگە قويۇپ، بوۋايغا سالام قىلدى. سەپەر-قۇل «ھەي مومىسى، بۇ ئايلا قىزىمنى كىگىز ئۆيگە ياشلا» دەپ قويۇپ، ئات بىلەن ھەپىلىشىپ كەتتى ۋە «ئېيىقىمۇ ئاتىڭىمۇ تېخى، خوي ئىش قىپسەنغۇ! ماڭ، ئەمدى سەنمۇ ھاردۇق ئال» دېدى ئامانقۇلغا.

① ئامانقۇل ئۆزىنىڭ ئىتىنى شۇنداق دەپ ئاتايتتى.

② ئايلا — بۇ سۆز قۇمۇل شەۋىسىدە «خان قىز»، «خېنىم قىز» مەنىلىرىدە، ھەتتا ئىسىم ئورنىدىمۇ ئىشلىتىلىدۇ. مەسىلەن، ئايلاخان، چوڭ ئايلا دېگەندەك.

قىز قارا چىراق يورۇغىدا، كونا بولسىمۇ، پاكىز يىغىشتۇ.  
دۇلغان كىگىز ئۆيىنىڭ ئىچىگە كۆز يۈگۈرتۈپ چىققاچ، ئۆز ئۆيىگە  
كېلىپ قالغانىدەك يېنىكىلىك ھىس قىلاتتى.

— ئوت قالاپ بېرەي، كىيىملىرىنى قۇرۇتۇۋالسىلا، قىزىم، — دىدى  
موماي ئۆيىنىڭ ئوتتۇرىسىدىكى ئۈچ پۇتلۇق تۆمۈر ئوچاقتا ئوت يېقىم-  
ۋېتىپ. قىز غەمكىن كۈلۈپ، مومايىنىڭ يېنىغا ئولتۇردى، «ھە، ئېيت-  
ماقچى، بۇ ئايلا قىزىمنىڭ ئېتى نىمىكىن؟» دەپ سورىدى موماي،  
ئوتنى پۈلەۋېتىپ.  
— ئايسۇلۇ.

— ۋاي قىزىم، ئاتلىرى خويىمۇ چىرايلىق ئىكەن. ئۆزلە  
كىمىنىڭ قىزى؟

قىز جاۋاپ بەرمەي جىم ئولتۇراتتى. بىر چەتتە ئولتۇرغان  
ئامانقۇل گەپكە ئارىلىشىپ:

— ئىنە ①، تولا گەپ سوراپ مېھماننىڭ كۆزىگە كىرۋال-  
ماي، ئاۋال بىزگە چاي تەرسەڭچۇ، — دىدى.

— ۋاي شورۇم قۇرغۇر! دىمىسىمۇزە. راست ئەمەسمۇ؟  
ئەدەم دىگەن نىمە قىلغاندا زىيادە گەپلىك بوپقالدىنىكەن،  
بالام. بۈگۈن سېنى كەپقالىدۇ دەپ، كۈچە قاينىتىپ قويۇۋىدىم.  
ھازىرلا ئىسسىتاي، — دىدى موماي چىقىپ كېتىۋېتىپ.

تاغ پىيىزى ئارىلاشتۇرۇپ قاينىتىلغان ئارپا كۈچىسى  
ناھايىتى مەزىلىك ئىدى... داستىخان يىغىلغاندا، سەپەر قۇل ئوغلى  
دىن ئېيىقنى قانداق قىلىپ ئېتىۋالغانلىغىنى سورىدى. ئامانقۇل  
بولغان ۋەقەنى تەلۋەككۈس سۆزلەپ بەردى.

— خۇدا ساقلىغاننى بۆرە يىمەس، يەي دىسىمۇ چىشى  
ئۆتمەس دىگەن شۇ. بۇ قىزىمنىڭ تەلىپى بار ئىكەن، — دىدى  
سەپەر قۇل.

— ئېتىمۇ چىرايلىق ئىكەن، ئايسۇلۇ دەيدۇ، — دەپ يېقىم-

① ئىنە ئانا.

لىق كۈلدى موماي.

— ئايسۇلۇ، — دېدى سەپەر قۇل ئۆز گۇمانىنىڭ تامامەن توغرا بولۇپ چىققانلىقىغا خوشال بولۇپ، — قازاچىدا چىرايلىقنى «سۇلۇ» دەيدۇ، شۇنداقمۇ قىزىم؟ سىز ئالتاي ياقىسىن كەلگەن ئوخشىمامسىز؟

قىز جاۋاپ بەرمەي، بىگىز بارمىغى بىلەن كىگىزنى تاتىلاپ جىم ئولتۇراتتى. سەپەر قۇل كۈلۈپ قويدى. — دە، ئەمدى بۇ قىزنىڭ چوقۇم بىر چوڭ بەختسىزلىككە ئۇچرىغانلىقىنى، ھازىرچە ياتسىراپ ئۆز دەردىنى ئېيتالمايۋاتقانلىقىنى پەملەپ، ئاتىلارچە مېھرىۋانلىق بىلەن مۇنداق دېدى:

— بويتۇ قىزىم، قەيەردىن كەلگەن بولسىڭىز مەيلى، سىز بىزگە خۇدايى قوناق. مەن ياش چاغلىرىمدا سىلەرنىڭ سۈت - قىمىزىڭلارنى كۆپ ئىچكەن، تۈز - تەملىرىنى كۆپ تېتىغان. بۇ ياخشىلىقنى بىر ياندۇرسام دەپ تىلەيتتىم. خۇدا بۈگۈن ئارزۇيۇمغا يەتكۈزگەن ئوخشايدۇ. قىزىڭىزنىڭ كۆزلىرىدىن تارامىلاپ ياش تۆكۈلۈپ كەتتى. رەۋىسخان موماي ئۇنىڭ باش - كۆزىنى سىلاپ، ئۆزىمۇ كۆز يېشى قىلىشقا باشلىدى.

— بولدى قىل مومىسى، ئەمدى بۇ ئايلا قىزىمىمۇ ئارام ئالسۇن، — دېدى بوۋاي ئامانقۇل بىلەن ئۆيدىن چىقىپ كېتىۋېتىپ. ئەتىسى ئەتىگەندە، رەۋىسخان موماي قىزىنىڭ چاچلىرىنى تاراپ، ئۆزىنىڭ قىز توپىدا كىيگەن كىمخاپ جىيەكلىك گۈللۈك دۇخاۋا دوپپىسىنى ئۇنىڭغا كىيگۈزۈپ قويدى. دوپپا قىزغا شۇنداق ياراشتىكى، بىر قاراشتا ئۇ ئۇيغۇر قىزىنىڭ ئۆزىلا بولۇپ قالغان ئىدى. موماي ئۇنىڭ سۈمبۈل چاچلىرىغا، ئىنچىكە قارا قاشلىرىغا، ئۇزۇن كىرىپىكلىرى بىلەن بوتى كۆزلىرىگە، نېپىز لەۋلىرى بىلەن ئالسىدەك يۇمۇلاق يۈزىگە قاراپ، «يا ئايلا، ئەجەپمۇ چىرايلىق تۇرىلىپتىكەن، ئاسماندىكى ئايىنىڭ ئۆزىلا» دەپ ئويلاپ، «جېنىم

بالام، ئۆزلەنى ئايقىز دىسەم بولغىنىدەك، ئايغىلا ئوخشايدىكەنلا»  
دىدى. قىز موماينىڭ گېپىنى چۈشەندى. ئۆزىنىڭ پاجىئەلىك  
سەرگۈزەشتىلىرى ۋە پايانسىز چۆلدە كېتىۋېتىپ، تۈن قاراڭغۇسىدا  
يولدىن ئاداشقان يولۇچىنىڭكىدەك نامەلۇم تەقدىرى تۈپەيلى،  
ئۆز ئىسمىنى ئۆزگەرتىۋېلىشنىڭ لازىملىقىنى ئويلاپ رازىلىق  
بىلدۈردى. ئاخشىمى ئاش ئىچىۋېتىپ، رەۋنخان موماي بوۋاي  
بىلەن ئوغلىغا بۇ گەپنى ئېيتىپ بەرگەندە ھەممىسى كۈلۈشۈپ  
كەتتى.

— ھەي مومىسى، — دىدى سەپەر قۇل خۇش چاخچاقلىق  
بىلەن، — سېنىڭگىز، دىمەيدىغان گېپىڭ، چالمايدىغان دېپىڭ  
يوق. ئايقىز دىگەنگىمۇ تازا بوپتۇ. ئەمما بۇ قىزىنىڭ ئۆزىگە  
پىسەنت كېلىۋەتكەن؟ قانداق قىزىم، بۇ ئات سىزگە ياقامدۇ؟  
قىز غەمكىن كۈلۈپ قويدى. شۇنداق قىلىپ، قىزنىڭ ئېتى  
ئايقىز بولۇپ قالدى.

ئايقىز شۇ كۈندىن باشلاپلا ئۆي يىغىشتۇرۇش، قازان -  
قۇمۇچ يۇيۇش ۋە سېغىن قىلىشتىن تارتىپ، قۇرۇت قۇرۇتۇشقا  
بولغان ھەممە ئىشلارنى قىلىشقا كىرىشتى. ئۆي ئىگىلىرىنىڭ  
خوشاللىقى ئىچ - ئىچىگە سىغمايتتى؛ بىراق، ئايقىزنىڭ كۆڭلى  
دائىم سۇنۇق ۋە پات - پاتلا ئۇلۇق - كىچىك تىنىپ، ئاھ چېكىشىنى  
كۆرۈپ، ئىچى پۇشاتتى. خالىسراق قالغان كەزلىرىدە «بۇ زادى  
نېمە بولغان قىزدۇ، ئۇقۇپ باقساق بولاتتى» دىيىشىمۇ، ئۇنى  
ئاپ، سوراشقا پېتىنالماتتى. قىزنىڭ بۇ ئەھۋالى، بولۇپمۇ،  
ئامانقۇلغا قاتتىقراق تەسىر قىلاتتى. ھىلىقى ئېيىق ۋەقەسى  
بولغان كۈنى، قاتتىق يامغۇر يېغىۋاتقاندا، قىز بىلەن قارىغاي  
تۈۋىدە يانىمۇ - يان ئولتۇرغان سائەتتىن باشلاپ، ئامانقۇلنىڭ  
قەلبىدە ئاجايىپ بىر ھىس پەيدا بولغان ئىدى. قىزنى ھەر  
كۆرگەندە، يۈرىكى «جىغ» قىلىپ كېتەتتى - دە، دەرھال يەرگە  
قارىۋالاتتى. قىزنىڭ سەل - پەل ئېچىلىپ يۈرگىنىنى كۆرسە،

خوشال بولغۇسى كېلىپ، ئاھ چەككىنى ئاڭلىسا، پۈتۈن ۋۇجۇدى تىترەپ كېتەتتى. شۇنداق قىلىپ، ئون - يىگىرمە كۈن ئۆتۈپ كەتتى.

ئايىقىزنىڭ ئاسماندىن چۈشكەندەك پەيدا بولۇپ قېلىشى، خولۇم - خوشنىلار بىلەن ئەلە - مەلىنى تېخىمۇ ھەيران قىلدى. بەزىلەر يىراق - يېقىندىن ئەجەپلىنىپ قارايتتى، بولۇپمۇ، ئاياللارغا بولۇپ بەردى. بەزىلىرى بىرەر پانا بىلەن رەۋىخان موماينى گەپكە سېلىپ كۆرەتتى. رەۋىخان موماي بولسا، باشتا دېيىشىۋالغىنى بويىچە، ئاددىلا قىلىپ، بارىكۆلدىكى بىر تونۇشمىزنىڭ قىزى دەپ جاۋاپ بېرەتتى. لېكىن بۇنىڭغا ھېچكىم ئىشەنمەيتتى.

«ئايىقىزنىڭ نىمەيدۇ، ئەل نىمىنى دىمەيدۇ» دىگەندەك، ئاخىر ھەر خىل گەپ - سۆزلەر چىقىشقا باشلىدى. بەزىلەر «ئامان قۇلغا بىر تاغ پەرىسى ئۇچىقىشىپتۇ» دىسە، بەزىلەر «ئېيىق ئەپچىلىپ كەلگەن قىز ئەسكەن، ئامانقۇل قۇتقۇرۇۋاپتۇ، ئەمدى ئامانقۇلغا تەككىدەك» دېيىشەتتى. بەزى ئاق كۆڭۈل كىشىلەر: «ھەر نىمە بولسا، خۇدايىم سەپەر قۇلغا تەييار كېلىن بېرىپتۇ. بولمىسا، بۇ بىچارىلەر كىمىنىڭ ئالدىغا قىز سوراپ باراتتى» دىسە، بەزى كۆڭلى قارىلار: «ئامانقۇل بىر قازاق قىزنى ئوغۇرلاپ كەپتۇ، پۇلى يوق ئاشىق، تەييارغا مەشۇق دىگەن شۇ» دېيىشەتتى. بەزى ھاللىق ئائىلىلەرنىڭ يىگىتلىرى تارلىق قىلىپ، «پەرىدەك قىزنىڭ ئامانقۇلدەك يالاڭتۇشىنىڭ قولىغا چۈشۈپ قالغىنىنى قارىمادىغان» دەپ نىيەتنى بۇزۇشقا باشلىدى. بولۇپمۇ نىياز دورغىنىنىڭ ئەركە ئوغلى خامۇش بەگنىڭ پەيلى ھەممىدىن يامان ئىدى.

ئايىقىز بولسا، تېخىچىلا سىر بەرمەي، ئاھ - ئۇھ چېكىپ يۈرەتتى. بىر كۈنى رەۋىخان موماي سەپەر قۇلغا مۇنداق دىدى: — دادىسى، بۇ ئىش بولمىدى. مۇنداق ئۆتۈۋېرىپ، بۇ ئايلا قىزىم ئاغرىپ - تارتىپ قالماي يەنە. ئۆزلە گېپىنى خېلى

ئوبدان ئۇقۇدىغان بولغاندىكىن، سوراپ باقمادىلا. نىمە دەردى بولسا، ئىلاجىنى قىلمايمىزمۇ؟

— راست ئېيتىسەن مومىسى، — دېدى بوۋاي، — مېنىڭمۇ ئىچىم پۇشۇپ كەتتى. بۇ گۇۋالىغا ① قاراپ، يۈرەك - باغرىم ئېزىلىپ كېتىۋاتىدۇ. مەن بار يەردە سەن گەپ ئېچىپباق، نىمە دەرگىن.

بىر كۈنى ئايقىز ئۆچكە تىۋىتىدىن يىپ ئىگىرىپ ئولتۇرغاندا، رەۋىخان موماي مۇنداق دېدى:

— جېنىم بالام، مېنىڭ قىزىم يوق ئىدى. خۇدايىم ئۆزلەنى ئاسماندىن چۈشۈرۈپ بەردى. قاراڭغۇ ئۆيگە چىراق يېقىلغاندەك، ئۆزلە بىلەن ئىچ - قارىمىز ئېچىلىپ قالدى. ئېيتىسلاچۇ، ياخشى كۈننىڭ يامىنىدا بىزنى تاشلاپ، كېتىپمۇ قالۇرلامۇ؟

ئايقىز بىردىنلا موماينىڭ بويىغا ئېسىلىپ، ئۇن سېلىپ يىغلىۋەتتى. مومايمۇ، كۆز يېشى قىلىپ، ئاق لىچىگىنىڭ ئۇچى بىلەن قىزىنىڭ يېشىنى سۈرتەتتى. بىر ھازادىن كېيىن، ئايقىز ئۆز سەرگۈزەشتىسىنى سۆزلەشكە كىرىشتى.

---

① گۇۋال - ئۇۋاللىققا ئۇچرىغان بىچارە.



## ئىككىنچى باب

### ئايقىزنىڭ سەرگۈزەشتىلىرى

ئادەم — ئەڭ چۈرۈك قومۇش. بىر تامچە سۇمۇ، ئۇنى ئۆلتۈرۈپ قويۇشى مۇمكىن. ئەمما، ئۇ پىكىر قىلغۇچى قومۇش بولغاچقا، ئۆلۈمنى چۈشمەنلەيدۇ ۋە ئۆز قاتىللىرىدىن ئۈستۈن چىقىدۇ.

— پاسكال بىلەن ①

#### 1

مەلۇم بولدىكى، بۇ قىز مۇرى تاغلىرىدا ياشايدىغان ھاللىق بىر چارۋىچىنىڭ يالغۇز قىزى ئىكەن. مۇھەببەت ئىسلاھى ئۇنىڭ قەلبىنى ئۆزلىرىنىڭ مالچىسى يىستىم ئوغۇل جۇماتايغا باغلايتۇ. ئۇلار قازاق خەلق چۆچەكلىرىنىڭكى «قوزى كۆرپەش بىلەن بايان سۇلۇ»غا ئوخشاش ئىشقا مۇھەببەت ئوتىدا كۆيۈپ

① پاسكال بىلەن — مىلادى 1623 — 1663 - يىللىرى ياشىغان مەشھۇر فرانسۇز

پەيلاسوفى.

يۈرىدىكەن. جۇماتاي ئۆز قولىنىڭ قىسقىلىغىدىن قىزغا ئەلىچى كىرگۈزەلمەي، يەر قاتتىق، ئاسمان ئىگىز بولۇپ يۈرگەندە، چىنگىل دىگەن بۇرتىمكى بىر ئوكۇرداي ① بۇ قىزنى ئۆز ئوغلىغا سۈرىتىپتۇ. قىزنىڭ دۇنياپەرەست دادىسى نۇرغۇن «قالىن مال» ② بەدىلىگە ماقۇل بوپتۇ. قىزنىڭ يىغىسىغا چىدىيالىمىغان ئانىسى ھەرقانچە تىرىكشىپ كۆرسىمۇ، گېپىنى ئۆتكۈزەلمەپتۇ. توي كۈنلىرى يېقىنلاشقاندا، قىز جېنىدىن تويۇپ، ئۆزىنى ئۆل تۈرۈۋالماقچى بوپتۇ. جۇماتاي بۇنى سېزىپ قېلىپ، ساپ مۇھەببەت ئۈچۈن ياشاش يولىنى تېپىشنى، ئەگەر قىز لايىق كۆرسە، يىراق بىر ياقا يۇرتقا قېچىپ كېتىشنى تەكلىپ قىپتۇ. جۇماتايىنىڭ ئېيتىشىچە، كۈن چىقىش تەرەپتىكى قۇمۇل دىگەن يۇرتنىڭ تاغلىرىدا بىپايان يايلاقلار بار، ئۇ يەردە بۇلارنى تۇتۇيدىغان كېشىمۇ يوق ئىكەن. قىز بۇ گەپلەرنى ئاڭلاپ، ماقۇل بوپتۇ - دە، ئىككى ئات تەييارلاپ، بىر كېچىسى ھىچكىمگە تۇيدۇرماي يولغا چىقىپتۇ. بىر قانچە كۈنلەر چۆل - باياۋان، تاغۇ - دەشتلەرنى كېزىپ، مۇشۇ تاققا (نېرىنكىغا) ئۇلاشقاندا، ئۈچ ئاتلەقنىڭ ئىز قوغلاپ كېلىۋاتقانلىغىنى كۆرۈپ قاپتۇ. تەۋەككۈل دەپ تاققا يامىشىپ، قاق بەلگە چىققاندا، ئۈچ ئاتلىق قوغلىشىپ كېلىپ ئارقا - ئارقىدىن ئوق ئۇزۇپ، ئاتلىرىنى يىقىتىپتۇ (مەقسىدى تىرىك تۇتۇش بولسا كېرەك). جۇماتاي بىلەن ئايقىز ئۇدۇل كەلگەن تاشلارنى دومىلىتىشقا باشلاپتۇ. تاش - تاشقا تېگىپ، دەھشەتلىك بىر گۈلدۈرلەش ۋە قوبۇق چاڭ - توزاڭ ئىچىدە ھىلىقلار جىمىپ قاپتۇ. جۇماتاي ئۇلارنى ئۆلدى دەپ ئويلاپ، ئات - قوراللىرىنى ئېلىشقا ماڭغاندا، بىر ئوق كېلىپ جۇماتايىنى يىقىتىپتۇ. قارىغىدەك بولسا، ھىلىقلار - نىڭ بىرى يەنە ئۆمىلەپ كېلىۋاتقىدەك. ئايقىز غەزەپ بىلەن يەنە تاش دومىلىتىشقا باشلاپتۇ. بىر چاغدا ھىلىقى ئەبلەخنىڭمۇ

① ئوكۇرداي - قازاقچە «نىڭ بېگى» دىگەن سۆز.

② «قالىن مال» - قازاقچە «توپىلۇق» دىگەن سۆز.

تاش ئاستىدا ئۆلۈپ ياتقانلىقىنى كۆرۈپتۇ. ئايىقىز جۇماتايىنىڭ يېنىغا كەلسە، ئۇ قىپ - قىزىل قانغا مەللىنىپ ياتقىدەك. قىز: «جۇماتاي، جۇماتاي!» دىگەنچە، ئۆزىنى ئۇنىڭ ئۈستىگە تاشلاپتۇ. جۇماتاي: «سۆيۈملۈگۈم، مېنى كەچۈر. ئانا - ئاناڭ ۋە يۇرتۇڭدىن ئايرىپ، سېنى ئېغىر كۈنلەرگە قويدۇم. تەقدىر شۇنداق بولسا كېرەك، مەندىن رازى بول!» دىگەن گەپلەرنى ئېيتىپ، بېلىدىكى تاسما بەلۋىشى بىلەن پىچىقىنى قىزغا بېرىپتۇ - دە، قىزنىڭ قولىنى تۇتۇپ تۇرۇپ كۆز يۇمۇپتۇ. ئايىقىز چاچلىرىنى يۇلۇپ، ياقىسىنى يىرتىپ، بىردەم ھۇشسىز كەتكەندەك بوپتۇ. ئاندىن، «ئەمدى بۇ جاننىڭ ماڭا نىمە كېرەك بار» دەپ، جۇماتايىنىڭ جەسىدىنى قۇچاقلىغان پېتى پىچاقىنى ئۆز كۆكرىگىگە سالماقچى بولغاندا، ئەلەم ۋە غەزەپكە تولغان ياش يۈرىكىدىن بىر سادا ئاڭلانغاندەك بوپتۇ:

«توخستا! سۆيۈملۈگۈڭ جۇماتاي بۇ پىچاقىنى ئۆزەڭگە سال دەپ بەردىمۇ؟ ياق، ياق! قىساس ئال دەپ بەردى، قىساس! قىساس! قىساسنى كىمدىن ئالىسەن، كىمدىن؟ ئوكۇردايدىنمۇ؟ - ھە، ئوكۇردايدىن! شۇ ئوكۇردا يىغا ئوخشىغانلاردىن! قاچان؟ - كۈن ئۇزۇن، بىر كۈن بولمىسا، بىر كۈن قىساس ئالىسەن. شۇڭىچە ياشاش كېرەك، ياشاش! ياشاش ئۈچۈن، ئەل بار يەرگە بېرىش كېرەك. ئەل كۆپ، ئەلنىڭ قويىنى كەڭ. ساڭا خەيرەزاھ كىشىلەر چىقىپ قالدۇ، ياردەم قىلدۇ، ئەلنى تاپ، ئەلنى!...»

شۇنىڭدىن كېيىن، ئايىقىز جۇماتايىنىڭ جەسىدى ئۈستىگە تاشلارنى قىرلاپ قەۋرە ياساپتۇ. ئاندىن تاش قەۋرىنى بىرنەچچە قېتىم چۆڭسەلپ چىقىپ، ئۆز سۆيۈملۈكى بىلەن مەڭگۈلۈككە ۋەداlesھىپتۇ، تاغ - قىرلاردىن ئېشىپ، جىلغىغا چۈشۈپتۇ. شۇنداق قىلىپ، بىر كېچە، ئىككى كۈندۈز جان ساقلاپ كېلىۋاتقاندا، ھىلىقى ئېيىق ۋە قەسىگە ئۇچراپتۇ.

شۇ گەپلەردىن كېيىن، رەۋىنخان موماي ئۆزىنى ئاران

توختىتىپ، يېزىك ئالغانلىرى بىلەن ئايىقىزنىڭ مەڭزىدىكى ياشلارنى سۈرتۈشكە باشلىدى ۋە مۇنداق دېدى:

— ۋاي يەر يۇتقۇرلار! بىچارە قىزنىڭ مۇشتۇمدەك بېشىغا تاغدەك ئېغىر كۈنلەرنى سالغىنىنى قارىمامدىغان! خۇدايىم جازا-سىنى بېرۇر.

— شۇنداق، — دېدى سەپەرقۇل، — بۇ ئالەم ئۇزۇن ئالەم، ئايىنىڭ ئون بەشى قاراڭغۇ بولسا، ئون بەشى يورۇق. ھەرگىز غەم يىمەك قىزىم. بىرىنچى خۇدا، ئاندىن قالسا، بىز بار، يۇرت بار، ئۆزىمىز گاداي بولغان بىلەن كۆڭلىمىز باي. زامان تار بولغان بىلەن قويىمىز كەڭ. مەن سىزگە ئاتىڭىز ئورنىدا ئاتا؛ بۇ موماي ئانىڭىز ئورنىدا سىزگە ئانا. تاپىنىڭىزغا كىرگەن تىكەن بىزنىڭ كۆزىمىزگە كىرسۇن.

ئايىقىز ياشلىق كۆزلىرى بىلەن ئۇلارغا تەكشى قاراپ، «سىزدېرگە راقىمەت!» دېدى.

— دادا، — دېدى ئامانقۇل جېددى بىر ئاھاڭدا، — رەمەتلىك جۇماتايىنىڭ سۆڭىكىنى تېپىپ كېلىپ، بۆلەكتىن يەرلىككە قويىساقمىكىن! — خويىمۇ ئوبدان ئويلاپسەن، مەنىمۇ شۇنى خىيال قىلىۋىدىم. ئەتىلا خوشنىلاردىن ئىككى ئات سوراپ، ئۈچىمىز بىرلىكلىك. بۇ ئايلا قىزىم بولغانىدىكىن، تىپالۇرمىز دەيمەن، — دېدى سەپەرقۇل.

ئامانقۇل ھازىرلا ئات سوراپ قويۇشقا ماڭماقچى بولۇپ تۇرغاندا، ئايىقىز گەپ باشلاپ، بۇ پىكىرگە قوشۇلمايدىغانلىقىنى ئېيتتى. ئۇنىڭ چۈشەندۈرۈشمىچە، ئۆز يۇرتى بولغاندا، بىر قېتىم ئۆتكەن يەردىكى ھەر بىر تاش، ھەر بىر تال گىسىپامۇ يادىدا قالغان بولاتتى. ئەمدى بولسا، بۇ ئاتونۇش يەرلەردىن ھېلىقىدەك ئەھۋالدا ئۆتكەنلىكى ئۈچۈن، جۇماتاي ياتقان يەرنى تىپاللىشى ئاتايىن ئىكەن.

ئامانقۇل ئۇ تاغنىڭ بىرەر بەلگىسىنىلا دەپ بەرسە، جۇماتاي

ياتقان يەرنى تېپىشنىڭ تەس ئەمەسلىكىنى ئېيتىپ، ئۆز پىكرىدە قاتتىق تۇرۇۋالدى. ئايقىز ئۆز كۆڭلىدە جۇماتايىنىڭ سۆڭىكىنى ئەپكىلىپ، مۇشۇ يەردە باشقىدىن دەپنە قىلىشنى ناھايىتى خالاپ تۇرسىمۇ، بىرىنچىدىن، ئۇلارغا ئاۋارىگەرچىلىك تېپىپ بېرىرمەنە-مىكىن، ئىككىنچىدىن، ئەل-يۇرت ئىچىدە گەپ-سۆز تېخىمۇ كۈچىيىپ كېتەرمىكىن دەپ، يەنىلا بارماسلىقىنى تەكىتلەپ تۇرغاندا، سەپەرقۇلنىڭ سىمىداش دوستى ۋە يېقىن خوشنىسى نۇرۇل بوۋاي ئۆيگە كىرىپ كەلدى، سەپەرقۇل ئۇنى كۆرۈپ ناھايىتى خوشال بولدى. دە، ئايقىزنىڭ پۈتۈن سەرگۈزەشتىسىنى سۆزلەپ بېرىپ، ئاخىرىدا باياتىن تالاش بولۇۋاتقان ئىش توغرىسىدا ئۇنىڭدىن مەسلىھەت سورىدى. نۇرۇل بوۋاي ئايپاق ساقاللىرىنى سىلاپ ئولتۇرۇپ مۇنداق دېدى:

— بۇ ئايلا قىزم ئوبدان ئويلاپتۇ. دەرۋەقە، ئۇ رەمەتلىكنىڭ سۆڭىكىنى يۆتكەپ كېلىپ، بۇ يەردە بۆلەكتىن دەپنە قىلىساق، يەنە بىرمۇنچە گەپ-سۆز چىقىدۇ. ئاخۇنۇملار شېھىت نەدە ياتسا، جەننەتنىڭ قوۋۇغى شۇ يەردىن ئېچىلىدۇ دەيدىكەن، ئىلاھىم شۇنداق بولۇر، ئەممازە، ئۇنىڭ ياتقان يېرىنى قانداقلا بولسا تېپىپ، قەۋرە قويۇرۇپ قويۇش كېرەك. مېنىڭ مەسلىھەتىم شۇ. ھەممەيلى بۇ پىكىرگە قوشۇلدى. نۇرۇل بوۋاي ئۆزىنىڭ قىرچاڭغۇسىنى بېرىپ تۇردىغان بولدى. ئامانقۇل يەنە بىر ئات تېپىپ قويدى. ئەتىسى تاڭ ئېتىش بىلەن ئاتا-بالا ئىككىيلىك ئايقىز بىلەن يولغا چىقتى. ئۇلار مەرھۇم جۇماتاي ياتقان يەرنى مىڭ تەستە تېپىپ، تاش بىلەن پۇختا بىر قەۋرە قويۇرۇپ قويۇپ، شۇ كۈنى يېرىم كېچىدە قايتىپ كېلىشتى.

— ئەتە ھىلىقى ئالا ئوغلاقنى سويۇپ، رەمەتلىك جۇماتايغا ئاتاپ نەزىر ئۆتكۈزەيلى،— دېدى سەپەرقۇل ئاتىتىن چۈشۈۋېتىپ.

جامائەت نەزىرىدىن يېنىپ، ئۆي ئىگىلىرى يالغۇز قالغاندا،

ئايقىز كەمزۇلىنىڭ ئىچىدىن جۇماتايىنىڭ تاسىما بەلىۋىغى بىلەن  
پىچىغىنى چىقىرىپ، ئامانقۇلغا ئىككى قوللاپ سۇندى - دە، «بىۋ،  
سىزگە ئىستەلىك بولسۇن. سىزنىڭ قولىڭىز، مېنىكىدىن كۈچتى، جانا  
ئۇزۇن!» دىدى.

تاسىما بەلباغ بىلەن پىچاقنى ئېلىۋېتىپ، ئامانقۇلنىڭ قوللىرى  
ئىختىيارسىز تىترەپ كەتتى. يۈرمىگى گۈپۈلدەپ سېلىپ، تومۇرلىرى  
كۆپىيىپ كەتكەندەك تۇيۇلدى. ئۇ، پىچاقنى غىلاپەتتىن چىقارغاندا،  
كىمگىز ئۆيىنىڭ تۆڭمۈگىدىن كىرىۋاتقان كۈن شولسى بىلەن پىچاق  
نىڭ يۈزى ۋال - ۋۇل قىلىپ، ئۆيىنىڭ ئىچى تېخىمۇ يورۇپ  
كەتكەندەك بولدى. ئامانقۇل پىچاقنى لەۋلىرىگە تەككۈزۈپ مۇنداق  
دىدى:

— ئوقتۇم، بۇ پىچاق مېنىڭ ئۆمۈرلۈك ھەمىرىم بولسۇن.  
مەن ئۇنى قانداق تۇتۇشنى ئوبدان بىلىمەن.  
رەۋىخان موماي كۆزىگە لىققىدە ياش ئېلىپ ئايقىزنى باغرىغا  
تارتتى.

## 2

شۇندىن باشلاپ ئايقىزمۇ ئۆتكەن ئىشلارنى بىرئاز ئۇنتۇغان.  
دەك ئېچىلىپ يۈرىدىغان بولدى. كىۋىلەر ۋە ئايلار ئۆتكەنسىمۇ،  
گەپ - سۆزدىمۇ قىسىلماي ئۆي ئىگىلىرى بىلەن خىيالى ئازادە  
مۇڭداشالايدىغان بولۇپ قالدى. بوۋاي بىلەن موماينىڭمۇ كۆڭلى  
ئارام تېپىپ، ئۇلار بۇ ئۆز ئايىغى بىلەن كەلگەن قۇتلۇق كېلىن  
نىڭ مەرىكىسىنى قاچان ۋە قانداق ئۆتكۈزۈش غېمىگە چۈشكەن  
ئىدى. ئامانقۇل بولسا، ئۆزىنى دۇنيادىكى ئەڭ بەختىيار كىشىلەر -  
نىڭ بىرى ھېساپلاپ، خوشاللىقىدىن نەمە قىلىشنى بىلمەيتتى.

شۇ ئارمدا، بىر ئاخشىمى نىياز دورغىدىن ئەلچى كېلىپ،  
ھەممىنىڭ ئازامىنى بۇزدى. ئەلچىنىڭ ئېيتىشىچە، دورغىنىڭ ئەركە

ئوغلى خامۇش بەگ بۇ قازاق قىزىغا كۆيۈپ قاپتىمىش. ئۇنى ئېلىپ بەرمەسە، دورغىنىڭ بېشى ساقايىمىدەك. شۇڭا رەۋىدخان موماينىڭ ھازىرلىق كۆرۈپ قويۇشى لازىم ئىمىش. ئەنە ئاخشىام ئوشۇر ئىيام نىكا ئوقۇغىلى كەلگىدەك، نىكادىن كېيىن قىزنى كۆچۈرۈپ كەتكىدەك.

— بۇ نىمە دىگەن گەپتۇ؟ — دىدى سەپەر قۇل ئەلچىگە كايىپ، — بۇ قىز ياقا يۇرتتىن كەلگەن مۇساپىر بولغان بىلەن، ھازىر مېنىڭ قىزىم. خۇدايىم ماڭا بەرگەن قىز. دورغامزە، بۇ قىزنىڭ ئىگىسى يوق، نىمە قىلسام قىلىمەن دەيدىكەن. ھىچنىمە دىن ھىچنىمە يوق، نىكا ئوقۇتۇپ، كۆچۈرۈپ كەتكىدەك تېخى! گىرۈۋاتقان خەۋىرى يوق، سەۋزە دەم يەپتۇ دىگەن شۇ. كەنزە؟

— ھاي سەپەر قۇل ئاكى، — دىدى ئەلچى، — نىمە دەۋاتىسلا؟ دورغام كىم، ئۆزلە كىم؟ ھالىمىزغا بېقىپ گەپ قىلساق بولۇرمىز كىن، ھىلىغۇ ياقا يۇرتتىن تېنەپ كېپالغان قازاق قىزىكەن. ئۆز پۇشتىلىرىدىن تۆرەلگەن قىزلىرى بولسىمۇ، دورغام سوردسا، بەرمەيدىغان نىمە ھەددىلىرىدۇ!

— نىمە دىگەنلىرى بۇ؟ — دىدى رەۋىدخان موماي، — چېچىم ئاقىرىپ، چېشىم سارغىيىپ، شۇنچە بولغىچە ئاڭلاپ باقمىغان يۈچۈنلا گەپلەرنى قىلىدىلاغۇ! نىياز دورغىغا بېيجىڭدىن چىڭگاڭ غوجاملىق مەنسۇنى كېپايتىمۇيا؟

— ھاي، ھاي، شۇتتە ① توختاپ قالسىلا بولۇرمىكىن، — دىدى ئەلچى پۇپۇزا قىلىپ، — ئىشەكتەك بوپالغان قىزنى نامەرەم بولىدۇ دىمەي ئۆيگە ئەپكىرىپ ئالغانلىرىنى چىڭگاڭ غوجام ئاڭلايدىغان بولسا، ھەر ئىككىلىرىگە قىرىق غولدا ② ئۇرۇشتىن يانمايدۇ. — ئەمدىزە، شۇ گەپ قالىدىمۇ؟ نامەرەم بولىدىغان نىمە

① شۇتتە — شۇ يەردە.

② غولدا — تۈچ قىزلىق ھالاق.

ئىش بويىتۇ؟ خامۇشەگ خەقلەرنىڭ قىز-جۇگانلىرىنى يىغىۋېلىپ، كېچە-كېچىلەپ مەشرەپ قىلسا، نامەرەملىك بولمايىزە، بىر مۇساپىر قىزنى قاننىم ئاستىغا ئالسام، نامەرەملىك بولامدەكەن، — دىدى رەۋىخان موماي ئەلچىگە ئۆڭۈپ.

شۇڭىچە ئۆزىنى ئاران بېسىپ ئولتۇرغان ئامانقۇل ئورنىدىن دەس قويۇپ، ئەلچىنىڭ ئالدىغا كەلدى ۋە مۇنداق دىدى:

— خامۇش دىگەن ماڭقا ھەددىنى يىغىپ يۈرسۇن، ئەمدى بۇ قىزنى كۆزلەپتىمۇ؟ بۇ قىزنىڭ تاغدەك ئىگىسى بار، بۇ — تاغدىن تېرىپ كەلگەن موڭغۇ ئەمەس. بىلىپ قويسۇن. ئۇ ماڭىقنىڭ يەتمىش مومىسىنى كۆرسىتىپ قويماي يەنە.

ئامانقۇل مۇشتلىرىنى چىڭ تۇگۇپ، ھاۋادا پۇلاڭلاتتى. بولۇۋاتقان گەپلەرنى تالادا ئاڭلاپ تۇرغان ئايىقىز ئۆيىگە ئوقتەك ئېتىلىپ كىرىپ، ئەلچىگە مۇنداق دىدى:

— مېن سىزگى ئايىتىپ قويايىن، بۇل ئۇيدان مېنى ھىچكىم تىرىك ئالىپ كېتىلمەيدى. خازىر ئۆلىمىدى، كېيىن ئۆلىمىمىدى، باردىر ئۆلۈم. سىز قورچايىنىڭىزغا شۇنى ئايىتىپ قويىڭ. ئەلچى نىمە دىيىشىنى بىلمەي، ئورنىدىن تۇرۇۋاتقاندا،

رەۋىخان موماي مۇنداق دىدى:

— يوچۇنلا بىر زامانلار بوپكەتتىنغۇ! «زامانە زورنىڭ، تاماشا كورنىڭ»، «يىتىمنىڭ ئاغزى ئاشقا تەگسە، بېشى تاشقا تېگەر» دىگەندەك، بۇ ئايلا قىزىمنىڭ كۆڭلىنى ئەمدى بىزە ئارام تاپقاندا، نىمە دىگەن دۇشقارچىلىق ① بۇ!

كىمىز ئۆيىنىڭ ئىچى گۇرۇستان جىم-لىغىغا چۆمۈلدى. شۇ تاپتا ئۆي ئىگىلىرىمۇ، ئايىقىزمۇ «ئەمدى قانداق قىلىش كېرەك» دىگەن سوتالغا جاۋاپ ئويلايتتى. ئايىقىز ئۆزىنى بىر ياندا ھىلىقى ئوكۇرداي، بىر ياندا نىياز دورغىدەك ئاچكۆز بۆرىلەر ئارىسىدا قالغان قوزدېچاقكەك ھىس قىلاتتى. نىمە دىگەن تار، نىمە دىگەن

① دۇشقارچىلىق — دۇشقارچىلىق دىمەكچى.



قورقۇنچلۇق جاھان - ھە! ئۇ يەرمۇ ئوخشاش، بۇ يەرمۇ ئوخشاش. نەگە بارساڭ قازاننىڭ قۇلىقى تۆت دىگەن شۇ بولسا كېرەك. ئەگەر قىز بولۇپ ئۆرەلمىگەن بولسا، مۇنداق دىشۋارچىلىقلارغا دۇچار بولماسىدىكىن! مۇنداق چاغلاردا، يەرنىڭ ئۈستىدىن ئاستى ياخشىراق. ياق - ياق! قانداقلا بولسا، ياشاش كېرەك. سەپەر قۇلدەك ئاق كۆڭۈل ئاتىنى، رەۋىنخان مومايدەك مېھرىۋان ئانىنى، ئامانقۇلدەك جان كۆيەر، سادىق دوستىنى تاشلاپ نەگە بارغۇلۇق؟! ئامانقۇل ئەمدى ئۆزىنىڭ سادىق دوستىنىلا ئەمەس، بەلكى... ھە شۇنداق! ئۇنىڭ ئۈستىگە، پۇتىدا چورۇق، ئەڭلىدە ياغاق تېرە، يېيىشى ئارپا، ئىچىشى كۈجە بولسىمۇ، كۆڭلى بۇلاق سۈيىدەك سۈزۈك، ئۆزى خۇددى قازاق خەلقىدەك مېھماندوست ئەل - يۇرتنى تاشلاپ نەگە كەتكۈلۈك؟! قاتار - قاتار قارىغايىلار، چۇرۇقلاپ ئېقىۋاتقان ئەينەكتەك سۈزۈك سۇلار، قوي - قوزىلار يايىراپ يۈرگەن بۇ يېشىل مەخمەلدەك بېپايىان يايىلاقلاردىن يەرنىڭ ئاستى قانداقسىغا ياخشىراق بولسۇن! ئۇنىڭ ئۈستىگە، رەمەتلىك جۇماتاي جان ئۇزۇۋېتىپ، ئۆز پىچىقىنى نىمىشقا بەرگەن ئىدى؟ ئامانقۇل بۇ پىچاقنى قولغا ئېلىۋېتىپ نىمە دىگەن ئىدى؟ شۇنداق! «ئەمدى قانداق قىلىش كېرەك؟» دىگەن سوئالغا ئەڭ ياخشى جاۋاپنى ئايىقىنىڭ ئۆزىلا تاپالايدۇ ۋە تېپىشى كېرەك.

ئىتلارنىڭ تۇيۇقسىز قاۋاپ كېتىشلىرى بۇ جەمەتلىكنى بۇزۇپ، ھەممەيلەننى خىيالدىن ئويغاتتى. ئامانقۇل «يەنە نىمە گەپتۇ» دەپ، تالاغا چىقتى.

## ئۈچىنچى باپ

### بوز ئاتلىق كىشى

قېرىساممۇ ئۆكۈزدەك بويۇنتۇرۇق بويىنۇمدا،  
بالا - چاقام مەپتۇنى ھەم قۇلىمەن. ئۆيۈمدە،  
ئۆيۈم - مۈلكىم، بار - يوقۇم بارماق بىلەن سانارلىق.  
لېكىن، جاپا ساناقسىز، ئاتەشنىدە يانارلىق،  
جاپالاردىن نىتەيكىم، ماڭا نىجات يوق ئەسلا!

— كىسانى ①

كەڭلىكىنى سۆيگەن ئەقىل يۈرەكنى سىقار...

— ئا. س. پۇشكىن

## 1

ئون نەچچە قەدەم ئېرىدا بىر ئاتلىق كۆرۈنىدى. ئامانقۇل  
ئاپپاق ئايدىڭدا بوز ئاتنى تونۇپ: «دادا، دادا، قارىغىنا كىم

① و - ئەسەردە ياشىغان پارس شائىرى.

كەپتۇ، ئىلدام بول» دىدى. دە، ئاتىلىقنىڭ ئالدىغا يۈگۈردى. سەپەر قۇل بىلەن رەۋەنخان مومايلار ئۆيىدىن چىققاندا، بوز ئاتلىق كىشى ئامانقۇل بىلەن پاراڭلىشىپ، ئىشىك تۈۋىگىلا كېسىپ قالغان ئىدى. سەپەر قۇل بۇ ئوتتۇرا بوي، كەڭ غوللۇق، كەكسە ساقال، قاتاڭغۇر كىشى بىلەن قۇچاقلىشىپ كەتتى. رەۋەنخان موماي «خويىمۇ ئوبدان ۋاختا كەپتىلا، ئۇكام» دەپ ئۇنى ئۆيگە تەكلىپ قىلدى.

مېھمان قىزىق پاراڭ بىلەن چاي ئىچىپ ئولتۇرۇپ، بېشىدىن كىگىز قالىپىنى ئالغاندا، ئۇنىڭ قويۇق قاشلىرى ئاستىدىكى قوي كۆزلىرى چىراق شولىسىدا ئوتتەك پارقرايتتى. كەڭ ماڭلىپىدىكى چوڭقۇر قورۇقلىرى، ئاپتاپتا قارىداپ كەتكەن يۈزلىرى، قول-بىلەكلىرىدىكى كۆپىچۈپ چىققان تومۇرلىرى ئۇنىڭ كۆپ جەۋرى-جاپا چەككەنلىكىدىن دېرەك بېرىپ تۇراتتى. شۇ ئارىدا، ئامانقۇل بىر تېرە خۇرجۇنىنى كۆتىرىپ كىردى. خۇرجۇننىڭ بىر بېشىدىن ھەرە قوندىغى چىقىپ تۇراتتى. مېھمان خۇرجۇننىڭ ئىككىنچى بېشىدىكى قاتتىق-قۇرۇقلار ئىچىدىن ياغلىققا تۈگۈلگەن بىرنەچچە كالىلەك قەن بىلەن بىر بۇلۇڭ چايىنى چىقىرىپ، رەۋەنخان موماينىڭ ئالدىغا قويغاچ، «ئاز بولسىمۇ بالىلارنىڭ ئاپىسىنىڭ كۆڭلى، ئايلا ئاپا!» ① دىدى.

رەۋەنخان موماي رەھبەت-تازىلىدىن كېيىن، دەرھال قەنىنى چىقىپ، بىر پارچىسىنى ئايىقىغا بەردى.

— بۇ ئايلا قىزم كىم بولىدۇ؟ — دەپ سورىدى مېھمان. سەپەر قۇل ئۆتكەن ۋەقەلەرنى باشتىن-ئاخىر سۆزلەپ بەردى. ئارىلاپ-ئارىلاپ گەپ قىستۇرۇپ ئولتۇرغان رەۋەنخان موماي بايلاق ھىلىقى ئەلچى بىلەن بولغان گەپلەرنى ئېيتىپ، «قارىسىلا

---

① ئايلا ئاپا — خان ئاچا دىگەن مەنىدە. جانلىق تىلدا «ئايلا» بىلەن «ئاپا» ئارىسىغا «ر» تاۋۇشى قوشۇپ ئېيتىلىدۇ.

ئۇكام، ئادەمنى مۇنداقىمۇزە ئانىسى ئەتكەن بىرمۇ؟» دەپ كۆز يېشى قىلىشقا باشلىدى. مېھمان «سەۋرى قىلىسلا ئايلا ئاپا، سەۋرى قىلىسلا» دېدى، ئاندىن، ئايىقىزنىڭ يېنىغا كېلىپ، ئۇنىڭ بېشىنى سىلاپ تۇرۇپ: «غەم يېمىسىلە قىزىم! تاڭ ئاتىمايدىغان كېچە يوق. ھىلىقى ئوكۇرداي بىلەن نىياز دورغىغا ئوخشىغانلارنىڭ زاۋالى يېقىنلاپ قالدى. ئۇيغۇرمۇ، قازاقمۇ، ھەممە پىشۇقراڭنىڭ تەقدىرى بىر، نەچچە ۋاقىتتىن تەڭ يىغىلاپ كەلىدۇق، ئەمدى كۈلسەكمۇ تەڭ كۈلىمىز. ئەل بار، بىز بار. ئۆزلىنى قاناتلىققا قاقتۇرماي، تۇمشۇقلىققا چوڭقۇرلەي، بىللە ئۆتىمىز» دېدى.

## 2

بۇ بوز ئاتلىق كىشى تۆمۈر خەلپە ئىدى. ئۇ چىغاغلاردا، خەلق ئۇنى كەسپىگە قاراپ «تۆمۈرمۇجاڭ (ياغاچچى)» دەپ ئاتايتتى. كېيىنچە، قوزغىلاڭ جەريانىدا، خەلق ئۇنىڭغا «خەلپە» ① دەپ ئۇنۋان بەرگەن.

تۆمۈر خەلپە تەخمىنەن 1871-يىلى قۇمۇل ناھىيىسىنىڭ جەنۇبىدىكى ئەڭ چەت يېزىلىرىدىن بولغان بوغاز دېگەن يەردە بىر نامرات دىخان ئائىلىسىدە تۇغۇلغان. ئۇ ئۈچ قىز ئىچىدە بىر ئوغۇل ئىدى. دادىسى ئۇنىڭ زىرەكلىكىگە قاراپ، «مۇشۇ بالامنى بولسەمۇ ئوقۇتاي، چىوڭ بولغاندا بىرەر مەسچىتكە ئىمام بولۇپ قالسا ئەجەپ ئەمەس» دېگەن خىيال بىلەن ئۇنى ئالتە يېشىدىلا مەكتەپكە بەردى، بالا ياخشى ئوقۇشقا باشلىدى، بالاغەتكە يەتكەنچە قۇرئان ساۋادى چىقىپ، ئانچە-مۇنچە كىتاپمۇ ئوقۇيالايدىغان بولۇپ قالدى. شۇ كۈنلەردە ئۇنىڭغا ھەمرا بولۇپ ئىنىسى شاكىر تۇغۇلدى. بىراق، بىرى تۈگىمەي بىرى، بىرىگە

① خەلپە - تەدرەپچىدىكى «خەلپە»، يەنى ئىزباسار دېگەن سۆزنىڭ قىسقارتىپ ئېيتىلىشى بولۇپ، قۇمۇلدا پەقەت ئۇستاز ياكى يولباشچى دېگەن مەنىلەردە ئىشلىتىلەتتى.

قوشۇلۇپ مىڭى كېلىۋاتقان ئېغىر ئالۋاڭ - ياساقلار دەستىدىن كۈن كۆرۈش تەسلىشىپ كەتكەچكە، تۆمۈر ئون بەش يىپىشىدا ئوقۇشنى تاشلاپ، قولغا كەتمەن ئېلىشقا مەجبۇر بولدى. ئەمدى، دادىسى «ئىمىلا بولسا، ھۈنەرنىڭ بەرىكىتى تولا، ھۈنەر، ھۈنەردىن بەرىكە ئۇنەر» دىگەن خىيال بىلەن ئۇنى ئۆزىنىڭ ياغاچچى دوستى سۇلايمان ئۈستىغا شاگىرتلىققا تۇتۇپ بەردى. شۇنداق قىلىپ، تۆمۈر يىگىتلىك قورامىغا يەتكەندە، خېلى ئۇستا ياغاچچى بولۇپ قالدى.

ئەمما، بۇ ھۈنەر ئۇنىڭ ئائىلىسىگە بەرىكەت ئەمەس، ئاپەت ئېلىپ كەلدى. شامەخسۇتنىڭ قەسىرى - ئايۋان قۇرۇلۇشلىرىغا تۇتۇلۇپ، نەق ئون ئىككى يىل ئۆمرى يېرىم قۇللۇقتا ئۆتتى. ھەتتا ئاي - ئايلاپ ئاتا - ئانىلىرى بىلەن بالا چاقىسىنىڭ يۈزىنىمۇ كۆرەلمەيتتى.

بۇ شۇنداق زامان ئىدىكى، توققۇزىنچى ئەۋلات قۇمۇل ۋاڭى شامەخسۇت 1875 - يىلى تەختكە ئولتۇرغاندىن باشلاپ، «تارخانلىق جاساق» ① تۈزۈمىنى ئىنتايىن قاتتىق قىللىق بىلەن يۈرگۈزۈش.

① تارخان ياكى دارخان - (موڭغۇلچە) بىرخىل مەنەسپ ياكى ئۇنۋان نامى. قەدىمقى موڭغۇل ۋە تۈركى قەبىلىلەردە ئاددىي خەلقتىن كېلىپ چىقىپ، ھەربى ياكى باشقا جەھەتلەردە چوڭ خىزمەت كۆرسەتكەنلەرگە تارخان بەگلىك ئۇنۋانى بېرىلەتتى. مۇنداق ئۇنۋانغا ئېرىشكەنلەر سىياسى ۋە ئىقتىسادىي جەھەتتە بىرمۇنچە ئىقتىپازلارغا ئىگە بولۇپ، ھۆكۈمران تەبەقە ئەزاسىغا ئايلانماقتى. ئۆزىدىن كېيىن، بۇ ئىقتىپازلىرى ئەۋلاتلىرىغا مىراس بولۇپ قالاتتى. قۇمۇلدا تۇنجى قېتىم (1606 - يىلى) مۇھەممەت شا غوجا ۋاڭلىق تۈزۈمىنى ئورناتقان بولسىمۇ، ئۇ مەمۇرى جەھەتتىن يەركەن خانلىقىغا قاراشلىق بىر ھېكمەت بەگ بولۇپ تۇرغان ئىدى. ئۇنىڭ ئوغلى تەبەيدۇللا 17 - ئەسىرنىڭ ئوتتۇرىلىرىدىكى جۇڭغار توپىلىگىنى تىنچىتىشتا مانجۇ خان - دانلىقىغا چوڭ خىزمەت كۆرسەتكەنلىكى ئۈچۈن، كاڭشى خان (ئىشىنكسۇر) 1669 - يىلى ئەبەيدۇللاغا بىرىنچى دەرىجىلىك «تارخان بېگى» مەنەسپىنى بېرىپ، شەرقتە شىنجاڭدا بىر باشلاپ، غەربتە يەتتە قۇدۇققىچە بولغان پۈتۈن قۇمۇل رايونىنى ئۇنىڭغا «جاساق» قىلىپ بەردى. شۇندىن باشلاپ، 1928 - يىلى شامەخسۇت ئۆلگەنگە قەدەر «تارخانلىق جاساق» ئىقتىپازى ئاتىدىن بالىغا مىراس بولۇپ كەلدى. شامەخسۇتتىن كېيىن، ئۇنىڭ ئوغلى نەزەر دەۋرىگە كەلگەندە (1933 - يىلىغىچە)، قۇمۇلدىكى ۋاڭلىق نۇزۇمى ئاتاققا بار، ئەمەدە يوق بولۇپ، ئاخىر بىكار قىلىندى.

تە ئۆزىدىن بۇرۇنقى ۋاڭلارنىڭ ھەممىسىدىن ئېشىپ كەتكەن ئىدى. ئۇ، قۇمۇل خەلقىنى ئۆزىنىڭ «قولى»، قۇمۇل رايونىنى ئۆز «جاسىغى» (ئاتا مىراس زېمىنى) دەپ ھىساپلايتتى؛ مانجۇ خانلىقىدىن بېرىلگەن ئىمتىياز بويىچە، بېيجىڭدىكى خانلىق ھۆكۈمەتتىن بىساشقا، يەرلىك ھۆكۈمەتنىڭ ھىچقايسىسىغا ئىتائەت قىلمايتتى. شۇنىڭ ئۈچۈن خەنزۇ-خۇيزۇ پۇقرالارنى قۇمۇل ئامبىلى سورىسا، يەرلىك خەلقنى شامەخسۇت ئۆزى خالىغىنىچە باشقۇراتتى. ئۇلار خەنزۇ-خۇيزۇ پۇقرالار بىلەن بىر قاتاردا، چېرىكلەرگە يەم-بوغۇز، ئوتۇن-سامان بېرىش ۋە باشقا ئالۋاڭلاردىن تاشقىرى، شامەخسۇت ۋە ئۇنىڭ بەگلىرىگە قاراشلىق بىرقانچە ئون مىڭ مولۇق تېرىلغۇ يەرگە ئۆز ئوزۇغى ھەم قورال-سايمانلىرى بىلەن بېرىپ، ھەر ئايدا بەش كۈن ھەقسىز ئەمگەك قىلىپ بېرىشكە، يەر ئىجارىسىدىن تارتىپ سۇ بېجى، ئۆز بېجى، جان بېجى، قان بېجى دېگەندەك يە-گىرمە ئوتتۇز خىل باج ۋە ئالۋاڭ-ياساقلارنىڭ ھۆددىسىدىن چىقىشقا مەجبۇر ئىدى. يامۇلنىڭ قارا چاپانلىق يايلىرى بىلەن ۋاڭنىڭ شاپ بۇرۇت ياساۋۇللىرى يېزىلارغا ئات چاپتۇرۇپ كېلەتتى-دە، بىرى ۋاقىراپ «ئوتۇن-سامان بەر» دەيتتى، بىرى «ئالۋاڭ كەلدى ماڭ» دەيتتى. بەرمىگەننى ساۋايتتى، ماڭغاننى باغلايتتى؛ كۆزدە ياش، يۈزلەردە قان، بوۋاق قالاتتى يىغلاپ، ئانا قالاتتى قاخشاپ، تاغ خەلقىنىڭ كۈنى تېخىمۇ تەس ئىدى. ۋاڭغا قىساراشلىق بەش يۈزمىڭ قوي، ئۆچكە، يىگىرمە مىڭ يىلىقا، ئوتتۇز مىڭ كالا، سەككىزمىڭ تۆگىنى ھەقسىز بېقىپ بېرىش ئۇلارنىڭ مەجبۇرىيىتى ئىدى. ئۇنىڭ ئۈستىگە، ۋاڭنىڭ ھەربىر ساغلىغى يىلدا بىر قوز-لىشى، ھەربىر بايتىلى يىلدا بىر قۇلۇنلىشى، ھەر بىر ئىنىگى يىلدا بىر موزايلىشى، ھەر بىر ھىڭگاڭ (چىشى) تۆگىسى يىلدا بىر بوتىلىشى لازىم ئىدىكى، ھەرقانداق تەبىئىي ئاپەت ۋە باشقا ئەھ-ۋاللار يۈز بېرىشىدىن قەتئىينەزەر، شۇ يىلنىڭ كۈز پەسلىدە

بولىدىغان ساناقتا ھەر بىر چىشى مالغا يەنە بىرى قوشۇلۇشى،  
يەنى مەسىلەن، بۇ يىلقى يۈز ساغلىق كىلەر يىلى چوقۇم ئىككى  
يۈز بولۇشى، ئۇنىڭ بىرەرسىمۇ بۆرە يىمەسلىكى، ئوغرى ئالماسلىقى،  
جۈت سوقماسلىقى ياكى بىرەرسىمۇ تاغدىن غۇلاپ كەتمەسلىكى  
لازىم. ئەكسىچە بولغاندا، چوقۇم تۆلەپ بېرىلىشى شەرت ئىدى. بۇنىڭ  
ئېتى «تۆمۈر چارۋا» بولۇپ، ھەريىلىنىڭ كۈزلۈكى بولىدىغان «تۆمۈر  
چارۋا» سانىغىدا شۇ ھىساپقا توشىدىغان چارۋىنىڭ تۆلىكى ئۈچۈن  
يۈزلىگەن مالچىلار خانىۋەيران بولۇپ، بەزىلىرى ۋاڭ ئوردىسىغا  
قۇللۇققا تۇتۇلۇپ كېتەتتى.

دەخانىنىڭ ھالى ئۇنداق، چارۋىچىنىڭ كۈنى مۇنداق بولغاچقا،  
ئەمگەكچى خەلق:

دەردى يوق دەمەن مېنى،  
دەردىم ئىچىمدە بىر تۈلۈم.  
شامەخسۇت زامانىدا،  
قات-قات كەلدى بۇ زۇلۇم...

شامەخسۇت زامانىدا،  
ئالۋاغلار ئېغىر بولدى.  
قات-قات تېگىپ قامچىلار،  
دۈمبىلەر يېغىر بولدى.

دەپ زار-زار قاخشايتتى.  
شامەخسۇت ۋاڭ يەرلىك خەلقنى خالىغىنىچە قاماش، پالاش،  
مال-مۈلكىنى مۇسادىرە قىلىش، ھەتتا ئىسلاھىيەت ھەيۋەت قىلىشقا  
ھوقۇقلۇق ئىدى. شۇنىڭ ئۈچۈن ئۇيغۇر ئەمگەكچىلىرى ئۆز  
ھاياتىغىمۇ ئىگە بولالمايتتى.

ھاراق دىگەن ئاچچىق نىمە، شىك-شىك قاينايدۇ،

چىڭگاڭ غوجام كاينىپ قالسا، نومغا پالايدۇ.

پالسىمۇ پالسا، ئېتىپ سالمىسا،

چۆچۈرىدەك بەش يالامنى يىتىم قويىمىسا.

لېكىن، «بوغۇزلايمەن دىسە، قويىمۇ تېپىرلايدۇ» دىگەندەك،

ئاخىر، خەلق بۇ زۇلۇملارغا چىدىماي قوزغىلىشقا باشلىدى.

1907-يىلى، ئەمدىلا ئەتىياز كىرگەن كۈنلەرنىڭ بىرىدە،

قىرىق ياشلار چامىسىدىكى بىر سۇمباتلىق كىشى ئۆز يېقىنلىرىدىن

تۆت-بەش كىشىنى يىغىپ: «ھەي بۇرادەرلەر، پىچاق گۆشتىن

ئۆتۈپ سۆگەككە، سۆگەكتىنمۇ ئۆتۈپ يىلىككە يەتتىڭلارچۇ،

مۇشۇنداق ئۆتۈۋېرىمىزمۇ؟» دىدى. بۇ تورپاق جەمەتىدىن موللا

راجى دىگەن كىشى ئىدى.

— راست ئېيتىسەن،— دىدى دۇگامەت دىگەن كىشى،— ئۇرۇ -

مېچىدىن يېڭى ئامبال كەپتۈدەك. ئاۋال شۇنىڭغا ئەرەز سۇنۇپ با -

قساق، قانداق بولۇركىن!؟

— ئاق ئىت، كۆك ئىت — ھەممىسى بىر ئىت. ئۆزۈمچىدىن

كەلگەن ئامبال بىزنىڭ ئەرەزىمىزگە قۇلاق سالمايتى! — دىدى

ياشاراق بىرسى.

— ئۇنداڭلا دەپ كەتمىسىلە،— دىدى بايىقى دۇگامەت دىگەن

كىشى،— بۇ ئامبال قۇمۇلغا كېلىپ، ئۈچىنچى كۈنىلا شەن يامۇلىنىڭ

سولاقچانلىقىدىكى گۇناكارلاردىن گىپ سىورايتىمىش، ئۇگال

پوپتۇ دەپ تۆت كىشىنى چىقىرىۋېتىپتىمىش.

— ئۆزىنىڭ خىتايلىرىنى چىقىرىۋەتكەندۇرە!

— ياق، ئۇلارنىڭ ئىچىدە بۇلتۇر شامەخسۇت سولتىئەتكەن

قارىسۇلۇق بوسۇق ئۈستىمۇ بار ئىمىش.

— ئالەم تەكشى ئەمەس. ئىمانى بولمىغان بىلەن ئىنساۋى

باردۇ. تەلىپىمىزنى سىناپ باقمايمىزمۇ،— دىدى تورپاق موللاراجى.



شۇنداق قىلىپ، قۇمۇل خەلقى نامىدىن تورپاق موللاراجى باشلىق قىرىق-ئەللىك كىشى بارماقلىرىنى بېسىپ، يېڭى ئامبالغا خەنزۇچە ئەرز خەت سۇنۇشتى.

بىر ھەپتىدىن كېيىن، يېڭى ئامبال تورپاق موللاراجى باشلىق ئۈچ كىشىنى قىچقارتىپ، ئۆزىنىڭ ئۈگىچىسى (تەرجىمەخانى) ئارقىلىق مۇنداق دىدى:

— تەلىۋىڭلار ئورۇنلۇق، بۇ يەردىلا ئەمەس، ئىچكىرىسىدىنۇ، پۇقرالارنىڭ كۈنى ئېغىر، مەن سىلەرنىڭ تەرىپىڭلاردا تۇرىمەن. ئەمما لېكىن، شامەخسۇت ۋاڭىغا مېنىڭ كۈچۈم يەتەيدۇ. ھەر ھالدا، مەن بۇ تەلىۋىڭلارنى مەلۇم قىلىپ كۆرەي. ياخشىسى، سىلەرمۇ، ۋاڭىغا ئەرز خەت تۇتۇڭلار. بىرلىكتە تىرىشىپ كۆرەيلى. — ئەرز خەت تۇتمىدى دەمدىلا! تىزلا يىغلاپ، كۆزىڭلارنىڭ يېشىمۇ قۇرۇپ كېتەي دىدى، بىزنىڭ ئەرز خەتلىرىمىز ئوردا بەگلىرىنىڭ يانچۇغىدىلا تىتىلىپ تۈگەيدۇ، — دىدى تورپاق موللا-راجى رەنەجىشلىك بىلەن.

— مېنىڭ ئاڭلىشىمچە، شامەخسۇت ۋاڭ پۇقرانىڭ ئەرز-دادى بولسا، ئۆزەمگە مەلۇم قىلسۇن دەپ، پات-پات ئوردا راۋىخىغا چىقىپ، خەلقكە كۆرۈنۈپ تۇرۇر-مىش؟ — دىدى ئامبال كۈلۈمسىرەپ.

دەرۋەقە، شامەخسۇت ۋاڭ قەدىمقى ئادىل پادىشاھلارنى دوراپ، شۇنداقمۇ قىلاتتى، ئەرز-دادى بارلار ئەرز خەتلىرىنى بېشىدىن ئىگىز قىلىپ تۇتقان پېتى راۋاقتىڭ ئۇدۇلىدا تازىم قىلىپ تۇراتتى. شامەخسۇت ئىگىز راۋاقتا چىققاندا، كۆزى چۈشۈپ قالسا، ئۆزىنىڭ كالىرىنى ① چىقىرىپ، ئەرز خەتلىرىنى ئالدۇرۇپ كىرەتتى ۋە ئادەتتىكى ئىشلار بولسا، بەگلىرىنىڭ دەرھال بىر تەرەپ قىلىشىغا تاپشۇراتتى. لېكىن ئۆزىنىڭ مەنەپىسە ئەتىگە بېرىپ تاقىلىدىغان ئىشلار بولسا، ئەرز خەت تۇتقانلار جازاغا

① كا - كېچە - كۈندۈز ۋاقتىڭ يېنىدا غىزەت قىلىدىغان خاس غىزەتچى.

تارتىلاتتى. بۇنىڭ تېگىنى ھەممە كىشىنىڭ چۈشىنىپ كېتەلەشى ناتايىن بولغاچقا، بۇ قېتىمىمۇ، ئامبالنىڭ مەسلىھىتى بىلەن تورپاق موللارچى باشلىق كىشىلەر ئىككى گەز ئۇزۇنلۇقتىكى ئاق خەسگە يۇڭ قەلەم بىلەن يېزىلغان تەلەپنامىنى خادا يىساغاچقا بېكىتىپ، ۋاڭنىڭ راۋىيىغا ئۇدۇل كەلتۈرۈپ، سېپىلىنىڭ سىرتىغا قىلداپ قويىدى ۋە ئۇنى ھەر كۈنى ئون-يىگىرمە كىشى قوغداپ تۇراتتى.

بىراق، شامەخسۇت ۋاڭ ئۆزىنىڭ ئايغاچچىلىرى ئارقىلىق بۇ تەلەپنامىنىڭ مەزمۇنىدىن ئاللىقاچان خەۋەردار بولۇپ بولغاچقا، خېلى كۈنلەرگىچە راۋاقتا چىقىمىدى. بىر كۈنى ئۆزىنىڭ مۇھاپىزەت-چىلىرى بىلەن راۋاقتا چىقتى-دە، پەستە قاراپ تۇرغان خەلققە قاراپ، مەسخىرە بىلەن كۈلۈشكە باشلىدى. جېنىدىن توۋۇپ تۇر-غان خەلقنىڭ بۇنىڭغا تاقەت قىلىپ تۇرالمىي، شامەخسۇت ۋاڭنى مەسخىرە قىلدى. شامەخسۇت ۋاڭ كايىپ كېتىپ، مۇھاپىزەتچىلىرىگە: «نېمە قاراپ تۇرۇشىسەن، ئات!» دەپ بۇيرۇق قىلدى. مىنىتلىقلار تاراسلاپ، ئادەملەر يىقىلىشقا باشلىدى. قىتاس-چۇقان كۆتىرىلدى. بىردەم ئىچىدە خەلق توپى كۆپىيىپ، غەزەپلىك نىدالار ياڭراشقا باشلىدى. تورپاق موللارچى ئىگىز قىرنىڭ ئۈستىگە چىقىپ، قاتتىق تۈگۈلگەن مۇشتلىرىنى ھاۋادا پۇلاڭلىتىپ، غەزەپ بىلەن مۇنداق دېدى:

— ھاي خالايمىق، بۇ ھاقارەتنى كىۋەردىڭلارمۇ؟ ئۆلگەننىڭ ئۈستىگە تەپكەن دېگەن شۇ ئەمەسمۇ؟ قانداق چىداپ تۇرىمىز؟ ئېيتىڭلارچۇ، ئەمدى نېمە قىلغۇلۇق؟!

— نېمە قىلارىمىزنى شامەخسۇت ئەمدى كۆرسۇن. مۇنداق تىرىك يۈرگەندىن، مۇشت ئېتىپ ئۆلگەن ياخشى، قېنى باشلا بىزنى،— دېدى خەلق قوللىرىغا تايماق-توخماق ئېلىپ. ئاساسىي رەھبەر-لىرى تورپاق جەمەتىگە مەنسۇپ بولغانلىقى ئۈچۈن «تورپاق يېغىلىغى» دەپ ئاتالغان بۇ دىخانىلار قوزغىلىڭى ئەنە شۇنداق

باشلاندى. خەلق توپى بىردىنلا سۈرەن-چۇقان بىلەن ۋاڭ ئور-  
دىسىغا يۈگۈردى. ئوردىنىڭ قېلىن تۆمۈر دەرۋازىلىرى تاقالدى.  
قىقاس-چۇقان پۈتۈن ئەتراپنى قاپلاپ، خەلق توپى بارغانسېرى  
ئۇلغايىدى. تۆمۈرمۇ پالتىسىنى كۆتىرىپ، سەپكە قوشۇلدى. خەلق  
قازاندەك قايناپ، دەريادەك تېشىپ، ئوردىنىڭ چوڭ دەرۋازىسىنى  
تاش-كېسەكلەر بىلەن ئېتىپ تاشلىدى. شامەخسۇت ئۇزۇندىن  
بېرى بېقىپ كەلگەن لۈكچەكلىرىنى قىلىچ-مىلىتى بىلەن جەڭگە  
سېلىپ كۆردى. نەدىكىنى، ئۇلار خۇددى يوغان بىر پىلنى قاۋاپ  
قوقاتماقچى بولغان كۆك ئىتلاردەك، چاڭ-توزاڭ ئىچىدە كۆمۈلۈپ  
قالدى.

شامەخسۇت «باغلاقتىكى ئىت ئوۋغا يارمايتۇ» دىگەن شۇ  
دەپ، ئەسەبىلىك بىلەن ساقاللىرىنى يۇلۇپ قاتتىق كايىدى ۋە  
دەرھال ئۈرۈمچىدىكى جاڭجۇڭدىن ياردەمگە چىبرىك سورىدى.  
جاڭجۇڭ بارىكۆلدىكى چېرىكلىرىنى بىئۇيرۇدى. بۇ مانجۇ چېرىك-  
لىرىنى بارىكۆلدىكى لەشكەر بېشى يى شىڭئۇ شەھەر سىھپىلىنىڭ  
ئىچىگە باشلاپ كىرىپ، شامەخسۇتنى قوغدىماقچى بولدى. خەلق  
توپى خۇددى غەزەپلەنگەن شىردەك شەھەر دەرۋازىسىغا ئۆزىنى  
ئۇردى. شۇ چاغدا، تۆمۈرنىڭ ئالدىدا يۈگۈرۈپ كېتىۋاتقان قارا  
توختى دىگەن يىگىت بېشى بىلەن دەرۋازىغا ھىسىلىپ قالدى، كۆز  
يۇمۇپ-ئاچقىچە قانغا مىلەنگەن باشىز تىسەن دەرۋازا سىرتىدا  
قالدى. سېپىل ئۈستىدىن ئوق يامغۇرى ياغدى. پەرەڭ مىلىتلىقلار-  
دىن ئېتىلىۋاتقان ئوققا تاياق-توخماق بىلەن قانداق بەرداشلىق  
بەرگىلى بولسۇن!

بىردەم ئىچىدە قارا يەر قىپ-قىزىل قان بىلەن بويالدى.  
قان... قان... بۇلاق تەك بۇلۇقلىغان قان. خەلق توپى قان ئىچىدە  
قېلىپ، ھەركىم ئۆز بېشىنى قوغداشقا ئالدىرىدى. مانجۇ چېرىكلىرى  
سېپىل دەرۋازىسىدىن چىقىپ، خۇددى ياۋا توڭگۇز يەر تىلىغاندەك،  
خەلق باغرىنى تىلغاشقا باشلىدى. يەنە قان، يەنە قان! شامەخسۇت

ئىگىز ئوردا ئۈستىدە تۇرۇپ، سىپايىلىك بىلەن ساقلىنى سىلاپ كۈلە -  
تتى. ئۇنىڭ قان دەرياسى بويىدا تاماشا كۆرۈپ، خۇددى چۆچەكلەردىكى  
ياڭساۋۇزلاردەك قاقاقلاپ كۈلۈشى خەلقنىڭ بىر ئاچچىغىغا مىڭ  
ئاچچىق قوشتى، خەلق خۇددى يارىدار شىر ئۆز بەدىنىدىكى  
قانلىرىنى يالاپ - يۇتۇپ، يەنە ھەمىلە قىلغانىدەك، باشقىدىن  
توپلىنىپ، جەڭگە كىرمەكچى بولدى.

دەل شۇ چاغدا مانجۇ خاننىڭ يارلىغى بىلەن گەنسۇ ئۆلكە -  
سىدىن شىنجاڭغا مەنسەپ تۇتقىلى كېلىۋاتقان ياڭ زىڭشىڭ  
قۇمۇلغا كېلىپ چۈشتى. كۆپىنى كۆرگەن بۇ قېرى تۈلكە ئەھۋالنى  
بايقاپ، دەرھال شامەخسۇتنىڭ قېشىغا كىردى - دە، مۇنداق دىدى:  
— چېرىكلىرىمىزنىڭ قىلىشى ھەرقانچە ئىتتىك بولسىمۇ،  
مۇنچە خەقنى قىرىپ تۈگەتكىلى بولاتتىمۇ؟! مۇبادا قىرىپ تۈگەت -  
كىلى بولغان تەقدىردىمۇ، سىزنىڭ بىپايان يەرلىرىڭىزنى كىم  
تېرىپ، سان - ساناقسىز ماللىرىڭىزنى كىم باقىدۇ؟ قۇشنى دان  
ئالدايدۇ، ئادەمنى گەپ دەپتىكەن. بۇ ئىشنى ماڭا قويۇپ بېرىڭ،  
گەپ بىلەن تۈگىتىمەن.

ئەسەبىلىك بىلەن كۈلۈپ تۇرسىمۇ، خەلقنىڭ غەزەبىدىن  
ئىچىدە قان يۇتۇۋاتقان شامەخسۇت ياڭ زىڭشىڭغا توققۇز تازىم  
قىلىپ، رازىلىق بەردى. ياڭ زىڭشىڭ خالايمىقا چىشىنىڭ ئېقىنى  
كۆرسىتىپ: «سىلەرگە ئۇۋال بوپتۇ، تەلىۋىڭلار ھەق ئىكەن.  
كېلىڭلار، ھەرقانداق ئىش بولسا، گەپ بىلەن تۈگىتەيلى» دىدى.  
شۇنىڭ بىلەن سۆھبەت ئارقىلىق كېلىشىم ھاسىل قىلىندى. بۇ  
كېلىشىمنىڭ نەتىجىسى سۈپىتىدە، كەڭلىكى ئاتىشىش سانىمىتىر،  
ئىگىزلىكى بىر يېرىم مېتىر كېلىدىغان بىر پارچە يېسا قارا تاشقا  
«بۈگۈندىن ئېتىۋارەن، شامەخسۇت ۋاڭغا قاراشلىق پۇقرالار ئوردى -  
غا ھەر ئايدا پەقەت ئۈچ كۈنلا ئالۋاڭ قىلىپ بېرىدۇ، شامەخسۇت  
ۋاڭ پۇقرالارغا بۇندىن باشقا ئالۋاڭ سالىمايدۇ» دىگەن مەزمۇندا





ئۇيغۇرچە - خەنزۇچە خەت ئويدۇرۇپ ئوردا قوق ① ئالدىغا ئورنىتىپ قويۇلدى. شۇنىڭ بىلەن قاينىغان قازانغا سوغاق سۇ قويۇلغاندەك، جاھان جىمىپ قالدى.

ياڭزىڭنىڭ شامە خىسۇتتىن نۇرغۇن ئالتۇن - كۈمۈش مۇكاپات ئېلىپ، ئۈرۈمچىگە ماڭدى. «بۇ يالاڭچىلار كۆرىدىغىنىنى ئەمدى كۆرسۇن» دېدى شامە خىسۇت قوزغىلاڭنىڭ ئاساسلىق كىشىلىرىنى دەرھال جازالاشقا بۇيرۇق چۈشۈرۈپ.

شۇنىڭ بىلەن يەنە قان ئۈستىگە قان تۆكۈلۈپ، كىچىككىنە قۇمۇل گويا قىيامەت دەھشىتىدە قالدى.

مانا، قوزغىلاڭ باشلىقلىرىدىن تورپاق موللاراجى، تورپاق دۈگامەت، ئوزغوجا غوجامنىيازىلارنىڭ سېپىل دەۋازىسىغا ئېسىلغان قانلىق بېشى! مانا، قانغا مىلەن-مىلەن تۆت پارچە ئەمەت. ئۇ قوزغىلاڭدا كاتىپلىق قىلغىنى ئۈچۈن، يىشىڭغۇ ئۇنىڭ قېنىغا جىڭ - بومبىسىنى مىلاپ يىمەكتە... مانا، قوزغىلاڭچىلارغا قىلىچ سوقۇپ بەرگەن ئاكا - ئۇكا يۈسۈپ ۋە يۇنۇس ئۈستىلار، ئۇلارنى ئۆزى سوققان قىلىچ بىلەن قانغا بوياشقان! مانا قوزغىلاڭچى ئايال روزىخان، قىرىق غولدا ئۇرۇلغاندىن كېيىن، نومۇغا سۈرگۈن قىلىنىپ، يول ئۈستىدە جان بەرگەن! يەنە كىمىلەر، يەنە كىمىلەر... بىرمۇنچە كىشىلەر شامە خىسۇت بىلەن يىشىڭغۇنىڭ قىلىچىدىن بېشىنى قاچۇرۇپ، يىراق ياقا يۇرتلاردا سەرگەردان بولۇشقا مەجبۇر بولدى. شۇنداق قىلىپ، 1907 - يىلى ئەتىيازدا باشلانغان «تورپاق يېغىلىغى» شۇ يىلنىڭ ياز ئوتتۇرىلىرىدا جاللاتىلارنىڭ قىلىچى بىلەن قانغا پاتۇرۇلدى.

— بالام، — دېدى تۆمۈرنىڭ دادىسى، — ئەمدى ئىش بولمىدى، قاراپ تۇرۇپ، ئۆلۈشنىڭ ئورنى يوق. سەندۇ ئۆز جېنىڭنى ئەيقاچ. بۇ ئاي - بۇ كۈنلەردە ئۆلۈم دېگەن نىمە قارغۇ تۈگىگە ئوخشاپ قالدى، ئۇدۇل كەلگەننى ئايىماي چەيلەپ تاشلايدۇ.

① ئوردا قوق - قۇمۇل شەھەر سېپىلىنىڭ ۋاڭ ئوردىسى يېنىدىكى دەۋازىسى.

تۆمۈر خەلپە ئۈرۈمچىگە قېچىپ كېلىپ، ئەتىسىلا يەنسە بىر قانلىق ۋەقەنىڭ شاھىدى بولدى. قىلىچلىرىنى يالىڭاچلىغان مانجۇ چېرىكلىرى دۈمبىسىگە تاختا قىستۇرۇلۇپ، قوللىرى باغلانغان ئىككى كىشىنى ئوتتۇرىغا ئېلىپ، كوچىدىن ئۆتۈۋاتقاندا، يۈزلىگەن كىشىلەر ئۇلارنىڭ ئارقىسىدىن يۈگۈرۈشتى؛ تۆمۈرخەلپە بىر قاراپلا يارتا غوجىمەت بىلەن دالەچى ئىبراھىمنى تونۇپ قالدى، بۇ ئىككى كىشىلەن بايقىق قوزغىلاڭ كۈنلىرىدە خەلق تەرىپىدىن تەيىنلەنگەن ئون ئىككى ۋەكىلنىڭ باشلىقلىرى بولۇپ، ئۇلار مانجۇ خاننىڭ شىنجاڭدىكى باش ھەربى - مەمۇرى ئەمەلدارى يۈەن داخۇاغا شامەخسۇت ئۈستىسىدىن ئەرز قىلغىلى كەلگەن ئىدى. چېرىكلەر ئۇلارنى ئۈرۈمچى شەھرىنىڭ شەرق دەرۋازىسى سىرتىغا يالاپ چىقتى - دە، بىردەمدىلا بېشىنى تېنىدىن جۇدا قىلدى.

تۆمۈر خەلپە دۆڭ كۆرۈكتىكى ھارۋىكەشلەر دېڭىگە قايتىپ كېلىۋاتقاندا، دوخمۇش - دوخمۇشتا توپىلىنىپ، تۆت بۇرجەكلىك يوغان قىزىل تامغا بېسىلغان ئېلانلارنى ئوقۇۋاتقان كىشىلەرنى كۆرۈپ قالدى ۋە ئارىغا سىمىلىپ كىرىپ، خەنزۇ - ئۇيغۇر يېزىقلىرىدا يېزىلغان يوغان خەتلىك جازا ئېلانىنى كۆردى. مەلۇم بولدىكى، يەنە شۇ شامەخسۇتنىڭ تەلىپىگە بىنسائەن، جاڭجۇڭ يامسۇل بۇ ئىككىسىلەن ئۆلۈمىگە بۇيرۇپ، قالغان ھەمراھلىرىدىن بىرنەچچىسىنى ئۇزۇن مۇددەتلىك قاماققا ئېلىپتۇ، بىرنەچچىسىنى ياقا يۇرتلارغا سۈرگۈن قىلىپتۇ.

بىر ئايدىن كېيىن، يەنە بىر قانلىق ۋەقە ئۈرۈمچى خەلقىنى ئېغىر مۇسەببەتكە سالدى: يەنە شۇ مانجۇ چېرىكلىرى قولتۇغىدىن ئىزىلىنىدىغان ئۇزۇن كۆك چاپان ۋە قارا لاتاكەش كىيىمگە بىرىكىشىنى بايقىق شەرقى دەرۋازا تەرەپكە ھەيدەپ مېڭىشتى.



ئۇ كىشىنىڭمۇ قوللىرى باغلاقلۇق، دۈمبىسىگە تاختا قىستۇرۇقلۇق ئىدى. تۆمۈرخەلپە بۇ كىشىنى تونۇمىدى. بۇ كىم بولغىدى؟ كېيىن مەلۇم بولدىكى، بۇ كىشى تېخى يېقىندىلا قۇمۇلغا تەيىنلىنىپ بارغان ھىلىقى ئامبال بولۇپ قۇمۇلدىكى قوزغىلاڭغا ھىسداشلىق بىلدۈر - گەنلىكى، بولۇپمۇ ئۆزى «خانلىق ھۆكۈمەت مەمۇرى» تۇرۇپ، ئىچكى ئۆلكىلەردە مانجۇ خانىغا قارشى بولۇۋاتقان «توپىلاڭ» لارنىڭ خەۋەرلىرىنى پۇقرالارغا تارقىتىپ، شىنجاڭدىمۇ خانلىققا قارشى مەلۇم ھەركەتلەردە بولغانلىغى ئۈچۈن جاڭجۇڭ يامۇل تەرىپىدىن ئۆلۈمگە ھۆكۈم قىلىنغان.

يېرىم يىل ئىچىدە، قۇمۇل ۋە ئۈرۈمچىدە بولۇپ ئۆتكەن بۇ ۋەقەلەر، بۇ تۆكۈلۈۋاتقان قىپ - قىزىل قانلار تۆمۈرخەلپىنى باشقىچە بىر ئادەم قىلىپ قويدى. ئۇ، نىمىندۇر خىيال قىلاتتى، نىمىندۇر ئىستەپ تاپقۇسى كېلەتتى، ئۆز يۈرىكىنىڭ نىمىگىدۇ تەلپۈنۈۋاتقانلىغىنى سېزەتتى. شۇنداق خىيالىلار بىلەن يۈرۈپ ئۈرۈمچى شەھىرىنىڭ شىمالىي تەرىپىدە سېلىنىۋاتقان يوغان بىر بۇتخانا قۇرۇلۇشىدا ئىككى يىللىق ئۆمرىنىڭ ئۆتۈپ كەتكىنىنىمۇ تۇيماي قالدى. ئەمما، بۇ بۇتخانا قۇرۇلۇشىدا ئىشلەپ يۈرۈپ، تۇرپانلىق مۆيىدىن، ئۈرۈمچىلىك گامازا تۇڭسىگاندەك نۇرغۇن كىشىلەر بىلەن تونۇشۇپ، جان دوست بولۇشۇپ كەتتى. ئۇلار بىلەن پاراڭلاشقاندا، ئۆز ئارىلىرىدا قانداقتۇ بىر ئوخشاشلىق بارلىغىنى سېزەتتى. قايىقىدۇ كېتىشىۋاتقان بىر كارۋانغا قوشۇلۇپ، ئۈچەيلەن بىللە كېتىشىۋاتقاندا ھىس قىلاتتى. بۇ كارۋاننىڭ نەگە بېرىپ، نەدە توختايدىغانلىغىنى بىلىسىمۇ، ئۇنىڭدىن زادى ئايرىلماسلىقنىڭ لازىملىغىنى چۈشەنگەندەك بولاتتى.

شۇ ئارىدا، يەنى 1909 - يىلى 26 - ماي كۈنى ئۈرۈمچى ئاھالىسىدىن نەچچە يۈزلىگەن كىشى قىزىل بۇت (ھازىرقى خۇڭسەن تېغىنىڭ چوققىسىدا بۇت بار ئىدى) ئالدىغا توپىلىنىپ مانجۇ خانىغا قارشى نامايىش ئۆتكۈزدى. تۆمۈرخەلپە ئۆزىنىڭ

گامازا تۇڭگان ۋە مۇيدىنلەر بىلەن بىللە نامايىشچىلار سېپىگە قانداق قىلىپ كىرىپ قالغانلىقىنى بىلىمەي قالدى. بىرچاغدا، چېرىكلەر تەرەپ-تەرەپتىن ئوق ياغدۇرۇشقا باشلىدى. مەيدان قانغا بويالدى. خەلق توپى تارالدى. ئۈچەيلەن قېچىپ كېتىۋېتىپ، مۇيدىننىڭ ئاقساۋاتقانلىقىنى كۆرۈپ قېلىشتى. تۆمۈرخەلپە گامازا تۇڭگاننىڭ ياردىمى بىلەن ئۇنى ھاپاش قىلدى-دە، گامازا تۇڭگاننىڭ ئۆيىگە ئەپكەلدى. گامازا تۇڭگاننىڭ ئانىسى بىرىنمە-لىرىنى سۈركەپ يارىنى تاغدى.

شۇ بىلنىڭ كۈزلىۈكى تاۋۇز چاغىنىدا گامازا تۇڭگان تۆمۈر بىلەن مۇيدىننى ئۆز ئۆيىگە باشلاپ كەلدى. ئۆيدە بىر يات كىشى ئولتۇراتتى. ئۇ كىشىمۇ، ھىلىقى چېپىلىپ كەتكەن قۇمۇل ئامبىلىغا ئوخشاش قولتۇغىدىن ئىزمىلىنىدىغان ئۇزۇن كۆك چاپان ۋە قارا لاتا خەي كىيىگەن ئۇزۇن بويلىق بىر ئادەم ئىدى. ئۇ ئادەم ئۇلار بىلەن ئۇزاق پاراڭلاشتى. گامازا تۇڭگان ئۇنىڭ گېپىنى ئۇيغۇرچىگە ئۆرۈپ بېرەتتى. مەلۇم بولۇشىچە، ئىچكىرىسىدە مانجۇ خانغا قارشى كارامەت ئىشلار بولۇۋاتقىدەك، بۇ ئىشلارغا سۇڭ جۇڭشەن دىگەن كىشى يولباشچىلىق قىلىدىكەن. ئۇنىڭ مەقسىدى مانجۇ خانلىقىنى ئۆرۈپ تاشلاپ، «مىنگو» قۇرۇش ۋە يەرگە ئىگىدارچىلىق ھوقۇقىنى تەڭشەش ئىكەن. «مىنگو» دىگەن سۆزنى گامازا تۇڭگان ئۇيغۇرچىگە ئۆرۈيەلمىدى. شۇڭا:

— مىنگو دىگەن نىمە؟ — دەپ سورىدى تۆمۈرخەلپە.

ھىلىقى كىشىنىڭ قايتا چۈشەندۈرۈشىچە، مىنىڭگو دىگەن پۇقرالار ئۆزى قۇرىدىغان دۆلەت دىگەن بولارمىش، دۆلەت باشلىقىنى پۇقرالارنىڭ ئۆزى سايلاشمىش، ھازىرقىدەك بىر خان ئۆلسە، ئورنىغا ئۇنىڭ ئوغلى خان بولىدىغان ئىشلار تۈگەرمىش. — ئۇنداقتا، — دېدى تۆمۈر، — بىزمۇ، شامەخسۇتنى ئۆرۈۋەتسەك، ۋاخلىق تۈگەيدىكەن. — دە! ئۇنىڭ ئورنىغا ئوغلى ئەپپىسۇن كەش نەزەر ۋاڭ بولمىەن دەپ سۈرەن سالالمايدىكەن.

— دەل شۇنداق، — دىدى ھىلىقى كىشى.  
— ئۇ ئەپيۇنكەش ۋاڭ غوجا بولالمىسا، ئەپيۇنغا پىسۇلنى  
نەدىن تاپۇر؟ — دىدى مۆيدىن چاخچاق قىلىپ.  
— خۇگىياۋزىغا ① كەلسە، مەن پۇل تېپىپ بېرىسۇم، — دىدى  
گامازا تۇڭگان. ھەممىسى كۈلۈشۈپ كەتتى.

شۇ يىلى يازدا، تۆمۈر خەلپە «نوغازى مەسچىت» ② قارمى-  
غىدىكى تۇرار جايلار قۇرۇلۇشىدا مەدىكارلىقتا ئىشلەپ يۈرۈپ، بىر تاتار  
مۇئەللىم بىلەن تونۇشۇپ قالدى. بۇ قاڭشالىق كەلگەن خۇشپىچىم  
يىگىتىنى ھەيدەر ئەپەندى دەپ ئاتىشاتتى، ئۇلار بارا-بارا دوستلى-  
شىپ كەتتى. ھەيدەر ئەپەندى تۆمۈر خەلپىنىڭ قۇمۇللۇق ئىكەنلى-  
كىنى بىلىگەچ، بىر كۈنى ئۇنىڭدىن «تورپاق يېغىلىشى» توغرىسىدا  
گەپ سوراپ قالدى. تۆمۈر بۇ يېغىلىقنىڭ جەريانىنى تەپسىلى سۆزلەپ  
كېلىپ، يېڭىلىپ قىلىشتىكى تۈپ سەۋەپ «خەلىق قۇرۇق قول  
ئىدى» دىدى. ھەيدەر ئەپەندى تۆمۈر خەلپىنىڭ پىكرىنى قۇۋۋەتلەپ،  
مىسال تەرىقىسىدە 1905-يىلى روسسىيىنىڭ پېتىرگرات ③ شەھى-  
رىدە بولغان «قانلىق يەكشەنبە» ④ ۋەقەسىنى تەپسىلى سۆزلەپ بەردى  
ۋە سۆزىنىڭ ئاخىرىدا ئېزىلگەن خەلىقنىڭ زۇلۇمدىن قۇتۇلۇشى ئۈچۈن

① خۇگىياۋزا — خەنزۇچە «قىزىل بۇت» دىگەن سۆز، ئۇ چاغلاردا، بەزىلەر ئۈرۈمچى  
شەھىرىنىمۇ شۇنداق دەپ ئاتايتتى.

② ھازىرقى ياڭخاڭ مەسچىت.

③ ھازىرقى لېنىنگرات.

④ قانلىق يەكشەنبە — چار پادىشاھى ھۆكۈمىتىنىڭ پېتىرگرات ئىشچىلىرىنى قاتلىغا-  
پاتۇرغان كۈنى. 1905-يىلى 9-يانۋار (يەكشەنبە) كۈنى پېتىرگرات ئىشچىلىرىدىن  
(بالا-چاقىلىرى بىلەن) بىر يۈزەرق مىڭ كىشى مەتبۇئات ئورگانلىرى، سەككىز سائەتلىك  
ئىش ئۈزۈمىنى يولغا قويۇش ۋە يەر ھوقۇقىنى دىخاندلارغا بېرىشنى تەلەپ قىلىپ،  
پادىشا تۇرغان قىشلىق ساراغا ماڭدۇ. چار پادىشا ئالدىن پىلانلاپ قويغىنى بويىچە،  
قورالسىز خەلقنى ئوققا تۇتۇشقا بۇيرۇق بېرىدۇ. مىڭدىن ئوشۇق ئادەم ئۆلۈپ، ئىككى  
مىڭدىن ئوشۇق كىشى يارىدار بولىدۇ. بۇ قانلىق ۋەقە 1905-1907-يىللىرىدىكى  
روسسىيە ئىنقىلاۋىنىڭ پارتىلىشىغا سەۋەپ بولغان. بۇ يەردە شۇ ۋەقە كۆزدە تۇتۇلغان.

قورال بىلەن بىللە بىلىم بولۇشى لازىملىقىنى تەكىتلەپ كېلىپ مۇنداق دېدى: «سېلەر ئۇيغۇرلار ئۇزۇن تارىخقا ئىگە مەدەنىيەتلىك خەلق ئىدىڭلار. تۈركىي تىلىدا سۆزلىشىدىغان خەلقلەر ئىچىدە ھەممىدىن بۇرۇن سېلەر يېزىقنى ئىجات قىلغان. بۇ يېزىق نۇرغۇن تۈركىي خەلقلەرگە ئورتاق يېزىق بولۇپ قالغان، ھازىرقى موڭغۇل يېزىقىمۇ، قەدىمقى ئۇيغۇر يېزىقى ئاساسىدا مەيدانغا كەلگەن. قەدىمقى زامانلاردا ئۇيغۇرلاردىن ئاجايىپ زور ئالىملار يېتىشكەن. چىڭگىزخان ۋە ئۇنىڭ ئەۋلاتلىرى ھۆكۈمرانلىق قىلغان زامانلاردا، پۈتۈن دۆلەت ئىشلىرىنى ئىدارە قىلىش ۋە ئىلىم-پەن ئۆگىتىش ئۇيغۇر ئالىملىرىنىڭ قولىدا ئىدى. تاتار خانلىرىمۇ، ئۇيغۇر ئالىملىرىدىن كۆپ نەرسىلەرنى ئۆگەنگەن.»

—ئەمدى بىز سىزدىن ئۆگىنىمىز،— دېدى تۆمۈر.  
—ئەگەر ھەر مىللەت بالىلىرىنى ئوقۇتۇش ئىشلىرىغا بىر-ئاز ھەسسە قوشالسام، بەختىيار بولار ئىدىم،— دېدى ھەيدەر ئەپەندى.

—سىزنىڭ بالىڭىز بامۇ؟  
—تېخى ئۆيلەنگىنىم يىسوق. نېسىپ بولسا، ئۇيغۇرلارغا كۆيۈڭۈل بولماقچىمەن<sup>①</sup>.  
ھەر ئىككىيلەن سەمەنى كۈلۈشتى.

شۇنداق قىلىپ، ئۈرۈمچى قىشتا ئىس-تۈتسەك، ئەتىسىيازدا پاتقاق، كۈزدە بوران-يامغۇر، قىشتا قاردىن بېرى كېلەلمەيدىغان بىر شەھەر بولۇشىغا قارىماي، تۆمۈرنىڭ قەلبىدە چوڭقۇر ئىز قالدۇرۇپ بارماقتا ئىدى. ئۇ بارغانسېرى خىيالچان بولۇپ قالدى. گاھى كېچىلەرنى ئۇيقۇسىز ئۆتكۈزەتتى. ئۇنىڭ يۈرىكى قاتتىق سىقىلغاندەك بولۇپ، نىمىندۇ ئىستەيتتى، نىمىگىدۇ ئىستەيتتى.

① كىتاپخانلارغا چۈشۈشلىك بولۇن ئۈچۈن ھەيدەر ئەپەندىنىڭ سۆزلىرى ئۇيغۇرچىلاشتۇرۇپ بېرىلدى.

پات-پاتلا، «نېمە قىلىش كېرەك» دەپ ئۆزىدىن سورايتتى.  
«ھەي تورپاقلار، ھىمىتىڭلار چوڭ ئىدى. نېمىتىڭلار ئوڭ  
ئىدى. ئەممازە، شەھەر يېزىلىرىدىلا تۇرۇۋالماي، تاققا چىقساڭ  
لار، يا بولمىسا، تاغلىقلار بىلەن بىر بولساڭلار ئىش بۆلەكچە  
بولۇر كەندۇق. چېقىن تاغدا كۆپرەك چاقىدۇ، قارا بۇلۇت قويۇق  
يەردە ھاۋا قاتتىقراق گۈلدۈرلەيدۇ ئەمەسمۇ! ئۇنىڭ ئۈستىگە  
تاغدا مەرگەن كۆپ. قارا مىلىتىق بولسىمۇ، مىلىتىقتە! شامەخ  
سۇتنىڭ گاڭ مىلىتلىرىدا تايلاق-توخماق بىلەن تەڭ كەلگىلى  
بولۇرمىدى؟ ئەجەپ ئىش بويىتىكەن، قارا تاشقا ئويۇپ قويغان  
خەتكىمۇ چىن پۈتكىلى بولۇرمىدى؟ ئۇنىڭ ئۈستىگە، ئۇ تاش  
شامەخسۇتنىڭ ئوردىسى ئالدىدا تۇرسا، نېمە قىلىمەن دېسە،  
قىلىۋەرمەيدۇ؟ خەير... ياغاچ قازاندا بىرلا ئاش پىشىدۇ!...»  
تۆمۈر خەلىپىنىڭ ئۆز خىياللىرىدىن چىقارغان خۇلاسىسى  
ئەنە شۇ ئىدى.

قىش چىقىپ ئەتىياز كىرەي دەپ قالغاندا، تۆمۈر خەلىپە  
نىڭ ئىنىسى شاكىردىن خەت كەلدى: بوۋاي قاتتىق ئاغرىپ،  
يېتىپ قاپتۇ. بۇ خەۋەر تۆمۈر خەلىپىنىڭ قۇمۇلغا قايتىش نىيىتىنى تېز-  
لەتتى. ئۇ، قۇمۇلغا بارغاندا، بوۋاي ئاللىقاچان يەرلىگەن يېتىپ بولغان  
ئىدى. ئۇزۇن ئۆتمەي، مومايمۇ قازا تاپتى. مېيىت ئۆزىتىش ۋە  
نەزىر-چىراق ئۆتكۈزۈش بىلەن بۇ ئاكا-ئۇكىلار قەرزگە بوغۇ-  
لۇپ، ئاخىرقى بىر ئېتىز يېرى بىلەن ئەسكى تاهلىقلىرىدىنمۇ  
ئايرىلدى. ئۇنىڭ ئۈستىگە، شامەخسۇت ۋاڭ ئۆزىنىڭ بەگ-ئەمەل  
دارلىرىغا «ئىت سەمرىسە ئىگىسىنى چىشلەيدۇ، قۇل سەمرىسە،  
غوجىسىغا ياندۇ، پۇقرا دىگەننى گەجگىسىدىن بېسىپ، قىمىرلىيال  
مايدىغان قىلىش لازىم، ئايدا بەش كۈنلۈك ئالۋاڭنى ئېغىر كۆر-  
گەن بولسا، ئەمدى يەتتە كۈن ئالۋاڭ قىلدۇرۇڭلار، بولمىسا،  
يېغىلىقتا تارتقان چىقىملىرىمنى قانداق تۆلىتىپ ئالىمەن» دەپ  
يېڭى يارلىق چۈشۈردى. ئەلنىڭ كۈنى تېخىمۇ قارىيىپ، بېشىدا

كېچە - كۈندۈز تۈگمەن چۆگىلەيدىغان بولدى.  
شۇنىڭدىن كېيىن، تۆمۈر ئىنىسى شاكىر بىلەن مەسلەھەتلىشىپ،  
ئەمدى بۇ يۇرتتا تۇرغۇچىلىگىمىز قالغىنىدى. تاققا چىقىپ كېتەيلى،  
ھىچ بولمىسا، ياتقىلى ئۆڭكۈر، قالغىلى شۇپۇر، ئىشەككە سامان،  
قوساققا توپان ئېپىلۇر، دەپ، ئۆي - ماكانىمىز قالغان بالا - چاقىلىب  
رىنى قوراي دىگەن تاققا كۆچۈرۈپ كەتتى.

#### 4

قوراي - قۇمۇلنىڭ شىمالىدىكى تىيانشان تاغ تىزمىلىرى  
مەركىزىگە جايلاشقان تاغلىق يېزا. ئۇنىڭ شىمال ۋە شەرق  
تەرىپى ئىگىز تاغ تىزمىلىرىدىن، غەرب ۋە جەنۇب تەرىپى  
ئېدىرلىقلاردىن ئىبارەت ئىدى. ئۇ چاغلاردا ئېرغايتۇ، قىزىلىار،  
قوراي، نېرىن، تۆرۈك، كۆشۈتە دىگەن ئالتە مەھەللە بىر دورغى -  
لىق يەر بولۇپ، ئومۇمى نامى «قوراي» دەپ ئاتىلاتتى. كۆشۈتە  
دىن باشقا مەھەللەلەرنىڭ ھەممىسى تۆمۈرتى دىگەن تاغدىن  
كېلىدىغان ئېقىن بويلاپ، بىر غولغا جايلاشقان ئىدى. بۇ ئىقلىمى  
مۆتىدىل، ھۆل - يېغىن كۆپ، يازلىقى قاتتىق ئىسسىق، قىشلىقى  
ئاچچىق سوغاقتىن خالىراق يەر بولغاچقا، تېرىقچىلىق ۋە مال  
بېقىشقا ئەپلىك ئىدى. بىراق، تېرىلغۇ يەرلەر بىلەن ئۇلاقلارنىڭ  
ھەممىسى دىگۈدەك شامەخسۇت ۋاڭ بىلەن ئۇنىڭ بەگلىرىنىڭ  
قولىدا ئىدى. دىخانلار ئاساسەن يەرلەرنى ئىجارىگە ئېلىپ تېرىتتى.  
ئومۇمى نوپۇسى تەخمىنەن بىر مىڭ ئالتە يۈز كىشى ئىدى.  
ئاھالە ئاتىش كىلومېتىر يىراقلىقتىكى قۇمۇل بازىرىغا كۆتەك  
ھارۋىلاردا ئوتۇن، تەڭنە ئاپىرىپ سېتىپ، بىر قىسىم ئېھتىياجىنى  
تەمىن قىلاتتى.

نېسۋىسىز بېلىقچى باغدات دەرياسىدىمۇ بېلىق تۇتالماستى،  
ئەجەلسىز بېلىق قۇرۇقلۇقتىمۇ ئۆلمەستى، دىگەندەك، تۆمۈر ئائىلىسى،

قورايغا كەلگەندىن بېرى بىر ئاز ھاللىنىپ قالدى. بولۇپمۇ، ئۇنىڭ ياغاچچىلىغى ئوبىدان ئەسقاتتى. بىراق، ئۆزى زادى تىنىچ تۇرالمايتتى، ئۇنىڭ يۈرىكى قەپەزدىكى قۇشتەك تىپىرلايتتى. ئۇ قانداقتۇ بىر ئىش قىلماقچى، ئىش قىلغاندىمۇ، ئانچە - مۇنچە ئەمەس، قۇمۇل زىمىنىدا ئۈچ ئەسىردىن كۆپرەك يىلتىز تارتقان ۋاڭلىقنى، بۇ ۋاڭلىقنىڭ ھەممىدىن ئۇزۇن ھۆكۈم سۈرگەن، ھەممىدىن قاتتىق قول ۋەكىلى شامەخسۇتنى تەختىدىن ئورۇۋەتمەكچى. بۇ ئاسان گەپ ئەمەس!

يالغۇز ئاتنىڭ نەدە چېڭى چىققان بار؟ شۇڭا، تۆمۈر كېيىنچىرەك ئىگە بولغان بوز ئېتىغا ياغاچچىلىق جابدۇقلىرى سېلىنغان تېرە خۇرجۇنىنى ئارتىپ، بىرەر يىل ئىچىدە قورايىدىن باشقا تاغ رايونلىرىنىمۇ ئارىلاپ چىقتى. نۇرغۇن كىشىلەر بىلەن مۇڭداشتى. پۇتىغا چورۇق تارتىپ، تېرە شالۋۇر كىيىپ يۈرىدىغان بۇ ئادەملەر ئىچىدىن ئاجايىپ زېھنى ئوچۇق، غەيرەتلىك، ئاليجاناپ كىشىلەرنى تېپىپ، ئۇلار بىلەن دوستلاشتى. پۈتۈن كەمبەغەللەر، ھەتتا ھاللىقراق كىشىلەرمۇ، شامەخسۇتتىن تېخىرەك قۇتۇلۇشنى ئارزۇ قىلاتتى. نېرىنكىلىق سەپەر قۇل بىلەن نۇرۇل بوۋىلارمۇ، ئەنە شۇنداق كىشىلەردىن ئىدى. ئۇلاردىن ئۆزى قىرىق ياشقا كىرگىچە تېخى ئاڭلاپ باقمىغان ئاجايىپ گەپلەرنى ئاڭلاپ، تېخىمۇ كۆزى ئېچىلدى. مېڭىۋاتقان يولنىڭ توغرىلىغىغا تېخىمۇ ئىشەندى.

ئەمدى بارىكۆلگىمۇ بېرىپ كېلىشى لازىم ئىدى. چۈنكى، بارىكۆل مانجۇ چېرىكلىرىنىڭ مۇھىم ئۇۋىسى بولۇپ، «تورپاق يېغىلىغى»نى قانلىق قىلىچى بىلەن باستۇرغان مانجۇ چېرىكلىرىنىڭ بارىكۆلدىن كەلتۈرۈلگەنلىكىنى تۆمۈر خەلپە ئوبىدان بىلەتتى. قاچاندۇ بىر چاغلاردا بارىكۆلدە تۆگىچىلەرنىڭ ئاقساقلى بولۇپ يۈرگەن ئەشرەپ شاڭيۈ دىگەن كىشى ئىككى يىل ئالدىدا شامەخسۇتنىڭ غەزىۋىگە ئۇچراپ شاڭيۈلۇقتىن ئايرىلىپ قالغاچقا،

شامەخسۇت دىسە ئۇنىڭ قۇيغا چاچلىرى تىك تۇرۇپ كېتەتتى. ئۇ، بارىكۆلدىكى چېرىك يامۇلىغا ھاراق، تاماكا، كۆكتات تېپىپ بېرىپ يۈرگەچكە چېرىك باشلىقلىرى بىلەن بېرىش-كېلىش قىلىدىغان بولۇۋالغان ئىدى. تۆمۈر ئەنە شۇ ئەشرەپ شاگىيۇ ئارقىلىق چېرىكلەرنىڭ ئەھۋالىنى ئۇقۇش مەقسىدىدە بارىكۆلگە بارماقچى بولغان ۋە سەپەرقۇللار بىلەن كۆرۈشۈپ ئۆتۈش نىيىتىدە بۈگۈن نېرىنكىغا كەلگەن ئىدى.

بايا ئېيتقىنىمىزدەك، تۆمۈر خەلىپە ئايىقىزنىڭ كۆڭلىنى ياساپ بەزى گەپلەرنى قىلغاندىن كېيىن، سەپەرقۇل بىلەن پاراخغا چۈشتى. گەپ ئارىسىدا ئۆزىنىڭ بارىكۆلگە نىمىشقا كېتىۋاتقانلىغىنى ئېيتقاندا، سەپەرقۇل: «ئۇبدان خىيال قىپسەن ئۇكام، ئەشرەپ شاگىيۇ چوقۇم بىزگە قارىشىدۇ» دىدى. شۇ ئارىدا، رەۋىخان موماي گەپكە ئارىلىشىپ: «ئۇكام تۆمۈر ئاخۇن، ئەتە نىياز دورغىنىڭ كىشىلىرى كەلسە، نىمە دىگۈلۈك؟» دىدى.

— قىزىقكەنسەن ئىنە! — دىدى قىزىشىپ كەتكەن ئامانقۇل، تۆمۈر خەلىپىنىڭ ئورنىدا جاۋاپ بېرىپ، — نىمە دىگۈلۈك دىگەننىڭ نىمىسى؟ بىز ئۇنىڭغا قىز قەرزدارمىدۇق. ئەتە ئۇ مۇرتەتلەر كېلىپ باقسۇنچۇ، جاجىسىنى ئۆزەم بېرىمەن.

— بۇ گېپىڭىڭىز توغرا، — دىدى تۆمۈر خەلىپە كۈلۈپ، — كۈنسلار تەدبىرنىڭ قانداق بولسا، تەقدىرنىڭ شۇنداق بولار، دەپتەسكەن، بىزمۇ، ئۇنداق قازانغا مۇنداق چۆمۈچ دىگەندەك، بىر ئامال تاپمايمىزمۇ؟!

— نىمە ئامال؟ — دىدى ئامانقۇل يەنە ئالدىراپ.

شۇ چاغدا، ئايىقىز ئورنىدىن تۇرۇپ:

— بۇنىڭ ئامالىن ئۆزۈم قىلايىن، — دەپ تالالاغا ماڭدى.

ھەممىسى ھەيران بولۇپ قاراشتى. رەۋىخان مومايمۇ ئەنسىرەپ، دەرھال ئارقىسىدىن تالالاغا چىقتى.



## تۆتىنچى باپ

### كۈچ سىنىشىشتىن كېيىن

يېقىلغان چېلىشقا تويماس،  
بەدەننىيەت خۇيىنى قەيماس.

— ئۇيغۇر خەلق ماقالى

#### 1

شۇ ئاخشىمى، نىياز دورغىنىنىڭ كېڭىز شىرىداقلىرى بىلەن  
بېزەلگەن تام ئۆيىدىمۇ، ئايىقىزنىڭ تەقدىرى ئۈستىدە جىددى  
پاراڭ بولۇۋاتاتتى. ئىگىز پايىلىق قارا چىراق ئۆيىنىڭ ئىچىنى  
خېلىلا يورۇتۇپ تۇراتتى.

— ئورۇق ئۆيىنىڭ پوقى چوڭ، دەپ، بۇ گادايلىرىنىڭ گېپى  
بەكلا يوغانغۇ! سەپەر قۇل دىگەن قېرى تېجىسەل نىمە بولدۇم  
دەيدىكەن؟ — دىدى نىياز دورغا غاجلاپ بولمىغان سۆڭەكلىرى  
زەردە بىلەن داستىخانغا تاشلاپ. ئاندىن داستىخاننىڭ بىر

بۇرجىگىدە ئاچكۆزلۈك بىلەن گۆش يەپ ئولتۇرغان كىشىگە  
ھۆممىپ قويىدى. بۇ، بايا سەپەر قۇلىنىڭ ئۆيىگە ئەلچى بولۇپ  
بارغان ئەمەت كۈرۈك دىگەن كىشى ئىدى.

— شۇنى دىمەمدىلا دورغام، — دىدى ئەمەت كۈرۈك، — ھىلى  
قى ئامانقۇل دىگەن ھارامزادىنىڭ ماڭا مۇشت تەڭلىگىنىنى  
كۆرسىلە تېخى.

— خوپ قىپتۇ، پوقنى ئوتتۇرىدىن بۆلەلمەي، مۈشۈكتەك  
مىياڭلاپ كەلگەچە، ئەدىۋىنى بېرىپ قويساڭ بولمامدۇ! شۇڭمۇزە،  
سېنىڭ ئېتىڭ ئەمەت كۈرۈك. قۇرۇق قۇقۇلداشتىن بۆلەكنى  
بىلىمەيسەن! — دىدى دورغا ئاچچىق بىلەن خۇددى دەردىنى  
ئۆتىگەندىن ئالماقچى بولغاندەك.

— كايىمىسىلا، دورغام، — دىدى تۆردە ئولتۇرغان سېرىق  
ساقال كىشى، — ئەمىتخۇندىمۇ گۇنا يوق. زامان ئاخىر بولغاندا،  
تېجىمەللەرگە مۇڭگۈز چىقىپ قالسىدۇ، دىگەن راست گەپ  
ئوخشايدۇ. بۇ سەپەر قۇل دىگەن بىر نىمە مېنىمۇ كۆزگە ئىلمايدى  
خان بولۇپ قالدى. مەن نىمىسىلا بولسا، جامائەتتىن ئىسمىمى  
ئەمەسمىدىم، دۆلەتلىرى سايىسىدە، ھوشۇر ئىمام دىسە، مېنى ئون  
ئىككى تاغدا بىلىمەيدىغان كىشى يوق، ئەلھەمدۇلىللا!

— زادى بۇ خوتۇن تالاقنىڭ ئەدىۋىنى بېرىپ قويىمىسام  
بولمايدۇ. نەدىكى بىر قازاق قىزىنى ئوغلۇمغا لايىق كۆرۈپ،  
چىرايلىقچە سوراتسام، دىگەن گېپىنى قارىتىپمىدىغان، ئەمدى  
كۆرگۈلۈگىنى كۆرسۇن، — دىدى دورغا قولىنى سۈرتۈپ.  
— قانداق قىلساي دەيدىسىلا دورغام؟ — سورىدى ھوشۇر  
ئىمام.

— ئەتە ئادەملىرىم بىلەن بېرىپ، باش — كۆزىگە ساۋايىمەن.  
ئاندىن ئۇ قازاق قىزىنى ئالدىمغا سېلىپ ھەيدەپ كېلىمەن.  
بىڭسامنى بىر كۆرۈپ قويسۇن.

— سەۋرى قىلىسىلا دورغام، — دىدى ھوشۇر ئىمام، — گۆھەرنى

تاشقا ئۇرغىلى بولماس. ئۆزلە دىگەن يۇرتىنىڭ چوڭسى. پىشىنىڭ ئاچچىغىدا چاپاننى ئوتقا تاشلاپتۇ، دىگەندەك، ئۇ قېرى تېجىمىلە ئۆزلەگە يېنىپ قويسا ياخشى بولماي قالۇرمىكىن. ئۇنىڭ ئۈستىگە، ھىلىقى ئامانقۇل دىگەن ھارامزادىسى تولىمۇ قارىيماي بىر نىسبە بوپتۇ. ھېچكىمدىن قورقۇدىغاندەك ئەمەس.

— ھە، ئۆزلەزە، مېنى ئۇلاردىن قورقىدۇ دەمدىلا؟  
— يوقسۇ، يوقسۇ، مەن دىمەكچى... — دەپ توختاپ قالدى ھوشۇر ئىمام.

— ھە، ئۆزلە نىمە دىمەكچى؟ نىمە دىسىلە، دىسىلە، ئۇ قازاق قىزىنى ئۆيۈمگە ئەپكەلمەي قويمايمەن. بىرنەنچىدىن، ئوغلۇم خامۇش بەككە خوتۇن كېرەك؛ ئەككىنەنچىدىن، ماڭا تېجىمىل كېرەك. ئىككى يىل ئاۋال بۇ خامۇش بەگىنىڭ تويىنى قىلمەن دەپ كۆپ چىقىم تارتقانلىغىمنى ئوبدان بىلىدىلا، بۇ ماڭقا بوشاڭلىق قىلىپ، ئۇ قىزنى قاچۇرۇپ قويدى. ئەمدى بۇ تەييار كېلىنى ئەپكەلىۋالماي بولامدۇ!

— ھەببەلىلى، — دىدى ئىمام خوشامەت بىلەن كۈلۈپ، — مەنمۇ بىر داڭگالدا ئىككى پاختەك سوقايلىمىكىن دىۋىدىم.

— ھە، قېنى، دەپباقسىلاچۇ؟

— ئەمەت ئاخۇننىڭ سۆزلىرىدىن مەلۇم بولدىكى، ئۇ قازاق قىزى سەپەرقلنىڭ ئۆيىدىن ئۆلۈگۈم چىقسا چىقىدۇ، تىرىگىم چىقمايدۇ، دەپتۇ. شۇنداقمۇ؟ — سورىدى ئىمام.

— شۇنداق، شۇنداق، — دىدى ئەمەت كۈرۈك، — بۆلەكلا يامان بىر نىمىكەن، شۇنداق گەپلەرنى قىلغاندا، كۆزلىرى بىر قىسىملا بولۇپ كەتتى. مەن ئۇنىڭ كۆزىگە قارىيالماي قالدىم.

— ھە مانا، دورغام، — دىدى ئىمام، — مۇبادا ئۆزلە دىگەندەك قىلىساق يالاڭشاچ سۇدىن قورقماپتۇ دەپ، ئۇ ياۋا قىز ئۆزىنى بىر نىمە قىلىۋالسا، بەگ بالىمىزغا خوتۇنمۇ يوق، ئۆزلەگە تېجىمىلەمۇ يوق بولۇپ قالمايدۇ؟

نىياز دورغا ئۆچكە ساقلىنى بارماقلىرىغا ئوراپ، چىراقسقا قارىغان پېتى جىم ئولتۇرۇپ قالدى. ھوشۇر ئىمام شۇنچە يىللاردىن بۇيان ئۆز سۆزىنىڭ نىياز دورىغا بىرىنچى قېتىم تەسىر قىلغانلىقىنى كۆرۈپ، ئىچ - ئىچىدىن خوشال بولدى - دە، بىرنى كېكىرىپ تاشلاپ، جىم ئولتۇرۇۋالدى.

— ئەمەسە قانداق قىلىمىز ئاخۇنۇم، — دېدى نىياز دورغا بىر ئاز يۇمشاپ.

ھوشۇر ئىمام بۇندىن كېيىن، دورغا ھەرقانداق ئىشتا مەندىن مەسلىمەت سورايدىغان بولدى دېگەن خىيال بىلەن تېخىمۇ كۆرەڭ - لىپ مۇنداق دېدى:

— ئەتە جۈمە. يىراق - يېقىندىكىلەرنىڭ ھەممىسى كېلىدۇ. ناماز - دىن كېيىن، مەن سەپەر قۇلنىڭ ئۆيىدە دىنىي ئىسلام شەرىئىتىگە مۇخالىپ ئىشلار بولۇۋاتقانلىقىنى جامائەتكە جاكارلايمەن. ئاندىن شەرىئەت نامىدىن پەتىۋا چىقىرىپ، ئۇ قازاق قىزنى يۇرتىنىڭ بېشى بولغان دورىغا تاپشۇرۇشنى بۇيرۇيمەن. ئاندىنمۇ، دورىغا ئۆيىدىمۇ، دىنىي ئىسلام شەرىئىتىگە مۇخالىپ بىر نەرسە ئىش بولۇپ قالماي - سۇن ئۈچۈن بۇ قىزنى دەرھال خامۇش بەككە ئىككا قىلدۇرۇۋېتىش لازىم دەپ پەتىۋا چىقىرىمەن. جامائەت گېپىمنى ئاڭلايدۇ. ئاندىنمۇ، ئۆزەم جامائەتنى باشلاپ بېرىپ، قىزنى ئالدىلىرىغا ئەپكەلىپ بېرىمەن. قازاق دېگەنمۇ مۇسۇلمان، ئانداق بولغاندىكىن، ئۇ قىزىمۇ، شەرىئەت ھۆكۈمىگە رازى بولىدۇ. بۇنداقتا، زىقمۇ كۆپەيدۇ، كاۋاپمۇ. بۇنىڭغا نىمە دەيدىلا دورىغا؟

— ۋاي ئاخۇنۇم، خۇدايىم ئۆمۈرلىرىمنى ئۇزۇن قىلغاي. بۇ ئەقىلى نەدىنىمۇ تاپقاندىلا، — دېدى دورغا كۈلۈپ. ئاندىن: «ھاي، خامۇش بەگ، ھاي، بۇيان كىرچۇ» دەپ ۋاقىرىدى. بۇ ئاۋاز بىلەن تەڭ، مېھمانخانىنىڭ دالان ئىشىكى تۈۋىدە بىر ئايال كىشىنىڭ گەۋدىسى غىپلا قىلىپ، قاراڭغۇدا كۆزدىن غايىم بولدى. مېھمانخانىغا تۇتاش يان ئۆيىدىن كۆرسىنى ئۈگۈلەپ خامۇش بەگ چىقىشتى.

— سېنى قارا، ھەلىستىن يېتىۋالغىلى توخۇمىدىك؟ ماڭ،  
ئىنىڭگە ئېيت، يېرىم تاختا چاي بەرسۇن، — دېدى دورغا.  
بىردەمدىن كېيىن ئىمامنىڭ رەھبەت ھەشقاللىسى ئاڭلاندى.  
— ئىش پۈتسەندە، تونىمۇ ياپسىمەن، — دېدى دورغا. ئىمام  
قاقلاپ كۆلىدى.  
— پېقىرىغىمۇ بىرەر كۆينەكلىك تېگۈر، — دېدى ئەمەت كۈرۈك  
كۈلۈپ.  
— قونداقتا تۈنەيدىغان جانىگارىغا كۆينەكلىك نېمە كېرىگى؟ —  
دېدى دورغا مەسخىرە بىلەن. ھەممىسى كۈلۈشتى.

## 2

دەل شۇ چاغدا رەۋىخان مومايمۇ تالادىن كۈلۈپ كىردى ۋە  
خوشاللىقىدىن تىلى گەپكە كەلمەي، ھەدەپ كۆز ياشلىرىنى سۈرتەت-  
تى. ئۆيدىكىلەر ھەيران بولۇپ، بىر بىرىگە قاراشتى. رەۋىخان  
موماي ئۆزىنى بىرئاز تۇتۇۋېلىپ، گەپنى ئاشكارىلىدى: ئايىقىم  
رەۋىخان مومايغا: ئەتىدىن باشلاپ كېلىنىڭىز بولاي دەپتۇ!  
— ھۇششەرە، — دېدى تۆمۈر خەلىپە، — قېنى ئۇ ئەقىللىق قىزىم،  
ماڭلىيىغا بىرنى سۆيۈپ قويماي دېۋىدىم. ئاغرىقىنىڭ ساقايغىسى  
كەلسە تىمۇپ ئۆزى كېلۇر دىگەن شۇ. بۇ تۈگۈشنى يېشىنىڭ  
ئامالىنى ئۇ قىزىمنىڭ ئۆزى تېپىپتۇ. ئانداق قازانغا مۇنداق  
چۆمۈچ قىلايلى دىگەنىمۇ شۇ ئىدى. ئەمدى نىياز دورغا قانداق  
قىلىدىكىن؟

سەپەر قۇل خۇددى تۇيۇقسىزدىن بىر غايىپ غەزەنە ئۇچراپ  
قالغاندا، نېمە قىلىشنى بىلمەي تېگىرقاپ قالغان كىشىدەك جىم  
ئولتۇرۇپ قالدى. ئۇنىڭ قورۇق باسقان شالاڭ ساقاللىق يۈزى  
بىر خۇش تەبەسسۇم بىلەن قېتىپ قالغاندەك كۆرۈنەتتى.  
— خۇداغا يۈزىڭ قەتلىە شۈكرى، — دېدى ئۇ ئاخىر، — بۇ

ئايلا قىزىمنى بېشىغا تاج قىلىپ قىسسامۇ ئاز. ئەمما زە، ھازىرلە -  
خىمىزنىڭ يوقىلۇغىدىن، بۇ قىزىمنىڭ ئالتۇن كۆڭلىگە پىسەنت  
كەلگەندەك ئىش قىلالماي قالۇرمىز مەككىن دەپ قورقىمەن. ئۇنىڭ  
ئۈستىگە بىزنىڭ يۇرتىدا ھوشۇر ئىمامىدىن بۆلەك كىشى نىكا  
ئوقۇيالمايدۇ، ئەمدىزە، شۇنىڭ ئالدىغا بارۇرمىزمۇ؟

— غەم يىمە ئاكا، — دىدى تۆمۈر خەلىپە، — نىكەنى ئۆزۈم  
ئوقۇيمەن. قالغان ئىشلارمۇ، ئۆز يولىدا بولۇپ كېتىدۇ. شۇنداق  
ئەمەسمۇ؟

— شۇنداق، ئۇكام، — دىدى رەۋىخان موماي، — بالىغا ئاتاپ  
قىلىنغان بىزە ھازىرلىغىمىمۇ بار. بېرىغا قىز ھەغىدار، يوقىغا  
بىز قەزدار، كېيىن ئوبدان توي قىلىپ بەرمەيمىزمۇ. مەن نېرىقى  
ئۆيىگە، ئايلا قىزىمنىڭ يېنىغا چىقاي...

ئامانقۇل يەردىن ئۈستۈن قارىماي جىم ئولتۇراتتى. يۈرىكىنىڭ  
گۈپۈلدەپ سوقۇشى ئۆزىگە ئاڭلىنىۋاتقاندا كەتتى. بۇ ئۇنىڭ  
ئوڭىمۇ ياكى چۈشىمۇ؟ قۇلىغى راستىنلا شۇنداق گەپلەرنى  
ئاڭلاۋاتامدۇ؟ بۇ پەرى قىزنى ئۆيىگە ئەپكىلىپ، ئەتىسى دادىسى  
بىلەن پاراڭلىشىۋاتقاندا، كۆڭلىدە كەچكەن ھىلىقى شىرىن خىيال  
كۆلەڭگىسى بۈگۈن ئەمدى راست ئىش بولۇپ قېلىۋاتامدۇ؟ ئاھ،  
نېمە دىگەن بەخت! مۇنداق بەخت ھەممىلا كىشىگە نېسىپ  
بولۇۋەرمەس، بەلكى ئۆزىگەمۇ ھەممىشەم كېلىۋەرمەس، پەقەت بىرلا  
قېتىم، پەقەت مۇشۇ قېتىملا كەلسەندۇ! توختىمىچۇ، ئايقىز سېنى  
راستىنلا ياخشى كۆرۈپ قالغانمىدۇ، ياكى بۇرۇنقىدىن پۈتلىسى  
ئېرىمەيدىغان ھىلىقى خامۇش بەگ دىگەن نىمىدىن قۇتۇلۇش ئۈچۈن -  
لا شۇنداق قىلىۋاتامدۇ؟ ياق، ياق. ئۇنداق ئەمەستۇ. بەلكى  
مېنى راستىنلا ياخشى كۆرۈپ قالغان بولسا، ئەجەپ ئەمەس.  
بولمىسا ھىلىقى كۈنى جۇماتايىنىڭ پىچىغىنى ساڭا بېرىمىتى؟  
تۆمۈر خەلىپىنىڭ ئاۋازى ئۇنىڭ خىيالىنى ئۇزدى.

— سەپەر قۇل ئاكا، ئەتە سويغىدەك بىرىنچە بارمۇ؟ يوق بولسا...

— بار، بار، — دەپ ئالدىراش جاۋاپ بەردى سەپەر قۇل.  
— ئانداق بولسا ياخشىكەن، — دېدى تۆمۈر خەلىپە، — ئۇكام  
ئامان قۇل، سەن ئەتىگەندىلا، دوستلىرىڭغا خەۋەر قىل. سەپەر قۇل  
ئۇكام خوشنىلار بىلەن مەلىنىڭ ئاقساقاللىرىنى نىكا چېيىغا چىلاپ  
قويسۇن. دورغىنىڭ ئادەملىرى كەلگىچە بىز نىكا چېيىنى  
ئىچىپ بولۇپ ئولتۇرىمىز.

ئايقىز كېچىگە كۆز يۇمىدى. رەۋىخان مومايغا تۇيدۇرماي،  
بىرمۇنچە كۆز يېشىمۇ قىلىۋالدى. نېمىشقا يىغلىغىنىنى ئۆزىمۇ  
بىلمەيتتى. پىكرى — خىيالى خۇددى دېڭىزدەك چايقىلاتتى. قىز  
ئويلايدۇ: كاشكى شۇ يوغان قوساق ئوكۇرداي مال — دۇنياسىغا  
ئىشىنىپ ئۇنى سوراتمىغان بولسا؛ كاشكى، تويىمىغۇر دادىسى  
مالپەرەستلىك قىلماي، ئوكۇرداينىڭ ئەلچىسىنى قۇرۇق ياندۇرغان  
بولسا ياكى شۇ مېھرئۇان ئانىسى، شۇ كەمسۇخەن، مۇلايىم ئانا قىز چېيىدا  
بىرەر كەمبەغەل مالچىغا تەككەن بولسا يۇ، قىز شۇ ئۆلۈپ تۇغۇلغان بول-  
سا؛ بۇ كەمبەغەل ئائىلە جۇماتايىنى ھىچقاچان ئىشىگىدىن قوغلىۋەتمەيت-  
تى، ئەڭ ياخشىسى، ئۆزى تۆرەلىگەنلا بولسا، خۇددى ھىلىقى كۈنى،  
رەۋىخان موماي ئېيتقان دەك مۇشتۇمدەك بېشىغا تاغدەك ئېشىر  
كۈنلەر چۈشمەيتتى. نېمە دىگەن كۆرگۈلۈك بۇ؟ كاشكى، جۇماتاي-  
غا تەككەن ئوق ئۆزىگە تەككەن بولمىسچۇ؟ ياكى كۆزىنى يۇمۇپ  
تۇرۇپ، ھىلىقى پىچاقنى ئۆزىگە بىرلا ئۇرغان بولسا، نېمە دىگەن  
ياخشى بولاتتى! ... ياق — ياق! جۇماتاي ئۇ پىچاقنى ئۆزىگە سال  
دەپ بەرمىگەن! شۇنداق، ئۆزىگە سال دەپ بەرمىگەن! ئۇ پىچاق  
ھازىر ئۆز ئىگىسىنى تاپتى. ناھايىتى توغرا. خۇددى جۇماتايىنىڭ  
ئۆزىدەك يىگىتنىڭ قولىغا چۈشتى. شۇنداق تۇرۇقلۇق، يەنە نېمىش-  
قا يىغلايدۇ. نېمىشقا ئۆلۈمنى ياد ئېتىدۇ! سەپەر قۇل دىگەن بوۋاي  
نېمە دىگەن ئوبدان، ئۇنىڭ ياشاڭخىراپ تۇرىدىغان كۆزلىرىدىن  
دائىم ئاتىلارچە مېھر — شەپقەت، چەكسىز كۆيۈم يېغىپ تۇرسا؛  
رەۋىخان مومايچۇ؟ خۇددى ئانىسىنىڭ ئۆزى! گويا ياراتقان خۇدا

بۇ قىزغا ئىككى ئانا ئاتا قىلغانىدەك... ئامانقىۇل، ئامانقىۇل!  
ئەڭىندە ياماق چاپان بىلەن تېرە شالۋۇر، ئەمما زە، خۇددى ئالا-  
تۇندىن سوقۇلغانىدەك بىر يىگىت ئىكەن. نىمىدىگەن نومۇسچان، ھە!  
ئۈچ ئايدىن بېرى، قىزنىڭ كۆزىگە بىرەر قېتىمىمۇ تىكىلىپ  
قارىمايدۇ. ئەمما، يامان ئادەملەرنى كۆرسە، خۇددى يولۋاستەك  
خىرىسى قىلىپ، يىلىپىزدەك ئېتىلىدىكەن. ھىلىقى كۈنى نىياز  
دورغەنىڭ ئەلچىسىگە مۇشت تەڭلىگىنىنى كۆرمەيدىغان! بۇ قىلىقلىرى  
بىلەن خۇددى جۇماتايىنىڭ ئۆزىلا! يەنە نىمە دىگەن ئاقكۆڭۈل،  
ئىنساپلىق يىگىت، ئۇ جۇماتايىنى ئۆز قېرىندىشىدەك كۆرۈپ ئۇنىڭ  
جەسىدىنى باشقىدىن يەرلىككە قويۇشقا قانچىلىك سەمىمىي كىرىشتى-  
ھە! بولۇپمۇ ھازىر نىكەتنى قىلىۋېلىپ، جۇماتايىنىڭ يىلى توشقىچە  
بۆلەك-بۆلەك تۇرۇپ تۇرساق دىسە، دەرھال ماقۇل بولغىنىنى  
قارىمايدىغان! باشقا بەگۋاش يىگىتلەر بولسا، بۇ شەرتكە ئۇنارمىدى؟  
نىمىدىگەن ئالسىچاناپ يىگىت. نىمىدىگەن ئوبدان ئادەملەر!  
بۇلارنىڭ كۆڭلى خۇددى ئاشۇ سۈپ-سۈزۈك تاغ سۈيىدەك پاكىز.  
ئۇلار خۇددى مۇشۇ نېرىنكىر تاغلىرىنىڭ قارىغايلىرىدەك ئۇلۇغۋار،  
يەنە، بۇ مەلىدىكى ئادەملەرچۇ، خۇددى بالىلاردەك ئاقكۆڭۈل،  
ساددا، مېھماندوست. يات يۇرتتىن كەلگەن بىر مۇساپىر قازاق  
قىزىنى ئۆز كىشىسىدەك قوينىغا ئالدى ئەمەسمۇ! توغرا-توغرا،  
مۇشۇ خەلقنىڭ كېلىنچىلىكى بولۇپ، ئۇلار بىلەن بىللە  
ياشاش كېرەك، بىللە! مۇشۇنداق قىلسا، بەلكى  
جۇماتايىنىڭ روھىمۇ خوش بولىدۇ. ئاپىرىن، ئايى-سۇلۇ!  
توغرا يول تۇتتۇڭ، مېنىڭ پىچىمىمۇ مۇناسىپ كىشىنىڭ قولىغا  
بەردىڭ، ئۇ ۋە ئۇنىڭ ئېلى سېنى قوغدايدۇ، كۆز قارچۇغىسىدەك  
ئاسرايدۇ. ئۇنىڭ بىلەن ئۆمۈرلۈك بىللە بول دەيدۇ بەلكى.  
ئايقىز ئاشۇنداق خىياللار بىلەن تاغنىڭ قانداق ئېيتىپ  
كەتكەنلىكىنىمۇ بىلمەي قالدى.



تاك ئېتىش بىلەنلا سەپەر قۇلىنىڭ كىگىز ئۆيى ئالدىدا نىياز دورغىنىڭ مالچىسى روزىمەت چورۇق پەيدا بولدى. ئۇنىڭ ئايىلى دورغىنىڭ «ئۆي تېجىمىلى» ئىدى. ئاخشام، ئۇ، ئايىلىدىن دورغىنىڭ ئۆيىدە بولغان ھىلىقى گەپلەرنى ئاڭلاپ، تاڭ ئاتىقىچە كىرىپك قاقماي چىقىپتۇ. دە، ئەمدى بۇ ئىشنى خەۋەر قىلىپ قويغىلى كەپتۇ. روزىمەت چورۇق ئەتراپىغا قاراپ، گەپنى تۈگەتتى. دە، كەتمەكچى بولدى. ئۇنىڭ گەپلىرىنى تۆمۈر خەلىپىسىمۇ ئېنىق ئاڭلاپ ئولتۇراتتى.

— دوستلۇقنى بىر يەتكۈزدۈڭ ئۇكام، — دىدى سەپەر قۇل مىننەتدارلىق بىلەن.

— شاھ شاھنىڭ، گاداي گادايىنىڭ قاياشى، ئۆيىنىڭ مۇڭگۈزىگە ئۇرسا، تۇيغى سىتىرايدۇ ئەمەسمۇ! خوش، ئامان بولۇڭلار، — دىدى روزىمەت چورۇق. سەپەر قۇل ئۇنى ئۈزۈپ قويۇپ ئۆيىگە سەل غەمكىن كىرگەندە، تۆمۈرخەلپە مۇنداق دىدى:

— بۇ گەپچە، بۈگۈنكى جۈمە نامىزى كۈچ سىنىشىدىغان ناماز بولىدىكەن. دە! بۇ نامازغا چوقۇم بېرىش كېرەك. ئېشىڭ ھىلال بولسا، تۆت كۈچىدا ئولتۇرۇپ ئىچ، گېپىڭ ھەق بولسا، خانىغا قورقماي ئېيت دەيتىكەن، نىمە غەم يەيسەن؟

— بۇ يەر يۇتقۇرلار سېنى خاپا قىلىپ قويۇرمىكەن دەپ دەگەن ۋاتىمەن، — دىدى سەپەر قۇل.

— گەپكە گەپ كەلگەندە، ئاتاڭدىن قالما دەيتىكەن، بىزمۇ بىرىمە دەرمىز. ئەل — جامائەت بار ئەمەسمۇ، — دىدى تۆمۈرخەلپە. شۇ كۈنى چۈشكە قالماي، نۇرۇل بوۋا باشلىق مېھمانلار ئۇزاپ بولدى. جامائەت جۈمە نامىزىغا ماڭغاندا، ئامانقۇلبۇ بىرنەچچە يېقىن دوستلىرى بىلەن مەسچىتقا ماڭدى.

مەسچىت تەخمىنەن بىر يېرىم چاقىرىم يىراقلىقتا، يەنى نىياز دورغىنىڭ مەلىسىدە ئىدى. مەسچىتقا بىرەر يۈزدەك جامائەت يىغىلغان ئىدى. بىرىنچى ۋە ئىككىنچى سەپكە ئاق كىگىز جاي-نامازلار، ئۈچىنچى سەپتىن باشلاپ تېرە ۋە بەزى يەرلىرىگە بورا سېلىنغان ئىدى. تۆمۈر خەلىپە بىلەن سەپەر قۇللارغا ئۈچىنچى سەپتىن ئورۇن تەگدى. نىياز دورغا يېڭى تون كىيىپ، بېشىغا سەللە ئوراپ، بىرىنچى سەپتە، دەل مېھراپنىڭ ئۇدۇلىدا ئولتۇراتتى. ئۇنىڭ يېنىدا پاكىز كىيىنگەن خامۇش بەگ خىرت-خىرت قىلىپ ماڭقىسىنى تارتىپ ئولتۇراتتى. ئۇلارنىڭ ئوڭ ۋە سول تەرەپ-لىرىگە كۆپىنچە سەللىلىك كىشىلەر، يەنى «يۇرت چوڭلىرى» جايلاشقان ئىدى.

جۈمە ۋە پەيشەن نامازلىرى ئوقۇلۇپ بولۇش بىلەنلا، ھوشۇر ئىمام ئالدىراپ ئورنىدىن تۇردى ۋە بىر-ئىككى ئېغىز ئەرەپچە ئىبارە ئوقۇپ ئۆتكەچ، گېلىنىنى قىسىپ قويۇپ گەپ باشلىدى:

— جامائەت! مەن بۇ مەسچىدى مۇبارەكنىڭ ئىمامى بولۇش لايىقلىقىم بىلەن شۇنى جاكارلايمەنكى، بىزنىڭ يۇرتىمىز نېرىنىڭدا جانابى رەسۇللىنىڭ مۇبارەك شەرىئەتلىرىگە مۇخالىپ، ناشايىا ئىشلار سادىر بولۇۋاتىدۇ، يەنى ھەممىلىرىگە مەلۇمدۇركى، سەپەر قۇل دىگەن مالچى نەدىن كېلىپ قالغانلىقى نامەلۇم بىر قازاق قىزىنى نەچچە ئايدىن بۇيان ئۆز ئۆيىدە ساقلاۋاتىدۇ. سەپەر قۇلنىڭ ئاللىقاچان يىگىت بولۇپ قالغان ئوغلى تۇرسا، مۇنداق ناشايىا ئىشقا شەرىئەت يول قويامدۇ؟ ھەرگىز يول قويمايدۇ. بىز بۇنى بىلىپ تۇرۇپ، قۇلىشىمىزنى يوپۇرۇپ يۈرسەك، گۇناكار بولىمىز-مۇ؟ قىيامەت كۈنى نىمە دەپ جاۋاب ئېيتىمىز؟ نامەھرەم بو-لىدىغان ئىشلارنى توساپ، شەرىئەتنى مۇھەممەدنى ئىجرا قىلماق ھەمىيە مۇسۇلماننىڭ پەرزى. بۇ قىزنى دەرھال يۇرتنىڭ ئاتىسى نىياز دورغامغا تاپشۇرۇپ، دورغامنىڭ ھوزۇرىدا بىرئەھلى مۇ-

سۇلمانغا نىكا قىلىپ قويۇشىمىز جايىز. قېنى، ھەممىلىرى مېنىڭ  
كەينىمىدىن مېڭىشىسلا، سەپەرقۇلىنىڭكىگە بېرىپ، شەرىئەت ھۆك-  
مىنى بېجا كەلتۈرگەيمىز! ھە، سەپەرقۇل قېنى، ئۆزى بارمۇ  
بۇ يەردە؟

— مانا مەن،— دىدى سەپەرقۇل ئورنىدىن تۇرۇپ.  
جامائەت ئىچىدە غۇدۇر-غۇدۇر باشلاندى. ئىككىنچى سەپتە  
ئولتۇرغان نۇرۇل بوۋا ئورنىدىن تۇرۇپ:  
— ئاخۇنۇم ئالدىرىمىسلا! ئۇ قىزنىڭ نىكاسى ئوقۇلۇپ بولغان، ئۇ  
ھازىر ئامانقۇلنىڭ ھالال جۈپتى، سەپەرقۇلنىڭ ئۆز كېلىنى،— دىدى.  
— بىز گۇۋا، بىز گۇۋا!— دەپ ۋاقىراشتى بىرمۇنچە كىشىلەر.  
— نىمە، نىمە؟ قانداق نىكا؟— دىدى ھوشۇر ئىمام كۆز-  
لىرىنى چەكچەيتىپ،— مەن بۇ يەردە تۇرسام، نىكانى كىم ئوقۇي-  
دىكەن، كىم؟

— مەن ئوقۇدۇم،— دىدى تۆمۈر خەلپە ئورنىدىن تۇرۇپ.  
نىياز دورغا باشلىق يۇرت چوڭلىرى ئارقىسىغا بۇرۇلۇپ  
قاراشتى. بۇ ئىشلاردىن خەۋەرسىز قالغان باشقا كىشىلەرمۇ، دەرھال  
تۆمۈر خەلپىگە قاراشقا باشلىدى. ھوشۇر ئىمامنىڭ رەڭگى-  
ئۆڭۈپ كەتتى.

— مەن ئوقۇدۇم دەمىسنا،— دىدى ئۇ، گۇيا ئۆزىنىڭ قۇلىغىغا  
ئىشەنمىگەندەك قىلىپ.

— ھەئە، مەن ئوقۇدۇم،— تەكرارلىدى تۆمۈرخەلپە.  
— ئۆزەڭ كىمسەن؟ قايسى يۇرتلۇق سەن؟  
— ئوڭ قۇلىغىغا ئەزان، سول قۇلىغىغا تەكبىر ئېيتىتىپ  
قويغان ئېتىم تۆمۈر، كەسپىم ياغاچچى، يۇرتۇم قۇمۇل.  
— ياغاچچى بولساڭ، نىكا ئوقۇشنى نەدىن بىلسەن؟  
— ئاخۇنۇم ئوقۇغان ئىلىمنى مەنىمۇ ئوقۇغان.  
— ساڭا نەدىكى ئىلىم؟ يالغان گەپ قىلما!  
تۆمۈرخەلپە تەمكىنىلىك بىلەن بىر ھەددىسىنى ئوقۇدى-دە،

يەنى «ئاللا تائالانىڭ بىزگە ئەۋەتكەن ھەق پەيغەمبىرى مۇھەممەد ئەلەيھىسسالام ئىلىم ئۈگىنىش ھەربىر ئەركەك ۋە چىشى مۇسۇلمان ئۈچۈن پەرزدۇر. ھەتتا چىن مەملىكىتىگە بېرىپ بولسىمۇ» دەپ تەرجىمە قىلدى. ئاندىن «ياكى ئاخۇنۇم پەيغەمبىرىمىزنىڭ ھەدىسلىرىگە شەك كەلتۈرەمدىكەن؟ ئەگەر شەك كەلتۈرىدىغان بولسا، بۇنىڭ ۋەجىنى جامائەت ئالدىدا ئېيتسۇن» — دىدى.

بۇ جاۋاپ ھەممىنى ھەيران قالدۇردى، تۆمۈرخەلپىنى تونۇماي-  
دىغان كىشىلەر شىۋىرلىشىشقا باشلىدى. ھوشۇر ئىمام بىر نىمىسىنى يۇتتۇرۇپ قويغان كىشىدەك رەڭگى تاتارغان ھالدا، ھەدەپ-  
يان-يېنىغا قارايتتى. ئاخىر ئۇ، تۆمۈرخەلپىنىڭ ئۆزىگە قادىلىپ  
تۇرغان كۆزىگە قارىيالمىي، ئۇدۇلدىكى تامغا قاراپ تۇرۇپ:  
— سېنىڭ ئوقۇغان نىكاينىڭ باتىل، نىكانى باشقا ئوقۇيد-  
مەن، — دىدى.

— بىرقىزغا ئىككى نىكا ئوقۇش قايسى كىتاپتا بار؟  
ئەمدى كىمگە ئوقۇماقچى؟

— ياق! باتىل دىدىم باتىل. يۇرتنىڭ ئاتىسى نىياز دور-  
غام كىمگە بۇيرۇسا، شۇ كىشىگە ئوقۇيمەن.

— ھە، مانا ئەمدى راست گەپلىرىنى ئېيتىستىلا، — دىدى  
تۆمۈرخەلپە مەسخىرە بىلەن كۈلۈپ، — ئېشىڭ ھالال بولسا، تۆت  
كوچىدا ئولتۇرۇپ ئىچ، گېپىڭ ھەق بولسا، خانىدىن قورقىماي  
ئېيت، دەپتىمەن. مەنمۇ راست گەپنى قىلاي. ئۆزلە بىر مۇسۇل-  
ماننىڭ ھالال جۈپتىنى خامۇش بەككە نىكالاپ بېرىپ، نىياز دور-  
غىنىمۇ خۇدانىڭ ئالدىدا گۇناكار قىلاي دەۋاتىلا. شۇنداقىمۇ-  
ئەمەسمۇ؟

— توغرا، توغرا، — دەپ ۋاقىراشتى كۆپچىلىك.  
نىياز دورغا بىلەن ھوشۇر ئىمام ئۆز سىرىنىڭ ئېچىلىپ قالغان-  
لىغىنى كۆرۈپ، گاڭگىراپ قالدى.  
— مېنىڭ ھالال جۈپتۈمگە چىقىلىدىغان كىمنىڭ ھەددىكەن! —

ددى ئامانقۇل ئورنىدىن سەكرەپ قوپۇپ،—ئۇنداق كىشىنىڭ ئۈچەي-قارنىنى مۇشۇ يەرنىڭ ئۆزىدىلا تۆكۈۋاتىمەن!

ئامانقۇلنىڭ قوللىرى بېلىدىكى تاسما بەلۋاقتا ئېسىقلىق پىچاققا يۈگۈردى. ھوشۇر ئىمامنىڭ كۆزلىرى چەكچىيىپ كەتتى. مەسچىتنىڭ ئىچىنى ۋاراڭ-چۇرۇڭ قاپلىدى. ئىككىمىنچى سەپتىن باشلاپ، ھەممە كىشى ئۆرە-تۆپە بولۇپ كەتتى. نىياز-دورغا دەرغەزەپ بولۇپ، ئورنىدىن قوپتى-دە، خامۇشنى باشلاپ، سىرتقا ماڭدى. ئۇ مەسچىتتىن چىقىپ كېتىۋېتىپ، تۆمۈرخەلپىگە قاتتىق ئالەمىيەت قويدى. ھوشۇر ئىمام ئۆلۈكتەك قېتىلىپ قالدى. كىمدۇ بىرسى قاقلاپ كۈلۈۋەتتى. تۆمۈرخەلپە خاتىرجەم ھالدا مەسچىت سەيناسىغا چىققاندا، بىرمۇنچە كىشىلەر ئۇنىڭ بىلەن قول ئېلىشىپ كۆرۈشۈشكە ئالدىرايتتى.

#### 4

كەچقۇرۇن نىياز دورغا ھوشۇر ئىمام بىلەن ئەمەت كۈرۈكنى قىچقارتىپ كېلىپ قاتتىق كايىدى. ھوشۇر ئىمامنى «چەلپەكچى موللام»، «ئېنى ئۇلۇغ، سۇپرىسى قۇرۇق خەلىپىتىم» دىگەن گەپ-لەر بىلەن مەسخىرە قىلىپ، «ئانا-مانام كۆرمىگەن نەدىكى بىر قارا تۈرۈكتىن يېڭىلىپ قالدىلا، ئەھۋاللىرى شۇنچىلىكىمدى؟ ئەمە-دى ئۇ تېجىمەللەرنىڭ تىلى تېخىمۇ ئۇزۇراپ، گېپى يىغىنىدۇ. باشقىلارمۇ ئۇلارنى دورايدۇ. كېۋەزلىككە ئوغرى كىرسە، ئاتقۇچىنىڭ بىرىنىمىسىنى كەس دەپ، ئەمدى ئۆزلەنى نىمە قىلىسام بولۇركىن؟» دېدى. ئەمەت كۈرۈكنى «سەن نان قېپى، نىمە قىلىپ يۈردۈڭ؟ ياتنى كۆرسە ئىت چېخىدا قاۋايدۇ، بۇ يەرگە يات بىر ئادەم كەپقالغانلىغىنى بۇرۇنراق ئېيتساڭ بولىمامدۇ» دەپ سوراققا تارتتى. ھوشۇر ئىمام ئوتتۇرۇپ قويغان قىمارۋازدەك، كىگىزنى تاتىلاپ جىم ئولتۇراتتى.

—خوش، ئەمدى قانداق قىلغۇلۇق، دانىشمەن ئىمام، مۆرەپ باقىمالا!— دېدى دورغا تەنە قىلىپ.

—ھىلى بولسىمۇ، شەرىئەت ھۆكۈمىنى ئىشلىتىپ باقساق—  
مىكس،— دېدى ھوشۇر ئىمام، ئۆز گېپىگە ئۆزى ئىشەنمىگەندەك  
بىر ئاھاڭدا.

—جان چىقىپ بولغاندا ياسىمىنىڭ نىمە كېرىگى؟— دېدى دورغا  
ئاچچىق بىلەن،— ئۆزۈم قارا تۈرۈك بولساممۇ، ئەقىلۇ—ھۇشۇم  
جايدىدا. شەرىئەت—پەرىئەتنى قويۇپ، قوللىرىغا دەررىنى ئالسىلا،  
ئادەملىرىدىن تۆتىنى قوشىمەن، ئۇ مۇرتەتلەرنىڭ باش—كۆزىگە  
ساۋاپ، ھىلىقى قازاق قىزىنى ھەيدەپ كەلسە، بولمىسايدۇ.  
ئۇنداق قىلىمىسام، بۇ يۇرتنى قانداق سورايمەن! سەنچىمۇ، ھەي  
كۈرۈك، ھازىردىن باشلاپ، ھىلىقى تۆمۈردىگە نىمىنىڭ ئارقىسىغا  
چۈش. ئۇ زادى نىمە ئادەم؟ بۇ يەرگە نىمىشقا كەپتۇ؟

شۇ ئارىدا خامۇش بەگ ئالدىراپ كىرىپ ئوردىدىن ياساۋۇل  
كەلگەنلىكىنى خەۋەر قىلدى. ھەممىسى تالغا چىقىشتى. ھويلىدا  
بېشىغا جىيەكلىك ئاق قالپاق، ئۈستىگە كۆك كەمزۇل كىيىپ،  
قارا پوتا باغلىۋالغان ياساۋۇل قامچىسى بىلەن چاڭ—توزاڭلارنى  
قېقىشتۇرۇۋاتاتتى...

ياساۋۇل چاي ئىچىپ ئولتۇرۇپ، بۇ يىل شامەخسۇتنىڭ چارۋا  
سانىخىنى ئون بەش كۈن بۇرۇن ئۆتكۈزۈشكە يارلىق چۈشۈرگەن—  
لىكىنى، ساناقچى بەگلەرنىڭ بىرنەچچە كۈن ئىچىمىدە بۇ يەرگە  
يېتىپ كېلىدىغانلىقىنى ئېيتتى ۋە ئاخىرىدا: «ساناق كۈنلىسىرى  
پېقىرلىرىنىمۇ ئۇنتۇپ قالمىسلا دورغام» دەپ قوشۇپ قويدى.

—خويمۇ كاتتا ئىش بوپتۇغۇ بۇ ئەمدى، بۇ تېجىمەللەرنىڭ  
پىلىرات كۆۈرۈكتىن قانداق ئۆتىدىغانلىقىنى كۆرىمىز. ئۆزلەنىڭ  
نېسىۋىلىرىنى ئۇنتۇپ قالامدىغان. بۇ يىل ئۆتكەن يىلىدىكىدىنمۇ  
ئوبدانراق بولىدۇ، ئىنشا ئاللا ھا... ھا... ھا...— دېدى دورغا  
خوشال بولۇپ. ئاندىن نېرىنكىغا كىمىنىڭ كېلىدىغانلىقىنى سورىدى.

ياساۋۇل قېزىبەگ غوجىنىڭ ① كېلىدىغانلىقىنى ئېيتتى.  
— ۋاي، ۋاي، ۋاي، مۇنداق دىسىلە، قېزىبەگ غوجام كەلسە،  
خۇدايىمنىڭ بەرگىنى شۇ،— دىدى دورغا تېخىمۇ خوش بولۇپ.  
— ئۆزلەگە شاھزادە غوجامنىڭ ئامانەت گېپى بار،— دىدى  
ياساۋۇل دورغىغا قاراپ.

— شاھزادە غوجامنىڭ ئالتۇن بويلىرى، كۈمۈش تەنلىرى  
ئىسەن بولغاي. ھەرقانداق ئىشىغا بىز تەييار،— دىدى دورغا.  
— شاھزادە غوجام نېرىنىكىر تاغلىرىدىكى ئىللىق پۇرايدىغان  
ياۋا گۈللەردىن ئەۋەتسۇن دەيدۇ. بۇلتۇرقلاردەك ئاسان سولشىپ  
قالدىغانلىرىنى ئەمەس،— دىدى ياساۋۇل.

— ھىم، ئۇقتۇم،— دىدى دورغا ھوشۇر ئىمامغا مەنالىق قا-  
راپ،— ئەمدى داپنى باشقا سەنەمگە چالساق بولامدۇ، نىمە؟  
— خوش دورغام. ئەقىل. پاراسەتلىرىگە بارىدكاللا. خامۇش  
بەككە نېرىنىكىردىن قىز تېپىلماي قالامتى. قولنى كەسمىگۈنچە  
قان چىقىماس دەپتىكەن. شاھزادە غوجام بۇ قازاق پەرىسىنى بىر  
كۆرسە، ھۇشىدىن كېتىپ، ئۆزلەگە نىمە ئىلتىپاتلارنى قىلىپ  
تاشلايدىكەن، تېخى،— دىدى ھوشۇر ئىمام خوشامەتگۈيلۈك بىلەن،  
ئۇ ئۆز كۆڭلىدە بولسا، «تون كىيىمسەممۇ كىيىمەي، بۇ قازاق  
قىزىنىڭ ماجراسىدىن قۇتۇلغىنىم خوپ» دەپ ئويلايتتى.

نىياز دورغا ياساۋۇلغا مۇنداق دىدى:  
— مەن شاھزادە غوجامغا شۇنداق بىر قىز ئەۋەتەي، ئاي  
دىسە ئاغزى بار، كۈن دىسە، كۆزى بار. ئۇنى ئاسماندىن چۈش-  
كەن پەرىمىكىن دەپ قالسۇن غوجام.

«شاھزادە غوجام» دىگىنىنى شامەخسۇتنىڭ ئوغلى نەزەر  
ئىدى. ئۇ، شامەخسۇتنىڭ بالىلىرى ئىچىدە بىر تاللا ئوغۇل بو-  
لۇپ، كىچىگىدىنلا شۇنداق ئەركە، بەگۋاش ئىدىكى، ئۇنىڭ دەر-

---

① قېزىبەگ (قازى بەگ) — تەيجىدىن كېيىنلا ئىككىنچى دەرىجىدە تۇردىغان

ئوردا ئەمەلدارى.

دېدىن پۈتۈن قۇمۇل «دات» دەيتتى. يىگىرمە - ئوتتۇز ئۈچەكنى  
كەينىگە سېلىۋېلىپ، ھاراق، ئەپيۇن، نەشە، زىنا بىلەن كېچىنى  
كۈندۈزگە، كۈندۈزنى كېچىگە ئۇلاپ كەيپ - ساپا قىلاتتى. كەينىنىڭ  
قىزى، خوتۇنى چىرايلىقراق بولسا، ئىشىنىڭ تۈگىگىنى شۇ ئىدى.  
مانا ئەمدى، ئالتاي تاغلىرىنىڭ ئاپپاق قارلار بىلەن قاپ-  
لانغان ئىگىز چوققىلىرىدىكى قار لەيلىسىدەك پاك، ئىپپەتلىك بىر  
قىزنى شۇم تەقىدىر ئەنە شۇ لەيلىنىڭ ئىپلاس قوينىغا ئاش-  
لىماقچى!



## بەشىنچى باب

### كۈتۈلمىگەن ۋەقە

بەندە سۆزلەيدۇ،  
تەقدىر كۈلىدۇ.

—ئەرەپ خەلق ماقالى

#### 1

مەسچىتتىكى مۇنازىرىدە، ھوشۇر ئىمام شەرمەندە بولغاندىن كېيىن، تۆمۈر خەلپە ۋە سەپەر قۇل ئائىلىسىدىكىلەرنىڭ ھەممىسى «سۇ ئۇخلىسا ئۇخلار، دۈشمەن ئۇخلىماس» دىگەن ھەقىقەتنى ئۇنتۇپ قالغاندەك، ئەتىسىدىن باشلاپ خاتىرجەم ئۆز ئىشىغا كىرىشىپ كەتتى؛ تۆمۈر خەلپە بارىكۆلگە ماڭدى؛ ئامانقۇل ئوۋغا چىقىپ كەتتى؛ سەپەر قۇل بىلەن ئايىقىز «قارا يىلپىز»نى ئەگەشە تۇرۇۋېلىپ قويىلارنى ھەيدەپ كەتتى. نىياز دورغا بولسا، «بۇ قا-زاق پەرىسىنى شاھزادە غوجامغا ئەۋەتىپ بەرسەم، ماڭا نىمە ئىل-

تىياتلار بولۇركىن» دىگەن شىرىن خىياللارغا غەرق بولۇپ، ساقچى بەگلىرىنىڭ تېزىرىك يېتىپ كېلىشىنى كۈتمەكتە ئىدى. بىراق، تۇيۇقسىز يۈز بەرگەن بىر ۋەقە سەپەر قۇللارنىڭ خاتىرجەملىكىنى بۇزۇپ، نىياز دورغىنىڭ خەشاللىغىنىمۇ بۇرىدىن بۇلاق قىلدى. بۇ ۋەقە مۇنداق ئىدى:

ئامانقۇل ئوۋغا كېتىپ شۇ كېچىسى سەپەر قۇل كېچىچە قىزىپ ياتالمىدى. تاڭ ئېتىش بىلەنلا، رەۋىخان موماي بىلەن سەپەر قۇل بوۋاينىڭ ئۈنىمىگىنىغا ئۇنىماي، ئايىقىز قويلارنى ئۆزى يالغۇز باققىلى ماڭدى. قىزغا پەقەت قولدىكى تايىغى بىلەن «قارا يىلپىز» لا ھەمرا ئىدى. قارىغايىزارلىق تاغ باغرىدىكى كەڭ يايلاق شۇنچىلىك كۆڭۈللۈك ئىدىكى، ئايىقىز ئۆزىنى تامامەن ئۇنى تۇپ، گاھ تاغ گۈللىرى ئارىسىدا ئۇچۇپ يۈرگەن كېيىنەكلەر بىلەن ئوينىشاتتى. گاھ ئارپا نېنى پارچىلىرىنى «قارا يىلپىز» نىڭ ئاغزىغا تاشلاپ، ئۇنى ئەركىلىتەتتى. گاھىدا، تاغ قۇشلىرىنىڭ ناۋاسىغا مەپتۇن بولغان ھالدا، قازاق خەلقىنىڭ «بۇلبۇل تور- غاي» دىگەن مەشھۇر ناخشىسىنى ئېيتىپ، يىراق- يىراقلارغا قال- راپ، نىمىنىدۇ ئويلايتتى.

قىز بىردىنلا ئىدىرلىق ئىچىدىن تۇچ ئاتلىقنىڭ ئۆزى تەرەپكە چاپتۇرۇپ كېلىۋاتقانلىغىنى كۆرۈپ قالدى. «قارا يىلپىز» ئەنسىز قاۋاپ ئۇلارغا ئېتىلدى. قامچا- توقماقلارنى تۇتقان ئاتلىق لار «قارا يىلپىز» بىلەن ئېيتىشىپ يۈرۈپ، ئايىقىزنىڭ ئالدىغا كەلدى. دە، ئاتلىرىدىن سەكرەپ چۈشۈشتى. ئۇلارنىڭ بىرى خامۇش ماڭقا، يەنە بىرى ئەمەت كۈرۈك ئىدى. ئۈچىنچىسىنى ئايىقىز تونۇمىدى. ئۇ ھەممىدىن تەمبەلرەك كەلگەن بۇرنى پاناق كىشى ئىدى. خامۇش ماڭقا بىلەن ئەمەت كۈرۈك ئېتىلىپ كەل- گەن پېتى ئايىقىزغا ئېسىلدى. ئايىقىز شۇنچە قارشىلىق كۆرسىتىپ باقسىمۇ، تەڭ كېلىلمىدى. كۆز يۇمۇپ- ئاچقىچە ئۇلار ئايىقىزنىڭ قوللىرىنى ئارقىسىغا باغلاپ، ئاغزىغا لاتا تىقتى. دە، ئۇنى

تاغارغا ئىقىپ ئاتقا ئارتىپ باغلىدى. ھىلىقى پاناق ئادەم قولىنىڭ كى توقماق بىلەن «قارا يىلپىز»نى توساپ تۇراتتى. «قارا يىلپىز» چاققانلىق بىلەن خامۇش ماڭقىغا ئېتىلىپ بېرىپ، ئۇنى ئوبدانلا تالىۋەتتى. ئاندىن پۈتۈن جەھلى بىلەن گاھ پاناققا، گاھ ئەمەت كۈرۈككە ئېتىلاتتى. شۇ ئارىدا پاناق ئادەم ئۇنىڭ يانپىشىغا بەك قاتتىق ئۇرۇۋەتتى. «قارا يىلپىز» ئارقا پۇتلىرىنى سۆرەپ ماڭالمىي قالدى، خامۇش ماڭقىمۇ دات-پەريات كۆتىرىپ، يەردە دۈم ياتاتتى.

— قوپسىلا بېگىم، چاققان ماڭىلى، — دېدى پاناق ئادەم. — قوپقىنىم بىلەن ئاتقا مەنەلىمەي مەن، — دېدى خامۇش يىغلاەسىراپ.

ئاخىر ئەمەت كۈرۈك خامۇش ماڭقىنى ئىگەرگە ئارتىپ، ئۆزى ئارقىسىغا مەنئۋالدى. پاناق ئادەم ئۆزىنىڭ ئېتىغا مىنىپ، تاغار ئارتىلغان ئاتنى يېتەكلەپ يولغا چۈشتى.

«قارا يىلپىز» شىددەت بىلەن قاۋاپ قالدى. ئىگىسىز قالغان قوي پادىسى خۇددى قاشقىر تەككەندەك تېرى-بېرەك بو-لۇپ، چېچىلىپ كەتكەن ئىدى. ئاتلىقلارنىڭ قارىسى كۆزدىن يۈتكەندە «قارا يىلپىز» مەلە تەرەپكە سۆرۈلۈپ مېڭىشقا باشلىدى. ئۇ ئالدى پۇتلىرىنى ئۈزۈش، چۆپلۈك يەرنى قاتتىق قۇچاقلايتتى. ئاندىن تۇمشۇقى بىلەن يەر تىرەجەپ ئارقا پۇتلىرىنى ئا-ران يۈتكەيتتى. شۇ تاپتا ئۇ خۇددى ئىككى پۇتىدىن ئايرىلىپ، كۆكرەك ۋە قوللىرى بىلەن يەرنى تىلغاپ ئالغا كېتىۋاتقان قەي-سەر جەڭچىگە ئوخشايتتى.

شۇنداق قىلىپ، قۇياش تاققا بېشىنى قويماي دەپ تۇر-غاندا، «قارا يىلپىز» ئۆزى تۇغۇلۇپ ئۆسكەن ئۆيىگە يېقىنلىشىپ كەلدى. دە، بىر قىسىلا قاۋاپ كەتتى. رەۋىخان موماي دەرھال ئۆيىدىن چىقتى، «قارا يىلپىز» مومايغا قاراپ ئېگىزلىكتىن موماي-نىڭ كۆڭلى غەلبەتە بولۇپ، «ھاي، دادىسى، ئىلدام بولسىلا» دەپ

قۇيۇپ، ئۇنىڭ يېنىغا يۈگۈردى. سەپەر قۇل يېتىپ كەلگەندە، رەۋىخان موماي «قارا يىلپىز» نىڭ يېشىنى سىلاپ، رەڭگى ئۈگۈپ ھۇشسىز كىشىدەك ئولتۇراتتى. «قارا يىلپىز» نىڭ كۆزى رەڭدىن ياش تېمىپ تۇراتتى. ئۇنىڭ يانپاشلىرى قىپ-قىزىل قان ئىدى. بوۋاي بىلەن موماي بىرەر ۋەقە بولغانلىقىنى دەرھال چۈشەندى. رەۋىخان موماينىڭ «ۋاي خۇدايىمەي، نىمە ئىش بولغاندۇ» دەپ ئۇن سېلىپ يىغلىغىنىنى ئاڭلىغان خوشنا-خۇلۇم-لارمۇ، «قارا يىلپىز» نىڭ يېنىغا يىغلىدى. سەپەر قۇل بىلەن ئىككى كىشى دەرھال ئاتلىنىپ، ئادەتتە قوي ئولتۇرىدىغان يەرگە قاراپ چېپىشتى...

ئاپىقىزنىڭ تۇيۇقسىز يوقالغانلىقى ئەلە-مەلنىڭ ھەممىسىنى ھەيران قالدۇردى. بىردەمدىلا «قازاق قىزىنى ئېيىق ئەپچە چېپىتۇ-دەك» دىگەن گەپلەر تارقىلىپ كەتتى. بۇ خەۋەر كەچكە قالماي، نىياز دورغىنىمۇ يەتتى. «ئاپلاھۇ ئەكبەر، — دەيتتى ئۇ ساقىلىنى يۇلۇپ، — بۇ قانداق بولغىنى؟ ئەمدى شاھزادە غوجامغا نىمە دەرەن. غوجامغا خەۋەر بېرىۋەتكەن ئەمەسمىدۇم؟ ھاي خامۇش، قېنى سەن، بېرى چىقىچۇ!»

خامۇش ماڭقىنىڭ ئورنىدا نىياز دورغىنىڭ خوتۇنى ئۆيىدىن چىقىپ: «بالىنى بۆرە تالىۋېتىپتۇ، بۇنىڭدىن خەۋەرلىرى يوق، نىمانچە ۋاقىرايدىلا!» دىدى.

دەرۋەقە، خامۇش ماڭقا «ۋاي جان، ۋاي توۋا» دەپ يۈت-قانغا چۈمكىنىپ ياتاتتى، نىياز دورغا نىمە قىلىشنى بىلمەي، ئۆزىنىڭ قۇيرۇغىنى ئۆزى ئالايتتى. ئاخىرى، قىسەرەپ-قىسەرەپكە ئادەم ماڭدۇرۇش قارارغا كېلىپ، ھويلىدىن چىقتى.

شۇ ۋەقەدىن ئىككى كۈن كېيىن، قېلىن دەرەخلىق غولىنىڭ ئىچىدە ئات ئىزلەپ يۈرگەن ئىككى يىلقىچى يىڭىت كۈن ئولتۇ-

راي دەپ قالغاندا، يان تەرەپتىن كېلىۋاتقان بىر سېسىق پۇراق-  
نى سېزىپ قالدى. دە، بۈتكەن ئات ياردىن غۇلاپ ئۆلگەن بول-  
مىسۇن دىگەن گۇمان بىلەن شۇ تەرەپكە چېپىشتى. دەرۋەقە، يۈز  
قەدەمچە نېرىدا بىر توپ قۇزغۇن قانداقتۇ بىر نەرسىنىڭ ئۈس-  
تىگە ئولتۇرغان ئىدى. ئاتلىقلار يېقىنلاشقاندا، قۇزغۇنلار ئىم-  
رىنچەكلىك بىلەن ھاۋاغا كۆتىرىلدى. ئۇ يەردە بولسا، تىنىلىپ  
كەتكەن لاتا چۈتسلار ئارىسىدا كىمىگدۇ غاجىلاپ تاشلانغان  
جەسەت پارچىلىرى توپىغا بۆلىنىپ ياتاتتى. ئۆچ قەدەم نېرىدا،  
قارا جىيەكلىك بىر كونا مەللە قالپاقمۇ تۇراتتى. ئاتلىقلار بىر  
قازاپلا، بۇ قالپاقنى تۈتۈۋالدى. بۇ، ئەمەت كۈرۈكنىڭ قالپىغى  
ئىدى. ئەمەت كۈرۈك بۇ قالپاقنى «دورغامنىڭ ھەدىيىسى» دەپ  
ھەممىگە كۆز-كۆز قىلىپ ماختىنىشقا ئادەتلىنىپ قالغان ئىدى.

— ئاخىر، ئۆزىنى بۆرە يەپتۇ، كۆزىنى قۇزغۇن،— دىدى  
ئاتلىقلارنىڭ بىرى.

— بۇ ئاچكۆز بۆرىلەر نىياز دورغىنىڭ قالپىغىدىن بولسىمۇ  
ھېيىقسا بولغان،— دىدى يەنە بىرى مەسخىرە ئارىلاش.

— بالىلىرىغا ئۇگال بولىدى جۇمۇ، خەۋەر قىلىپ قويماي-  
لىمىكىن.

...

مەلەدىكىلەر خەۋەر تېپىپ بولغىچە، كەچ كىرىپ كەتتى.  
ئەمەت كۈرۈكنىڭ تۇققانلىرى جەسەتنىڭ پارچىلىنىپ، پۇراپ كەت-  
كەنلىگىنى ئۇقۇپ، شۇ يەرنىڭ ئۆزىدىلا دەپنە قىلىۋېتىش قارارىغا  
كېلىشتى. دە، ئەتىسى بايىدات نامىزىدىن كېيىن ھوشۇر ئىمامىنى  
باشلاپ، ئازلا كىشى بىلەن غول تەرەپكە ئاتلاندى.  
— شۇنداق قىلىپ، بۇ نامازغا ئۆزلەمۇ بارماي قويدىلا. ھە،—  
دىدى بىر ئوتتۇرا ياش كىشى يېنىدا كېتىۋاتقان نۇرۇل بوۋىغا.  
نۇرۇل بوۋا مۇنداق دىدى:

— ياماننىڭ جىنازىسىدىن، ياخشىنىڭ ھىكايىسى ئويىدىن، بۇ ئەمىتخۇن دادىسىنى دورىمىدى. دادىسى رەمەتلىك ئۆزىنىڭ ماڭاي تەرى بىلەن كۈن كەچۈرىدىغان ھالال ئادەم ئىدى. ئەمىتخۇن بولسا، بەگ-دورغلارنىڭ قولتۇغىغا كىرىۋېلىپ، شۇلارنىڭ يالغىنى يالايدىغان ئادەم بولۇپ چىقتى. ئۇنداق قىلىپ، خۇدايىم ئاچ قويماستى.

— شۇنى دىيەمدىلا، ئەلدىن ئايرىلغاننىڭ ئەگلىكى تۆشۈك دەپ، ئۆزىنىڭ كۆرگەن كۈنەمۇ چاغلىق. مانا ئەمدى نامىزىغا بارىدىغان كىشىنىڭمۇ تايىنى بولمىدى.

— ئۇكام، — دىدى نۇرۇل بوۋا، — خۇدايىم ھېچ بەندىسىنى ئەلنىڭ نەزىرىدىن چۈشۈرمىسۇن. مەن بىگىرمە يىللار بۇرۇن، قۇمۇل شەھەر ئىچىدىكى چوڭ مەدرىسە باغچىسىدا ياساققا ئېشىلەپ يۈرگەن كۈنلىرىمدە، تالىپلارنىڭ كىتاپ سۆزلىرىدىن ئېيتىشىدىغان ھىكايىلىرىگە قۇلاق سالدىغان ئىدىم. بىر كۈنى ئۇلارنىڭ لوقمان ھېكمىتىدىن ئېيتقان بىر ھىكايىسىنى ئاڭلاپ قالدىم: لوقمان ھېكمىتىنىڭ بىر كىسەۋ ئوغلى بوپتىكەندۇق، ھەر جۈمە كۈنى نامازدىن يېنىپ، سالامغا كېلىدىكەندۇق. بىر جۈمە كۈنى كەلمەپتۇ، ئىككىنچى جۈمەمۇ كەلمەپتۇ. لوقمان ھېكمىتىنىڭ ئىچى پۇشۇپ، «بىزنىڭ ئوغۇلغا نىمە بولدى؟» دەپ قىزدىن سورايتۇ. قىزى: «يىقىلىپ چۈشتى» دەپ جاۋاپ بېرىپتۇ. لوقمان ھېكمىتى ئالدىراپ: «تەنەپ نەدىن يىقىلىپ چۈشتى؟» دەپ سورىغاندا، قىزى: «تامدىن» دەپتۇ. لوقمان ھېكمىتى كۈلۈپ كېتىپ: «تامدىن يىقىلىپ چۈشكەن بولسا، بۇنىڭ چارىسى ئاسان. مەن تېخى ئەلنىڭ نەزىرىدىن چۈشۈپ كەتتىمىكەن دەپ ئەندىشە قىپتىمەن» دەپتىكەندۇق. قارىسلا-چۇ، بۇ نىمە دىگەن ھىكمەتلىك گەپ!

— ھەق، ھەق! تىزىڭدە ئەلدىن ئايرىلىپ يۈرۈۋىدى، ئۆلسۈ-گىمۇ يالغۇز قالدى. خۇدايىم ھېچ بەندىسىگە مۇنداق كۈننى كۆر-سەتمىسۇن.

— لېكىن، — دىدى ئۇرۇل بوۋا، — ئۇنى بۆرە يەپ كەتتى دىگەن گەپكە زادى چىن پۈتكۈم كەلمەيدۇ. دائىم ئاتلىق يۈرىدىغان چوپ-چوڭ بىر ئادەمنى قانداق قىلىپ بۆرە يەپ كېتەلەي؟ سەپەر قۇلىنىڭ كېلىشىنى ئېيىق ئەپقېچىپتۇ دىگەن گەپكىمۇ چىن پۈتمەيمەن. يېشىم شۇنچە بولغىچە، بىزنىڭ بۇ يۇرتتا مۇنداق ئىشلارنىڭ بولغىنىنى زادى كۆرمىگەنمەن. بۇ ئىشلارنىڭ تېپىگەن چوقۇم بىر سىر بار. ئەمما، سەپەر قۇل بىلەن مۇمايغا بەك ئۇ-گال بولدى. بىچارىلەر ئادا بولۇپ كېتىۋاتىدۇ.

ئومۇمەن، كۆپچىلىكنىڭ تۇيۇقسىز يۈز بەرگەن بۇ ۋەقە توغرىسىدىكى پىكىرلىرى ئەنە شۇ ئۇرۇل بوۋاينىڭكىگە ئوخشاش ئىدى. خامۇش ماڭقا ئەمەت كۈرۈكنىڭ ئۆلگەنلىكىنى ئاڭلاپ، ئاپ-تاپتا قالغان خەمەكتەك سولىشىپ كەتكەن ئىدى. نىياز دورغا بۆكسا، ئەمەت كۈرۈكنى بۆرە يەپ كەتكەنلىكى بىلەن خامۇش ماڭقىنى بۆرە تالىۋەتكەنلىكى ئارىسىدا قانداقتۇ بىر باغلىنىش بارلىغىنى سېزىپ، خامۇشنى دەرھال ئالدىغا چاقىرتقۇزدى.

— سېنى بۆرە تالىۋەتكەندە، ئەمەت كۈرۈك بىلەن بىللەمىدىڭىلار؟ — دەپ قاتتىق ۋاقىرىدى دورغا.

— ھەئە... ياق-ياق، مەن كۆرمىدىم، — دەپ تىلىنى چاپنىدى خامۇش ھودۇقۇپ كېتىپ.

— راستىڭنى ئېيت! بولمىسا تېرەڭنى تەتۈر سويىمەن. — ياق، بىللە ئەمەس.

— ئەمەس، سېنى بۆرە نەدە تالىۋەتكەن؟ ئورنىنى ئېيت؟

خامۇش ماڭقا گەپ تېپىپ بېرەلمەي، بىر پۇتىنى سۆرەپ تالاغا قاچماقچى بولدى. دورغا ئۇنى گەجىسىدىن تۇتۇۋېلىپ، سېم قامچا بىلەن ساۋاشقا باشلىدى. نېرىقى ئۆيىدىن دورغىنىڭ خوتۇنى چىقىپ ئارىغا چۈشتى. دورغا ئۇنىڭغىمۇ پەرۋا قىلماي، «راستىڭنى ئېيت» دەپ ئۇراتتى.

ئاخىر خامۇش ماڭقا ھەممە گەپنى ئەينەن ئېيتىپ بېرىشكە

مەجبۇر بولدى. نىياز دورغا: ئېھتىمال ئەمەت كۈرۈك قازاق قىزمىنى تاغ ئىچكىرىسىدىكى يىلقىچىلارنىڭ ئۆيىگە ئاپىدىرىپ قويۇپ، قايتار ۋاقتىدا ئۆلگەن بولمىسۇن دىگەن خىيال بىلەن دەرھال تاغ ئىچكىرىسىگە ئات چاپتۇردى. ئەتىسى تاڭ ۋاقتىدا خەۋەرچىلەر ئۇ يەرگە قازاق قىزى تۈگۈل، ئەمەت كۈرۈكنىڭ ئۆزىنىڭمۇ بارمىغانلىقىنى ئېيتىپ كەلدى. نىياز دورغا ئاچچىغىنى خامۇشتىن ئېلىش ئۈچۈن، ئۇنى يەنە بىر مۇنچە ساۋىدىدىن كېيىن، ئۆزىنى ئۆزى كاپاتلاپ مۇنداق دەيتتى: «ۋاي دۆيۈزلەر، مېنى رەسۋا قىلىدۇ. مان بولۇشتۇڭ. ھىلىغۇ بىر ئەمەت كۈرۈككەن. ئون ئەمەت كۈرۈك ئۆلسىمۇ، مانا نىمە! ئەمما، ئۇ قازاق قىزىنى تاپالماسام شاھزادە غوجامغا نىمە دەيمەن؟ غوجامنىڭ كۆڭلىگە پىسەنت كەلگۈدەك بىر ئىش قىلمىسام، مانا ئەدىكى ئېلىتىپات! بۇ يامان بولدى... ياق، ياق ئۇ قازاق قىزى تىرىك، ئۇ مۇشۇ يۇرتتا بار، ئۇنى تاپساي بولىمايدۇ.»

### 3

ئەمدى ھىكايىنى بىر ئاز ئارقىسىغا ياندۇرۇپ سۆزلىسەك، دەل ھىلىقى كۈنى «قارا يىلپىز» ئۆيىگە «خەۋەر» قىلىپ كېلىۋاتقان چاغدا، ئامانقۇلمۇ ئوۋدىن قايتىپ، ئۆيىگە كېلىۋاتاتتى. ئۇ قېلىن قارىغايلىق جىرادىن چىقىشىغا، ئالدىدىكى چىغىر يولدا كېلىۋاتقان ئىككى ئاتلىقنى كۆرۈپ قالدى: ئەمەت كۈرۈك بىر ئايال كىشى مىنگەن ئاتنى يېتەكلەپ كېلىۋاتاتتى. ئايالنىڭ ئاغزىغا لاتا تىقىلغان بولۇپ، پۇت-قوللىرى ئىگەرگە چەمبەرچەس باغلانغان ئىدى. ئامانقۇل بىر قاراپلا ئايىقىنى تونۇدى. دە، ئۆپكىسى ئاغزىغا تىقىلىپ، گەپ قىلالماي قالدى ۋە دەرھال ئەھۋالنى چۈشىنىپ، «توختا، ھەي خاۋارىش» دەپ دەھشەت بىلەن ۋاقىردى، ئەمەت كۈرۈكنىڭ ئالدىنى توسىدى. ئەمەت كۈرۈك ھىلىقى تەڭلەپ تۇر.



خان ئامانقۇلى كۆرۈپ، ئاتتىن ئۆزىنى يەرگە ئاتتى ۋە يۈگۈلۈپ  
 ئولتۇرۇپ «بىر قوشۇق قېنىمنى تېلىمەن، مەندە گۇنا يوق، مەندە  
 گۇنا يوق، ھەممىنى قىلغان خامۇش ماڭغا» دەپ يالۋۇرۇشقا باشلىدى.  
 ئامانقۇل مىللىتىنى قارىغا يۈلەپ قويۇپ دەرھال ئايقىز-  
 نىڭ ئاغزىدىكى لاتىنى تارتىپ چىقاردى ۋە پۇت-قوللىرىدىكى  
 ئاغامچىنى كېسىشكە كىرىشتى. ئەمەت كۈرۈك پۇرسەتتىن پايدىلىق  
 نىپ مىللىتىنى قولغا ئېلىۋالدى-دە، «ھە، قەجىمەل، ئەمدى نىمە  
 دەيسەن، ئۆز ئوتۇڭ بىلەن ئۆز جېنىڭنى ئالىمەن. چاشقاننىڭ ئۆل-  
 گۈسى كەلسە، مۈشۈكنىڭ قۇيرۇغىنى چىشلەپتۇ دەپ، سەن تېخى  
 يولۇمنى توشاپ نىمە قىلماقچى ئىدىڭ؟ ئۆت بۇ ياققا!» دىدى.  
 ئامانقۇل ئايقىزنى ئاتتىن چۈشۈرۈپ بولغاندىن كېيىن، پى-  
 چىغىنى غىلاپقا سېلىپ قويۇپ، چوڭ قەدەملەر بىلەن ئەمەت كى-  
 رۈكنىڭ ئالدىغا ماڭدى، ئەمەت كۈرۈك قارا مىللىتىنىڭ چاقىغىنى  
 قايرىپ، تەپكىسىنى باستى. مىللىتى ئېتىلىمىدى. ئەمەت كۈرۈك ئىش-  
 نىڭ چاتاقلىغىنى سېزىپ، مىللىتىنى تاشلاپ ئاتقا يۈگۈردى. «قې-  
 چىپ قۇتۇلالمايسەن، دۆيۈز» دىدى ئامانقۇل ئېتىلىپ بېرىپ. قات-  
 تىق ئېلىشىش باشلاندى... ئەمەت كۈرۈك جان ئاچچىغىدا قاتتىق  
 قارشىلىق كۆرسىتەتتى. ھەتتا گايىدا ئامانقۇلدىن ئۈستۈن كەلگەندەك  
 كۆرۈنەتتى. ئاتلار ئۈرگۈپ، نېرى كېتىشتى. ئايقىز ئورنىدىن تۇ-  
 رۇشقا تەمىشەلىنىپ، پۇت-قوللىرى كۈيۈشۈپ كەتكەچكە، تېز ھەركەت  
 قىلالمايتتى. شۇ ئارىدا ئامانقۇل ئەمەت كۈرۈكنى ئاستىغا بې-  
 سىۋىلىپ، غىلاپتىن پىچىغىنى چىقاردى. ئەمەت كۈرۈك يىغلامسىراپ  
 تۇرۇپ:

— ئاجىز جېنىمغا رەھىم قىل ئۇكام. مەن ئېزىپىتىمەن. با-  
 لىلىرىم يېنىم قالغىنىم، — دەپ يالۋۇرۇشقا باشلىدى.  
 — ئېيتە، ئايقىزنى نەگە ئېلىپ بارماقچىدىڭ؟ — دىدى ئامانقۇل.  
 ئەمەت كۈرۈك ئاغزى-ئاغزىغا تەگمەي ۋاتىلىداپ كەتتى.  
 ئۇنىڭ ئېيتىشىچە، نىياز دورغىنىڭ شاھزادە غوجىغا ياخشىچاق بو-

لۇش ئۈچۈن، ئايىقىنى ئوردىغا ئەۋەتىپ بەرمەكچى بولغانلىقىنى ئەمەت كۈرۈك خامۇش ماڭىقىغا ئېيتقان. خامۇش بۇنى ئاڭلاپ، دادىسىدىن قاتتىق رەنجىپ نىمە قىلىشنى بىلمەي يىغلىغان. ئەمەت كۈرۈك بىر ئىگەر جابدۇقلۇق ئات بەرسەك، ئايىقىنى ئوغرىلاپ بېرىمەن دىگەن. خامۇش ماڭىقىغا ماقۇل بولۇپ، قەسەم ئىچكەن. شۇنىڭدىن كېيىن، ئەمەت كۈرۈك ياردەملىشىشكە يەنە بىر ئادەم بېرىشنى شەرت قىلىپ قويغان. ئاندىن ياسىن پاناھ بەش قوي بەددىلىگە ماقۇل بولۇپ، بۇ ئىشقا ئارىلاشقان. ئۇلار ئايىقىنى نىياز دورغىنىنىڭ تاغ ئىچكىرىسىدىكى يىلقىچىسىنىڭ ئۆيىگە ئاپىرىپ، خا-مۇش ماڭىقىغا زورمۇ-زور خوتۇن قىلىپ بەرمەكچى بولغان. ئەمما، خامۇش ماڭىقىغا ئىت تالىۋەتكەنلىكى ئۈچۈن، بىر ئاز ياخشى بولغاندىن كېيىن ئارقىسىدىن كەلمەكچى بولغان.

— نىياز دورغا بۇ ئىشنى راستىنلا بىلىمەمدۇ؟ — سورىدى ئامانقۇل.

— راستىنلا بىلىمەيدۇ، ئەزىرايى، بىلىمەيدۇ، ئۇكام.

— خەير ئۈچ بالاڭنىڭ يۈزىدىن ساڭا بۇ قېتىم رەھىم قىلاي. مۇندىن كېيىن، كۆتۈڭنى قىسىپ يۈر، بولىمسا... دېدى ئامانقۇل بىخىرامان ئورنىدىن قوپۇۋېتىپ.

ئەمەت كۈرۈك تۇيۇقسىزدىن ئامانقۇلنىڭ قولىغا بىرنى تېپىپ، پىچاقنى چۈشۈرۈۋەتتى ۋە ئۆزى دەرھال پىچاققا يۈگۈردى. ئەمما ئامانقۇل ئۇنىڭدىن چاققان كېلىپ، گەجگىسىگە بىرنى سالىدى. دە، پىچاقنى قولىغا ئېلىۋېلىپ، «ھەي، رەھىمى قىلغاننى بىلىمگەن مەلە-ئۇن! ئەمدى مېنىڭدىن قۇتۇلغىنىڭنى كۆرەي» دەپ ئۇنىڭغا ئې-تىلدى. ئەمەت كۈرۈك ئەمدى قارشىلىق كۆرسىتىشكە كۆزى يەتمەي، ئارقىغا شوخشۇپ بېرىپ، بىر تاشقا پۇتلاشتى. دە، تېپىرىك بويى كېلىدىغان تىك ياردىن غۇلاپ كەتتى. جەجىت جىلغىدا ئۇنىڭ جان ئاچچىغىدىن «ۋاي جان!...» دەپ ۋاقىرىغان دەھشەتلىك ئۆلۈم پەريادىلا قالدى.

مۇسۇلمانلاردا، ھېيتنى قەۋرستانلىققا تاۋۇت بىلەن ئېلىپ بېرىش ھەممىگە مەلۇم بىر ئادەت. شۇڭا، بەزى تەشەۋۋۇپچى شائىرلار تاۋۇتنى «ياغاچ ئات» دىگەن كىنايە بىلەن ئىپادىلەپ، «ئەگەرسىز ياغاچ ئاتقا مىنەرسەن ئاقىۋەت بىر كۈن» دەپ يازغان ئىدى. باشقىلارنى بەختسىز قىلىش بەدىلىگە خامۇش ماڭىقىدىن بىر ئىگەر. جابدۇقلۇق ئات ئېلىپ مىنمەكچى بولغان ئەمەت كۈرۈك ئەمدى ئۇ «ياغاچ ئات» قىمۇ مىنەلەي قالدى.

ئامانقۇل بىلەن ئايقىز دەرھال تىك يارنىڭ گىرۋىگىگە كېلىپ، پەسكە قارىدى. ئەمەت كۈرۈك شېغىل تاشلار ئارىسىدا قانغا مىلىنىپ دۈم ياتاتتى. «ھەركىم قىلسا ئۆزىگە، توپا تىقىلۇر كۆزىگە» دېدى ئامانقۇل، ئايقىزنىڭ چېچىنى سىلاپ. ئايقىز ئىختىساسسىز ھالدا ئامانقۇلنىڭ بويىغا ئېسىلدى. بۇ قانۇنىي ئەر-خوتۇن ئەمدى تۇنجى قېتىم قۇچاقلاشتى. ھەر ئىككىسىنىڭ كۆزىدىن ياش تامچىلىرى تېمىپ تۇراتتى. ئامانقۇل ئايقىزنىڭ ئاغامچا قىيىۋەتكەن نازۇك بىلەكلىرىنى سىلاپ تۇرۇپ مۇنداق دېدى: «ئەمدى ئۆزلەنى ئۆيىگە ئەپپارغىلى بولمايدۇ. نىياز دورغىنىڭ نىيىتىنى ئۇقىتىلا. ھازىرەنلىككە ئاقتاش دىگەن يەردىكى كىچىككىنەمنىڭ ① قېشىغا كېتەيلى. ئاندىن بىر گەپ بولۇر.»

ئايقىز قانداقلا قىلىپ بولمىسۇن ئۆيىدىكىلەرنىڭ كۆڭلىنى تىنچىتىپ قويۇش لازىملىغىنى ئېيتقاندا، ئامانقۇل «خاتىرجەم بولسىلا، ئەتە ئۆزەم بىر ئىلاج قىلىمەن» دېدى. شۇ گەپلەردىن كېيىن، ئامانقۇل ئاتىلارنى تۇتۇپ كەلدى، قارا مىلىتىغىنى بەتلىۋېلىپ ئۆزى بىلىدىغان باشقا بىر چىغىر يول بىلەن ئايقىزنى ئاقتاش تەرەپكە باشلاپ كەتتى. گۈگۈم پەردىسى بىلەن قاپلانغان كەڭ دالا جەمىعت ئىدى.

ئەتىسى تاڭ بىلەن تەڭ ئامانقۇل پەيدا بولدى. بوۋاي بىلەن موماي ئۇنى ئىسسىق كۆز ياشلىرى بىلەن كۈتۈۋالدى.

① كىچىككىنە - كىچىك ئىنە (ئانا)، ھامماچا.

كېيىن ئەھۋالنى ئۇقۇپ خېلى كۆڭلى تىنغان بولسىمۇ، ئامانقۇل بىلەن ئايىقىمىزنىڭ كېيىنكى تەقدىرىدىن قاتتىق ئەندىشە قىلىشاتتى. چۈنكى، قاچانلا بولمىسۇن، ئەمەت كۈرۈكنىڭ ئىستەك - سۈرىتى بولۇپ قېلىشى مۇمكىن ئىدى. ئۇندىن قالسا، ئوردا بەگلىرىنىڭ «تۆمۈر چارۋا» سانىنى باشلىنىش ئالدىدا تۇراتتى. ئۆتكەن يىلدىكى ساناققا گەدەنگە ئارتىلغان ئەللىك قويغا بۇ قېتىم ئايىقىمىز بۇلاپ كېتىلگەندە ئىزىمىز يوقالغان ئوتتۇز قوي قوشۇلسا، شامەخسۇتقا سەكسەن قوي قەرزدار بولىدۇ. بۇ ئىشىلارنى قانداق قىلىش كېرەك؟!

— دادا، — دېدى ئامانقۇل، — ئۆرۈڭنى تولا ئۇپراتمىسەن، ئەل نىمە بولسا، شۇ بولىمىز. ئەمەت كۈرۈكنىڭ ئۆلۈمىنى ئۇلار ھېچۋاقىتتا ئاشكارا قىلالايدۇ. ئاشكارا قىلىدىغان بولسا، خا- مۇشنىڭ بۇلاڭچىلىقىمۇ ئاشكارىلىنىپ قالمادۇ!

— ھەي بالام، سەنمۇ تولا ياشلىق قىلما، مۇبادا، خامۇش ماڭقا ھەممە سىرىنى ئېيتىپ، دادىسى بىلەن بىر ياقىدىن باش چىقىرىۋالسا، قانداق قىلغۇلۇق؟!

— ئۇلار مېنىڭ ھالال جۈپتۈمنى ئوغرىلىغاندىكىن، بىزىمۇ ئەرز قىلمايمىزمۇ؟

— كىمگە ئەرز قىلىسەن؟ شامەخسۇتقىمۇ؟ گۆش بىلەن ياغ بىر تۇققان، پىيازنىڭ كۆيگىنى كۆيگەن دېگەن گەپنى ئاڭلىمىغان. مۇسەن؟

— ھەي دادىسى، كۈن چىقاي دەپ قالدى. قويلار قوتاندا تۇردۇمەرگەيمۇ؟ — دېدى رەۋىخان موماي گەپكە ئارىلىشىپ.

شۇنىڭدىن كېيىن، بوۋاي قويغا ماڭدى. ئامانقۇل «قارا يىلپىز» نىڭ قېشىغا باردى. «قارا يىلپىز» بېشىنى قوللىرى ئۈستىگە قويۇپ، مۇڭلىنىپ ياتاتتى، ئامانقۇل ئۇنىڭ باش - كۆزىنى سىلاپ، نىمىسىدۇ ئويلاپ ئولتۇراتتى.

بەختكە يارىشا، شۇ كۈنى كەچقۇرۇن تۆمۈر خەلىپىمۇ بار.

كۆلدىن قايتىپ كەلدى. ئۇ، سەپەر قۇللاردىن ھەممە ئادەمنى ئۇقتاندىن كېيىن، «پالتا پۇشكىچە، كۆتەك دەم ئېلىپ دېگەندەك، ھازىرچە ئايلىقنى ئېيتىپ ئېيتىپچى كېتىپتۇ» دېگەن گەپلەرنىڭ چىققىنىمۇ ياخشى بوپتۇ. بولمىسا، بۇ ئىش تېخىمۇ چىگىشلىنىپ كېتەتتى» دەپ، ئايلىقنى نەگە يوشۇرۇش توغرىسىدا ئۆز پىكىرىنى ئېيتتى. ئۇنىڭ پىكىرىگە ھەممەيلەن قوشۇلدى ۋە ئەنە ئەنە گەندە، تۆمۈر خەلپە بىلەن ئامانقۇل ئايلىقنىڭ يېنىغا، يەنى ئاقتاشقا ماڭىدىغان بولدى.

شۇ ئارىدا، تۆمۈر خەلپىنىڭ كەلگەنلىكىنى ئاڭلاپ، نۇرۇل بوۋا باشلىق كىشىلەر ئۇنىڭ بىلەن كۆرۈشكىلى كىردى. ئۇلارنىڭ ئارىسىدا ھىلىقى كۈنى مەسچىتتىكى ۋەقەدىن كېيىنلا، تۆمۈر خەلپىنى تونۇغان كىشىلەرمۇ بار ئىدى. پات - ئارىدا بولىدىغان «تۆمۈر چارۋا» سانغىدىن قانداق ئۆتۈش غېمى ھەممەيلەننىڭ يۈرىكىنى ئامبۇردەك قىسىپ تۇرغاچقا، گەپنىڭ ماساۋۇسى شۇ مەسىلە بولۇپ قالدى. تۆمۈر خەلپە پۇرسەتنى غەنىمەت بىلىپ ئىچكى ئۆلكىلەردە مانجۇ خانغا قارشى كارامەت ئىشلار بولۇۋاتقانلىقىنى، نەچچە مىڭ يىلدىن بۇيان خەلقنى يەلگىسىدىن بېسىپ كېلىۋاتقان خانلىق تۈزۈمنىڭ ئەمدى ئۇزاققا بارماي كۆم بولىدىغانلىقىنى ئېيتىپ كېلىپ مۇنداق دېدى: «مانجۇ خانىسىنىڭ ئەجىلى يېقىنلاپ قالدى. بۇ پۈر دەردەخ ئۆرۈلۈپ چۈشسە، شامەخسۇت ۋاڭنىڭمۇ تومۇرى چوقۇم ئۈزۈلىدۇ. خەلقنىڭ زۇلۇمدىن قۇتۇلىدىغان كۈنلىرى ئاز قالدى، بۇ قېتىمقى «تۆمۈر چارۋا» سانغىدىن ئامان - ئېسەن ئۆتۈۋالسا، يەنە بىر ساناق كەلگىچە شامەخسۇت ۋاڭنىڭ ئۆزىمۇ جەھەننەمگە كېتەر!»

— ئىلاھىم، شۇنداق بولغاي، — دېدى نۇرۇل بوۋا.  
— ئۇنداق بولسا، شامەخسۇت ۋاڭنىڭ ئۆمرىگە دۇئا قىلىپ تۇرساق بولىدەك، — دېدى سەپەر قۇل مەنىلىك كۈلۈپ.  
— شۇنداق، بىر زاھىتنىڭ زالىم ھەججىغا قىلغان دۇئا.

سىدەك دۇئا قىلىمىز، — دىدى تۆمۈر خەلىپە.

— ئۇ زاھىت قانداق دۇئا قىلىپتىكەن؟

— ھەججىچ دىگەن زالىم پادىشا بىر زاھىتقا ئۇچرىشىپ،  
ماڭا بىر ياخشى دۇئا قىلغىن! دىگەندە، زاھىت قولىنى كۆتىرىپ:  
«ھەي پەرۋەردىگار، بۇ زالىمنىڭ جېنىنى تېزرەك ئال!» دەپتۇ.  
ھەججىچ: «مۇنداق دۇئاغا نىچۈك تىلىك باردى؟» دەپ ئاچ-  
چىقلاپتۇ. «سەن تېزرەك ئۆلسەڭ، ئۆزۈڭگىمۇ، پۇقراغىمۇ ياخشى.  
ئۆزۈڭ گۇنا قىلىشتىن قالسەن، پۇقرا سېنىڭ زۇلمىڭدىن قۇتۇ-  
لسۇ» دەپتۇ زاھىت.

ھەممەيلىن كۈلۈشتى.

— لېكىننە، — دىدى رەۋىخان موماي، — بىزنىڭ شامەخ -  
سۇت ۋاڭىمىز دۇئا قىلغانغا ئۆلمەيدىغاندەك تۇرىدۇ.  
— شۇنداق، — دىدى تۆمۈر، — قۇرۇق دۇئاغا پىتىمۇ ئۇلا -  
مەيدۇ. ئىلانىنىڭ يېشىنى تاياق - توقماق بىلەنلا يانچىغىلى  
بولىدۇ.

— تاياق - توقماقنى قىچان قولغا ئالىمىز؟ — دىدى  
ئامانقۇل.

— ئاز قالدى، ئۇكام، ئاز قالدى! ئاڭغىچە بىلىڭىڭگە كۈچ  
يىغىپ تۇر!

## ئالتىنچى باپ

### سەنمۇ گۇۋا بول، قۇياش!

ئەي ھۆكۈمدار! مەزلۇم -  
لارنىڭ كۆز يېشىدىن قورق،  
ئۇلارنىڭ دۇئاسى نوھنىڭ توپان  
بالاسىنى كەلتۈرۈشى مۇمكىن.

— ئابدۇراخمان جامى ①

#### 1

نىياز دورغا ئايقىزنى ھىچبىر ھەرىكەت بىلەن تاپتۇرالمىدى، ئۆز گۆشىنى  
ئۆزى يىگىدەك بولۇپ، دەرۋازىسى ئالدىدىكى يوغان تاشتا دوغ-  
سىيىپ ئولتۇراتتى. تۇرۇپ - تۇرۇپ، سەپەر قۇللاردىن گۇمانلانغۇسى  
كېلەتتى. بىراق، بىر يىلدىن بېرى بۇنىڭغا ھىچقانداق ئاساس تاپال -  
مايتتى؛ ئىككىنچىدىن، ئەمەت كۈرۈكنىڭ ئۆلۈشىگە باش سەۋەپ -

① نۇرىددىن ئابدۇراخمان جامى - مىلادى 1414 - 1492 - يىللىرى ياشىغان  
مەشھۇر تاجىك مۇتەپەككۇر شائىرى ۋە 15 - ئەسىر تاجىك ئەدەبىياتىنىڭ ئاساسچىسى.

چى ئۆزىنىڭ ئوغلى خامۇش ماڭغا ئىكەنلىكى ئېنىق بولغاچقا، بۇ ئىشنى تەگسەۋەرسە، ئاخىرى ئۆزىگىمۇ گەپ كېلىپ قېلىدۇ. شىدىن ئېھتىيات قىلاتتى. چۈنكى، ئايىقىنى خامۇش ماڭغا بۇلاپ بەرگەن ھىلىقى ياسىن پاناق تېخى ھايات... ئىش چىڭغا چىققاندا، ئۇنىڭ ئاغزىنى تۇۋاڭلاپ قويغىلى بولماس. ھەي خامۇش، ھەي خامۇش! ھەممىنى قىلغان سەن!

نىياز دورغا ئەنە شۇنداق خىياللار بىلەن ساقىلىنى بارماقلىرىغا يۆگەپ ئولتۇرغاندا، ھوشۇر ئىمامنىڭ قارىسى كۆرۈنۈپ قالدى. ئىمام ھاسسىنى توكۇلدەشتىپ ئاقساقلاپ كېلىۋاتاتتى. نىياز دورغا ئۇنىڭ چۈگۈلۈپ كەتكەن كىرىسەللىسى بىلەن پۇلاڭلاپ تۇرغان پەرىجىسىنىڭ پەشلىرىگە قاراپ، «قۇلاقلىرىنى سالاپايتىپ، ئۈچ پۇتى بىلەن دىڭگاڭلاپ كېلىۋاتقان ئىشەككە ئوخشايدۇ، خوتۇن تالاق» دەپ غۇدۇڭشۇپ قويدى. بىراق ئىمام يېقىن كېلىپ سالام بېرىشى بىلەن تەڭلا نىياز دورغا ئورنىدىن قوزغىلىپ: «كەلسە ئاخۇنۇم، چىرايلىرى كۈلۈپ ئېچىلىپ كېتىپ تىغۇ» دەپ ھىجايىدى. ئىمام يېڭى خەۋەر تېپىپ كەلگەنلىكىنى ئېيتقاندا، «ھە، ھە، ئېغىزلىرىغا قەن - ناۋات، قېنى ئىلدامراق ئېيتىمىلاچۇ» دېدى دورغا ئىمامغا ئۆز يېنىدىن ئورۇن بېسىرىپ. ھوشۇر ئىمام ھىلىقى تۆمۈر مۇجاڭنىڭ يېقىنىدا بۇ يەرلەرگە كېلىپ، بەزىلەرگە غەلىتە گەپلەرنى، مەسىلەن، بېيجىڭدىكى مانجۇ خان ئاز كۈندە موللاق ئېتىپ چۈشىدۇ، ئۇ چاغدا شامەخسۇت ۋاڭنىڭ ئىشىمۇ تۈگەيدۇ؛ «يەرگە بىر نۆۋەت، ئەرگە بىر نۆۋەت» دەپ، ئەمدى نۆۋەت زۇلۇم چەككەن كەمبەغەل پۇقرالارغا كېلىدىغان ئوخشايدۇ، دىگەندەك گەپلەرنى قىلغانلىقىنى ئېيتتى ۋە «تۆمۈر مۇجاڭ بۇ قېتىم سەپەر قۇل دىگەن قېرى تېجىمەل - نىڭ ئۆيىدە قونۇپ ئۆتۈپتۇمىش» دەپ قوشۇپ قويدى.

نىياز دورغا بۇ گەپلەرنى دىققەت بىلەن ئاڭلاپ، تۆمۈرنىڭ قايسى جەمەت كىشىسى ۋە ھازىر قەيەردە ئولتۇراقلىق ئىكەنلىكى،



ھېلىقى گەپلەرنى كىملىرىگە ۋە قاچان ئېيتقانلىقى توغرىسىدا ئىمامغا بىرمۇنچە سوئاللارنى قويدى. ئىمام بۇنىڭ ھىچقايسىسىغا ئېنىق جاۋاپ بېرەلمەي، «ھېلىقى كۈنى مەسچىتتە مەن قۇمۇللۇق، كەسپىم ياغاچچى، دىگەن» ئىدى دەپ تىلىنى چاپىندى.

— ھەي، چەلپەكچى ئاخۇنۇم، — دەپ تېرىكتى دورغا، — ئۆزلەگە ياغلىق چەلپەك بولسىلا بولىدۇ، قۇمۇلدا كۈرمەڭلىسىغان تۆمۈرلەر بار، قايسىسىغا ئېسىلغۇلۇق. خەير، بىسپىتۇ، سانساقچى بەگلىرى كەلگەندە مەلۇم قىلۇرمىز. ھىلىغۇ بىر تۆمۈر، يۈز تۆمۈر بولسىمۇ، قېزىبەگ غوجامنىڭ چاڭگىلىدىن قېچىپ قۇتۇلالمايدۇ. ئەمدى ئېيتىسلاچۇ، ھىلىقى قازاق قىزى توغرىسىدا يېڭى گەپ بارمۇ؟

ھوشۇر ئىمام سەل جانلىنىپ، دەل مۇشۇ ئىشتا تۆمۈردىن گۇمان قىلىدىغانلىقىنى ئېيتتى. «ھە، قانداقسىگە؟» دەپ قىزىقتى نىياز دورغا يەنە.

شۇ چاغدا يىراقتىن ئېتىنى يورۇتۇپ كېلىۋاتقان بىر ئاتلىق كۆرۈندى، بۇ ھىلىقى ياقۇپ ياساۋۇل ئىدى. ئۇ، ئاتتىن چۈشمەي تۇرۇپلا، سانساقچى بەگلىرىنىڭ كېلىۋاتقانلىقىنى ئېيتتى...

نىياز دورغا بۇ ئىشتىن ئاللىقاچان خەۋەردار بولغانلىقى ئۈچۈن، ھەممە تەييارلىقلىرىنى قىلىپ قويغىنىغا قارىماي، ئۆز كىشىلىرىگە يەنە بىرمۇنچە بۇيرۇقلارنى بېرىپ، ئۆزى بىرقانچە يۇرت چوڭلىرى بىلەن سانساقچى بەگلىرىنىڭ ئالدىغا چىقىشىغا ئاتلىنىپ ماڭدى ۋە ئۇلارنى يەتتە چاقىرىم يەرگە بېرىپ كۈتۈۋالدى. سانساقچى بەگلىرىنىڭ يېتىپ كەلگەنلىكى توغرىسىدىكى خەۋەر چاقماق تېزلىكىدە تارقىلىپ، يۇرت ئىچىنى دەھشەت باستى. — ھەر كۈزدە بىر كېلىدىغان بۇ لەنىتى ساناق يەنە كېلىپ قالدى، ئەلنىڭ بېشىغا يەنە نىمە كۈنلەر چۈشۈركىن! — دىدى نۇرۇل بوۋا شامالدا ياشاڭغىراپ تۇرغان كۆزلىرىنى يىڭى بىلەن سۈرتۈپ.

— شۇنىڭداق، باشقا ئىقلىمىدىكى كىشىلەر، — دېدى سەپەر.  
قۇل، — گۆر ئازاۋىنى ئۆلگەندىن كېيىن كۆرسە، بىز بىچارىلەر  
تىرىك تۇرۇپلا كۆرىمىز. ئۇنىڭ ئۈستىگە، يەر تېگىدە ياتقانلار  
گۆر ئازاۋىنى بىزگە ئوخشاش ھەر يىلى كۆرۈۋەرمەيدىغاندۇ.

## 2

شۇ ئاخشى نىياز دورغىنىڭ كەڭ، ئازادە ھۈيلىسى خۇد-  
دى تسوي كۈنلىرىدەك قىزىپ كەتتى. ئۈچ — تۆت يىەرگە قازان  
ئېسىلىپ، ئارچا، قارمىغاي ئوتۇنلىرىنىڭ چارسىلداپ كۆيۈشى بىلەن  
ھويلىنىڭ ئىچى تېخىمۇ جانلىنىپ كەتكەن ئىدى. مەزىلىك تاماق-  
لارنىڭ پۇرىغى ئەتراپىغا يېپىلىپ ھەممە كىشىنىڭ ئىشتىھاسىنى  
ئېچىپ تۇراتتى. زىلچا — گىلەم ۋە ئاپپاق كىگىزىلەر بىلەن بېزەل-  
گەن چوڭ مېھمانخانىنىڭ سۇپىسىغا قاتلىما نان، توغساچ، مېۋە-  
چىۋە، قەسەن — ناۋات، قايماق — پىشلاق، سىبىرىق ياغ، قۇرۇت، بو-  
غۇرساق ۋە ئۇلاي، كەكلىك گۆشلىرى بىلەن تولغان داستىخان  
يېپىلغان، داستىخاننى چۆرەدەپ ئون نەچچە كىشى ئولتۇراتتى.  
تۆردىكى ئېيىق تېرىسى ئۈستىدە ياستۇققا يۆلىنىپ ئولتۇرغان  
سېمىز كىشى بۇ قېستىم نېرىنىكىر، تۈركۈل، ئارا تۈرۈك، باي ۋە  
نوم تەرەپلەردىكى چارۋا ساندېغا باش بولۇپ كەلگەن ئاخۇن  
قېزىبەگ دىگەن كىشى ئىدى. ئۇ شامەخسۇتنىڭ ئانا جەمەت  
يېقىن تۇققىنى بولغاچقا، كىشىلەر ئۇنى قېزىبەگ غوجا دەپ  
ئاتايتتى. ئۇنىڭ مانجۇچە قالپاق ئاستىدىن كۆرۈنۈپ تۇرغان چى-  
كە چاچلىرى بىلەن شالاڭراق كەلگەن ساقاللىرىغا ئاق كىرىپ  
قالغىنىغا قارىساي، يۇمۇلاق پولىتاي كۆزلىرى ئويىناپ تۇراتتى.  
ئۇنىڭ ئوڭ تەرىپىدە، بىر ئاز ئارىلىق قويۇپ ئولتۇرغان سەللىلىك  
كىشى يېشىل پەرەنجە تونىنىڭ يەڭلىرىنى تۈرۈپ، چا ساقىلىنى  
پات — پات سىلاپ قويىاتتى. بۇ، ئۈۋەيس مۇپتى ئىدى. قېزىبەگ

غوجىنىڭ سىسول تەرىپىدىمۇ بىر ئاز ئارنىلىق تاشلاپ، تىك ياقىلىق كۆك چاپىنى ئۈستىدىن كەڭ كەمەر باغلىۋالغان ئوتتۇرا ياشلىق بىر كىشى ئولتۇراتتى. ئۇ، قامچىسىدىن قان تېمىپ تۇرىدىغان ئوردا جاللاتىلىرىنىڭ بىرى گايىت پاشىشاپ ئىدى. قالغانلىرى ساناقچى، كاتىپ ۋە ھىساپ - دەپتەرچى بەگلەر ئىدى.

پەگساغا سېلىنغان ئاددىراق داستىخان ئەتراپىدا مىللىتىق - قىلىمچىلىرىنى تامغا يۆلەپ قويۇپ، ياقۇپ ياساۋۇل باشلىق سەككىز نەۋكەر ئولتۇراتتى. ئۇلارنىڭ ھەممىسى دىگۈدەك كۆك چاپىن، كۆن ئۆتۈك، قارا جىمىيەكلىك ئاق كىگىز قالپاق كىيىگەن قاۋۇل يىگىتلىرى ئىدى.

مېھمانلارغا قويۇق قايماق چايدىن كېيىن، پاخان گۆشە - دىن پىشۇرۇلغان ياپما ۋە ياغلىق شورپا تارتىلدى. تېخى ئانچە قاراڭغۇ چۈشمىگەنلىكىگە قارىماي، ئادەتتىكىدىن بۇرۇنراق چىراق - لازۇم يېقىملىدى. ئەمدى بۇ مېھمانخانىنى قارا چىراق ئەمەس، بىرنەچچە يوغان موم شاملار يورۇتۇپ تۇراتتى.

كەڭ ۋە قاراڭغۇ دەھلىزنىڭ تېمىغا ئېسىلغان يوغان قارا چىراق تۈۋىدە بولسا، نېرىشكىرنىڭ بايلىرىدىن سۇۋىر ھاجى بىلەن باقىنىياز دىخان<sup>①</sup> نىياز دورغىنىنىڭ ئالدىنى تىزىپ، قانداقتۇر بىر مەسىلە ئۈستىدە قىزغىن گەپ تالىشىپ تۇراتتى.

— ھىچبولمىسا، مۇپتى ئاخۇنۇم بىلەن پاشىشاپ بېگىمىزنىڭ ئۆيىدە قونغايمىز،— دېدى پۇت - قوللىرى ياچىرەكنىڭكىدەك ئىنچىكە، ئۇزۇن كەلگەن سۇۋىر ھاجى.

— ئىنىپ قىلىمىزلا ھاجىم،— دېدى پاكىسار، دوغىلاق كەلگەن باقىنىياز دىخان،— ئانداق دىگەنچە ھەممىسىلا بىزنىڭ ئۆيىدە قون - سۇن دىمەەلا.

① قەدىمقى ئىراددا يەرگە ئىگە مۈلۈكىدارلار «دىخان» دەپ ئاتىلاتتى. قۇمۇل ۋالىلىرى دەۋرىدىمۇ، بۇ سۆز شۇ قەدىمقى مەنىسى بويىچە ئوردىنىڭ دىخانچىلىق مەيدان - كىرىمىغا مەنسۇل بولغان. كىشىگە بېرىلىدىغان مەنسەپ تەرىقىسىدە ئىشلىتىلگەن.

— ھەر ئىككىلىرى ئىنساپ قىلىسلا. قەزىبەگ غوجام باشلىق  
چوڭلارنىڭ ھەممىسى مېنىڭ ئۆيۈمدە قونىدۇ، قالغانلارنى ھەر  
قايسىلىرىغا بۆلۈپ بېرىمىز، دەپ گەپنى ئۈزۈپ تاشلىدى  
نىياز دورغا.

— جىنىڭ قەستى شاپتۇلدا دىسىلە، دورغام، دىدى سۇۋىر  
ھاجى كۈلۈپ.

— ھە، ئۆزلەنىڭ قەستلىرى شاپتۇلدا بولماي، ئۈرۈكنىڭ  
غورىسىدامىدى؟ دىدى دورغىمۇ زەھەر خەندىلىك بىلەن كۈلۈپ.  
شۇنداق، ھەممىسىنىڭ قەستى شاپتۇلدا ئىدى. سەۋىيى  
شۇكى، تاغدا ياشىغۇچى خەلقنىڭ كەمبەغەل تەبەققىسلا ئەمەس،  
ھاللىقلىرىمۇ، ئۆز ماللىرىغا قوشۇپ شامەخسۇتنىڭ چارۋىلىرىنى  
بېقىپ بېرىشكە مەجبۇر ئىدى. ھەر يىلدىكى «تۆمۈر چارۋا» سانى-  
غدا ھەممىگە ئوخشاش شەرت قويۇلاتتى. ساناقچى بەگلىرىنىڭ  
ئاغزىنى كىم ئوبدان ياغلىيالىسا، شۇ كۆپرەك ھايان كۆرەتتى.  
«كانايغا يوق، سۈنەيگە ئەدە» دىگەندەك، ساناقچى بەگلىرىنىڭ  
ئاغزىنى ياغلاشقا كەمبەغەللىرىنىڭ ئەلۋەستە كۈچى يەتسەيتتى.  
يەنە بىر تەرەپتىن، چىۋىنىمۇ شىرنىسى بار يەرگە قونىدۇ دىگەن-  
دەك، ساناقچى بەگلىرىمۇ، ھاللىق ئائىلىلەرگە چۈشۈشنى خالايتتى.  
شۇنداق قىلىپ، نىياز دورغىنىڭ تەقسىماتى بويىچە، قەزى-  
بەگ غوجا، ئۆۋەيس مۇپتى، گايىت پاشاپ ۋە ياقۇپ ياساۋۇل  
باشلىق ئىككى نەۋكەر نىياز دورغىنىڭ ئۆيىدە قالدى، قالغان  
بەگ ۋە نەۋكەرلەر ئەھۋالغا قاراپ، ئۆي-ئۆيلەرگە تەقسىم قى-  
لىندى.

داستەرخان يىغىلىپ بولغاندىن كېيىن، قەزىبەگ غوجا  
«چىڭگاڭ غوجامنىڭ يارلىغىغا بىنائەن» ساناقچى تېز تۈگىتىش  
ۋە ئەتىدىن باشلاپ ئىشقا كىرىشىش لازىملىغىنى قاتتىق جېڭىپ  
ئورنىدىن تۇردى.

نىياز دورغا قەزىبەگ غوجىنى موم شامىلار بىلەن يورۇتۇلۇپ-

خان ئايرىم بىر ئۆيگە تەكلىپ قىلىپ، «ھەزرەتلىرىگە مۇشۇ ھوجا رىنى راسلاپ قويغان ئىدىم» دىدى. ئاندىن، تۆت جۈپ بۈكەن مۇڭگۈزى، ئالتە جۈپ بۇغا مۇڭگۈزى، ئاشلاپ قويۇلغان بىر ئېيىق تېرىسىگە قوشۇپ، تاختىلاپ قويۇلغان بىر بۆرە جۇۋا بىلەن بىر تۈلكە جۇۋىنى ئالدىغا قويۇپ، «ئاز بولسىمۇ، ئىلتىپات قىلغايلا» دەپ ھىجايىدى.

— بەك جۇۋاپ كېتىپتىلا، دېدى قېزىبەگ غوجا سىپايىلىق بىلەن سوغاتلارغا قاراپ.

— خوش، غوجام، لايىقلىرىدا بولمىدى.

— ھە، ئېيتماقچى، شاھزادە غوجامغا ئەۋەتمەكچى بولغان ھە.

لىقى پەرى قىز نەدە؟ راستىنلا شۇنچىۋالا چىرايلىقمۇ؟ بىر كۆرسەك بوپتىكەن. چىرايلىقتا قاراپ قويۇش سۈننەت دەيدىغۇ، ھا... ھا...

— راستىنلا چىرايلىق ئىدى.

— «ئىدى» دەيدىلىغۇ؟

— خوش، غوجام، بەك چىرايلىق ئىدى. شاھزادە غوجامنىڭ

قولغا تەككىچە، ھەزرەتلىرىگىمۇ... ئەممازە، ئەستايغۇرۇللا...

— ھە، نىمە ئەستايغۇرۇللا؟

شۇنىڭدىن كېيىن، نىياز دورغىا يۈكۈنۈپ ئولتۇرۇپ ئۆزى بىلىگەن ئەھۋاللارنى سۆزلەپ ئۆتتى. ئەمما، بۇ گەپلەرگە ئوغللىنى ئارىلاشتۇرماي، سەپەر قۇل بىلەن ئامانقۇلنى ۋە مەدەت بەرگەن تۆمۈر مۇجاڭنى قاتتىق يامانلاپ، ئاخىرىدا، تۆمۈر خەلىپە توغرى-لۇق ھوشۇر ئىمامدىن ئاڭلىغانلىرىنى تەپسىلى ئېيتتى.

قېزىبەگ غوجا كۈمۈش غاگزىسىغا باشقىدىن تاماكا سېلىپ،

بىر-ئىككى قاتتىق شورىغاچ مۇنداق دىدى:

— ھە، ئۇلۇغ بېيجىڭ خان توغرىسىدىكى گەپلەر تاقىمۇ

يېتىپ چىقىپتۇ-دە، بۇ تۆمۈر دىگەن خوتۇنتالاقىنى ئاسمانغا

چىقىۋالسا تاپمىدىن، يەرگە كىرىۋالسا، كوكۇلىدىن تارتىپ چىقماي

بولمايدۇ، ئۇنىڭ شىرىكلىرى بۇ يەردىمۇ بار ئىكەن - دە! نېمە قۇل دېدىڭىز ھىلىقى تېجىمەللەرنىڭ ئېتىنى، سەپەرقۇلىمۇ؟  
 — خوش غوجام، دادىسى سەپەرقۇل، بالىسى ئامانقۇل.  
 — ياخشى، چىڭگاڭ غوجام ھەزرەتلىرى «ئىت سەمەرسە ئىگىسىنى چىشلەيدۇ، قۇل سەمەرسە غوجىسىغا ياندۇ» دەپ بىكار ئېيتىمىغان. بۇ تېجىمەللەرنى قاتتىقراق ئۇچۇقداپ قويىمىساق بولىمىغىدەك.  
 — شۇنداق غوجام، شۇنداق، مەن...

### 3

ئەتىسىدىن باشلاپ ساناق باشلاندى. خەلق تىلى بىلەن ئېيتقاندا بۇ، ساناق ئەمەس، جاننى ئېلىپ يىاندا قويىدىغان «قىيىناق» ئىدى. ساناقچى بەگلەرنىڭ دەپتىرىدىن ۋاڭنىڭ ھەر بىر قوشقار ۋە ئەركىكىمۇ قوزىلايدىغان، ھەربىر ئاختا ۋە ئايغىر - جۇ قۇلۇنلايدىغان، ھەربىر بۇقا ۋە ئۆكۈزۈمۈ موزايلايدىغان بولۇپ چىقىرىۋەردى. ساناقچى بەگلەرنىڭ چىۋىتىسىنى توشقۇزالغانلارنىڭ يۈكى يېنىكلەپ، كەمبەغەللەرنىڭ ھىساۋىغا يېزىلىۋەردى.  
 ئۇۋەيس مۇپتى مەسچىتنىڭ سۈپىسىدا جامائەتكە ئەمىر - مەرۇپ قىلىپ مۇنداق دەيتتى: «پادىشانىڭ ئەمىرى ۋاجىپ. ئاللا تائالا ئۆزىنىڭ پەيغەمبەرلىكىگە پادىشاھلىق تەختىنى نېسىپ قىلىدۇ. سۇلايمان ئەلەيھىسسالام ئىنىسى - جىن، دىۋە - پەرى ۋە جان - جانىگەرلەرنىڭمۇ پادىشاھى ئىدى. بۆرە، يولۋاسقا ئوخشاش بىرتقۇچلار چېغىدا سۇلايمان ئەلەيھىسسالامنىڭ ئىجازىتىسىز ئۇنىڭ چاردىيارلىرىنى يىمەيتتى. سۇلايمان ھەم پەيغەمبەر، ھەم پادىشا بولغان بىلەن ئىسلام پەيغەمبەرگە ئىمان كەلتۈرۈش ئۇ كىشىگە نېسىپ بولىمىغان. بىزنىڭ ۋاڭىمىز چىڭگاڭ غوجام ئايلىرى بولسا، ھەممە دىنلارنىڭ ئۇلۇغى بولغان ئىسلام دىنىنىڭ پەيغەمبىرى ۋە

پۈتۈن كائىناتنىڭ پەخرى ھەزرىتى مۇھەممەت مۇستاپا سەللەللاھۇ-  
ئەلەيھى ۋەسەللەمىنىڭ تەۋھرۇك ئەۋلادى، يەنى سەئىت زادەدۇر.  
شۇ ۋەجدىدىن، چىڭگاڭ غوجامنىڭ چارپايلىرىنى بۆرە يىمەيدۇ،  
ئېيىق ئېلىپ قاچمايدۇ، جۈت سوقمايدۇ، قار باسمايدۇ، كىمكى  
چىڭگاڭ غوجامغا خىيانەت قىلسا، ھەر ئىككى ئالەمدە جازاسىنى  
تارتىدۇ. بۇنى ھەممىگىلار ئۇقۇپ قېلىڭلار، ئاڭلىمىغانلارغا ئۇق-  
تۇرۇڭلار...»

مۇپتىنىڭ گېپى شۇ يەرگە يەتكەندە، مەسچىتنىڭ ئارقىسى-  
دىن كۆتىرىلگەن يىغا - زارە ۋە دات - پەريات ئاۋازلىرى ھەممە-  
نى چۆچۈتۈۋەتتى. جامائەتنىڭ كۆپ قىسمى «دۇر» قىلىپ شۇ  
تەرەپكە يۈگۈرۈشتى. توخنىياز مەرگەن دىگەن كىشى تېرەككە  
ئېسىلىپ ئۆلسۈۋالغان ئىدى. ئۇنىڭ قېرى ئانىسى، خوتۇنى ۋە  
ئۇششاي بالىلىرى زار - زار يىغلاپ، نىمە قىلىشىنى بىلمەي  
تۇراتتى.

نېرىنكىر بىنا بولغاندىن بۇيان مۇنداق ئىشنى ھىچكىم  
كۆرۈپ باقمىغان ئىدى. چۈنكى ھەممە مۇسۇلمانلارغا ئوخشاش  
بۇ يەرنىڭ خەلقىمۇ ئۆز - ئۆزىنى ئۆلتۈرۈۋېلىشنى بەك يامان  
كۆرەتتى. بۈگۈن بولسا، توخنىياز مەرگەندەك قاۋۇل ۋە ئاسانلىقچە  
باش ئەگمەيدىغان بىر كىشىنىڭ ئۆزىنى ئۆلتۈرۈۋېلىشى ھەممىنى  
بەك ھەيران قىلدى. كۆپچىلىك خۇددى بۇ ئىشنىڭ سىرىنى  
چۈشەنگەندەك، مەرھۇمغا ئېچىنىپ خەيرەخاھلىق كۆرسىتىشكە باش-  
لىدى، بىرقانچە يىلەن جەسەتنى ئۆيىگە ئېلىپ بېرىپ، ئۈستىگە  
ئاق يېپىپ قويدى.

ۋەقە مۇنداق ئىدى: بۇلتۇر توخنىياز مەرگەن ئوردىدىن  
ئالۋاڭغا چۈشكەن بەش جۈپ مۈڭگۈز ئۈچۈن بۆكەن ئوۋلاپ  
يۈرگەندە، تاغدىن يىقىلىپ پۇتى سۇنغان ئىدى. شۇ قىشلىقى  
قوتانغا ئۆزى قارىيالىماي قېلىپ، پاشالىق قويدىن ئەللىك نەچچە  
قوينى بۆرە يېرىۋەتكەن. بەش جۈپ مۈڭگۈز بىلەن بۇ قويلارنىڭ

ھىساۋى قوشۇلۇپ، بىر يۈز ئاتىش قويغا قەرزدار بولغان ۋە بۇنى بۇ يىل چوقۇم تۆلەشكە تىلەختە بەرگەن ئىدى، ئۆلەكەنىڭ ئۈستىگە تەيچەك دىگەندەك، بۇ يىل ئەتىيازدا تۇيۇقسىز قار كۆچۈپ، يەنە سەكسەن نەچچە قوي چىقىم بولدى. شۇنداق قىلىپ، ئۆز ھىساۋىدا ئوردىغا ئىككى يۈز ئەللىك قوي قەرزدار ئىدى. تۇنۇگۈنكى ساناق نەتىجىسىدە، بۇنىڭغا يەنە ئەللىك قوي قوشۇلۇپ، تسوپ - توغرا ئۈچ يۈز قويغا قەرزدار بولۇپ قالدى. ئۇنىڭ ئۈستىگە، گاسىت پەششاپ: «ئەگەر تولۇق تۆلىپەلمەسەڭ، ئۆزەڭ قۇل، خوتۇن - قىزلىرىڭ دىدەك، بارلىق ئۆي - سەرەمجانلىرىڭ پاشالىق قىلىنىدۇ» دەپ گەپنى ئۇزۇۋەتكەن ئىدى.

— توخنىياز مەرگەن ئۆزىنى ئېسىۋالدىغان ئەر ئەمەس ئىدى، دىدى نۇرۇل بوۋا، مەرھۇمنىڭ تاۋۇتى ئارقىسىدىن كېتىۋېتىپ.

— ئىلان چاقسا پىلىمۇ چىقىراپ تاشلايدۇ، دەرتكە چىدىيال - ماي قالغاندۇ زە، بىچارە، دىدى سەپەر قۇل.

ئۇلار تاۋۇتنى مەسچىتكە ئېلىپ كىرگەندە، ئۆۋەيس مۇپتى بىلەن ھوشۇر ئىمامنىڭ «ئىسلام شەرىئىتىدە ئۆزىنى ئۆلتۈرۈۋالغان كىشىنىڭ نامىزىنى چۈشۈرۈش دۇرۇست ئەمەس» دەپ ئاللىقاچان كېتىپ قالغانلىقى مەلۇم بولدى. بۇنى ئاڭلاپ، جامائەت بىر ئاز تېڭىرقاپ قالدى. نۇرۇل بوۋا: «كېلىڭلار، ئىسلام شەرىئىتى بۇ ئاخۇملارنىڭ كۆڭلىدەك تار ئەمەس. جىنازا نامىزىنى چۈشۈرۈپ باقمىغان بولساممۇ، كۆپ قېتىم كۆرگەنمەن» دىدى - دە، ئۆزى ناماز چۈشۈردى.

بىرنەچچە كۈنلۈك «ساناق» پۈتۈن نېرىمىكىنى ئۆگەتتى.

سەپەر قۇلنىڭ ساناق نۆۋىتى، نىمىشقىدۇ، ھەممىدىن كېيىنكى قاتارغا قويۇلغان ئىدى. بوۋاينىڭ كۆڭلى بىر نىمىنى تۇيغاندەك كېچىچە بىئارام بولۇپ چىقتى. ئۇ پات - پات تالاغا چىقىپ، قو -



تائىنى بىر ئايلىنىپ چىقاتتى. «قارا يىلىپىز» ئۇنىڭ يېنىدىن كەتمەي، ئەنسىزلىك بىلەن قاۋاپ قوياتتى. بوۋاي بولسا، خىيال-پەن كۆزلىرى بىلەن ئاسمانغا قارايتتى. ئاسمان گۈمبەزى ئۇنىڭ كۆزىگە خۇددى قارا پىرەنچىگە ئورنىتىۋالغان قورقۇنچىلۇق بىر جادىگەر مومايدەك كۆرۈنەتتى، پىلىلداپ تۇرغان يۇلتۇزلار بولسا، شۇ جادىگەر موماينىڭ پەرەنچە ئىچىدە پارقىراپ تۇرغان سېپەر-لىك كۆزلىرىگە ئوخشاپ كېتەتتى.

... دۇنيا ئەزەلدىن شۇنداق قاراڭغۇ يارالغان بولغىنىدى، بۇ قاراڭغۇلۇقنىڭ چېكىمۇ بولامدىغانىدۇ؟ دۇرۇست، تاڭ ئاتقاندا، قىزىل قالقاندەك پارقىراپ كۈنىمۇ چىقىدۇ. ھە، مانا كۈن چىقىپ-پىتۇ دەيمىز، ئەمما، تولا چاغلاردا كۈننىڭ يۈزىنى قارا بۇلۇتلار قاپلاپ كېتىدۇ، يا بولمىسا، ھەش-پەش دە-گىچە، يەنە قاراڭغۇ چۈشىدۇ، خۇدايى تائالا كۈندۈزنى ئازراق، كې-چىنى كۆپرەك ياراتقانمىكەن؟! ئۇ، شۇ خىيالىلار بىلەن يېتىپ، تاڭ ئېتىپ كەتكىنىنى تۇيماي قالدى.

ئات تۇياقلىرىنىڭ دۈكۈرلەشلىرى بىلەن «قارا يىلىپىز» نىڭ قاتتىق قاۋاشلىرى بوۋاينى خىيالىدىن ئويغاتتى. ساناقچى بەگىلەر كەلگەن ئىدى.

رەۋەنخان موماي نەچچە كۈندىن بۇيان ساناقچى بەگىلەرگە ئاتاپ يېققان قايماق، پىشلاقلىرى بىلەن چاي قۇيدى. ئارقىدىنلا مەزىلىك پىشقان پاخان گۆشىمۇ كەلتۈرۈلدى. بەگىلەر ساھىبىخان-لارنى «ئالسىلا، باقسىلا» مۇ دىگۈزمەي بەھسوزۇر قوساق تويغۇ-زۇشتى. ئاندىن «قېنى ئەمەسمە» دېيىشىپ، ساناقچىنى باشلىدى-دۇ، ئانداق-مۇنداق قىلىپ بىردەمدىلا تۈگىتىپ، سەپەر قۇلنى نىياز دور-غىنىڭ ھويلىسىغا ھەيدەپ كەلدى.

ھويلىنىڭ ئوتتۇرىسىدىكى يوغان قاپاق تېرەكتە ئىككى ياش يىگىت يېرىم يالىڭاچ ئېسىقلىق تۇراتتى. ئۇلارنىڭ دۈمبىلىرى قام-پا بىلەن تال-تال تىلىنغان، يۈز-كۆزى يېرىلغان ئىدى. تېرەك

تۈۋىدە يەڭلىرى جەينەككىچە تۈرۈلگەن تۆت نەۋكەر قامچا تۇتقان قوللىرىنى بېلىگە تىرەپ غادىيىپ تۇراتتى. ئۇلارنىڭ يېنىدىكى سۇپىغا ئۆزىمە ياغىچىدىن ئۈچ قىرلىق قىلىپ ياسالغان، ھەر بىرى بىر غۇلاچ كېلىدىغان بىر قۇچاق پالاق بۆلەپ قويۇلغان ئىدى. بۇ، «غولدا» دەپ ئاتىلىدىغان مەخسۇس جازا قورالى ئىدى. پىشايۋانغا سېلىنغان زىلچە - گىلەلەر ئۈستىدە قېزىپەگ غوجا بىلەن ئۇۋەيسى مۇپتى ۋە ئۇلارنىڭ ئەتراپىدا باشقا ھىساپچى بەگىلەر دىققەت بىلەن ئولتۇرۇشاتتى. نىياز دورغا بىلەن ھوشۇر ئىماممۇ بىر چەتتە مەغرۇر قاراپ ئولتۇراتتى. گايىت پەششاپ كېمىدۇ بىر - سىنى گەجگىسىدىن تۇتۇپ، تىلىخەتكە بارماق باستۇرۇۋاتاتتى. پۇق - رالاردىن نۇرۇل بوۋا باشلىق يىگىرمە - ئوتتۇز كىشى يېرىم دا - ئىرە بولۇپ ئۆرە تۇراتتى.

سەپەر قۇلىنى ئېلىپ كەلگەن بەگىلەردىن بىرى تازىم بىلەن بىر پارچە قەغەزنى دەرھال قېزىپەگ غوجىغا ئىككى قوللاپ سۈندى. قېزىپەگ قەغەزنى كۆزدىن كەچۈرە - كەچۈرمەيلا، دەپتەر تۈ - تۈپ ئولتۇرغان بەگنىڭ ئالدىغا ئىتتىرىپ قويدى.

— پاشالىقنىڭ قالغان قويسىلىرىنى نىمە قىلىدىكەن؟ — دېدى دەپتەرچى سەپەر قۇلغا ئالايىپ.

— خوش، بېگىم. يېقىندا بىر پالاكەت كېلىپ، ئوتتۇز قوينى ئوغرىغا ئالدۇرۇپ قويدۇق. بۇلتۇرقى ئەللىك قوي بىلەن ئىككى جەمى سەككىس تۇياق قوي گەدىنىمگە چۈشۈپ قالدى. — ھەي گالىۋاڭ، ئوتتۇزغا يۈز ئەللىكىنى قوشسا قانچە بولىدۇ؟

— بىر يۈز سەككىسەن، — دېدى سەپەر قۇل سەل تۈ - رۇۋايىت.

— ئەمەس، ئىككى جەمى سەككىس دەپسەنغۇ؟ — خوش بېگىم، ئەللىككە ئوتتۇزنى قوشساق سەككىس بولىدۇ. — ھەي، خوتۇنتالاق، سەن كىمنى گالىۋاڭ ئەتەككەچىسەن،

قارا، بۇنىڭغا. — دەپتەرچى ئورنىدىن چاچراپ تۇرۇپ سەپەر قۇلىنىڭ ئالدىغا كەلدى ۋە دەپتەرنىڭ قېتىدىن قېلىن خەتەن قەغەزىگە يېزىلغان بىر مۆھۈرلۈك تىلخەتنى چىقىرىپ، ئۇنىڭ كۆزىگە تىققىدەك بولدى. ئاندىن، — بۇ سېنىڭ بارمىڭنىڭمۇ، ئەمەسمۇ. نىسپاز دورغام بىلەن ھوشۇر ئىماننىڭ شاھىت بولغىنى يادىڭدىمۇ؟ — دېدى.

— شۇنداق بېگىم، بۇنىڭ ھەممىسى راست.

— ئەمەسمە، نىمىشقا سەكسەن دەيسەن؟

— ئەللىككە ئوتتۇزنى قوشساق، سەكسەن بولمايدۇ؟

— تولا ھارامزادىلىك قىلما! — دېدى دەپتەرچى بوۋاينىڭ

ياقىسىغا ئېسىلىپ.

— ھاي، ھاي، بېگىم سەۋرى قىلىسلا، — دېدى ئۇۋەيمىس

مۇپتى، — ھەر ئىش بولسا، شەرىئەت يولى بىلەن قىلغايلىمىز. قېنى تىلخەتنى ماڭا بەرسىلچۇ.

ھېساپچى تىلخەتنى ئۇۋەيمىس مۇپتىغا ئىككى قوللاپ سۈندى.

مۇپتى ئۇنى ئوقۇپ چىققاندىن كېيىن مۇنداق دېدى:

— سەپەر قۇل، ئۆزىڭىز يۈز ئەللىك قويىغا قەرزدار بولىدۇم،

كېلەر يىلى جەزمەن پاخلىنى بىلەن قوشۇپ تۆلەيمەن دەپ بار. — ماق بېسىپ تىلخەت بېرىپتىكەنسىز، شاھىتلارمۇ ھازىر ئىكەن، ئۆز گېپىدىن يانماق مۇسۇلمانغا جايىز ئەمەس. مانا قاراڭ.

مۇپتى ئورنىدىن تۇرۇپ، تىلخەتنى سەپەر قۇلغا يەنە كۆرسەتتى.

تى، ھەقىقەتەنمۇ، موللاچە قىلىپ قۇمۇش قەلەمدە يۈتۈلگەن تىل.

خەتتە «1 لىك» دېگەن سۆزنىڭ ئالدىغا «يۈز» دېگەن سۆز

قىستاپ كىرگۈزۈلگەنلىكى ئېنىق كۆرۈنۈپ تۇراتتى. سەپەر قۇل خەت

ئوقۇيالمىسىمۇ، ئەھۋالنى دەرھال چۈشىنىپ «يالغان! ئەزىزىمى

يالغان!» دەپ ۋاقىراپ تاشلىدى.

— ھەي قېرى تېجىمەل، — دەپ كايىپ كەتتى قېزىبەگ غو.

جا قوللىدىكى پىيالانى داستىخانغا پىقىرتىپ تاشلىۋېتىپ، — يۈرد.

گىڭ يوغىناپ، تىملىك ئۇزۇراپ قاپتىغۇ. كىم ساڭا يەل بېرىۋاتىدە.  
دۇ؟ تۆمۈر مۇجاڭمۇ؟ ئۇنىڭ پالتىسى ھەرقانچە ئىتتىشك بولغان  
بىلەن تاشنى يارالمايدۇ. ئۇر، بۇ خوتۇنتالاقنى!

نەۋكەرلەر سەپەرقۇلنى شۇ زامان يېرىم يالىڭاچلاپ دۈم يات-  
قۇزدى-دە، پۇت-قوللىرىنى بېسىپ تۇردى. گايىت پاشاپ ئۇ-  
نىڭ يوتىسىغا غولدا ئۇرۇشقا باشلىدى. ئېغىر غولدا بوۋاينىڭ قۇ-  
رۇق سۆڭەك يوتىسىغا تەككەندە، خۇددى تاختايغا تېگىۋاتقاندىك  
قاڭقىپ كېتەتتى. شۇ ئارىدا، تالادىن دات-پەريات بىلەن ھاس-  
راپ-ھۆمىدەپ كىرگەن رەۋىخان موماي ئۆزىنى بوۋاينىڭ ئۈس-  
تىگە ئاتتى. كۆز يۇمۇپ-ئاچقىچە موماينىڭ باش-كۆزىمۇ قانغا  
بويالىدى. ئۇ ئۆز جۈپىتىنىڭ ئۈستىدە ھۇشسىز ياتاتتى. گايىت  
پاشاپ غولدىنى يەنە كۆتەردى. دەل شۇ چاغدا تالادىن يولۋاس  
تەك ئېتىلىپ كىرگەن ئامانقۇل پاشاپنىڭ قولىدىن غولدىنى تار-  
تىۋېلىپ، ئۇنىڭ ئۆزىنى ساۋاشقا باشلىدى. نەۋكەرلەر ئامانقۇلغا  
يوپۇرۇلدى. دەھشەتلىك ئېلىشىش باشلاندى، ھويلىدىكىلەرنىڭ  
ھەممىسى قىقاس-چوقان بىلەن ئۆرە-تۆپە بولۇشۇپ كەتتى.

بىراق، بۇ ئىش قانداق تېز باشلانغان بولسا، شۇنداق تېز  
تۈگىدى، باش-كۆزى يېرىلغان ئامانقۇل تېرەككە باغلاپ تاش-  
لاندى. گايىت پاشاپمۇ قانغا ھىلىنىپ يېرىم ھۇشسىز ياتاتتى.  
باشقا نەۋكەرلەر بولسا، باش-كۆزلىرىدىكى قاننى تازىلاش، يارد-  
لىرىنى تېگىش بىلەن ئاۋارە ئىدى.

قېزىبەگ غوجا خۇددى «جىن تەككەن» ساراڭدەك بىردىنلا  
قاتتىق قاقاقلاپ كۈلۈپ كەتتى. ھەممە كىشى ئۇنىڭغا ھەيران بو-  
لۇپ قارىدى. ئۇ غاڭزىسىغا سەرەڭگە يېقىۋېتىپ مۇنداق دېدى:  
«بۇ قورقماس ئارسلاننى قانداق تۇتارمەن دېۋىدىم. ئۆزى كېلىپ  
قايتانغا چۈشكىنىنى قارىمايدىغان! بېلىقنى بىردىن-بىردىن تۇتۇپ،  
دەريا بويىدا قاچانغىچە ئولتۇرارمەن دېۋىدىم. ھەممىسىنىڭ ئۆز  
ئايىغى بىلەن كېلىپ تورغا چۈشكىنىنى دېمەيدىغان. قېنى، مۇپتا-

خۇنئۇم، پەتىۋالىرىنى ئىلدامراق بەرسىلە!»  
ئۇۋەيس مۇپتى كاتىپ بىلەن بىردەم كۈتۈلداشتى. كاتىپ -  
نىڭ قۇمۇش قەلىمى ئالدىنلا يېزىپ قويۇلغان ھۆكۈم قەغەزى  
ئۈستىدە يەنە بىردەم يورغىلاپ توختىدى.

— قېنى، ئوقۇسىلا، — دېدى قېزىبەگ غوجا.  
— خوش، غوجام، — دەپ ھۆكۈمنى ئۇنلۇك ئاۋاز بىلەن ئو -  
قۇشقا باشلىدى مۇپتى.

ھۆكۈمنىڭ مەزمۇنى مۇنداق ئىدى: بىرىنچى، سەپەر قۇل پا -  
شالىققا بۇلتۇر يۈز ئەللىك قوي قەرزدار بولغان، ئۇنىڭ سەككىسىنى  
ئەلۋەتتە ساغلىق بولىدۇ، يۈز ئەللىك قويغا شۇ سەككىسەن پاخىلان  
قوشۇلغاندا، بۇ يىل ئىككى يۈز ئوتتۇز تۇياق بولىدۇ. ئۇنىڭغا يې -  
قىنىدا يەپ كەتكەن ئوتتۇز تۇياقنى قوشقاندا، جەمىي ئىككى يۈز  
ئاتمىش تۇياق قوي تۆلەپ بېرىشى لازىم؛ ئىككىنچى، ئوغلى ئا -  
مانقۇل ئوغرىلاپ كەلگەن قازاق قىزىنى ئامانقۇلغا نىكاسىز چېتىپ،  
ئىسلام شەرىئىتىگە قاتتىق خىلاپلىق قىلغان. ئاخىرىدا ئاتا - بالا  
ئىككىسى ئۆز قىلمىشىدىن قورقۇپ، ئۇ قىزنى كۆزدىن يوقاتقان؛  
ئۈچىنچى، چىڭ گاڭ غوجامغا دۈشمەنلىك نىيىتىدە بولغان تۆمۈر  
مۇجاڭ دىگەن بۇزغۇنچىنى ئۆيىدە قوندۇرۇپ، ئۇنىڭ بىلەن بىر -  
لىكتە يىتىشە - ئېغۇز تارقاتقان؛ تۆتىنچى، سەپەر قۇلنىڭ ئوغلى ئا -  
مانقۇل ساناقچى بەگلەرنىڭ باش - كۆزىنى يېرىپ، ئۇلارنى ئۆل -  
تۈرمەكچى بولغان. شۇنىڭ ئۈچۈن، سەپەر قۇلنىڭ بارلىق مال -  
مۈلكى، ئۆي - سەرەمچانلىرى تۆلەك ھىساۋغا پاشالىق قىلىنىدۇ.  
ئۆزى پاشالىق ماللارنى بېقىش ئۈچۈن نىياز دورغىنىڭ ئۆيىدە  
تۆمۈر بويى چاكار بولۇشقا ھۆكۈم قىلىنىدۇ، ئوغلى ئامانقۇل زىن -  
دانغا سېلىنىدۇ.

— ئەمدى قازاق قىزى ئۆز ئايىغى بىلەن ئالدىلىرىغا كې -  
لىدىغان بولدى، — دېدى ھوشۇر ئىمام نىياز دورغىنىڭ قۇلىغىغا  
پىچىرلاپ. نىياز دورغا ھويلىدىن غەمكىن چىقىپ كېتىۋاتقان پۇق -

رالارنىڭ ئارقىسىدىن قاراپ، مەغرۇلۇق بىلەن ساقىلىنى سىلاپ  
قويدى.

— بۇ ئىشلارنى سەنمۇ كۆرۈپ قوي! — دىدى نۇرۇل بوۋا  
ئاخىرقى نۇرلىرىنى پارچە بۇلۇتلار مەڭزىدە قالدۇرۇپ تاغ ئارقى-  
سىغا يوشۇرۇنۇشقا ئالدىراۋاتقان كۈز قۇياشىغا قاراپ.

## يەتتىنچى باپ

### شامەخسۇت ۋاگنىك چۈشى

شەپەرەڭ ياخشى كۆرمەيدۇ دەپلا،  
كۈنگە قارشى چىقىش مۇمكىنمۇ؟

— شەيخ سەئىدى ①

#### 1

— مەن شۇنچىۋالا قېرىپ كېتىپتەنمەنمۇ؟ مېنى بۇ قېرى  
تاز بەكمۇ ئانىي تاپقىلى تۇردىغۇ؟  
— يوقسۇ، پۇجۇڭ ئاغىچام، ئاي يۈزلىرى ھىلىمۇ گۈلسۈرۈخ-  
تەڭ ②، چاچلىرى قۇندۇز، كۆزلىرى يۇلتۇزدەك تۇرمامدۇ. گېپىڭىگە  
چىن پۈتمىسىلە، ئەينەككە قاراپ باقسىلا، — دىدى قېلىن قارا  
دۇردۇندىن تون كىيىپ، بېشىغا ئاق شايدىن لىچەك سېلىۋالغان

① شەيخ سەئىدى — مىلادى 1184—1291 - يىللىرى ياشىغان مەشھۇر پارسى  
مۇتەپەككۇر شائىرى.

② گۈلدۈرۈخ — قىزىلىگۈل.

جىۋەككىنە بىر موماي چىرايىغا كۈلكە يۈگۈرتۈپ.  
«پۇجۇڭ ئاغىچا» ئارقىسىغا ئۆرۈلۈش بىلەن يوغان بوي  
ئەينەكتە ئۆزىنى كۆردى، بۇ ئەينەككە ھەر كۈنلۈكى ئونلارچە  
قېتىم قاراپ تۇرىدىغانلىقىغا قارىماي، خۇددى ئۆزىنى بىرىنچى  
قېتىم كۆرۈۋاتقانىدەك، قاش-كۆزلىرىنى سۈزۈپ، چاچلىرىنى  
سىلاپ، قاقاقلاپ كۈلۈپ كەتتى. ئەينەكتە ئالما ئۇرۇغى رەڭ  
ئىسىل خاڭجۇ تاۋىرىدىن تىكىلگەن ئۇزۇن كۆينەك، ئۈستىدىن  
ئۆرە ياقىلىق كىمخاپ نىمچە، بېشىغا ياقۇت كۆزلۈك ئالتۇن  
قاداقلار قادالغان زەر دوپپا كىيىپ، ھاۋا رەڭ ئىسىل شايبىدىن  
لېچەك ئارتىۋالغان زىلۋا بويلىق بىر ئايال تۇراتتى. ئۇنىڭ  
ئىنچىكە، ئۇزۇن بارماقلىرىدىكى گۆھەر كۆزلۈك تىللا ئۈزۈكلەر  
بىلەن قۇلاقلىرىدىكى ياقۇت كۆزلۈك سۆڭەك چاقىنىپ تۇراتتى؛  
ئىنچىكە قاشلىرى ئاستىدىكى شەھلا كۆزلىرى ئويىنىپ تۇراتتى.  
بىراق، ئۇنىڭ يۈزى ھىلىقى موماينىڭ ئېيتقىنىدەك قىزىلگۈلدەك  
ئەمەس، سېرىق مەدەك ئىدى؛ چاچلىرىغىمۇ ئاق سانجىلانغانلىقى  
كۆرۈنۈپ تۇراتتى. دىمەك، مۇشۇ نۇقتىدا موماي يالغان ئېيتقان  
ئىدى.

بۇ «پۇجۇڭ ئاغىچام» دىگىنى شامەخسۇت ۋاڭنىڭ ئايالى  
بولۇپ، ئۇنىڭ ئۆز ئىسمىنى ھىچكىم بىلمەيتتى؛ بىلگەن تەقدىر-  
دىمۇ، ھەرگىز تىلغا ئالمايتتى. چۈنكى، ۋاڭنىڭ ئائىلە تەۋەلىرىنى  
ئۆز ئىسمى بىلەن ئەمەس، ئۆزىگە خاس دەرىجە-ئۇنۋانلىرى  
بىلەن ئاتاش ۋاڭ ئوردىسىنىڭ يوسۇنى ئىدى.

ئەمدى بىزمۇ، شۇ كونا يوسۇنغا رىئايە قىلىپ، بۇ ئايالنى  
«پۇجۇڭ ئاغىچا» دەپ ئاتايمىز.

— ئانداق بولسا، بۇ قېبرى تازىلىنىشقا ھەدىسىلا ياش  
قىزلارغا نىكالىنىپ ئالىدۇ،— دېدى پۇجۇڭ ئاغىچا، يىپەك گىلەم  
ئۈستىدە لەرزەن مېڭىسىپ يۈرۈپ، ئۇنىڭ گۈل ۋە كېسپىنىدەك  
سۈرەتلىرى كەشتىلەنگەن قېلىن تاپانلىق كالىتۇن كەشى يوغان



پەنجىرىلەردىن چۈشكەن كۈن نۇرىدا ۋال-ۋۇل قىلىپ، كىۋىنى قاماشتۇراتتى.

— ئاڭلىشىپچە، — دېدى موماي، تىۋىپلار چىڭگاڭ غوجامغا ئۇچ قىزنى دورىلىققا بۇيرۇپتىدەك.

— قىز نىمە ئاغرىققا دورا بولغىدەك؟

— ئەر كىشى قېرىپ قالغاندا، ياش قىزلارغا ئىگىنلەنسە، ياشىرىپ قالغىدەك بولۇپ، — دېدى موماي مۇغەمبەرىلىك بىلەن كۈلۈپ.

— ئانداقتا بىز قېرىپ قالساق، بىزگە نىمە دورا بولغىدەك، — دېدى پۇجۇڭ ئاغىچا يەنە قاقاقلاپ كۈلۈپ. موماي مۇ تەڭلا كۈلۈشۈپ بەردى.

شۇ ئارىدا ئىككى كېنىزەك كۈمۈش پەتنۇستى قەن-گېزەك ۋە مېۋە-چىۋە ئېلىپ كىرىپ، ياڭساق ياغىچىدىن ياسالغان نەقىشلىك شىرەگە تىزدى ۋە ئالتۇن يالتىلىغان پىيالىنىلەرگە چاي قۇيىدى.

— قېنى ئولتۇرۇڭ، ئايسە ئاپپاق ①، — دېدى پۇجۇڭ ئاغىچا، ئۆزى دۇخاۋا كۆرىپكە ئولتۇرۇۋېتىپ، — مەن رەھىمەتلىك ۋالڭ ئاپامغا ئوخشامدەن؟

— بۆلەكچىلا ئوخشايدىلا، قۇيۇپ قويغاندەك.

## 2

پۇجۇڭ ئاغىچىنىڭ «ۋالڭ ئاپام» دىگىنى قۇمۇل ۋاڭلىرىنىڭ سەككىزىنچىسى، يەنى ئاياللاردىن تۇنجى قېتىم ۋالڭ بولغان مېھرىبانۇ چىڭ ۋالڭ بولۇپ، ئۇ ئەسلىدە قۇمۇل ۋاڭلىرىنىڭ يەتتىنچىسى

① ئاپپاق — ئۇ چاغلاردا بەگلىرىنىڭ ئاياللىرى ياكى ئوردا بىلەن يېقىن ئالاقىسى بولغان چوڭ ياشلىق ئاياللارنىڭ ئىسمى. ئىلىمىزدا ئۇلارنىڭ ئېيتىلىدىغان بىر خىل ئۇنۋان ئىدى.

مۇھەممەت بەشىرۋاڭنىڭ خانىشى ئىدى. مۇھەممەت بەشىرنىڭ ۋاڭلىق دەۋرى مىلادى 1864 - يىلىدىن ئېتىۋارەن خوتەن، يەركەن، قەشقەر، ئاقسۇ، ئىلى، ئۈرۈمچى، قۇمۇل قاتارلىق جايلاردا مانجۇ ئىستىبداتى ۋە يەرلىك فېئوداللارغا قارشى ئارقا - ئارقىدىن قوزغالغان خەلق قوزغىلاڭلىرى يىللىرىغا توغرا كەلدى. قوزغىلاڭ يىللىرىدا، مۇھەممەت بەشىر مانجۇ خانلىقى تەرىپىدە تۇرغانلىقتىن، 1866 - يىلى قۇمۇل قوزغىلاڭچىلىرى تەرىپىدىن ئۆلتۈرۈلۈپ، ئۇنىڭ ۋاڭلىقى زاۋال تاپقان ۋە مېھرىبانۇ ئۆزىنىڭ ئوغلى غۇلامىددىن بىلەن ئىككى قىزىنى ئېلىپ، تاغۇ - تاغ سەرگەردان بولۇپ يۈرگەن. ئاخىرى قۇمۇل تەۋەسىدە تۇرۇش خەتەرلىك بولغىنى ئۈچۈن، جەنۇبىي شىنجاڭغا قېچىپ بېرىپ، بۈگۈر يېڭىساردا تۇرۇپ قالغان ئىدى. مۇھەممەت بەشىرۋاڭ - نىڭ ئۆلتۈرۈلۈشى، «خانەش» ۋە «شاھزادە» سىنىڭ قېچىپ كېتىشى بىلەن قۇمۇل ۋاڭلىغىنىڭ تارىخى بىر زامان ئۈزۈلۈپ قالدى. خەلق قوزغىلىڭى بېسىقتۇرۇلغاندىن كېيىن، مانجۇ خانلىقى قۇمۇلنىڭ ئىستىراتېگىيەدە مۇھىم ئورۇن ئىگەنلىكىنى ۋە قۇمۇل ۋاڭلىرىنىڭ ئىزچىل ھالدا مانجۇ خانغا سادىقلىقىنى نەزەردە تۇتۇپ، مېھرىبانۇنى بۈگۈر يېڭىساردىن قۇمۇلغا ئېلىپ كەلدى؛ بىراق، ئۇنىڭ ئوغلى غۇلامىددىن تۇغما ئېيىمىناق (پالەچ) بولغانلىقتىن، مانجۇ خان مەخسۇس يارلىق بىلەن مېھرىبانۇنى قۇمۇل ۋاڭى قىلىپ تىكلىدى ۋە قوزغىلاڭ يىللىرى خاراپ بولۇپ كەتكەن ۋاڭ ئوردىسىنى نۇرغۇن پۇل خەجلەپ ئەسلىگە كەلتۈرۈپ بەردى. شۇنداق قىلىپ، قۇمۇل ۋاڭلىغىنىڭ ئۈزۈلۈپ قالغان تارىخى مانجۇ خانلىقىنىڭ قولى بىلەن يەنە ئۇلاندى.

مېھرىبانۇ ۋاڭلىق تەختىگە ئولتۇرغاندىن كېيىن، «يېغىلىق» يىللىرى خاراپ بولغان ئىگىلىكنى تىكلەشكە كىرىشتى؛ ئېرىق - ئۆستەڭ ۋە كۆۋرۈكلەرنى تۈزىتىپ، ئاق قالغان يەرلەرنى تېرىتتى.

ئىگىسىز قالغان يەرلەرنى ئىزدەسلاپ (مۇنداق يەرلەر ئون مىڭ موغا يەتكەن) «گاداي ساڭ يېرى» دەپ نام بېرىش بىلەن بۇ يەرلەرنى ئىسھارسىگە بەرگۈزدى، ھوسۇلىنى «گاداي ساڭ»غا قۇيدۇرۇپ، ئۇنىڭغا مەسئۇل كىشىلەرنى بەلگىلىدى. مۇنداق كىشىلەر «سىدىر» دەپ ئاتىلاتتى. سىدىرلار «گاداي ساڭ» ئاشلىغىدىن ھەر كۈنى نۇرغۇن نان ياقتۇرۇپ، باشپاناسىز قالغان پۇقرالارغا تارقىتىپ تۇراتتى. خەلقنىڭ ھال-ئەھۋالى بىر ئاز ياخشىلانغاندىن كېيىن، ئۇنىڭ دائىرىسىنى كىچىكلىتىپ، پەقەت غېرىپ-مىسكىن، يىتىم-يېسىر، ئاجىز-ئورۇقلارغىلا بېرىدىغان قىلدى ①.

مېھرىبانۇ چىڭ ۋاڭ ئۆز «دۈشمەن» لىرىدىن ئۈچ ئېلىشىمۇ ئۆلتۈرۈشكە قاتنىشىپ، كېيىن ئۆزىنى ۋاڭ، خوتۇنىنى پۇجۇڭ دەپ ئېلان قىلغان يۈسۈپ پاكىر بىلەن سۈپۈرگە غازىبەگ دىگەنلەرنى تاپتۇرۇپ كېلىپ، ئۆلۈمگە ھۆكۈم قىلدى ۋە ئۇلارنىڭ باشلىرىنى سېپىل دەرۋازىسىغا ئاستۇردى.

شۇ ئارىدا، مېھرىبانۇنىڭ چوڭ قىزى (چوڭ ئايىلا خېنىم) تېخى ياتلىق قىلىنماي تۇرۇپلا، تۇيۇقسىز بىر ھادىسىگە ئۇچراپ قازا تاپتى. كىچىك قىزى (كىچىك ئايىلا خېنىم) مۇ، بويىغا يېتىپ، ھەتتا شۇ زاماننىڭ قائىدىسى بويىچە ئېيتقاندا، ۋاقتىدىن ئۆتۈپ كەتتى. چۈنكى، قۇمۇل تەۋەسىدە «ئاق سۆڭەك» (ۋاڭ جەمەتى) دىن ئۇنىڭغا لايىق تېپىلمىدى؛ ئاددى پۇقرالارنى ئۇلار ئۆزىگە لايىق كۆرمەيتتى. مېھرىبانۇ چىڭ ۋاڭ مۇشۇ ئىش ئۈچۈن بېشىنى قاتۇرۇپ تۇرغاندا، ئۆز ۋاقتىدا مۇھەممەت بەشىر ۋاڭنىڭ تەييجە-سى ھەم ئۇنىڭ يېقىن تۇققىنى بولغان تاجىددىن تەييجى دىگەن ①

كېيىن، شا مەخۇت «گاداي ساڭ» يېرىدىن چىققان ئاشلىقنى ئوردىنىڭ ئىختىيارىغا ئۆتكۈزۈۋېلىپ، پەقەت ھەر يىلى رامىزان ئېيىدا ئوتتۇز گەمبەغل مومايغا بىردىن نان، بىر كىيىملىكتىن بۆز بېرىدىغان بولغان. 1936 - يىلدىن كېيىن «گاداي ساڭ» يەرلىرىنى ئۇيغۇر مەدەنىي ئاتارتىش ئۇيۇشمىسى ئۆتكۈزۈۋېلىپ، مەھسۇلاتىنى مەدەنىي-مائارىپ ئىشلىرىغا سەزىپ قىلغان.

كەشنىڭ قۇمۇل تاغلىرىنىڭ بىرىدە ئامان ساقلىنىپ قالغان بىر  
ئوغلى بارلىغىنى ئاڭلاپ قالدى. دە، دەرھال ئۇنى تېپىشقا شۇ-  
شۇقۇلۇق تاھىر مىراپنى ئەۋەتتى. تاھىر مىراپ نەرناسۇ دىگەن  
تاغدا ياشايدىغان بىر موماينىڭ ئۆيىدىن ئىزلىگەن كەشنىنى  
تاپتى. بۇ راستىنلا تاجىددىن تەيەجىنىڭ ئوغلى شا مەخسۇت  
بولۇپ، يېغىلىق يىللىرى دادىسى قوزغىلاڭچىلاردىن قېچىپ تاققا  
چىققاندا، ئۇنى ئۆزى بىلەن بىللە ئېلىپ بارغان ۋە ئاتا-بالا  
ئىككىسى پۇقراچە ياسىنىپ جان بېقىپ يۈرگەن ئىدى. ئۇ چاغلار-  
دا شا مەخسۇت ئون نەچچە ياشلىق بالا ئىدى. ئۇ، دادىسىدىن  
كېيىن، ھىلىقى موماينىڭ قوينى بېقىپ، جان ساقلىغان، موماي  
باشقىلارغا تونۇتماسلىق ئۈچۈن، ئۇنىڭ بېشىغا گۈڭگۈرت پىسوقىنى  
سۈرتۈپ، تازغا ئوخشىتىپ قويغان ئىدى. ئۇ يىگىرمە ئالتە يېشە-  
ھىچە ئۈستىدە ياغاق جۇۋا، پۇتىدا چورۇق بىلەن شۇ تاغدا  
ياشىغان. مېھرىبانۇ ئۇنى ئوردىغا كەلتۈرۈپ، بىرنەچچە ۋاقىت  
پەرۋىش قىلغاندىن كېيىن، چوڭ توي ئۆتكۈزۈپ، ئۇنى ئۆزىگە  
كۈيۈغۇل قىلىپ ئالغان ۋە ئوردىنىڭ مۆھۈردارلىق (تامىخچى)  
مەنسىۋىنى بەرگەن.

ئارىدىن تۆت يىل ئۆتكەندە، مېھرىبانۇ چىڭۋاڭ: «نىمىلا  
دىگەن بىلەن مەن ئايال كىشى، گايى-گايىدا ئۆزەمنى بىر  
قانىنى يوق قۇشتەك سېزىپ قالىمەن؛ ئۇنىڭ ئۈستىگە، ئۆلۈم  
دىگەن قاش بىلەن كىرىپك ئارىسىدا، مېنىڭدىن كېيىن ۋاڭلىق  
تەختىگە ۋارىسلىق قىلىدىغان ئوغلۇم يوق، شۇڭا، كۈيۈغۇلۇم  
شا مەخسۇت بەگنى ئۆزەمگە ياردەمچى ۋاڭ قىلىپ بېرىش  
توغرىسىدا بېيجىڭ خانغا خەت سۇنسامىكىن» دىگەن خىيالغا  
كېلىپ، بۇنى ئۆزىنىڭ مەسلىھەتچىسى ئەمەستۇللا قېزىپەككە  
ئېيتىدۇ.

ئەمەستۇللا قېزىپەگ ئاددى خەلق ئىچىدىن چىققان، كۆڭلى  
تۈز، گېپى ئوچۇق ساددە ئادەم ئىدى. كۆپىنچە پۇقرالار تەرەپتە

تۇرۇپ، مېھرىبانۇ چىڭ ۋاڭغا ياخشى مەسلىھەتلەر بېرەتتى. شۇڭا  
مېھرىبانۇ چىڭ ۋاڭمۇ، ئۇنى قەدىرلەپ، ئۆزىنىڭ ئەڭ يېقىن  
مەسلىھەتچىسى ۋە بەزى ئىشلاردا ياردەمچىسى قىلىۋالغان ئىدى.  
نەمىتۇللا بولسا، ئۆزىنىڭ ساددىلىغىدىن، «كىم بىلىدۇ، كۈنلەرنىڭ  
بىرىدە، مېھرىبانۇ چىڭ ۋاڭنىڭ كۆڭلى ماڭا چۈشۈپ قالسا ئەجەپ  
ئەمەس. ئۇ نىمىلا دىگەن بىلەن ئېرى يوق ئايال كىشى ئەمەس.  
مۇ. شۇنداق بولۇپ قالسا، بىرىمىز ۋاڭ، بىرىمىز پۇجۇڭ ئاغىچا  
بولۇپ ئالەمدىن ئۆتمەيمىزمۇ» دەپ ئويلاپ يۈرەتتى. ئۇنىڭ ئۈستىگە،  
شامەخسۇتنىڭ پۇقرالارغا نىسبەتەن قاتتىق كۆڭۈللۈكى، بولۇپمۇ ئۇنىڭ  
مۇغەببەلىك بىلەن ئويناپ تۇرىدىغان قوڭۇر كۆزلىرى نەمىتۇللاغا زى-  
دى ياقمايتتى. شۇڭا، مېھرىبانۇنىڭ بايىقى پىكىرىنى قەتئى رەت قىلدى.  
بىراق، مېھرىبانۇ چىڭ ۋاڭ ئۆز پىكىرىدىن يانماي، يۇقۇرىدىكى  
مەزمۇندا مانجۇ خانغا ئىلتىماس يېزىشنى ئوردىنىڭ خەنزۇ كاتىپ-  
لىرىغا تاپشۇرىدۇ. شامەخسۇت ئىلتىماسقا تامغا باسدىغان چاغدا،  
بۇ ئەھۋالنى بىلىپ قېلىپ، مەسئۇل كاتىپنى نۇرغۇن نەق پۇل  
ۋە كېلچەككە مەنسەپ ۋەدە قىلىش بەدىلىگە سېتىۋالىدۇ. دە،  
بۇ ئىلتىماسنى ئۆز پايدىسىغا يازدۇرۇپ، بېيجىڭغا ماڭىدۇرىدۇ.  
بېيجىڭدىن: «ئىلتىماسىڭلارغا بىنائەن، شامەخسۇت چىڭ ۋاڭ،  
مېھرىبانۇ ياردەمچى ۋاڭ بولسۇن» دىگەن مەزمۇندا جاۋاپ كېلىدۇ.  
مېھرىبانۇ ھەيرەت ۋە غەزەپ بىلەن ئالا-توپىلاڭ كۆتۈرۈپ، بۇ سۈ-  
يىمقەستنىڭ سىرىنى ئېچىشقا نەمىتۇلانى بۇيرۇيدۇ. نەمىتۇللا قاتتىق  
تەپتىش قىلىپ، شامەخسۇتنىڭ نەيرىڭى ئىكەنلىكىنى ئېنىقلاپ چى-  
قىدۇ. دەل شۇ چاغدا، شامەخسۇت ئۆز كىشىلىرى ئارقىلىق خەلق  
ئىچىگە «مېھرىبانۇ خېنىم نەمىتۇللا قېزىپەككە ئۈگىنىپ قايتۇ،  
كېچىلىرى بىللە بولىدىكەن» دىگەن ئېغۋانى تارقىتىدۇ. دە، ئۆزى  
مېھرىبانۇ چىڭ ۋاڭنىڭ قېشىغا كىرىپ، «بۇ نەمە دىگەن سەت  
گەپ! سۈرۈشتۈرۈپ كۆرسەم، نەمىتۇللا دىگەن قارا يۈزنىڭ ماختان-  
چاقلىق قىلىپ، ئۆزى تارقاتقان گەپلەر ئىكەن» دەپ چاقىدۇ.

مېھرىبانۇ ئومۇس ۋە غەزىمۇدىن ھۇشىدىن كەتكىدەك دەرىجىگە يېتىپ، «ئۇ قارا يۈزنى نىمە قىلىشىڭىز قىلىڭ، مېنى بۇ بەدىئامدىن قۇتۇلدۇرۇڭ» دەيدۇ. دەل شۇنداق بۇيرۇقنى كۈتۈپ تۇرغان شا-مەخسۇت نەمىتۇللانى تاياققا بېسىپ، يوتا ئىلىگىنى ئۇزۇپ تاشلايدۇ. نەمىتۇللا تاياقنىڭ زەربىسى بىلەن ئۇزۇنغا بارماي ئۆلۈپ كېتىدۇ. شاھەخسۇت ئۆز رەقىبىنىڭ ئۇرۇق - ئەۋلاتلىرىدىنمۇ قىساس ئالىدۇ. بىرنەچچە كۈندىن كېيىن، مانجۇخاننىڭ قۇمۇلدىكى ھەربى مەمۇرى ئەمەلدارلىرى زوزۇڭتاڭ باشچىلىقىدا زور داغدۇغا بىلەن ۋاڭ ئوردىسىغا كىرىپ، شاھەخسۇتقا چىڭ ۋاڭلىق تاجىنى كىيىدۇرىدۇ. مېھرىبانۇ ياردەم-چى ۋاڭ نامىدا بىرنەچچە يىل ئۆمۈر كۆرۈپ، ئالەمدىن ئۆتىدۇ.

### 3

بايا پۇجۇڭ ئاغىچا بىلەن ئايسە ئاپپاق گەپلىشىپ ئولتۇرغان ئۆي ئەسلىدە مېھرىبانۇ چىڭ ۋاڭنىڭ شاھەخسۇت بىلەن پۇجۇڭ ئاغىچىغا تۇتۇپ بەرگەن ھوجرىسى ئىدى. ئوتتۇز نەچچە يىلدىن بۇيان، ۋاڭ ئوردىسى بىرقانچە قېتىم ئىسلاھ قىلىنىپ، يېڭىلانغان بولسىمۇ، پۇجۇڭ ئاغىچىنىڭ تەلىۋى بويىچە بۇ ھوجرىنىڭ ئورنى ئۆزگەرتىلمەي كەلگەن. ھەتتا ئوردىنىڭ ياتاق قىسمى ئون نەچچە مېتىر ئىگىزلىتىلگەن چاغدىمۇ، بۇ ھوجرا يەنىلا بۇرۇنقى ئورنىغا توغرا كەلتۈرۈپ قايتا ياسىتىلغان ئىدى.

— بۇ قېرى تاز كۆرگەن كۈنلىرىنى ئۇنتۇپ، رەمەتلىك ۋاڭ ئاپامنىڭ ئىلتىپاتلىرىنىمۇ يادىدىن چىقىرىپ قويدى. بولمىسا، تىۋىپ بۇيرۇدى دەپلا، مېنى شۇنچە خۇرلاپ ئۆزىنىڭ سايىسىنىمۇ كۆر-سەتمەيدىغان بولۇپ كېتەمدۇ؟ دىدى پۇجۇڭ ئاغىچا كېۋز يېشى قىلىپ.

— كۆڭۈللىرىنى بۇزمىسىلا، خېنىم ئاغىچام، دىدى ئايسە ئاپ-پاق، ھەزرەتلىرىنىڭ كۆزلىرىدىن ياش تامىسا، مېنىڭ كۆزۈمدىن خۇن

ئاقىمادۇ؟! ياشلىق دىگەن بالقۇن، قېرىلىق دىگەن تىنچىقۇن دەپ،  
چىڭ گاڭ غوجامنىڭ ياشىرىۋالغۇسى كەلسىمۇ كەلگەندۇ. ئەمەسمازە،  
تۈگە قانچە، يېغىرى شۇنچە دەپ، چىڭ گاڭ غوجامنىڭمۇ بېشىدا  
ئوت كۆيۈۋاتقان ئوخشايدۇ. ئۇنداق بولمىسا، ھەزرەتلەرنى يوخلى-  
ماي قويامدۇ.

شۇنىڭدىن كېيىن، ئايسە ئاپپاق ئۆزىنىڭ ئوغلى تۇرشا تۇغ-  
بېگىدىن ① ئاڭلىغانلىرىنى قىزغىن سۆزلەپ كەتتى. ئۇنىڭ ئېيتى-  
شىچە، بىرەر ئايدىن بۇيان ئېچكىرىسىدە ناھايىتى چوڭ يېغىلىق  
بولۇپ كېتىپتۇ. پۇقرالار خاننىڭ ئەمەلدارلىرىنى ئۆلتۈرۈپ، يامۇل-  
لارنى ئىگىلەپ ئەپتۇ. ئەمدى بېيجىڭ خانىمۇ تەختتىن چۈشكەندەك،  
يېغىلىق قىلغانلار بۇ تەرەپلەرگەمۇ كەلگەندەك. ئۇلارنىڭ شىركىلىرى  
قۇمۇلدىمۇ خېلى باردەك. تۆمۈر مۇجاڭ دىگەن ئادەم بەش شەر،  
ئون ئىككى تاغنى ئارىلاپ يۈرۈپ چىڭ گاڭ غوجامنىڭ ئۈستىدىن  
بولمىغۇر گەپلەرنى تارقىتىپ، قۇتراتقۇلۇق قىلىپ يۈرگەندەك. مە-  
شاپ، پاشاشاپلار تۆمۈر ئىسىملىك بىرەر يۈز ئادەمنى تۇتۇپ، سو-  
راق قىپتۇ. ئەمما، ھەلىقى راست تۆمۈر ھەلىقىچە تۇتۇق بەرمەپ-  
تىمىش. سەۋىرى، ئۇنى ئاڭلىغان بىلەن، تونۇيدىغان كىشى تېپىپ-  
ماپتىمىش، ئۇنىڭ ئۈستىگە، تۆمۈرنىڭ سۇلايمان قالپىنى بار ئىمىش،  
ئۇنى كىيىۋالسا، كۆزگە كۆرۈنمەيدىكەن.

— شۇڭىچۇ، قارىسىلا، پۇجۇڭ ئاغىچام، — دەپ داۋام قىلدى  
ئايسە ئاپپاق، — چىڭ گاڭ غوجامنىڭ قىزلارغىمۇ قارايدىغان پۇرچى-  
سى يوق، يىنىگىنى ئوغا، كىيىگىنى كىيەن بولۇپ، غەم - غۇسسەگە  
چۆمۈپلا كېتىپتۇدەك. ئۇ، كۈندىلا دىگەندەك خاننىڭ ئەمەلدارلىرى،  
تەيىچى بەگ غوجاملار بىلەن تاڭ تاڭلار ئېتىپ كەتكىچە مەسلىھەت

① تۇغىيى — ئەسلىدە ھەربى قوشۇننىڭ تۇغ - بايراقلىرىغا مەشۋۇل كىشىگە بېرىل-  
مىدىغان مەنسەپ بولمىمۇ، شامەخۇت دەۋرىدە ۋاڭنىڭ خاس مۇھاپىزەتچىلىرى باشلىغى  
«تۇغىيى» دەپ ئاتىلاتتى.

قىلىشىپ، تۆۋەنكى ئوردىدا تۇنەپ قالغىدەك. ھازىر خانىقا، مەدرىسە  
لەردە يۇرتنىڭ تېپىلغى ۋە خان بىلەن چىڭ ئاڭ غوجامىنىڭ  
ئامانلىغىنى تىلەپ، نەزىر - چىراق، قۇرئان - تىلاۋەتلەر ئۆتكۈزۈلۈپ  
تىپتۇ.

ئايىسە ئاپپاقنىڭ بۇ گەپلىرى راست ئىدى. كۈنلەر ئۆتكەندە  
سېرى، شامەخسۇتنىڭ ئۇيقۇسىمۇ قاتتىق بۇزۇلۇپ، ھەددىسىلا ئە  
گىز - يەس چۈشلەرنى كۆرۈپ، تىنچ ئۇخلىيالمىدىغان بولۇپ قالغان  
ئىدى. كىمدۇ بىرى ئۇنىڭ گېلىنى سىقىپ ئۆلتۈرمەكچى بولاتتى.  
پات - پاتلا «تورپاق يېغىلىغى» چۈشىگە كىرىپ قالاتتى - دە، تور -  
پاق موللاراجى، تورپاق دۇگامەت، ئۆز غوجا غوجامىنيارلارنىڭ  
سېپىل دەرۋازىسىغا ئېسىلغان قانلىق باشلىرى ئۇنىڭ ئالدىغا دو -  
مىلاپ كېلىپ، «ھە، مەخسۇت تاز، بىزنى كۆرۈۋاتامسەن، بىز تېخى  
تىرىك» دەپ قاقاقلاپ كۈلەتتى.

بىر كۈنى، شامەخسۇت پۇجۇڭ ئاغچىنىڭ يېنىدا قوتۇپ قال  
دى. ئاجايىپ چىرايلىق نەقىشلەنگەن موردا ئۈرۈك ئوتۇنى خۇش  
پۇراق چېچىپ كۆيۈپ تۇراتتى. بىردەملىك ئۇيقۇغا كەتكەن شا -  
مەخسۇتنى يەنە قارا باسنى: شەرق تەرەپتىن ھەيۋەتلىك ئاۋاز  
بىلەن ئۇچۇپ كەلگەن يوغان بىر ئەجدىھا شىڭشىڭشا تازا رىنىڭ  
يېشىغا قونۇۋېلىپ، ئاغزىدىن ئوت چېچىۋاتقىدەك؛ بىردەمدە قارا  
بوران كۆتىرىلىپ، ئوردىنىڭ ئىگىز راۋىغىنى ئۆرۈپ تاشلىغىدەك.  
ئەجدىھا بىر قولىنى سوزۇپ، شامەخسۇتنى گېلىدىن سىققان پېتى  
ئالدىغا تارتىپ بېرىپ، «ھە، سېنى نىمە قىلىسام بولۇر» دېگە  
دەك. شۇ ئارىدا، بەگلىرىنى جەينىگىگىچە تەۋرۈۋالغان بىر قارا  
ساقاللىق كىشى ياغاچچىلار ئىشلىتىدىغان ئۆتكۈر پالتىنى كۆتىرىپ  
ئەجدىھانىڭ ئالدىغا كەپتۇ - دە، «بۇنى ماڭا بىرىڭ، قۇمۇل  
خەلقىنىڭ كۆزىگە كۆرسىتىپ تۇرۇپ، بېشىنى تېنىدىن جۇدا قىلاي»  
دېگەندەك. ئەجدىھا قاقاقلاپ كۈلۈپ، «خالىغىنىڭنى قىل» دەپ،  
شامەخسۇتنى ھىلىقى كىشىنىڭ ئالدىغا تاشلاپ بەرگەندەك. ھىلىقى



كىشى ئوردا قوۋۇشنىڭ ئالدىغا يىغىلغان قېلىن خەلق تۈپى ئىچىدە  
 ئۇنى بىر كۆتەككە بېسىپ تۇرۇپ، پالتىسىنى ئىگىز كۆتەرگىدەك...  
 شۇ چاغدا شامەخسۇت «ۋاي جان» دەپ قاتتىق چىۋىچىپ  
 ئويغاندى.. پۇجۇڭ ئاغىچىمۇ ئويغىنىپ كېتىپ، دەرھال يوغان كىز-  
 سىن لامپىنى ياقتى- دە، ئۇنىڭ چىرايىغا قاراپ قورقۇپ كەتتى  
 ۋە يۈز- كۆزلىرىدىكى تەرلەرنى سۈرتۈشكە باشلاپ، «تېۋىپ چاقىر-  
 تايمۇ» دېدى. شامەخسۇت بېشىنى چايقىدى. شۇ ئارىدا ئوردا  
 مەسچىتىنىڭ مەزنى ناماز باھادىقا ئەزەن ئېيتتى. شامەخسۇت نا-  
 مازنى ئۆيىدىلا ئوقۇپ، سەۋسەر تۆمۈغى بىلەن قاما جىۋىسىنى  
 ئىلدام كېيدى- دە، بايا چۈشىدە بوران ئۆرۈۋەتكەن ئوردا راۋىخى  
 تەرەپكە ماڭدى. ئۇنىڭ كەينىدىن قوراللىق مۇھاپىزەتچىلىرى ئەگەشتى.  
 شامەخسۇت راۋاقتا چىقىپ، دەرھال شەرققە قارىدى. ئۆرلەپ  
 چىقىۋاتقان كۈننىڭ نۇرلىرى قېلىن بۇلۇتلارنى خۇددى نەيزىدەك  
 تېشىپ، تاغ باشلىرىغا سانجاق- سانجاق ئەلەملەرنى سانجىۋاتقانداك  
 كۆرۈنەتتى. بىراق، شامەخسۇتقا كۈن كۈن ئەمەس، بايا چۈشىدە  
 كۆرگەن ئەجدىھاننىڭ ئوت چېچىۋاتقان ئاغزى، تاغ ۋە بۇلۇتلار  
 بولسا ئۇنىڭ گەۋدىسى بولۇپ كۆرۈندى- دە، ئۇ ئالقسىنى بىلەن  
 دەرھال كۆزىنى ئېتىۋېلىپ، ئارقىسىغا ئۆرۈلدى. ئوردىنىڭ غەرب  
 ۋە جەنۇپ تەرەپلىرىنى يېرىم چەمبەرسان ئوراپ تۇرغان ساناق-  
 سىز پاكار- پاكار ئۆيلەرنىڭ تۇرخۇنلىرىدىن چىقىۋاتقان كۆكۈش  
 ئىس ھالقىلىرىمۇ ئۇنىڭ كۆزىگە خۇددى ئۆزى تەرەپكە خىمىسى  
 قىلىپ كېلىۋاتقان بىر توپ ئەجدىھادەك كۆرۈنۈپ كەتتى. ئور-  
 دىغا يېقىنراق جايلاشقان مەسچىتلەردىن ئۆيلەرگە تارقىلىۋاتقان  
 توپ- توپ جامائەت شامەخسۇت ۋاڭنىڭ راۋاقتا تۇرغانلىقىنى كۆ-  
 رۇپ، ھەرقايسى ئورۇنلىرىدا يەرگەچە ئېگىلىپ تۇرۇپ قالغان  
 ئىدى. شامەخسۇت ئۇلارغا قارىدى- دە، ئۇنىڭ كۆزىگە خۇددى ھەر  
 بىر توپنىڭ ئىچىدىمۇ بايا چۈشىدە كۆرگەن ھىلىقى قارا ساقاللىق  
 كىشى پالتا تۇتۇپ تۇرغاندەك كۆرۈنۈپ كەتتى. شامەخسۇت: «يا ئاللا،

بۇ نىمە كارامەت؟ مەن نىمە بولۇۋاتىمەن!» دەپ خىيالغا چۆمدى.  
شۇ ئارىدا ئۈرۈمچى يولى تەرەپتىن كېلىۋاتقان زىل قوڭغۇ-  
راق ئاۋازلىرى ئاڭلىنىپ قالدى. چاڭ-توزاڭ ئىچىدە ئوردا تەرەپكە  
ئات چاپتۇرۇپ كېلىۋاتقان ئۈچ كىشى كۆرۈندى. شامەخسۇت را-  
ۋاقتىن چۈشۈشكە ئالدىرىدى.

سەككىزىنچى باپ

## ئۈرۈمچى جاتجۇڭى قان سورايدۇ

ئايا شاھىم، سىزگە ئېيتار سۆزۈم بار!

— «شاھنامە» دىن

### 1

بۈگۈن تاڭ يورۇش ئالدىدا ھىلىقىدەك قورقۇنچىلۇق چۈش  
كۆرگەننىڭ ئۈستىگە، ئۈرۈمچى تەرەپتىن مۇنچە ئەتىگەن چاپار -  
مەن كەلگەنلىكى شامەخسۇتنىڭ كۆڭلىنى تېخىمۇ بىئارام قىلىۋەتتى.  
ئۇ، پۇجۇڭ ئاغىچا بىلەن ئۇن - تىنسىز ئولتۇرۇپ، نانۇشتا قىلدى -  
دە، ئۆزىنىڭ تۆۋەنكى خاس ھوجرىسىغا چۈشۈپ، كالىرىنىڭ يار -  
دىمى بىلەن ئۈستىۋاش يەڭگۈشلىدى: قىزىل مۇنچاقلىق مانچۇچە  
قالپاق، يان چەكلىرى ئوچۇق ئۆرە ياقىلىق قىزغۇچ تەتىللا تون،  
ئەجىدىھا سۈرىتى كەشتىلەنگەن سېرىق دۇردۇن كالتە چاپان،  
قىزىل جىيەك تۇتۇلغان كالتە قونجىلىق قېلىن تاپان قارا مەخ -

جەل ئۆتۈك... مانا بۇلار شامەخسۇتنى غەلىتە تۈسكە كىرگۈزۈپ قويدى. ئۇ ئادەتتە ئۆزىنىڭ مىللى كىيىملىرىنى كىيىمى، رەسمى قوبۇل ياكى مۇراسىم چاغلىرىدا، مانجۇ خان ئوردىسىنىڭ قائىدىسى بويىچە، ئاشۇنداق ۋاڭلىق سەرباسىنى كىيىشى شەرت ئىدى.

ئۇ، مانجۇچە كىيىنگەن تۇرۇش تۇغىيىگى باشلىق تۆت مۇھا-  
پىزە تىچىسىنىڭ ھىمايىسىدە ھەلىقى ھوجرىغا تۇتاش ئۇزۇن دەھلىز-  
دىن چۈشۈپ، ئارچا ۋە ئۈرۈك ئوتۇنلىرىنىڭ خۇش پۇراقلىرى  
بىلەن قاپلانغان كىچىكرەك بىر زالنىڭ تۆر تەرىپىدىكى يان ئىشى-  
گىدىن ئىچكىرى كىردى. قىپ-قىزىل گىلەملەر سېلىنغان زالنىڭ  
تۆر تەرىپىتىكى تېمىغا ئۆرلەپ چىقىۋاتقان كۈن ۋە ھاۋادا ئۇ-  
چىۋاتقان يوغان ئەجدىھا سۈرىتى سىزىلغان، دەل شۇ ۋە-  
تەنىڭ ئالدىدىكى سۈپىنىڭ ئوتتۇرىسىغا ئالدى پۇتلىرى ئىككى شىر-  
نىڭ بېشىغا ئورۇنلاشتۇرۇلغان بىر تەخت قويۇلغان، قىزىل دۇخاۋا  
كۆرىپە سېلىنغان تەختنىڭ يۆلەنچۈگىگىمۇ ئەجدىھا سۈرىتى نە-  
قىشلىنىپ كەتكەن ئىدى. شامەخسۇت تەختتە ئولتۇرۇپ بولۇشىغا تۇرۇش  
تۇغىيىگى دەرھال بېرىپ ئۇدۇلىدىكى نەقىشلىك قوشقانان ئىشىكىنى  
ئاچتى، ئاپپاق ساقاللىق نوشىرۋان تەيىچى بىلەن ئىگىز بويلىق،  
كوسا ساقال ئەخمەتشا تۇڭچى (تەرجىمان) ئاستا كىردى. دە،  
سالام بىلەن تازىم بېجى كەلتۈرۈپ، قول باغلاپ تۇرۇشتى (ئۇ-  
لارمۇ مانجۇچە كىيىنگەن بولۇپ، ئەخمەتشا تۇڭچىنىڭ قولىدا بىر  
سېرىق لىپاپە تۇراتتى)، ئۇلار شامەخسۇتنىڭ قول ئىشارىتى بى-  
لەن يان تەرىپىتىكى ياغاچ كۇرسىغا ئولتۇرۇپ، قوللىرىنى دۇئاغا  
كۆتەردى. شامەخسۇت ۋە تۇرۇش تۇغىيىگى باشلىق مۇھاپىزەتچى-  
لەرمۇ تەڭلا قول كۆتەردى. دۇئادىن كېيىن نوشىرۋان تەيىچى  
بىلەن ئەخمەتشا تۇڭچى ئورۇنلىرىدىن تۇرۇپ، شامەخسۇتتىن  
ئىستەنلىك سوراپ:

— چىڭ گاك غوجام ھەزرەتلىرى ئىسەن قوندىلامىكىن؟ —

دېدى.

— خۇداغا شۈكرى يۇرت ئامان، ئىشلار راۋانمۇ؟ — دېدى شا مەخسۇت.

— خوش، ھەزرەتلىرىنىڭ ئۇلۇغ دۇئالىرى بەركاتىدا ھەممە ئىشلار جايىدا، — دېدى نوشىرۋان تەيجى، — مۇبارەك خاتىرە شې-رىپلىرىگە مەلۇم بولغايمىكەن، بۈگۈن ئەتىگەن ئۈرۈمچى جاڭجۇڭ يامۇلىدىن مۇھىم مەكتۇپ كەلدى. ئىسجازەت بولسا، ھەزرەتلىرىگە مەلۇم قىلساق.

— قېنى ئوقۇلسۇن.

نوشىرۋان تەيجى تۇرشا تۇغبېگىگە قارىدى. تۇغبېگىنىڭ ئىشارىتى بىلەن مۇھاپىزەتچىلەر چىقىپ كەتتى. ئەخمەتشا تۇڭچى لىپاپىنىڭ ئاغزىنى كىچىك قاينىچا بىلەن ئېچىپ، يۇڭ قەلەمدە يېزىلىپ، تۆت بۇرجەكلىك قىزىل تامغا يېسىلغان خەنزۇچە خەتنى ئاستا ئوقۇشقا باشلىدى. بۇ خەت مانجۇ خانلىقىنىڭ شىنجاڭدىكى باش ھەربى - مەمۇرى ئەمەلدارى يۈەن داخۇادىن كەلگەن ئىدى. بۇ خەتنىڭ مەزمۇنىدىن مەلۇم بولدىكى، سۇن جۇڭشەننىڭ شىنجاڭدىكى تەرەپدارلىرى «گېلاۋخۇي ①» چىلار بىلەن بىرلىشىپ، يېقىندا، يەنى 1911 - يىلى 28 - دېكاسىر ئۈرۈمچىدە خانلىققا قارشى قوراللىق قوزغىلاڭ كۆتەرگەن. بۇ قوزغىلاڭ بى-سىقتۇرۇلغان بولسىمۇ، بىر قىسىم كىشىلىرى ئىلى ۋە قۇمۇل تەرەپ-كە قېچىپ كەتكەن. ئىچكىرىدە بولسا، بۇ يىلى (1912 - يىلى) 1 - يانۋار كۈنى 17 ئۆلكىنىڭ ۋەكىللىرى نەنجىڭ دىگەن شەھەر-گە توپلىنىپ، «جۇڭخۇا مىنگو» دۆلىتىنىڭ قۇرۇلغانلىقىنى جاكا-لىغان ۋە سۇن جۇڭشەننى «ۋاقىتلىق دازۇڭتۇڭ» (بۈيۈك رەئىس جۇمھۇر) قىلىپ سايلىغان. شۇنىڭدىن ئىلھاملانىپ، سۇن جۇڭشەننىڭ

① گېلاۋخۇي (ئاكا - ئۆڭلار جەمئىيىتى) — مانجۇ خانلىقىغا قارشى بىر خىل دىنىي تەشكىلات بولۇپ، ئاساسەن خاراپ بولغان دىخانىلار، ئىشىز قالغان كاسىپلار، ئەسكەر ۋە سەرگەردانلاردىن تەركىپ تاپقان. بۇ تەشكىلات بەزىدە پومىشلىك ۋە ئەمەلدارلار تەرىپىدىن سۈيىقەستىمەل قىلىنىپ كېتەتتى. شىڭخەي ئىنقىلاۋى دەۋرىدە بولسا، بۇرژۇئا ئىنقىلاپچىلىرىنىڭ مۇھىم تايانچى بولۇپ قالغان.

ئىلىدىكى تەرەپدارلىرى 7 - يانۋار كۈنى ئىلىنىڭ كۈرە شەھىرىدە كەڭ كۆلەملىك قوزغىلاڭ كۆتۈرۈپ، خان لەشكەرلىرىنى كۈرەدىن قوغلاپ چىقارغان ۋە ئۈچ كۈندىن كېيىن ئىلى ۋاقىتلىق ئىنقىلاۋىي ھۆكۈمەتىنىڭ قۇرۇلغانلىقىنى جاكارلىغان. ئىلىدىكى ھەر مىللەت خەلقى بىلەن يۇقۇرى قاتلام كىشىلىرى، مەسىلەن، خۇيزۇ ئۆلىمالىرىدىن مالىنىياۋ، ئۇيغۇرلاردىن ھېكىم بەگ تەيجى، ھۆسەن بايلار، يەنە بىرمۇنچە موڭغۇل ۋە قازاق چوڭلىرىمۇ ئىلى قوزغىلىڭىغا ماددى ۋە مەنىۋى ياردەملەر بەرگەن. بۇ قوزغىلىڭىچىلار ئىلى بىلەنلا چەكلىنىپ قالماي، شەرققە، يەنى ئۈرۈمچىگە يۈرۈش قىلىش ئالدىدا تۇرماقتا. دىمەك، ئەھۋال ناھايىتى خەتەرلىك. ئەگەر بۇ خەتەرنىڭ ئالدى ئېلىنمىسا، سۇن جۇڭشەن تەرەپدارلىرى شىنجاڭنىڭ ھەممە يېرىدە قوزغىلاڭ كۆتۈرۈپ، خانلىق ھاكىمىيىتىنى ئاغدۇرۇپ تاشلايدۇ، ئۇ ھالدا ئۇزۇن يىمىلىق تارىختا ئىگە قۇمۇل ۋاڭلىقىمۇ زاۋال تاپىدۇ. —

«... شۇ ۋەچىدىن، — دىيىلگەن ئىدى خەتنىڭ ئاخىرىدا، — شامەخۇت چىڭ ۋاڭ جاناپلىرى ئۇلۇغ چىنى خاقانىغا بولغان ئەنئەنىۋى ساداقەت ۋە بەگاسال ئىتائەت ئىزھارى ھەمدە قۇمۇل ۋاڭلىقىنىڭ ئۇزاق يىللار سەلتەنەت دەۋرانى سۈرۈشىگە كاپالەتلىك قىلىش ئۈچۈن، دەرھال چارە — تەدبىرلەرگە كىرىشىپ، بىرىنچىدىن، يامان ئادەملەرنىڭ قۇمۇل زېمىنىدا توپىلاڭ قىلىشقا زىنھار يول قويۇلمايلا، ئىككىنچىدىن، ئىلىدىكى توپىلاڭچى ئوغرىلارغا جازا يۇرۇشى باشلىشىمىزغا بەتھەقق ھەمدەم بولۇپ، قۇمۇلدىن بىرنەچچە يۈز ئاتلىق مەرگەن جابدۇپ ئىپتىدائىي تەتقىقات ئۆزلەر خانلىق لەشكەرلىرى بىلەن بىرلىكتە شىجائەت كۆرسىتىپ، شان - شۆھرەت ۋە مەرتىۋىلىرىنى تېخىمۇ يۇقۇرى قىلغاي...»

خەت ئوقۇلۇپ بولغىچە، شامەخۇتنىڭ چىرايى نەچچە خىل بولۇپ كەتتى. گاھ تامدەك تاتىرىپ، كۆزلىرىنى يۈمۈۋالاتتى؛ گاھ ئاقىرىشقا باشلىغان سېرىق ساقىلىنى سىلاپ، زالىڭ نەقىشلەنگەن تاملىرىغا قارايتتى، ھېكىم بەگ بىلەن ھۆسەنباينىڭ ئېتى چىققاندا، ئۇ كۆزلىرىنى چەكچەيتىپ، نوشىرۋان تەيجىگە تىكىلىپ قارىۋالدى. «توپىلاڭ» دىگەن سۆز چىققاندا، چۈشىدە كۆرگەن ھىلىقى قارا

ساقاللىق كىشى ئۆتكۈز پالتىسىنى كۆتۈرۈپ، ئوردىغا كىرىپ كېلىدۇ. ۋاتقاندا كۆرۈنۈپ كېتەتتى - دە، يۈرىكى «جىغ» قىلىپ، بەددىگىگە تىترەك ئولشاتتى.

ھەقىقەتەن، بۇ كۈنلەردە شىنجاڭنىڭ ۋەزىيىتى ناھايىتى جىددىيلەشكەن ئىدى. جۇڭگو ئىنقىلاۋىنىڭ ئۇلۇغ پىشۋالىرىدىن سۈن جۇڭشەن ئەپەندىنىڭ يېتەكچىلىگىدە 1905 - يىلى قۇرۇلغان بۇرۇنلا ئىنقىلاپچىلارنىڭ سىياسى پارتىيىسى - «جۇڭگو ئىنقىلاپ - چىلىرى ئىتتىپاقى» نىڭ ئەزالىرى 1911 - يىلىدىكى شىڭخەي ئىنقىلاۋىدىن بۇرۇنلا، شىنجاڭدا مانجۇ خانلىقى ئىستىبداتىغا قارشى بەزى ھەركەتلەرنى باشلىۋەتكەن ئىدى. شۇ ئىنقىلاۋىي ھەركەتلەرنىڭ دەسلەپكى مەركىزى بولغان ئىلى ۋاقىتلىق ھۆكۈمىتى قۇرۇلۇشى بىلەنلا، نەنجىڭدىكى ۋاقىتلىق ھۆكۈمەتتىكى تېلېگرافىيە يوللاپ، ئىلى رايونىدا مانجۇ خانلىقى ھاكىمىيىتىگە خاتىمە بېرىلگەنلىكىنى جاكارلىدى ۋە يۈەن داخۇانى مانجۇ خانلىقىدىن ۋاز كېچىپ، «جۇڭخۇا مىنگو» نى ئېتىراپ قىلىشقا قىستىدى؛ چارپادىشاھنىڭ ئىلىدىكى كونسۇلخانىسىنىڭ نوتا تاپشۇرۇپ، شىنجاڭنىڭ ئىچكى ئىشلىرىغا ئارىلاشماستىكىنى تەلەپ قىلدى. بىراق، يۈەن داخۇا بېيجىڭدا جان تالىشىۋاتقان مانجۇ خانلىقىغا ساداقەت بىلدۈرۈپ، ئىلى ۋاقىتلىق ھۆكۈمىتىگە قارشى مەيدانغا چىقتى. بېيجىڭدىكى مانجۇ خانلىقى يۈەن داخۇاغا ئىلى ۋاقىتلىق ھۆكۈمىتىنى ئۇچۇرتۇرۇش توغرىسىدا بۇيرۇق بېرىش بىلەن بىللە چارپادىشاھتىن ئىلى ۋاقىتلىق ھۆكۈمىتىنى ئېتىراپ قىلماسلىقىنى تەلەپ قىلدى.

شۇنداق قىلىپ، شىنجاڭدا ئىككى ھاكىمىيەت، يەنى ئىلى ۋاقىتلىق ھۆكۈمىتى بىلەن ئۈرۈمچىدىكى مانجۇ خانلىقى ھۆكۈمىتى شەكىللىنىپ، ئىككى تەرەپ ئوتتۇرىسىدا ئۇرۇش باشلىنىش ئالدىدا تۇراتتى. يۈەن داخۇا جەنۇب ۋە شەرقىي شىنجاڭدىن ئەسكەر يۆتكەشكە جىددى كىرىشتى. جۈملىدىن، قۇمۇلدا تۇرۇشلۇق ھەربى باشلىق جۇدېچىنغا (خەلق ئۇنى: «جۇدارېن» دەپ ئاتايتتى)

ئۆز لەشكەرلىرى بىلەن دەرھال ئۈرۈمچىگە يېتىپ كېلىش توغرىدا  
سىدا بۇيرۇق بەردى. بۇ بۇيرۇق شا مەخسۇتقا يېزىلغان خەتتە  
بىر كۈن بۇرۇن جۇداربىغا تەككەن ئىدى.

ئەخمەتشا تۇڭچى خەتنى ئوقۇپ بولۇپ، شا مەخسۇتقا قارىدى.  
شا مەخسۇت تەختكە يۆلەپ قويغان ئۆلۈكتەك، رەڭسىز ئۆچكەن  
ھالدا جىم ئولتۇراتتى. زالدا يوغان چۆيۈن مەشىنىڭ گۈللىرىدىن  
باشقا ھېچقانداق ئاۋاز ئاڭلانمايتتى. شۇ ئارىدا مەلۇم بىر بەگ  
كىرىپ، جۇداربىنىڭ كۆرۈشكىلى كەلگەنلىكىنى مەلۇم قىلدى...  
... جۇداربىن ئەھۋالنىڭ ناھايىتى جىددى ئىكەنلىكىنى،

ئۆزىنىڭ ئەتە ئەتىگەندە يولغا چىقىدىغانلىقىنى ئېيتىپ، قۇمۇلدىن  
ئەۋەتىلىدىغان مەرگەنلەرنىڭ تېزىرەك يولغا چىقىشىنى تەلەپ قىل-  
دى ۋە ئاخىرىدا ئەخمەتشا تۇڭچىغا قاراپ جىددى قىياپەتتە  
مۇنداق دىدى:

— چىڭ ۋاڭ ئاللىرىغا ئۇشبۇ سۆزلىرىمنى تەكىتلەپ ئېيتىڭكى،  
ئۇرۇش چىقىمىز بولمايدۇ، زەمبىرەكنىڭ ھەر بىر تال ئوقى ئۆزى  
بىلەن ئەڭ كۈمۈشكە توختايدۇ. چىڭ ۋاڭ ئاللىرى ئۈرۈمچىگە  
مەرگەنلەردىن تاشقىرى ئۇرۇش خىراجىتى ئۈچۈن پۇل ئەۋەتىشىنى  
ئېسىدىن چىقىرىپ قويىلغاي!

جۇداربىن «يوللۇق» دەپ بېرىلگەن يىگىرمە سەر ئالتۇننى  
ئېلىپ، ئۇزغاندىن كېيىن، شا مەخسۇت نوشىرۋان تەيىنچىسىگە قاراپ،  
«ئىشنى نىمىدىن باشلىساق بولۇر؟» دىدى.

— ئەل ئىچىدىن بىرنەچچە يۈز مەرگەن يىغىش ئوڭساي  
ئىش ئەمەس، — دىدى نوشىرۋان تەيىچى، — ھەزەرەتلىرىنىڭ رەيىلى-  
رىگە مۇناسىپ كەلسە، ئوردا ئەركانى ۋە يۇرت چوڭلىرى بىلەن  
مەسلىھەتلىشىپ كۆرسەكمىكەن.

— ئەمەس، پېشىندىن يېنىپ، ھەممىسى يىغىلغاي! — دىدى  
شا مەخسۇت سەل نارازى قىياپەتتە.  
— خوشى.



پېشىندىن كېيىن زالدا يىغىلىش باشلاندى. شامەخسۇت بايىقى تەخت ئۈستىدە سەۋسەر جۇۋىغا يۆگىنىپ، سەلىلە بىلەن ئولتۇراتتى. ئوڭ قاناتتىكى ياغاچ كۇرسىلاردا نوشىرۋان تەيىجى، ھاشىر تەيىجى، قەزىبەگ غوجا باشلىق ئوردا بەگلىرى، سول قاناتتا نورۇز ئەلەم، ئۈۋەيس مۇپتى، توختى دورغا باشلىق يۇرت چوڭ-لىرى بولۇپ، ئون نەچچە كىشى ئولتۇراتتى. مانجۇچە لىباس كىيىپ، بېلىگە شەمشەر ئاسقان تۇغىيىگى شامەخسۇتنىڭ يېنىدا ئۆرە تۇراتتى. قالغان ئوردا بەگلىرىنىڭ ھەممىسى مىللى كىيىم بىلەن ئىدى.

نوشىرۋان تەيىجى بايىقى خەتتە ئىزھار قىلىنغان ئەھۋاللارنى تەپسىلى چۈشەندۈرۈپ ئۆتۈپ، ھاردۇق يەتكەن كىشىدەك جىسم ئولتۇرۇپ قالدى. شامەخسۇت:

— ئۇرۇش خىراجىتى خۇسۇسىدا گەپ قىلىنمىدىغۇ! — دېدى رەنچىگەن قىياپەتتە.

— خوش، ئەپۇ قىلىسلا، مەن قۇللىرى بۇ گەپنى ئۇنتۇپ قاپتىمەن، — دېدى نوشىرۋان تەيىجى ئورنىدىن تۇرۇپ. ئاندىن جۈ-دارىنىڭ ئۇرۇش خىراجىتى توغرىسىدا تەلەپ قويغانلىغىنى ئېيتىپ ئۆتتى.

شۇنىڭدىن كېيىن شامەخسۇت قاپاقلىرىنى تۈرۈپ، ھەممىگە بىر قۇر كۆز يۈگۈرتۈپ چىققاچ، «قېنى، بۇ گەپلەرگە نىمە دەي-سىزلەر؟» دېدى.

قېلىن يېشىل موۋۇتتىن تىن كىيىگەن ئۈۋەيس مۇپتى يوغان سەللىسىنى تۈزىتىپ قويۇپ چىقىراق ئاۋاز بىلەن مۇنداق دېدى:

— قۇرئان كېرىمىدە ھەر نېچچۈك دۈشمەننى سەل چاغلىماس-

لىق، بەشەرتى لازىم تېپىلغاندا غازات باشلاش خۇسۇسىدا ئايەت-  
لەر كۆپ. پادىشانىڭ ئەمرى ۋاجىپ. ئەلھال، جاڭجۇڭ جاناپلىرى  
بىزدىن لەشكەر ۋە خىراج سۈرىغان ئىكەن، بىز ھېچنەرسىمىزنى  
ئايىماي، ئىلى كاپىرلىرىغا قارشى غازات باشلاپ، چىڭ گاڭ غوجام  
ھەزرەتلىرىنىڭ شانۇ-شەۋكەتلىرىنى ئاسمان پەلەك كۆتىرىشىمىز  
دەركار.

— ئۈرۈمچى جاڭجۇڭنى تەرىپىدە تۇرۇپ، ئىلى جاڭجۇڭىغا  
قارشى تىغ كۆتىرىشنى غازات دىگىلى بولماس، تەقىسىر، — دىدى  
نوشىرۋان تەيجى مەسخىرە بىلەن كۈلۈپ.  
شامەخسۇت نوشىرۋان تەيجىگە ئالسىپ قويۇپ، تەتتۈر  
قارمىۋالدى.

باياتىن بېرى شامەخسۇتنىڭ ئىچىدىكى بىلىۋېلىش ئۈچۈن،  
ئۇنى دىققەت بىلەن كۈزىتىپ ئولتۇرغان ھاشىر تەيجى مەسىلىنى  
دەرھال چۈشىنىپ، خوشاللىقىدىن تېرىسىگە پاتىجاي قالىدى. ئۇ  
قېزىپەگىلىكتىن كىچىك تەيجى بەگلىك مەنسىۋىگە چىققاندىن  
بۇيان، قانداق قىلىپ نوشىرۋان تەيجىنى يەتمەسە، ئۇنىڭ ئورنىغا  
چوڭ تەيجى بولۇش كويىدا يۈرەتتى. ئۇنىڭ يېنىسىدا ئولتۇرغان  
پولتاي كۆز ئادەم، يەنى ھىلىقى نېرىنىكىسىغا سانا قىچى بەگلىك  
باشلىقى بولۇپ چىققان قېزىپەگ غوجا بولسا، ھاشىر تەيجى بىلەن  
ھەمنەپەس ئىدى. شۇڭا، ئۇلار پۇرسەت تاپسىلا، نوشىرۋان تەيجى-  
نى شامەخسۇتقا چېقىپ، ئۇنىڭغا ئورا كولايتتى. مۇبادا ھاشىر  
تەيجى چوڭ تەيجى بولۇپ قالسا، قېزىپەگ غوجىنىڭ كىچىك  
تەيجىلىك مەنسىۋىگە مىنىشى ئېنىق گەپ ئىدى. مانا ئەمدى  
نوشىرۋان تەيجى شامەخسۇتنىڭ رايىغا باقسىماي، ئۇنىڭ چىشىغا  
تېگىپ قويدى. بوي-بەستىنىڭ يوغانلىقى ۋە رەڭگى-رەڭسىنىڭ  
قارىلىقى بىلەن كۆيۈپ كەتكەن توغراققا ئوخشايدىغان ھاشىر  
تەيجى بۇ پۇرسەتنى غەنىمەت بىلىپ، ئورنىدىن دەس قوپتى-  
دە، شامەخسۇتقا تازىم بېچا كەلتۈرگەچ مۇنداق دىدى:

— مۇپتى ئاخۇنۇمنىڭ ئېيتقانلىرى ھەق گەپ. بىز ئۇچۇن چىڭگاڭ غوجام ئالىملىرىنىڭ شانۇ - شەۋكىتى ھەممىسىدىن ئەۋزەل. بىز دەرھال يۇرت ئىچىدىن بىرنەچچە يۈز مەرگەن ۋە ئالتۇن، كۈمۈش توپلاپ، ئۈرۈمچى جاڭجۇڭنىڭ ھۇزۇرىغا ماڭدۇ - رۇشىمىز لازىم.

— ھاشىر تەيىجى، — دېدى نوشرۋان تەيىجى ئېغىر - بېسىقلىق بىلەن، — يۇرتنىڭ ئەھۋالى ئۆزلەگە مەلۇم. ئۆتكەن يىلى قۇر - غاقچىلىق بىلەن ھوسۇل كېسىپ كەتتى. ئون ئىسكى تاغنىڭ ھەممىسىدە دىگىدەك چارۋا ماللار جۇتقا ئۇچرىدى. قارا كېزىك بىلەن يۇرت ئىچىدە ئۆلۈم - يېتىم كۆپ بولۇۋېتىپتۇ. مۇشۇنداق ئەھۋالدا، كىچىككىنە قۇمۇلدىن بىرنەچچە يۈز مەرگەن ۋە نۇرغۇن ئالتۇن - كۈمۈشنى قانداق يىققىلى بولسۇن! «تۆمۈرچىلىك يەل بىلەن، پادىشالىق ئەل بىلەن» دەپتىكەن. چىڭگاڭ غوجامنىڭ شانۇ - شەۋكىتى يۇرتنىڭ تېج - ئامانلىغى ۋە ئابادانلىغى بىلەن بولمايىزە، ئەل - يۇرتقا ئېغىرچىلىق سېلىشى بىلەن بولغىدەكەمۇ! ئۆتكەن ئۇلۇغلار:

«رەئىيەتتىن ① ئالما رېئايەت ② قولىن،  
رېئايەتكە تاپشۇر رەئىيەت يولىن».

دەپتىكەن. ئەمىر ناۋائى ھەزرەتلىرى ھۆسەيسىن بايقاراغا قىلغان نەسىھەتلىرىنىڭ بىرىدە:

«شاھ تىلەر بولسا شاھلىق قىلماق،  
رەئىيەتتىن كېرەكمەس ئايرىلماق».

دىگەن ئىكەن.

① رەئىيەت — پۇقرا، خەلق.

② رېئايەت — رېئايە قىلماق، ھۆرمەت قىلماق.

قېزىپىگە غوجا ئورنىدىن چاچىراپ قوپىتى-دە، قوللىرىنى  
پۇلاڭلىتىپ مۇنداق دىدى:

—ئەمدى ئۆزلە چىڭگاڭ غوجامغا نەسىھەت قىلغۇدەك بولىدىلا-مۇ؟  
چىڭ گاڭ غوجام ھەزرەتلىرى، ئىنشائاللا، ھىچكىمنىڭ نەسىھىتىگە  
مۇھتاج ئەمەس.

— سەۋرى قىلىسلا بېگىم، — دىدى ھاشىر تەيجى ئۇنى باسقان

بولۇپ، ئاندىن نوشىرۋان تەيجىگە قاراپ مۇنداق دىدى:

— ئۆزلە «رەئىيەت - پەئىيەت» دەپ نىمە قىلماقچى؟ ئۇلۇغ  
بېيىچىڭ خان چىڭگاڭ غوجامغا قۇمۇلنىڭ يېرىنى جاساق، خەلقنى  
قۇل قىلىپ بەرگەن، چىڭگاڭ غوجام نىمە قىلىشىنى خالىسا،  
شۇنى قىلىدۇ، تولا «رەئىيەت - پەئىيەت» دەۋەرمىسىلە!

نوشىرۋان تەيجى ناھايىتى ئېچىنغان ھالدا مۇنداق دىدى:

— ئۆزلە، يەنە بىر «تورپاق يېغىلىشى» بولسۇن دىمەكچىمۇ؟

جاڭجۇڭ يامۇلنىڭ مەرگەن سورىغىنى — قان سورىغىنى؛ خىراج

سورىغىنى — جان سورىغىنى. چىڭگاڭ غوجام يۇرتنىڭ ئاتىسى.

پۇقرالار قۇل بولسىمۇ، گۈل بولسىمۇ، چىڭگاڭ غوجامنىڭ بالىسى،

قايسى ئاتا ئۆز بالىلىرىغا مېھر-مېۋان ئەمەس. شەيخ سەئىدى

ھەزرەتلىرى پادىشانى دەرەخكە، خەلقنى يىلتىزغا ئوخشىتىپ،

«خەلققە زەرەر يەتكۈزمە، بولمىسا يىلتىزنىڭ قۇرۇپ كېتىدۇ» دىگەن

ھېكمەتلىك گەپنى قالدۇرۇپ كەتكەن. بىز چىڭگاڭ غوجامنىڭ

چىنار دەرىخىدەك ئۇزۇن يىللار كۆكسەپ، كۆپچىلىككە سايە،

غېرىپ-مىسكىنلەرگە ھىمايە بولۇشنى خالىساق، پۇقرالارغا بىيھۇدە

زەرەر يەتكۈزمەسلىگىمىز لازىم. پۈتكۈل شىسىنجاڭنى سوراۋاتقان

جاڭجۇڭ جاناپلىرى ئالاقىچىلىك كېلىشىدىغان قۇمۇل دىيارىدىن

مەرگەن ۋە پۇل ئالماي تۇرۇپمۇ، ئۆز مۇرادىنى ھاسىل قىلالايدۇ.

نوشىرۋان تەيجى سۆزلەۋاتقاندا، نورۇز ئەلىم بىرەر پالا-

كەتنىڭ يۈز بېرىشىنى ئالدىن سەزگەندەك قارا تەرگە چۆمۈپ

كەتتى. ئۇ نوشىرۋان تەيجىنىڭ ئالدىغا بېرىپ، «تەقىسر، ئۆزلىرىنى

ئايىسىلا. بۇلاردا ھەق گەپنى ئاڭلايدىغان قۇلاقمۇ يوق، ئەل-يۇرت-

نىڭ دەردىگە يېتىدىغان يۈرەكمۇ يوق. بۇلارغا نەسىھەت قىلماق قارا تاشنىڭ ئۈستىگە سۇ سەپسەكلىك بولىدۇ» دىمەكچى ئىدى. لېكىن، ئۆزىنى ئاران بېسىپ، جىم ئولتۇرۇۋالدى.

شامە خسۇت نوشىرۋان تەييجىنىڭ ھەق گەپ قىلىۋاتقانلىقىنى چۈشىنىپ تۇرسىمۇ، ئاڭلىغۇسى كەلمەي قاپاقلىرىنى سالغان ھالدا، بۇ قېرى تەييجىدىن قانداق قۇتۇلۇشنىڭ تەدبىرى ئۈستىدە خىيال سۈرەتتى. بىراق، نوشىرۋان تەييجىنىڭ ئەڭ كونا ۋە كۆپ خىزمەت كۆرسەتكەن مۇيىسىپت تەييجى ئىكەنلىكىنى، بولۇپمۇ خەلق ئىچىدە يۇقۇرى ئابىرويسى بارلىقىنى ئەسلىپ، ئۇنى دەرھال جازالاشقا يېتىنالمىيىتى. ئاخىر، ئۆزىچە بىر يول تاپتى-دە، مۇنداق دىدى:

— نوشىرۋان تەييجى! سىز كۆپ خىزمەت قىلىپ، ھېرىپ كەتتىڭىز. ئۆمرۈمنىڭ ئاخىرىدا بولسىمۇ، ھەج تاۋاپ قىلىۋالسام دەپ نەچچە قېتىم ئەرز ئېيتقان ئىدىڭىز. سىزگە رۇخسەت. ھەجگە بېرىشقا جابدۇنۇڭ. سىزنىڭ ۋەزىپىڭىزنى ھاشىر تەييجى ئۆتەپ تۇرغاي!

ئاندىن شامە خسۇت مۇتۇلارنى جاكالىدى:

— ئۇرۇش خىراجى ئۈچۈن ھەر تۈتۈن (ئائىلە)دىن ھال-ئەھۋالغا قاراپ، ئون سەردىن قىرىق سەرگىسىچە كۈمۈش پۇل توپلانسۇن؛ ئىككى - ئۈچ ئوغۇللىق پۇقرالاردىن بىر ئوغۇل ئەسكەرلىككە ئېلىنسۇن؛ يالغۇز ئوغۇللۇق ياكى ئوغلى يوق تۈتۈنلەرنىڭ ھەربىرى يۈز سەر كۈمۈش، ئەللىك سەر قەغەز پۇل چىقىرىپ، باشقا بىر كىشىنى ئەسكەرلىككە ياللاپ بەرسۇن. ئەسكەرلىككە ئېلىنغانلارنىڭ ھەممىسى ئۆزىنىڭ ئىگەر - جابدۇقلۇق ئېتى ۋە كىيىم - كېچىگى بىلەن كەلسۇن. پۇل توپلاش ۋە ئەسكەر ئېلىش ئىشىغا ھاشىر تەييجى بىلەن قېزىبەگ غوجا تەيىنلەنسۇن، ئاخۇنۇملار مەسچىت - مەسچىتلەردە جامائەتلىككە ئەمىر - مەرۇپ قىلسۇن.

شۇنىڭ بىلەن گەپ تۈگىدى.

توختى دورغا ئوردىدىن چىقىۋېتىپ، يېنىدا كېتىۋاتقان  
نورۇز ئەلەمگە پىچىرىلدى:  
— نوشىرۋان تەيجى بەككە ئۇگال بولدى. پۇت يۇگىرۈگى  
ئاشقا، ئېغىز يۇگىرۈگى باشقا دىگەن شۇ، «ئەۋلىيادىن پۇتۇڭنى  
تارت، پادىشادىن تىلىڭنى» دىگەن ماقالىنى ئاڭلىمىغان بولغىمىدى؟  
— ھەي دورغام، — دەپ پىچىرىلدى نورۇز ئەلەم، — نوشىرۋان  
تەيجى پادىشا كۈندۈزنى كېچە دىسە، يۇلتۇز چىقىپتۇ دەيدىغان،  
ساڭقارنى شۇڭقار دىسە، توشقان ئوۋلاپتۇ دەيدىغان كىشىلەردىن  
ئەمەس، ئەمدى ھەق گەپنى قىلىمەن دەپ بالاغا قالدى.

## توققۇزىنچى باپ

### قوزغىلاڭ ھارپىسىدا

ئەگەر قىلىمىدى ئەل ھىمايەت ساڭا،  
ئۆزۈڭدىن كېرەكتۇر شىكايەت ساڭا.

— ئەلىشىر ناۋايى

#### 1

ساغۇچ تولۇن ئاي تۇمانلىق ئاسماننىڭ بىر چېتىدە خۇددى  
مىس لىگەندەك ئېسىقلىق تۇراتتى. ئەگرى - توقاي، تار كوچىلار  
بىلەن ئاجرىلىپ تۇرغان مەلىسلەردىكى پاكار - پاكار ئۆيىلەرنىڭ  
بەزىلىرىدە چىراق يورۇغى كۆرۈنەتتى. ئاندا - ساندا ئىستىلارمۇ  
قاۋاپ قوياتتى. گايىت پاششاپ نېپىز قار بىلەن قاپلانغان تار  
كوچىدا ئالدىراش كېتىۋېتىپ، يولنىڭ ئوتتۇرىسىدا ياتقان بىر  
نېمىگە كۆزى چۈشتى. ئۇ بېلىدىكى قىلچىنىڭ دەستىسىنى تۇتقان  
ھالدا، يېقىن كېلىپ قارىدى - دە، ئۇنىڭ ئادەم ئىكەنلىكىنى

بايقاپ، «كىمىسەن؟» دەپ ۋاقىرىدى. جاۋاپ چىقىمىغاچ، ئۇ ئادەم  
نىڭ ئۈستىگە ئېگىشتى، بۇرىغا جۈن ھارىغىنىڭ سېسىغى پۇرىدى.  
«ھوي، كىمىسەن؟» دىدى پاشاشاپ پۇتى بىلەن تۇرتۇپ. بىراق  
شۇ ھامان ئۇنى تونۇپ قالدى. باش - كۆزى يېرىق، پوتىسى  
چۇۋۇق ياتقان بۇ ئادەم ھىلىقى ياقۇپ ياساۋۇل ئىدى. بۈگۈن  
ئەتىگەندىن بۇيان، قەزىبەگ غوجىسىنىڭ بۇيرۇغى بىلەن گايىست  
پاشاشاپ ياساۋۇللارغا ئىش بۇيرۇپ يۈرەتتى. ياقۇپ ياساۋۇلنى  
بولسا، ھىچبىر دىن تاپالماي، ناھايىتى خاپا ئىدى. شۇڭا: «ھەي  
خوتۇنئالاق، سېنى قوتۇر ئىتتەك پۇندا يالاپ يۈرەمدىكىن دىسەم،  
ئۆلگىدەك ئىچىپ، يەنە بىرسى بىلەن مۇشتلىشىپ يۈرۈپسەن - دە،  
قوپە ئورنىگىدىن!» دىدى پاشاشاپ ئۇنى ئاچچىق بىلەن تېپىپ.  
ياقۇپ ياساۋۇلدىن ھىچقانداق سادا چىقمىدى. «ئۆلگەنمۇ نىمە!»  
دەپ چۆچۈپ كەتتى پاشاشاپ.

ۋەقە مۇنداق ئىدى: يېرىم سائەت ئىلگىرى مۇشۇ كۈچىنىڭ  
دوقۇشىدا سۇمباتلىق ئىككى يىگىت كىمىنىدۇ كۈتۈپ تۇرغاندەك  
پات - پات يولغا قارىشىپ قوياتتى. شۇ ئارىدا ياقۇپ ياساۋۇل  
قانداقتۇ بىر ناخشىنى دىمىغىدا ئېيتىپ، دەلدەڭ - شىگەن ئېيتتى  
ئۇلارنىڭ ئۇدۇلىغا كېلىپ قالدى. ھىلىقى يىگىتلەر ئوقىتەك  
ئېتىلىپ كېلىپ، ھايت - ھۇيت دىگىچە، بازغاندەك مۇشتلىرى  
بىلەن ئۇنى شۇ ھالەتكە كەلتۈرۈپ قويدى - دە، مۇرىسىگە ئېسىۋال  
خان قىلچى بىلەن پوتىسىدىكى پىچىقىنى ئېلىنىپ، كۆزدىن  
غايىپ بولغان ئىدى...

پاشاشاپ ئالاقزادە بولۇپ ئەتراپقا قارىدى. ئون قەدەمىچە  
نېرىدا ئىشىكى كۈچىسىغا قارىغان بىر ئۆيىنىڭ چىرىغى يېنىق  
تۇراتتى. پاشاشاپ ئۆي ئىگىلىرىنى چاقىرىپ چىقىپ، ياساۋۇلنى  
ئۆيگە ئەپكىرىشكە بۇيرۇدى ۋە ئۆزى ئۇنى سىلكىشتۈرۈپ ھۇشىغا  
كەلتۈرگەچ، نىمە ئىش بولغانلىقىنى سورىدى. ياساۋۇل ئىككى  
كىشىنىڭ تۇيۇقسىز كېلىپ ئۇرۇپ تاشلىغانلىقىدىن باشقا ھىچنەمە



دەپ بېرەلمىدى.

— ھىچقايسىسىنى تونۇمامسەن؟

— ياق، تونۇمايمەن.

— بىرەر نەرسەڭنى ئالدىمۇ؟

شۇ چاغدا ياساۋۇل بېلىنى سىلاپ، «قىلىچىمنى ئېلىنىپ كېتىپتۇ» دېدى. ئېچاقتىڭمۇ يوقالغانلىغىنى بىلگەن بولسىمۇ، بۇنى ئېيتىمىدى. چۈنكى بۇ ئەسلىدە قازاق يىگىتى جۇماتايىدىن ئاپ قىزغا قالغان پىچاق بولۇپ، ئۇنى ھىلىقى كۈنى، ئىياز دورغىنىڭ ھويلىسىدىكى قانلىق ۋەقەدە ئالتۇپىلاڭدىن پايدىلىنىپ، ئامانقۇلنىڭ پوتىسىدىن يېشىۋالغان ۋە باشقىلاردىن قىزغىنىپ، ھىچكىمگە ئېيتىمىغان ئىدى.

— يالغۇز قىلىچىملا ئالدىغان قانداق بۇلاڭچىلار ئىكسەن

ئۇ؟ ئوبدانراق قارا، يەنە نىمەڭ يوق؟

ياساۋۇل پوتىسىنى يېشىپ قاراشتۇردى. خوتۇنىسىدىن يوشۇرۇپ، ھاراق ئۈچۈن ساقلاپ يۈرگەن ئىككى سەر قەغەز پۇلىمۇ قويۇن يانچۇغىدا ئامان تۇراتتى.

— قىلىچتىن باشقا ھىچنەمگە تەگمەپتۇ، — دېدى ياساۋۇل.

— كىيىم - كېچەك بىلەن پۇلغا تەگمەي، پەقەت قىلىچىملا

ئالدىغان قانداق بۇلاڭچى ئۇ؟ ئۇلارغا قىلىچىنىڭ نىمە كېرىگى؟ —

دېدى پاشاشاپ ھەيران قېلىپ، ئاندىن «بۇنى ئۆيىگە ئاپىرىپ

قويۇڭلار!» دەپ ئۆي ئىگىلىرىگە بۇيرۇق بېرىپ قويۇپ، ئالدى

راش چېقىپ كەتتى.

## 2

گايمىت پاشاشاپ ھاشىر تەيىچىنىڭ كۆتەمە قىلىپ سېلىنغان ھەيۋەتلىك ئوردىسى ئالدىدا توختىدى. يالڭاچلىنىپ قالغان ئىگىز چىنار دەرىخىنىڭ تۈۋىدە جۇۋىسىنىڭ ئۈستىدىن دۇشالقىلىق مىل

تىق ئېسىۋالغان بىر كىشى ئىككى ئاتنى تۇتۇپ، دۇغدىيىپ تۇراتتى. پاششاپ ھاسىراپ تۇرغان ئاتلارغا بىر قاراپلا، يىراقتىن كەلگەندىكىنى بايقىدى. شۇ ئارىدا دەرۋازىدىكى قاراۋۇللار «كىم سەن؟» دەپ ۋاقىردى. پاششاپ ئۆزىنى مەلۇم قىلىپ، ئىچكىرى كىردى. ھاشىر تەيىچى بىلەن قېزىبەگ غوجا چوڭ كىرىسىن لامپا بىلەن يورۇتۇلغان ئازادە مېھمانخانىنىڭ تۈرىدە ئولتۇرۇپ، بىر كىشىدىن گەپ سوراۋاتاتتى. سول قولىنى ئاق ماتا بىلەن بويىغا ئېسىۋالغان دوغىلاق بىر ئادەم پەگدا ئولتۇرۇپ سوئاللارغا جاۋاپ بېرىۋاتاتتى. گايىت پاششاپ ئىشكىتىن كىرىشى بىلەنلا، ئۇ ئادەمنى تونۇدى. بۇ، ئۈرۈمچى جاڭجۇڭنىڭ ئىلى قوزغىلاڭچىلىرىغا قارشى ئۇرۇشىغا ياردەم ئۈچۈن شامەخسۇت تەرىپىدىن ئېۋەتىلگەن بىرىنچى تۈركۈمدىكى ئىككى يۈز ئاتلىق مەرگەنگە باش بولۇپ بارغان روزىمەت بەگ دىگەن كىشى ئىدى. پاششاپ ئۇنىڭ تېخى بىر - ئىككى سائەت بۇرۇن قۇمۇلغا كەلگەنلىكىنى ئاڭلىغاچقا، ئۇنى ئۆز ئۆيىدە دەپ ئويلىغان ئىدى. ئەمدى بولسا، ئۆيىگىمۇ بارماي، توپ - توغرا تەيىچىنىڭ ئوردىسىغا كەلگەنلىكىنى كۆرۈپ، ئەھۋالنىڭ جىددىي ئىكەنلىكىنى چۈشەندى - دە، قول باغلىغان پېتى بىر چەتتە ئون - تىنسىز تۇرۇۋەردى.

ھاشىر تەيىچىلەر بىلەن روزىمەت بەگنىڭ ئارىسىدا بولۇۋاتقان سوئال - جاۋاپلاردىن مەلۇم بولىدىكى، ئىلى قوزغىلاڭچىلىرى ئۈرۈمچى جاڭجۇڭنىڭ خانلىق لەشكەرلىرىنى سۈرۈپ - توقاي قىلىپ، جىڭ ناھىيىسىنىڭ كۈن چىقىش تەرىپىدىكى قۇمۇلداق دېگەن يەرگە ئەپكەيلىپ قويۇپتۇ. ھازىر شۇ يەردە قاتتىق ئۇرۇش بولۇۋاتىدەك. قۇمۇلدىن بارغان مەرگەنلەر دەسلەپكى كۈنلەردە خېلى ئوبدان ئۇرۇشقان بولسىمۇ، خان لەشكەرلىرى ھەدىسىلا قۇمۇلۇقلارنى ئالدىغا چىقىرىپ قويغانلىقتىن، بىر ھەپتە ئىچىدە ئەللىك بەش مەرگەن ئۆلۈپ، ئوتتۇرىسى سەككىز كىشى يارىدار بوپتۇ. شۇنىڭ بىلەن ئۇلارنىڭ روھى چۈشۈپ كېتىپتۇ. ئۇنىڭ ئۈستىگە، ئىلى

قوزغىلاڭچىلىرى ئارىسىدا ئۇيغۇرچە سۆز بىلىدىغان تۇڭگانلارمۇ كۆپ ئىكەن. ئۇلار ھەدىسىلا، «ھەي قۇمۇللۇق قېرىنداشلار، سىلەر كىم ئۈچۈن سوقۇشۇۋاتىسىلەر؟ بېيجىڭدىكى مانجۇ خان تەختىدىن چۈشۈشتى. ئەمدى شامەخسۇت ۋاڭدىن قورقماڭلار» دەپ، كا-  
ناي ئارقىلىق ۋاقىرايدىكەن. شۇڭا مەرگەنلەر روزىمەت بەككىمۇ بوي سۇنماي، قېچىشقا باشلاپتۇ.

— شۇنداق قىلىپ، قانچە كىشى بىلەن يېنىپ كەلدىڭ؟ —  
ددى ھاشىر تەيجى قاچىغىنى سېلىپ.

— سالامەت كەلگىنىمىز ئۆزەم بىلەن سەكسەن يەتتە. ئېغىر يارىدارلارنى ئۆتەڭلەردە تاشلاپ كەلدۇق، — ددى روزىمەت بەگ. — سەن بىلەن كەلگەنلەر ھازىر نەددۇ؟ — ددى قېزىبەگ غوجا. — ھەممىسى ئۆيلىرىگە تاراپ كەتكەن.

— نېمىشقا بىر يەرگە يىغىپ تۇرمىدىڭ؟  
— قۇمۇلغا كىرىش بىلەنلا ئۈركۈپ كەتكەن يىلقىدەك تۇ. تۇق بەرمەي قويدى. ۋاقىراپ، ئۇرۇپ باقتىم، نەدىكىنى...

— بەس! — دەپ كايىشقا باشلىدى ھاشىر تەيجى، — خوتۇن خەقنىڭ نالىسى تولا، ئىش ئۇقىماسنىڭ بانىسى، دەپ، تولا كوتۇل داۋەرمە، لەشكەر بېشى ئەمەس، بىر پارچە پوق ئىكەنسىن. ئۇ بىر نىمىلىرىڭ ئۆي-ئۆيگە تاراپ كەتكەن بولسا، بايىقى گەپلەر ئەتە كىچىچە پۈتكۈل قۇمۇلغا بىر كېلىدۇ. ئەمدى ئەسكەر ئېلىش تېخىمۇ تەسلىشىپ كەتمەمدۇ؟ ساڭا ئوخشاش نان قېچىلارنى دارغا ئېسىش كىرەك.

— ئىلتىپاتلىرى بېگىم.

— سەنمۇ بىر نان قېچى، — ددى تەيجى گايىت پاششاپقا كايىپ، — ئۆزەڭ پاششاپ بېگى تۇرۇپ، يۇرتتا شۇنچە ئەنسىز-چىلىك بولۇۋاتسا، غېمىڭدا يوق يۈرسەن. دورلۇقنىڭ ① يېنىدا،

① دورلۇق (دورلىق) — ئوق - دورا ئىسكىلاتى. ئۇ چاغلاردا قۇمۇل كونا شەھەر بىلەن «خۇيجىڭ» (مۇسۇلمان شەھىرى) ئوتتۇرىسىغا جايلاشقان بىر كىچىك قورغان بولۇپ، ھۆكۈ-مەتنىڭ قورال-ياراقلىرى شۇ يەردە ساقلىناتتى.

بۇلاڭچىلار ئىككى چېرىكىنى بوغۇزلىۋېتىپ، مىلىتىغىنى ئېلىپ قاچقان.  
لىغىدىن خەۋىرىنىڭ بارمۇ؟ ھىلىقى گېلاۋخۇي دىگەنلەرنىڭ بارىكۆل  
ئامبىلىنى ئۆلتۈرۈپ تاشلىغىنىنى بىلەمسەن؟ تۇنۇگۈن كېچە قۇمۇل  
ئامبىلىغىمۇ قەست قىپتۇ، ھۇشۇڭلارنى يىغىپ يۈرۈڭلار. دەرھال  
ئادەملىرىڭنى كۆپەيت، كېچىلىرى كۈچا چارلاشنى قويۇقلاشتۇرۇڭلار،  
ئاڭلىدىڭمۇ؟

— خو... ش... — دىدى پاشىشاپ، ئاندىن «بايا...»  
دىدى، ئىلىنىڭ ئۈچىغا كېلىپ قالغان گەپنى ئىچىگە يۇتۇۋېتىپ،  
توختاپ قالدى.

— ھە، نىسە «بايا؟» — دىدى تەيجى.  
شۇنىڭدىن كېيىن، گايىت پاشىشاپ دۇدۇقلاپ تۇرۇپ، يا-  
قۇپ ياساۋۇلنىڭ ۋەقەسىنى سۆزلەپ بەردى.

— مانا دىمىدىممۇ! ھۆكۈمەت كىشىلىرىنى ئۆلتۈرىدىغان، قو-  
رال- ياراق بۇلايدىغان ئىشلارنىڭ پەيدا بولۇشى كىچىك ئىش  
ئەمەس. بارىكۆل ئامبىلىنىڭ گېلاۋخۇي ئۆلتۈرۈپتۇ. چېرىكلەر بىلەن  
ياساۋۇلنىڭ قورالىنى بۇلىغانلار كىم؟ ھىلىقى تۆمۈر مۇجاڭنىڭ ئا-  
دەملىرى بولمىسۇن يەنە! سەن نان قېپىلار ھىلىغىچە تۆمۈرنىڭ  
ئۆزىنى تۇتماق بۇياقتا تۇرسۇن، زەڭگى- رويىنىمۇ بىلەلمەي  
يۈرىسىلەر. ئۇ ھەر قانچە بولۇپ كەتسە، كۆزىگە كۆرۈنمەيدىغان  
شاياتۇن ئەمەستۇ؟!

### 3

ئەتىسى چاشكا ۋاقتى بىلەن توپ- توپ كىشىلەر روزىمەت  
بەگنىڭ ئۆيى تەرەپكە كېلىشكە باشلىدى. ئۇلارنىڭ كۆپچىلىكى  
ئاپپاق ساقاللىق بوۋايىلار، مۈكىچىيىپ قالغان مومايلار، بالا كۆتەر-  
گەن ئاياللار ۋە ئۇششاق ئوغۇل- قىزلار بولۇپ، ھەممىسى دىگە-  
دەك بېلىگە ئاق باغلىغان، ئاياللار بېشىغا ئاق سېلىۋالغان ئىدى.

چۈش ۋاقتىغا قالماي، روزىمەت بەگنىڭ كونا سىنىپى تۈۋىدىكى  
 ھويلىسى نەچچە يۈزلىگەن كىشىنىڭ قورشاۋىدا قالدى. ئەتراپتىكى  
 ئۆيلەرنىڭ ئۆگزىلىرى بىلەن، يالىڭاچلىنىپ قالغان تال - سۆگەت -  
 لەرىنىمۇ، ئادەملەر توپى خۇددى قارا قاغىدەك قاپلاپ كەتكەن  
 ئىدى. «ۋاي بالام»، «ۋاي دادام»، «ۋاي قېرىندىشىم» دىگەن  
 يىغا ئاۋازلىرىغا ئۇششاق نارەسىدىلەرنىڭ قىيا - چىياللىرى قوشۇلۇپ،  
 يەر - زېمىننى زىلزىلىگە كەلتۈرەتتى. گايى ئاياللار ياقىلىرىنى يىرتىپ،  
 چاچلىرىنى يۇلاتتى. گايى كىشىلەر ھۇشسىز كەتكەن مومايلارنى  
 يۆلەشتۈرۈپ، تام تۈۋىلىرىگە ئولتۇرغۇزاتتى. چاچلىرى ئاقىرىپ،  
 چىشلىرى سارغىيىپ كەتكەن بىر موماي ھاسا تاياققا تايىنىپ،  
 قوشاق قېتىپ يىغلايتتى:

جان بالام، جېنىم بالام،  
 چۆللەردە جان بەرگەن بالام.  
 ئون گۈلىڭنىڭ بىرسىمۇ،  
 ئېچىلماي سولغان بالام.

يىگىرىمگە توشماي يېشىڭ،  
 نەلەردە قالغاندۇ يېشىڭ.  
 يىغلاپ قالدى قېرىندىشىڭ،  
 ئارماندا قالدۇققۇ بالام.

تال چىۋىقتەك ئېگىلىپ،  
 زەپىرانىدەك سارغىيىپ.  
 يۈرەك - باغرىم ئېزىلىپ،  
 ھەسرەتتە قالدۇمغۇ بالام.

شۇ ئارىدا گايەت پاششاپ بىر بېشى قىزىل، بىر بېشى

قارا بويالغان پالاقلارنى كۆنەرگەن سەككىز - ئون نەۋكەر بىلەن كېلىپ، خالايتقى ھەيۋە بىلەن تارقىتىۋەتمەكچى بولدى. بىراق، غەزەپلەنگەن خالايتقى ئۇلارنىڭ پالاقلىرىنى تارتىۋېلىپ، پارچە - پارچە قىلىۋەتتى. نەۋكەرلەر ئالاقزادە بولۇشۇپ قېچىشتى. كىمدۇ بىرسى «نەمە قاراپ تۇرىسىلەر؟» دىدى - دە، مۇرىسى بىلەن دەر - ۋازىنى ئىتتىرىشكە باشلىدى. بىر توپ ئادەم ئۇنىڭغا قوشۇلدى.

يېرىم سائەتتىن بېرى، شامەخسۇت بىلەن ھاشىر تەيىجى ئور - دا راۋىغىنىڭ ئۈستىدە بۇ ئەھۋاللارنى بىر كۆزلۈك ئۇزۇنچاق دۇربۇن بىلەن كۈزىتىپ تۇراتتى. ئەھۋال شۇ يەرگە يەتكەندە، شامەخسۇتنىڭ كۆزىگە بۇندىن بەش يىل بۇرۇن يۈز بەرگەن «تورپاق يېغىلىغى» كۆرۈنۈپ كەتتى ۋە ھىلىقى كۈنى نوشىرۋان تەيجىنىڭ «يەنە بىر تورپاق يېغىلىغى بولسۇن دىمەكچىمۇ سىلەر؟» دىگەن گېپى قۇلىغىنىڭ تۈۋىدە جاراڭلاپ كەتكەندەك تۇيۇلدى.

— بولىمىدى، — دىدى شامەخسۇت ھاشىر تەيىجىگە، — چاق - تان ئادەم ئەۋەتىڭ. ئۇۋەيس ئەلەم ① بىلەن ئاخۇنۇملار دەر - ھال كېلىپ، ۋەز - نەسىھەت قىلسۇن. ئۆلگەنلەرگە ئاتاپ، مەسچىت مەسچىتلەردە نەزىر قىلىشقا ئوردىدىن ئەللىك قوي، بەش كالا ۋە ئۇن - گۈرۈچ بېرىمىز دىسۇن. بۇنىڭمۇ ئۇنىمىسا، پالكانلارغا بۇيرۇق بېرىڭ، ئوق چىقارسۇن.

ئۇۋەيس ئەلەم قارا خېچىرغا مىنىپ، تالىپلىرىنى ئەگەشتۈر - رۇپ كەلگەندە، خەلق توپى ئاللىقاچان روزىمەت بەگنى ئۆيىدىن سۆرەپ چىقىپ، ئارىغا ئېلىۋالغان ئىدى. سول قولىنى ئېسىۋالغان روزىمەت بەگ مۈشۈكىنىڭ ئالدىدىكى چاشقاندىكى دىرىلدەپ تۇرات - تى. تەرەپ - تەرەپتىن چىقىۋاتقان غەزەپ ئىدالىرى گۈلدۈرمام - دەك دەھشەتلىك گۇرۇلدەيتتى.

— ھەي قانخور، بالامنى بەر!

① بۇ كۈنلەردە ھاشىر تەيىجى نورۇز ئەلەمنى ئەنئەنىلىك ۋەزىپىسىدىن قالدۇرۇپ، ئۇۋەيس مۇپتىنى ئۇنىڭ ئورنىغا ئەلەم قىلىپ ئۆستۈرگەن ئىدى.

— دادامنى بەر!

— ئاكامنى بەر!

— تويىمىغان بولساڭ ھەممىمىزنى ئۆلتۈرۈپ يە!

ئۆۋەيمىس ئەئلەم خېچىمىزدىن چۈشمەي تۇرۇپلا، ئىنچىكە ۋە چىقىراق ئاۋازى بىلەن خەلققە خىتاب قىلدى:

— ھاي، مۇسۇلمانلار! مەن يۇرتىنىڭ ئاتىسى چىڭگاڭ غوجام ھەزرەتلىرىنىڭ ۋاكالىتلىرى بىلەن سىزلىرىدىن ئەھۋال سوراپ كەلدىم. بىز مۇسۇلمانلار ئۈچۈن ئاللا تائالانىڭ ھۆكۈمى ھەممىدىن ئەلا. ھەر ئىش بولسا، ئاللانىڭ تەقدىرى بىلەن بولىدۇ. ماڭا قۇلاق سېلىڭلار!

ئادەتتە، ئۆۋەيمىس ئەئلەمنىڭ ئۆزى تۈگۈل، سايىمىنى كۆر-سىمۇ، ئورۇنلىرىدىن تۇرۇپ ئىززەت - ئېھتىرام بىلدۈرىدىغان خەلق بۈگۈن ئۇنى بار - يوقنىڭ ئورنىدا ھىساپلاپ، قىلچە پەرۋا قىلمىدى. ئۆۋەيمىس ئەئلەم ئاللانىڭ تەقدىرىگە بوي سۇنۇپ، سەۋرى قىلىش توغرىسىدا يەنە بىر نىسبەلەر دەۋەرگەندىن كېيىن، بىر ئاق ساقال بوۋاي قارا خېچىمىزنىڭ تىزگىنىگە ئېسىلىپ تۇرۇپ مۇنداق دېدى: «خۇدا ماڭا يەتتە ئوغۇل بەرگەن. تۇرۇپ قالغىنى ئىككى ئىدى. كىچىكى كېزىك بىلەن ئاغرىپ ياتقاندا، روزىمەت كېلىپ، ۋاڭ غوجامنىڭ يارلىغى دەپ، چوڭىنى ئەسكەرلىككە تۇتۇپ كەتتى. ئارىدىن ئون كۈن ئۆتۈپ، كىچىك ئوغلۇم قازا تاپتى. ۋاڭ غوجامنىڭ يارلىغى بىلەن روزىمەت ھەيدەپ كەتكەن بالام. نىڭ ئۆلۈگىمۇ يوق - تىرىگىمۇ. سىلەر بالامنى تۇتۇپ بەرمىسەڭلار، سوقۇشتا ئۆلەمتى؟ سېنىڭ بالاڭ سوقۇشقا بارسۇن دىگەن بۇيرۇق. نى خۇدايم بەرمىگەنمۇ؟ شامەخسۇت ۋاڭغا خەقنىڭ بالىلىرىنى ئۇرۇشقا ئەۋەت دەپ خۇدايم بۇيرۇق قىپتىكەنمۇ؟»

— توغرا، توغرا! توغرا ئېيتىدۇ، — دەپ تەستىقلىدى كۆپچىلىك. ئۆۋەيمىس ئەئلەم يەنە بىر نىسبەلەر دەپ ۋاقىراپ باقتى، خالايسىز ئۇنىڭغا قۇلاق سېلىش ئورنىغا قارا خېچىمىزنى ئۇرۇپ

يۈرۈپ، ئارىدىن ھەيدەپ چىقاردى. شۇ ئارىدا، ۋاڭنىڭ قوراللىق نەۋكەرلىرى سېپىل ئۈستىدە پەيدا بولدى - دە، مىللىق ئاۋازلىرى ئاڭلىنىپ، ئاسماننى ئۈس - تۈتەك قاپلاپ كەتتى. خەلق توپى قېچىشقا باشلىدى. يىقىلىپ، دەمىسىلىپ ياتقان ئۇششاق بالىلار بىلەن ئاجىز - ئورۇق ھومايلارنىڭ قىيا - چىيا ۋە دات - پەرياتلىرى پەلەككە يەتتى.

راۋاق ئۈستىدە تاماشا كۆرۈپ تۇرغان شامەخسۇت ھاشىر تەيجىگە مۇنداق دېدى:

ئىت سەمەرسە ئىگىسىنى چىشلەيدۇ، قۇل سەمەرسە غوجىغا سىغا ياندىۇ دەپ، بۇ تەيجىمەللەر بەكمۇ ھەددىدىن ئېشىپ كېتىپ ۋاتىدۇ. مېنىڭ بەگ - سىپاھلىرىم قاۋۇل ئەرلەردىن بولغان بولسا، پۇقرالىرىم مۇنچىلىكىمۇ بولۇپ كەتمەس ئىدى. سىز ھاشىر تەيجى زادى بۇ يۇرتنى تۇتالايمىز - يوقمۇ؟ بولمىسا...

ھاشىر تەيجى يوغان گەۋدىسى بىلەن يەرگەچە ئېگىلىپ تال - زىم بېجا كەلتۈرگەندىن كېيىن، ئەتراپقا قارىۋېلىپ، پەس ئاۋازدا مۇنداق دېدى:

— ئالى كەرەملىرىنىڭ دۆلەتلىرى سايىسىدە، بىز قۇللىرى كەچ يېتىپ، سەھەر تۇرۇپ، بۇرنىنىڭ تەپچىلىغى ئۈچۈن بىر پۈتۈن مېزنى ئون قىلىپ، يۈگۈرۈپ يۈرۈپتىمىز. ئەمما لېكىن، بىز تۈزۈمگەننى بۇزۇپ تۇرىدىغان كىشىلەرمۇ بار ئىكەن. مەسىلەن، يەنى مەسىلەن...

— ھە، نېمىشقا توختاپ قالسىز؟ گەپنى باشلىغاندىكىن. ئايغىنىمۇ ئېيتقۇلۇق.

— ھو... شى — يەنى مەسىلەن، — دەپ داۋام قىلدى تەيجى يەنە ئەتراپقا قارىۋېلىپ، — سۇ ئۇخلاسا ئۇخلار، دۈشمەن ئۇخلىماس دىگەندەك، نوشىرۋان تەيجى تەيجىلىكتىن چۈشكەن بىلەن...

— ھە، نېمە، ئېيتىۋېرىڭ؟



— تەييارلىنىش چۈشەنگەن بىلەن ئۆچمەنلىكىدىن كەچمەي،  
ئاغزىم باردەپ ھەرنىمىلەرنى دىگەندەك. چىڭ گاڭ غوجام بىر جاڭ-  
جۇڭ ئۈچۈن قۇمۇللۇقنى قىرىپ تۈگىتىدىغان بولدى. خۇدايىم ئىن-  
ساۋىنى بەرسۇن، دەپتۇدەك. ھىلىقى نورۇز ئەلەممۇ ئۇنىڭغا دوست  
تارتىشىپ يۈرگەندەك. يۇرتنىڭ ئابرويلىق كىشىلىرى شۇنداق گەپ-  
لەرنى قىلىپ بەرسە، پۇقرالار نىمە بولماقچى. بۇ گەپلەرنى ھەز-  
رەتلىرىنىڭ خاتىرە شېرىپلىرىگە سېلىپ قويماي دېۋىدىم. يەنە ھاك-  
چى ئۇنچىنى كۆرەلمەستۇ بولۇپ، بىرەر بەدگۇمانلىق تۇغۇلۇپ  
قېلىشتىن ئېھتىيات قىلغان ئىدىم.

— بۇ گەپلەر راستمۇ؟

— ئوردىنىڭ كۆز-قۇلاقلىرى بىكار نان يىمەيدۇ. قوغلا-  
قوغلا گەپ چىققۇر، كولا-كولا سۇ چىققۇر دەپ، ئېيتىۋەرسەم  
گەپ تولا.

— ئوشىرۋان تەيجىنىڭ ھەج سەپىرىگە تەييارلىنىشى پۈت-

تەپتىمۇ؟

— غېمىدىمۇ يوق يۈرگەندەك.

شامە خىسۇت خىيالغا چۆمدى. بىر دەملىك جىمجىتلىقتىن  
كېيىن، «ئۆزىڭىز بىر نىمە قىلىڭ» دەپ ھاشىر تەيجىگە مەنلىك  
قاراپ قويدى.

## ئونىنچى باپ

### ئون بالاغا بىر داۋا

جەننەت قىلىچلىرىڭىزنىڭ سايىسىدە،  
مەن قىلىچنىڭ پەيغەمبىرى.

— «ھەدىس» تىن

كىمكى قىلىچنىڭ قارا دەستىسىنى  
تۇتۇشنى خالىمىسا، ئۇنىڭ ئۆتكۈر  
تىغىغا دۈچ كېلىدۇ.

— ۋ.گ. يان

## I

ۋەدىگە بىنائەن، شا مەخسۇت ۋاڭ ئۈرۈمچى جاڭجۇڭىغا بەش  
يۈز ئاتلىق مەرگەن بېرىشى لازىم ئىدى. روزمەت بەگ باشچىلىق  
قىلغان ئەۋەتكەن بىرىنچى تۈركۈمدىكى ئىككى يۈز مەرگەننىڭ تەقدىر

رى ئەنە شۇنىڭ بىلەن ئاياقلاشتى. ئەمدى قانداقلا بولمىسۇن،  
ۋەدىگە ئەمەل قىلىپ، قالغان ئۈچ يۈز مەرگەندىمۇ ئەۋەتىپ بېرىشى  
لازىم ئىدى. ئۇنىڭ ئۈستىگە، ئۈرۈمچى جاڭجۇڭى ھەدەپ خەت -  
تېلېگرامما ئەۋەتىپ، شا مەخسۇتنى قىستاۋاتاتتى. ئىلى قوزغىلاڭ -  
چىلىرى خان لەشكەرلىرىنى شىخودىنىمۇ قوغلاپ چىقىرىپ، ماناس  
تەرەپكە سىلجىشقا باشلىغاندا، ئۈرۈمچى جاڭجۇڭىنىڭ ئۆپكەسى  
ئاغزىغا تىقىلىپ، پۇتى كۆيىگەن توخۇدەك تىپىرلاپ قالدى - دە،  
شا مەخسۇتقا «پۈتۈن ئۈمىت سىزدە قالدى، بۇ ئۇرۇشتا ئۇتۇپ  
چىقىشىمغا تولۇق ياردەم بەرسىڭىز، سىزنى مۇئاۋىن قىلىپ، پۈتكۈل  
شىنجاڭنى ئىككىمىز تەڭ سورايمىز» دىگەن مەزمۇندا جىددى تېلې -  
گرامما ئەۋەتكەن ئىدى.

بىراق، روزىمەت بەگ باشلاپ بارغان مەرگەنلەرنىڭ تەڭرىدىن  
تولىسى ئۆلۈپ، بايمىقى ۋەقە كېلىپ چىققاندىن كېيىن، شا مەخسۇت -  
نىڭ ئەسكەر ئېلىش ئىشى تېخىمۇ تەسلىشىپ كەتتى. تۇرغۇنلىغان  
كىشىلەر ئوغۇللىرىنى تۈرلۈك بانىلار بىلەن قاچۇرۇۋېتىپ، «قانداق  
قىلىمىز، جان دىگەن تاتلىق نىمە ئىكەن. بالىلار تۇتۇق بەرمەي،  
قېچىپ كەتتى» دەپ دولىسىنى چىقىرىپ تۇرۇۋەردى. بەگىلەر  
تاياق - توقماققا زورلاپمۇ ئىش چىقىرالمايدىغان بولۇپ قالدى.  
بەزى كىشىلەر «بالامنى تېپىپ كېلەي» دەپ ئۆزىمۇ قېچىپ كەتتى.  
بەزى ياشانغان كىشىلەر «ئەمدى ئىلاجىم قالمايدى. بالامنىڭ ئورنىغا  
ئۆزۈم باراي» دەپ ئوردىغا كېلىۋالدى. ئۇلار ئەسكەرلىككە ئەل -  
ۋەتتە يارمايتتى. بەزىلەر بولسا، بار - يوقىنى سېتىشتۇرۇپ، بەلگى -  
لەنگەن مىقداردىن ئىككى - ئۈچ ھەسسە ئوشۇق كۈمۈش تۆلەپ قۇ -  
تۇلۇشقا تىرىشاتتى. ھاشىر تەيجى بىلەن قېزىبەگ غوجا شامەخ -  
سۇتتىن ئوغۇرلۇقچە قاماقتىكى «گۇناكار»لارنى سېتىشقا باشلىدى.  
شۇ قاتاردا ئامانقۇل بىلەن بىللە نېرىنىكىردىن تۇتۇپ كېلىنىگەن  
سوپى تىگە ۋە قاسىم قىزىق دىگەن يىگىتنى قاماقتىن چىقىرىپ،  
ئۈچەيلەننى يۈز سەردىن ئۈچ يۈز سەر كۈمۈشكە ساتتى. شۇ كۈن

دىن باشلاپ، ئامانقۇلۇمۇ يېڭى ئەسكەرلەر قاتارىغا ئۆتتى.  
شۇنداق قىلىپ، قۇمۇل شەھەر ئىچى، ئەتراپ يېزىلار ۋە  
«بەش شار» دەپ ئاتىلىدىغان رايوندىن بولۇپ، مىڭ ئەسلىكتە  
بىر يۈز يىگىرمىچە ئەسكەر توپلاندى. شامەخسۇت قالغان ساننى  
توشقۇزالمى، ئۆز گۆشىنى ئۆزى يىگىدەك بولۇپ، كېچىلىرىمۇ  
ئۇخلىيالمىدىغان ھالەتكە چۈشۈپ قالغان ئىدى.

شۇنداق پەيتتە، تاغ تەرەپتىن «خۇش خەۋەر» كېلىپ قال-  
دى: «تاغ خەلقى بىر يۈز سەكسەن ئاتلىق مەرگەن يىغىپ، چىڭ  
گاڭ غوجامنىڭ خىزمىتىگە ئەۋەتىپتۇدەك، ئۇلارنى نىياز دورغا باش-  
لاپ كەلگىدەك» (بۇ، راست ئىش ئىدى). شامەخسۇت بۇ «خۇش  
خەۋەر» نى ئاڭلاپ، خوشاللىقتىن ئاغىزى قۇلىغىغا يەتتى - دە،  
تاغ مەرگەنلىرى كەلگەن ھامان بۇ يەردىكىلەر قوشۇلۇپ، دەرھال  
ئۈرۈمچىگە ماڭسۇن، ھاجەر باقى بەگ لەشكەر بېشى بولۇپ بارسۇن  
دىگەن مەزمۇندا يارلىق چۈشۈردى.

ھەقىقەتتە بولسا، تاغدىن مەرگەن توپلاپ ئەۋەتىش تۆمۈر  
خەلىپىنىڭ ئويۇنى ئىدى.

ئەسلىدە، شامەخسۇت ئەسكەر ئېلىشقا كىرىشكەندىن تارتىپ،  
تاغ خەلقى قاتتىق نارازىلىق بىلدۈرۈپ كەلگەن ئىدى. «قان تەرد  
مىزنى شوراپ، تېرىمىزنى شىلىپ، خالىسا ئېتىپ، خالىسا چېپىپ، شۇنچە  
ئانې ئەتكىنى يەتمىگەندەك، ئەمدى بىزنى ياقا يۇرتلارغا ئاپىرىپ، تۈر -  
كۈم - تۈركۈملەپ ئوققا تۇتۇپ بەرگىدەكمۇ؟ شامەخسۇتنىڭ قىل-  
مىغىنى شۇ قاپتىمۇ» دىگەن گەپلەر ھەممىلا يەردە ئاڭلىنىپ تۇراتتى.  
دورغىلارنىڭ تاياق - توقماقلىرىمۇ ئۆتمەس بولۇپ، خەلق جېنىدىن  
تويۇپ يۈرەتتى. بۈگۈن ئەسكەرلىككە تۇتۇلغان كىشى ئەتىسى  
قېچىپ كېتەتتى - دە، تاغ جىرالارغا، قېلىن قارىغايىزلىقلارغا يوشۇ-  
رۇناتتى. شۇڭا بىرىنچى تۈركۈمدە تاغدىن ئازلا كىشى كەلتۈرۈلگەن  
ئىدى.

تۆمۈر خەلىپە ئىلى قوزغىلىڭىنىڭ باشلانغانلىغىنى ئاڭلاش

بىلەن قۇمۇل خەلقىنىڭمۇ ياخشى كۈنلىرى يېقىنلاشتى دەپ ناھايىتى خوشال بولۇپ، ئۆز سەپداشلىرى بىلەن قوزغىلاڭ كۆتىرىش پەيتىنى كۈتۈپ يۈرەتتى. شامەخسۇت ئەسكەر ئېلىشقا كىرىشكەندىن كېيىن، تۆمۈر خەلپە: «بۇ ياخشى پۇرسەت. ئوتنى چۇقچىلاشقىمۇ كۆسەي كېرەك. پاشا، چىۋىنى قورۇشقىمۇ قورۇغۇچ كېرەك، قۇرۇق قول بىلەن ھېچنەمە قىلغىلى بولمايدۇ. يىگىتلىرىمىز ئەسكەر بول-دۇق دەپ شامەخسۇتنىڭ ئالدىغا بېرىپ، ئاۋال قورالغا ئىگە بولۇۋالسۇن. قورالغا ئىگە بولغاندىن كېيىن، ھەممە ئىشنى قىلغىلى بولىدۇ.» <تورپاق يېغىلىغى> دىن قالغان قانلىق ساۋاق شۇ» دىگەن پىكىرگە كەلدى ۋە بۇ ئوي-پىكىرلىرىنى يېقىن سەپداشلىرى قارا بوسۇق، سەيپۇڭ توختى، ئېلى پالگان، نىياز پالگان، ئەنسارىدەك ئونلىغان كىشىلەرگە ئېيتتى. بۇ پىكىرگە ھەممەيەلەن قوشۇلۇپ، ئىشەنچ-ئىشەك كىشىلەر ئارىسىدا تەرغىبات يۈرگۈزۈشكە كىرىشتى. تۆمۈر خەلپىنىڭ ئۆزىمۇ گايى سېتىقچى، پالچى، گايى تۈپ-تومۇرچى قىياپىتىدە، خۇددى چۆچەكلەردىكى «سۇلايمان قالپىغى» بار ئەپ سانىۋى قەھرىمانلاردەك، بۈگۈن بۇ تاغدا بولسا، ئەتىسى ئۇ تاغدا پەيدا بولۇپ جىددى ھەركەتكە كىرىشتى، نېرىنكى تەرەپكە ئەنسارى دىگەن يىگىتنى ئەۋەتىپ، سەيسەرقۇل ۋە نۇرۇل بوۋا قاتارلىقلار بىلەن ئالاقىلاشتى.

شۇنداق قىلىپ، تاغ-تاغدىن بولۇپ، بىرەر يۈز ئادەم ئەس-كەرلىككە بېرىشقا رازىلىق بىلدۈردى. لېكىن، بۇ سان شامەخسۇت نىڭ تاققا تەقسىم قىلغان سانىدىن خېلىلا كەم ئىدى. شۇڭا، باشقا تاغلارنىڭ دورغىنلىرى شامەخسۇتنىڭ جازالىشىدىن ياكى ئۈرۈم-چىگە ئەۋەتىۋېتىشىدىن قورقۇپ، شەھەرگە كىرىشتىن قېچىپ تۇراتتى. تۆمۈر خەلپە نىياز دورغىنىڭ مىجەز-خۇلقىنى ۋە ئۇنىڭ قېزىپەگ غوجا بىلەن يېقىنلىغىنى بىلگەچكە، ئۆز سەپداشلىرى بىلەن كېلىشىپ، قارا بوسۇقنى نىياز دورغىنىڭ قېشىغا ماڭغۇزدى.

قارا بوسۇق بىر كۈنلۈك يەردىن كېلىپ نىياز دورغىغا

مۇنداق دىدى:

«دورغام، ئۆزلە ئون ئىككى تاغ ئىچىدە ھەممىدىن ئابرويىلىرى چوڭ ئادەم. قېزىبەگ غوجام بىلەن بىر تۇققاندىلا يېقىن-چىلىقلىرى بار. ئۆزلە تۇرغان يەردە باشقا دورغىلار لەشكەر بېشى بولۇپ بېرىشقا پېتىنالمىدىكەن. ھەممىسى ئۆزلەنىڭ ئېغىزلىرىغا قاراپ تۇرۇپتۇ. پادىنىڭمۇ سەركىسى بولىدۇ، بىزنى ئۆزلە باشلاپ بارمىسلا، بىرىمىز ئۇ تاغدىن، بىرىمىز بۇ تاغدىن كېلىپ، نەتلەردە تېنەپ يۈرىمىز.»

بۇ گەپ نىياز دورغىغا ياغدەك ياقىتى ۋە «دىنىسىمۇ راست ئەمەسمۇ؟ چىڭ گالغ غوجام ئەسكەر باشلاپ بارغىنىمنى كۆرسە، قانچىلىك خوش بولۇپ كېتەر، مېنىڭ بىلەن تۆر تاللىشىدىغان دورغىلار ئەمدى بىڭسامنى كۆرسۇن. مېنى چىڭ گالغ غوجام ھىچقاچان ئۇرۇمچىگە ئەۋەتمەيدۇ. مۇبادا مالڭ دەپ قالغاندىمۇ، قېزىبەگ غوجام قاراپ تۇرماس» دەپ ئويلىدى. دە، رازىلىق بىلدۈرۈپ، قارا بوسۇقنى ھەممىڭلار پالانى يەرگە يىغىلىپ تۇرۇڭلار دەپ يولغا سالدى. ئۆزى سەپەرگە ھازىرلاندى. ھازىرلىقى پۈتكەچ، شامەخسۇت ۋە ئۇنىڭ ئوغلى نەزەرگە، ھاشىر تەيجىگە، قېزىبەگ غوجىغا نۇر-غۇن سوغات تەييارلاپ، نېرىنىڭىزدىن توپلانغان يىگىرمە ئىككى مەرگەننى ئەگەشتۈرۈپ يولغا چىقتى.

## 2

شامەخسۇت نىياز دورغىغا ئۆزى كۈتكىنىدىن ئارتۇقراق ئىلى تىپات كۆرسىتىپ، ھوزۇرىغا كىرىشكە رۇخسەت قىلدى ۋە سوغاتلىرىنى قوبۇل قىلىپ، ئۇنىڭغا تون ياپقۇزدى. نىياز دورغا ئېسىنى يوقاتقىدەك دەرىجىدە خوشال بولۇپ، شامەخسۇتنىڭ ئىستەكلىرىنى كۆزىگە سۈرتتى ۋە شۇ كۈندىن ئېتىۋارەن، قېزىبەگ غوجىنىڭ مېھمىنى سۈپىتىدە بەگ-غوجىلارنىڭ قىشلىق مەشرەپلىرىدە ئويۇن-

تاماشىغا غەرق بولۇپ كەتتى،  
شا مەخسۇتنىڭ يارلىغىغا بىنائەن، ئوردا بەگلىرى يېڭى ئەس-  
كەرلەرگە مىللىتى، قىلىچ، ئەلتىپىدىن تىكىلگەن ئەپلىك جۇۋا ۋە  
قارا سانسان قۇلاقچا تارقىتىپ، ئۇلارنى ھاجەر باقى بەگنىڭ باشچى-  
لىقىدا ئۈرۈمچىگە يولغا سالدى.

بىراق، بۇ ئەسكەرلەر توغۇچى دىگەن يەردە قونۇپ، ئەتىسى  
چاشكا بىلەن تارانچى كۆمۈر كېنىنىڭ يېنىغا يەتكەندە، ئاجايىپ  
بىر ۋەقە يۈز بەردى: ئوڭ قولىدىكى دۆڭنىڭ كەينىدىن تۇيۇقسىز  
بىر پاي مىللىتى ئاۋازى ئاڭلىنىش بىلەن تەڭ، قارا بوسۇق، ئامان-  
قۇل، سۇپىسى تىكە ۋە قاسسىم قىزىقلار توپ ئىچىدىن ئۆستەك  
ئېتىلىپ چىقىپ، كۆزنى يۇمۇپ - ئاچقىچە ھاجەر باقى بەگنى يول  
چېتىدىكى قارىياغاچقا باغلاپ تاشلىدى. دۆڭنىڭ كەينىدىن قوللىرىغا  
مىللىتى تۇتقان ئۈچ كىشى ئات چاپتۇرۇپ چىقتى. ئوتتۇرىدا بوز  
ئاتقا مىنگەن تۆمۈر خەلىپە كېلىۋاتاتتى. ئۇنىڭ ئوڭ تەرىپىدە جەدە  
ئاتقا مىنىپ كېلىۋاتقىنى قىرىق ياشلار چامىسىدىكى، سوزۇق يۈز  
سەيپۇڭ توختى ئىدى؛ سول تەرىپىدىكى تورۇق ئاتقا مىنگەن ياش  
يىگىت ئەنسارى ئىدى. ئامانقۇل «تۆمۈر ئاكا!» دەپ ۋاقىراپ  
تاشلىدى. توپ ئىچىدىن «تۆمۈر ئاكام كەلدى، كەلدى، كەلدى!»  
دىگەن سادالار ياڭراپ كەتتى. تۆمۈر خەلىپە ھەمراھلىرى بىلەن  
يول ياقىسىدىكى كىچىكرەك دۆڭنىڭ ئۈستىدە توختاپ، ئاتتىن چۈش-  
مەي تۇرۇپلا «قېرىنداشلار!» دەپ كۆپچىلىككە خىستاپ قىلدى.  
تاغ يىگىتلىرى يېرىم ھالقا بولۇپ ئالدىغا يىغىلدى. شەھەر تەرەپ-  
تىن كەلگەنلەرنىڭ بىر قىسمى بۇ ئىشنىڭ سىرىدىن تېخى خەۋەر-  
سىز بولغاچقا، ئۆز ئورۇنلىرىدا ھاڭ - تاڭ بولۇشۇپ تۇراتتى.

— يېقىن كېلىڭلار، قېرىنداشلار! — دېدى قارا بوسۇق يوغان  
ئاۋاز بىلەن. ئاندىن ئۆزى ئېتىنى دېۋىتىپ تۆمۈر خەلىپىنىڭ قېشىغا  
كېلىپ تۇردى. قالغانلارمۇ، ئاستا - ئاستا كېلىپ، غۇزمەكلەشتى.  
تۆمۈر خەلىپە ئۈزەڭگىگە دەسسەپ تۇرۇپ «قېرىنداشلار!» دەپ

يەنە سۆز باشلىدى: «ئەگە بارىسىلەر؟ تۇغۇلۇپ ئۆتكەن ئەزىز يۇرتىنى، مېھرىۋان ئاتا- ئانا، قوۋم- قېرىنداشنى تاشلاپ، شامەخ- سۇت بىلەن ئۈرۈمچى جاڭ-جۇڭى ئۈچۈن ئۆلگىلى بارامسىلەر؟ ئۆلگىلى؟! شا مەخسۇت شۇنچە قىلغانلىرى يەتتەي، ئەمدى بىزنى ئوققا تۇتۇپ بەرمەكچى بىلەمسىلەر؟ روزىمەت باشلاپ كەتكەن يىگىتلەر قېنى؟ ئۇلارنىڭ ئەزىز باشلىرى قايسى تاغ، قايسى دەشت، قايسى قىرلاردا قالدى، بىلەمسىلەر؟ ئۇلارنىڭ ئاتا- ئانا، قوۋم- قېرىنداشلىرى بىر كۆزى قان، بىر كۆزى ياش، نىمە كۈنلەرنى كۆرۈۋاتىدۇ، بىلەمسىلەر؟ شا مەخسۇت بىلەن بەگ- غوجىلار شۇنچە يىللاردىن بېرى بىزنى قۇل قىلىپ، قېنىمىزنى شورىدى، خالىسا ئاتى، خالىسا ساتتى، بىزمۇ ئادەم ئەمەسمۇ؟ قاچانغىچە ئېزىلىمىز؟ قاچانغىچە خورلىنىمىز؟ ھەممىگە ماقۇل دەپ بويىنىمىزنى ئېگىپ تۇرساق، قۇللۇق زەنجىردىن ھەرگىز قۇتۇلالمايمىز. ئۇرۇق- ئەۋلادىمىز تېخىمۇ ئېغىر كۈنلەرگە قالىدۇ. پۇت- قوللىرىمىزدىكى زەنجىر- كىشەننى چاقىمىساق، ھىچقاچان ئۆزى چېقىلمايدۇ، تەڭلىك- ئەركىنلىك ئۆزى كەلمەيدۇ. بىزمۇ ئادەم، ئادەم قاتارىدا كۈن كۆرۈشمىز كېرەك!»

— توغرا، توغرا! — دەپ ۋاقىراشتى كۆپچىلىك.  
— ئاكالار، — دېدى كۆرۈنۈشىدىن تېخى يىگىرمىگە توشمىغان بىر ياش بالا يىغلاپ تۇرۇپ، — بىز ئاكا- ئىنى ئۈچەيلەن ئىدۇق، چوڭ ئاكام ئاغرىپ يېتىپ قالغان، ئوتتۇراڭچى ئاكامنى روزىمەت ئاپىرىپ، ئۆلۈمگە تۇتۇپ بەردى. ئۇنىڭ قىرقى توشماي تۇرۇپ، مېنى ئەسكەرلىككە تۇتۇۋالدى. ئاتا- ئانام قان- قان يىغلاپ، زار- زار قاخشاپ قالدى. پۇلى بارلار پۇل بېرىپ قۇتۇلدى. ھەم- ھەم كەلگۈلۈك بىز كەمبەغەللەرگە كەلدى. مەن بويىنىمىدىن سۆرد- گەندەك كېتىۋاتىمەن. ئېيتىڭلارچۇ، بۇنىڭدىن قۇتۇلۇشنىڭ چارىسى نەمە؟

— بۇنىڭ چارىسى ماۋۇ، — دېدى قارا بوسۇق مېلىتىغىنى ھاۋادا



پۇلاڭلىتىپ.

— توغرا!— دىدى تۆمۈر خەلپە مەلىتىغىنى ئىگىز كۆتىرىپ،—  
بىزنى قوللىمىزدىكى مۇشۇ «جانىگەر» قۇتقۇزىدۇ. مېنى يىمىسىلە غوجام،  
دىگەنگە بۆرە قوزنى يىمەي قويامدۇ؟ بۆرىگە يەم بولماسلىق ئۈچۈن،  
ئۇنى ئۆلتۈرۈش كېرەك. ئەمما، قۇرۇق قول بىلەن بۆرىنى قانداق ئۆلتۈر-  
گىلى بولسۇن! تەڭلىك، ئەركىنلىك دىگەننى سوراپ ئالەمدىن نەرسە  
ئەمەس، تارتىپ ئالەمدىن نەرسە، ئاڭلاۋاتامىسىلەر. ئىچكىرىدىكى پۇقرا-  
لارمۇ، مانىچۇ خانىنى قورال بىلەن ئۆرۈپ تاشلاپ، ئەركىنلىك  
ئېلىۋاتىدۇ. ئەمدى شامەخسۇتتىن قۇتۇلۇشقىمۇ مانا مۇشۇ قورال  
كېرەك. ئون بالاغا بىر داۋا دىگەن شۇ.

— ھە، ئىش مۇنداق دىسنا، تۆمۈر ئاكا، بىزنى ئەسكەر  
بولۇڭلار دەپ قويۇپ، ئۆزى نەتىلەردە يۈرىدىكەن دەپتىمەن سېنى،—  
دىدى بىر تاغلىق يىگىت مۇلايىم كۈلۈپ.

— يۈز ئاچقىۋىسى بولماي تۇرۇپ، كېلىننىڭ يۈزىنى ئېچىۋەتسە،  
نەسە قىزىقى بولىدۇ،— دىدى قاسىم قىزىق. ئاڭلاپ تۇرغانلار  
كۈلۈشتى.

— ھە، مانا يۈز ئاچقىسىنىمۇ قىلدۇق،— دەپ داۋام قىلدى  
تۆمۈر خەلپە،— گەپ شۇ، قېرىنداشلار، خالىغىنىڭلار بىزگە قوشۇلۇڭ-  
لار، خالىمىغىنىڭلار قېلىڭلار، ھېچكىمنى زورلىمايمىز.

شەھەردىن چىققانلاردىن ئوتتۇرا ياشلىق بىر كىشى ئېتىنى  
دېۋىتىپ ئالدىغىراق چىقتى. دە، مۇنداق دىدى:

— سېنىڭ ئېيتقانلىرىڭ ھەق. شامەخسۇتتىن قۇتۇلىدىغانلار  
ئىش بولسا، جېنىمىنىمۇ قۇربان قىلىمەن. شەھەردە قېلىپ، كۈندە  
مىڭ ئۆلۈپ يۈرگىچە، ئاسىمنى كەڭ يەرنى تېپىپ، ۋاقتى كەلگەندە  
دە بىر ئۆلگەن ياخشى. قېنى، باشلا بۇرادەر، نەگە دىسەڭ بارىمەن.  
توپ ئىچىدە غۇدۇر- غۇدۇر كۆپسەيدى. قۇمۇل ۋە «بەش  
شار» تەرەپتىن كەلگەنلەردىن ئوتتۇز- قىرىقچە ئادەم، ئېھتىمال  
بالا- چاقىلىرىغا تارتىشقان بولسا كېرەك، بىر چەتكە ئايرىلىپ چى-

قىپ، ھازىرچە ئاققا چىقالمايدىغانلىغىنى بىلدۈرۈشتى. تۆمۈر خەلىپە قارشىلىق قىلىنىدى. سەيپۇڭ توختى ئوتتۇرىغا چىقىپ، زىل ئاۋاز بىلەن مۇنداق دىدى:

— قالبدىغانلار قوراللىرىڭلارنى بىزگە بېرىڭلار، ئۇنى كۆتىرىپ يۈرسەڭلار، ئۆزەڭلارغا بالا بولىدۇ.

ھەلىقى كىشىلەر قوراللىرىنى تاپشۇردى. شۇ ئارىدا ئامانقۇل قارىياغاچقا باغلاقلىق تۇرغان ھاجەر باقىنىڭ يېنىغا كېلىپ، «ماۋۇ چوشقىنى ئىرىم قىلايلى» دەپ ئاتماقچى بولدى. توپ ئىچىدىن «ئات، ئات» دىگەن سادالار ياڭرىدى. تۆمۈر خەلىپە ئالدىراشلىق بىلەن «توختا!» دەپ. ۋاقىرىدى ۋە:

— بۇنى ئۆلتۈرۈۋەتسەڭ، بىزنىڭ خەۋىرىمىزنى شامەخسۇتقا كىم يەتكۈزىدۇ؟ ھاجەر باقى بېگىمىنىڭ ئۆزى بېرىپ ئېيتقىنى ياخشى ئەمەسمۇ؟ — دەپ كۈلدى.

— ئۆلگەننىڭ ئۈستىگە تەپكەن قىلىمىز دىسنا، تۆمۈر ئاكا، — دىدى قاسىم قىزىق، ھاجەر باقىنىڭ پۇت — قولىنى يېشىپ تۇرۇپ. — قېنى ئەمەسمە ماڭايلى قېرىنداشلار! — دىدى تۆمۈر خەلىپە ئېتىنىڭ بېشىنى تاغ تەرەپكە بۇراپ.

بالا — چاقىسىغا تارتىشىپ قالغانلار چاڭ — توزاڭ تۈزدۈرۈپ كېتىۋاتقان قېلىن توپقا بىردەم قاراپ تۇرۇشقاندىن كېيىن، ئۆز يوللىرىغا راۋان بولدى.

رەڭگى — رويى گۆردىن ئېچىۋالغان ئۆلۈكتەك تاتىرىپ كەت كەن ھاجەر باقى قارىياغاچ تۈۋىدە ئۆزى يالغۇز قالدى.

ئون بىرىنچى باپ

## ئۆز جازاسى ئۆزىگە

كىمكى زالىمغا مەدەت بەرسە،  
ئاللا ئۇنى شۇ زالىمنىڭ قولى بىلەن  
ھالاك قىلىدۇ.

— «ھەدىس» تىن

نىياز دورغا شامەخسۇتنىڭ «ئىلىتىپاتى» غا ئېرىشكەندىن  
باشلاپ ئەتىۋارلىق بولۇپ كەتتى، كېچە - كۈندۈز چاي - مەشرەپلەر  
بىلەن ھەتتا ئارام خۇدا ئۇخلاشقىمۇ ۋاقتى يەتمەيتتى. يەنە بىر  
تەرەپتىن، شامەخسۇتنىڭ ئوغلى نەزەرنىڭ نەزىرىگە ئېلىنالمىدى  
كۆڭلى يېرىم ئىدى. چۈنكى بۇ «شاھزادە غوجا» ھىلىقى قازاق  
قىزىنى ئەۋەتىپ بېرىلمىدىك دەپ، نىياز دورغىغا كايىپ قالغاندەك،  
ئۇنى ھەر قېتىم «كېيىن كىرسۇن» دەپ، ئۆز «ھۇزۇرى» غا كىر -  
گۈزمەي يۈرەتتى. شۇنداق بولسىمۇ نىياز دورغا ئۈمىت ئۆزىمەي  
يۈرۈۋەردى.

تۆمۈر خەلىپىلەر قوزغىلىپ تاققا ماڭغان كۈنى ئەلنىڭ ئالدى يېتىپ بولغان بىر چاغدا، ياقۇپ ياساۋۇل كېلىپ نىياز دورغىدىن سۆيۈنچە سورىدى ۋە بىر كۈمۈش تەڭگە سۆيۈنچە ئالغانىدىن كېيىن، شاھزادە غوجىسىنىڭ چاقىرتقانلىغىنى ئېيتتى. نىياز دورغا خوشاللىغىدىن تېرىسىگە پاتماي، سوغا - سالاملىرىنى ئېلىپ، «شاھزادە غوجا» نىڭ ھەشەمەتلىك ئوردىسىغا كەلدى.

ھۆرمەتلىك كىتابخانلار:

كىتاۋىمىزنىڭ تۆتىنچى بابىدا، بۇ «شاھزادە غوجا» توغرىدا - سىدا ئازراق گەپ بولۇپ ئۆتكەنىدىن كېيىن، مۇئەللىپ ئاپپاق قەغەزنى بۇلغىماسلىق ئۈچۈن، ئۇنى ئىككىنچى تىلغا ئالماسلىق قارارىغا كەلگەن ئىدى. ئەپسۇسكى، ھىكايىمىزنىڭ تەرەققىياتى مۇئەللىپنى بۇ قاراردىن يېنىپ، «شاھزادە غوجا» نىڭ مەجەزە - خۇلقىدىن يەنە ئازراق يېزىشقا مەجبۇر قىلدى، كەچۈرۈشكەڭلارنى سورايمەن.

شۇنداق قىلىپ، ياقۇپ ياساۋۇل نىياز دورغىنى كىرىسىن لامپىلار بىلەن يورۇتۇلغان يوغان بىر ئۆيگە باشلىدى، ئۆينىڭ ئىچىدىن ھاراق ۋە ئەپپۇن ئىسى پۇراپ تۇراتتى. تۆر تەرەپتىكى كىمخاپ كۆرىپىلەر سېلىنغان كات ئۈستىدە نەزەر، يەنى «شاھزادە غوجا» پەرياستۇقلارغا يۆلىنىپ ئولتۇراتتى. ئۇنىڭ كۆزلىرى مەسلىكتىن خۇمارلىشىپ، يېرىم ئوچۇقتەك كۆرۈنەتتى. نەزەرنىڭ ئوڭ قاننى ھىساپلىنىدىغان «يىگىت بېشى» ئاقبەگ كاتىنىڭ يېنىدا ئەپپۇن چىرىغى بىلەن ھەپىلىشۋاتاتتى، ئىككى تەرەپكە تۈرلۈك نازى - نېمەتلەر ۋە ھاراق قاچىلىرى بىلەن تولغان پاكار - پاكاز شىرەلەر بىر تۇتاش قىلىپ قويۇلغان. شىرەلەرنىڭ كەينىدە يىگىرمە نەچچە ئەر - ئايال ئارىلاش ئولتۇراتتى. ئەرلەر ھەدەپ ئاياللارنى ھاراققا زورلايتتى، بەگادا ئولتۇرغان ئەر - ئايال سازەندىلەر دۇتار، تەمبۇر،

شەجەك ۋە داپلارنى چېلىپ، ناخشا ئېيتىش-ۋاناتىتى. ئوڭ قول تەرەپتىكى تامنىڭ يان تۇڭلۇكىگە بىر ئايال چېچىدىن ئېسىقلىق تۇراتتى. ئۇنىڭ كەشتىلىك پايپاق كىيگەن پۇتلىرى گىلەمگە ئاران - ئاران تېگىپ تۇراتتى.

نەزەر ئولتۇرغانلارغا قاراپ: «ھۆسنارىخانغا ھاراق تۇتماستە - لەر؟» دېدى. ئەرلەردىن بىرى بىر چېنىسىگە تولدۇرۇپ ھاراق قۇيىدى - دە، چېچىدىن ئېسىپ قويۇلغان ئايالنىڭ ئالدىغا دەلدەڭ - شىپ كېلىپ، بېيىت بىلەن ھاراق تۇتتى: (سازەندىلەر توختىدى)

ھاراق ئىچتىم جۇڭزىدا ①.

قايناپ تۇرادۇر خۇيىدا ②.

ئىچمىسەم ئىچكىم كېلەدۇر،

شۇل جۇگانىڭ كويىدا.

ئايال كۆزىنى يۇمۇۋالدى. «ئۇيقۇسىنى ئېچىپ قوي» دېدى نەزەر قاقاقلاپ كۈلۈپ. ھەلىقى بېيىت ئېيتىشچۇچى قوللىدىكى ھاراقنى ئايالنىڭ يۈزىگە سەپتى، ئۆيىنى كۈلكە ئاۋازى قاپلىدى.

شۇ ئارىدا نىياز دورغا بوسۇغا تۈۋدە توختاپ، يەرگىچە ئېگىلىپ تازىم قىلدى ۋە گىلەمنىڭ ئۈستىدىن ئۆتمەپ بېرىپ، نەزەرنىڭ قوللىرىنى كۆزىگە سۈرتۈشكە باشلىدى.

— ھەزەرلىرىنىڭ ئالستۇن بويلىرى، كۈمۈش تەنلىرى ئېسەنمىكىن؟

ياقۇپ ياساۋۇل تازىم بىلەن كېلىپ، نىياز دورغىنىڭ سوغاتە - لىرىنى كاتىنىڭ ئالدىغا يايىدى، يوغان شايى ياغلىقنىڭ ئۈستىدە يەتتە جۈپ بۆكەن مۇڭگۈزى، بىر جۈپ قارا تۈلكە تېرىسى، تاخ تىلانغان بىر سۆلۈپسۈن جۇۋا تۇراتتى، «لايىقلىرىدا بولىمىسىمۇ،

① جۇڭزا — خەنزۇچە «ھاراق رومكىسى» دىگەن سۆز.

② خۇ — خەنزۇچە «ھاراق ئىسىتىدىغان چەينەك» دىگەن سۆز.

پەقەر قۇللىرىنىڭ كۆڭلى» دېدى نىياز دوغا.

نەزەر سوغاتلارغا كۆز قىرى بىلەن قاراپ قوبۇپ:

— بەك جۇۋاپ كېتىپسەن، — دېدى، ئاندىن، — ھەلىقى ئاي دېسە، ئاغزى بار، كۈن دېسە، كۆزى بار چىرايلىغىنىڭ قېنى؟ ئالغاچ كەلمىدىڭمۇ؟ — دەپ، خۇمار كۆزلىرىنى نىياز دورغىغا تىك تى. نىياز دورغا دۇدۇقلاپ، ئۇ قازاق قىزىنى ئېيىق ئېلىپ قاچ-قانلىغىنى ئېيتتى.

— ئۇ قىزنى ئېيىق ئەپچاقچان بولسا، ئۆزۈڭنىڭ قىزى يوق-مىدى؟ — دېدى نەزەر مەسخىرە بىلەن كۈلۈپ.

— ۋاي غوجام، ئاڭلىشىپچە نىياز دورغا ئاقتا بولۇپ قاپتۇ-دەك، — دەپ قاقاقلاپ كۈلدى ئاقبەگ. باشقىلارمۇ كۈلۈشتى.

— ئانداق بولسا، بۇ ئاقتىنى مەزلۈمچە ياساپ ئاۋۇ جۇگان-لارنىڭ قاتارىغا قوشۇۋېتىڭلار، — دېدى نەزەر بۇيرۇق ئاھاڭدا.

ئەپپۇنىنى تولا چېكىپ رەڭگى سارغىيىپ كەتكەن ئاقبەگ تېخى: «قۇتۇق كۈلۈپ ئۆتمەي تۇرغا چۈشتى» — دە، «بەللى-بەللى، ئويۇنىمىز ئەمدى تازا قىزمىدىغان بولدى، قېنى كېلىڭلار» دېدى. شۇ ھامان تۆت-بەش يىگىت نىياز دورغىنى بېسىپ تۇرۇپ، ئالدىن تەييارلاپ قويۇلغان ئۈستىسىرا-قايىچىلار بىلەن ئۇنىڭ ساقال-بۇرۇتلىرىنى بىردەم ئىچىدە قىرقىپ تاشلاپ، تۈلكە جۇۋىسىنىڭ ئورنىغا ئايالچە تون كىيىدۈرۈپ قويدى. ئۇنىڭ ئىچىنى قاتتىق كۈلكە ئاۋازلىرى قاپلاپ كەتتى. نىياز دورغا ھەم كۈلەتتى، ھەم راستىنلا يېشىنى ئېقىتىپ يىغلايتتى.

ئاقبەگ نەزەرگە قاراپ:

— غوجام قارىسلاچۇ، بۇ چېچى يوق تاز جۇگان بولۇپ قالدى، ئەمدى قانداق قىلغۇلۇق؟ — دېدى.

— قانداق قىلغۇلۇق دېگەننىمۇ گەپمىكەن! ھۆسنارىخاننىڭ چېچى ئۇزۇن، شۇنى كېسىپ چاچ سېلىڭلار! — دېدى نەزەر يەنە بۇيرۇق ئاھاڭدا.

ھەلىقىلار ئېسىپ قويۇلغان ئايالنى يەرگە چۈشۈرۈپ، ئۆيىنىڭ ئوتتۇرىسىغا ئېلىپ كەلدى. بۇ قەددى - قامىنى كېلىشكەن ئايالنىڭ ئىككى تال چېپى تېقىمىدا ئويىناپ تۇراتتى. ئۇنىڭ شەھلا كۆز - لىرى چىراق يورۇغىدا ئوتتەك چاقناپ، غەزەپ ئۇچقۇنلىرىنى چاچاتتى. ھەلىقى ئەبلەخلەر ئۇنىڭ قوللىرىنى قايرىپ تۇرۇپ، ئىككى تال چاچنى تۈۋىدىن كېسىۋالدى - دە، كېسىلگەن يېرىدىن ئۇلاپ، نىياز دوغىنىڭ بېشىغا كېيگۈزدى. ئۆيىنىڭ ئىچى يەنە كۈلكىگە تولدى. ئاياللار ئارىسىدا بولسا، كۈلكە ئەمەس، پەخىلداپ يىغىلغان ئاۋازلار ئاڭلىنىپ تۇراتتى.

ئاقبەگ نەزەرنىڭ ئالدىغا كېلىپ تازىم بىلەن مۇنداق دېدى:

— ھۆسنارىخاننىڭ چېپى بۇ تاز جۇگانىغا تاماشالا يارىشىپ كەتتى. ئەمدى بۇ نىيازخان ئاچمىزنى بىرسىگە نىكا قىلىپ قوي - مىساق، نامەھرەم بولارمىكىن! نەزەر مۇنداق دېدى:

— يىگىت بېشى راست ئېيتىدۇ، مەن قارىسام، ماۋۇ ھۆسنارىخان ئەر كىشىدەك زەپتىسى بار، ئاچچىقى بىلەن قەھرىسى بار جۇگان ئىكەن، ئۆزىمىغۇ ئەر كەلەرگە ئوخشاپ قاپتۇ، مۇشۇ كىشىگە نىكا قىلىپ قويۇڭ.

ئۆيىنىڭ ئىچى يەنە كۈلكىگە تولدى. نىياز دورغا كۈلۈشنىمۇ، خاپا بولۇشنىمۇ بىلمەي، ئۆرە تۇرغۇزۇپ قويغان مۇردىدەك قېتىپ قالدى. ئۇنىڭ قۇلاقلىرى ھېچنىمىنى ئاڭلىمايتتى، كۆزلىرى ھېچنىمىنى كۆرەيتتى، ئۆزىنى پەقەت ئويىقۇلۇقتا بىر يامان چۈش كۆرۈۋاتقان دەك سېزەتتى. ئاقبەگ: «ئەمدى چىراق ئۆچتى قىلساق بولار» دەپ تۇرغاندا، تۇرشا تۇغىيىگى بوسۇغا تۈۋىدە پەيدا بولۇپ، نەزەرگە تازىم بېسىپ كەلتۈردى ۋە شامەخسۇت ۋاڭىنىڭ يارىلىغىغا بىنائەن، نىياز دورغىنى دەرھال ئوردىغا ئاپىرىشقا كەلگەنلىكىنى ئېيتتى.

— قاراڭ، نىياز دورغا بۇ يەردە بارمىكىن، — دېدى نەزەر.  
تۇرشا تۇغىپىكى ئۆرە - تۆپە بولۇپ تۇرغان ئەرلەرنىڭ ئارىسىدىن  
ئۇنى تاپالمىغاچ، ئاياللارغا قارىدى - دە، بىر ھازادىن كېيىن،  
نىياز دورغىنى ھىلىقى ھالەتتە كۆرۈپ ھاڭ - تاڭ بولۇپ قالدى.  
ئۇنىڭ ئىچى يەنە كۈلكىگە تولدى. «بۇنى ئوردىغا شۇ پېتى ئاپى  
ۋەسەن!» دەپ بۇيرۇق قىلدى نەزەر. تۇرشا تۇغىپىكى: «قېنى،  
سىلەر!» دەپ توۋلاش بىلەن تەڭ تۆت نەۋكەر كىرىپ، نىياز  
دورغىنى قوللىرىدىن سۆرەپ ماڭدى. ھىلىقى چېچى كېسىلگەن  
ئايالمۇ شۇ پاتىپاراقچىلىقتىن پايدىلىنىپ، ئۆزىنى سىرتقا ئالدى - دە،  
قاراڭخۇدا كۆزدىن غايىپ بولدى.

نىياز دورغا نەۋكەرلەر ئارىسىدا كېتىۋېتىپ، «شاھزادە غو -  
جامىغۇ ھىلىقى قازاق قىزىنى ئەپكىلىپ بەرمىدىڭ دىگەن بانا  
بىلەن ئادەم بالىسىغا قىلمايدىغان مەسخىرىۋازلىغىنى قىلدى؛ ئەمدى  
چىڭگاڭ غوجام نىمىشقا كايىپ قالغاندۇ؟ ئۆزەم تاپقان بالاغا،  
نەگە باراي داۋاغا دەپ، يەنە كۆرىدىغىنىم بارغا ئوخشىمامىدۇ؟»  
دەپ ئويلىدى ۋە ئىشنىڭ ئۇچىنى بىلىپ بېقىش ئۈچۈن تۇرشا  
تۇغىپىكىنى گەپكە سالدى:

— ئايسە ئاپپاق ئاچىمىز تېپىلغۇمۇ؟

— تېپىلغۇ.

— ئوردىغا كىرىپ تۇرامدۇ؟

— ھەئە.

— چىڭگاڭ غوجام پېقىرلىرىغا نىمە دەپ كايىپ قالدىكىن؟

— بىلىمەيمەن.

— بەگ ئۇكام، يۈرىگىم بۆلەكچىلا ئېغىپ كېتىۋاتىدۇ، ھەر

نىمە بولسا...

— تولا گەپ قىلىمىسلا!

شۇنىڭ بىلەن گەپ ئۈزۈلدى. تۇرشا تۇغىپىكى نىياز دورغىنى  
موم شامىلار بىلەن يورۇتۇلغان زالغا ئېلىپ كىرگەندە، شامەخسۇت



خىيالغا چۆمۈپ تەخىنىنىڭ ئالدىدا مېڭىپ يۈرەتتى، ھاشىر تەيىجى بىلەن قېزىمەكچى غوجا بىر چەتتە قول قوشتۇرۇپ تۇراتتى. ھاجەر باقى يەردىن ئۈستۈن قارىماي يۈكۈنۈپ ئولتۇراتتى، نىياز دورغا يەرگىچە ئېگىلىپ تازىم قىلىدى. شامەخسۇت ۋە ھاشىر تەيىجىلەر ئۇنى ھەلىقى ھالەتتە كۆرۈپ، ھاڭ- تاڭ قېلىشتى. تۇرشا تۇغىپىكى «شاھزادە غوجام قىزدەقچىلىق قىلىپ، كۆڭۈل ئېچىۋېتىپتىكەن» دەپ ئىزاھلىدى، «خوپ قىپتۇ» دېدى شامەخسۇت، ئاندىن نىياز دورغىنىڭ ئالدىغا ئېتىلىپ كېلىپ، ئىككى كاچات سالىدى. دە:  
— سەنزە، ئەسكەر باشلاپ كەلدىم دەپ، تاغچى بۇلاڭ-  
چىلارغا قورال ئالغىلى كەپتىمىكەن سەن. — دە! تۆمۈر مۇجاڭ بىلەن  
قاچان گېپىڭنى بىر قىلىۋالغان؟ — دەپ ۋاقىرىدى.  
نىياز دورغا ھەچنىسىنى چۈشەنەلمەي ئۆلۈكتەك قېتىپ  
قالدى.

ھاشىر تەيىجى نىياز دورغىنىڭ ياقىسىدىن تۇتۇپ:  
— ئاڭلاۋاتامسەن، سېنىڭ ئەپكەلگەن ئادەملىرىڭ تۆمۈر  
مۇجاڭغا ئەگىشىپ، تاققا چىقىپ كەتتى. ئەمدى نىمە دەيسەن؟ —  
دېدى.

شامەخسۇت: «ئۇ!» دەپ يەرنى تەپتى. ئەۋكەرلەر نىياز  
دورغىنى بېسىپ، ئۈچ قىرلىق ئېغىر پالاقلىرىنى ئىشقا سالىدى. ئۇ  
بىردەم «ئاللا- توۋا» دەپ قاخشاپ ئاخىر جىم بولۇپ قالدى.  
— بۇ خوتۇنتالاقىنى زىندانغا تاشلاڭلار، پۈتكۈل مال-  
مۈلكى پاشالىق قىلىنسۇن! — دېدى شامەخسۇت.

## ئون ئىككىنچى باب

### جەڭ ئالدىدا

يا بىز دۈشمەننىڭ بېشىنى تاشقا ئۇرۇپ يەنجىمىز،  
ياكى ئۇلار بىزنى شەھەر سېپىللىرىگە ئاسىدۇ.

— قەدىمقى ئىران شېئىرلىرىدىن

#### 1

تەكچى - ئويۇقلىرى قېلىن - قېلىن كىتاپلار بىلەن تولغان  
چاقتانغىنا بىر ھوجرىنىڭ باغ تەرەپتىكى يوغان پەنجىرىسى ئالدىدا  
دا، نوشىرۋان تەيجى بىلەن نورۇز داموللا ① كىتاپ ئوقۇشۇپ  
ئولتۇراتتى. ياڭاق ياغىچىدىن ياسالغان نەقىشلىك شىرە ئۈستىدە  
شەيخ سەئىدىنىڭ قىزغۇچ كۆندىن كۆركەم مۇقاۋىلانغان «بوستان»  
ناملىق مەشھۇر كىتاۋى ئوچۇق تۇراتتى. دەسلەپكى باھار قۇياش -  
نىڭ ئىلىق نۇرلىرى نېپىس ياغ قەغەز چاپلانغان پەنجىرىدىن  
① نورۇز ئەلەم ئەلەملىك قەزىمىدىن قالدۇرۇلغان بولسۇمۇ مەدرىستە يەنىلا  
مۇدەرىسى بولغاچقا، داموللا دەپ ئاتىلاتتى.

ئۆتۈپ، كىتاپ سەھىپىلىرى ئۈستىدە جىلۋە قىلاتتى. نوشىرۋان تەيىجى سەھىپىلەرنى پات-پات ئۆرۈپ، پارىسچە مىسىرالارنى شۇنداق ئىختىراس بىلەن ئوقۇيتتىكى، شۇ تاپتا ئۇ، ئۆزىنى تاما-مەن ئۇنتۇپ، خۇددى دەم سېلىۋاتقان بىر قېرى دەمدەرگە ئوخشايتتى. بۇ مىسىرالارنىڭ ئۇيغۇرچە تەرجىمىسى تەخمىنەن مۇنداق ئىدى:

جاھاندىن كېتەر چاغدا نوشىرۋان ①  
 بۇ سۆزلەرنى ھورمۇزغا قىلدى بايان:  
 ھەمىشە غەرىپلەر كۆڭلىنى ئاۋلىغىن،  
 ئۆزۈڭنىڭ راھىتىڭ كۆزلەپ يۈرمىگىن.  
 ئەگەر راھىتىڭنى قىلارسەن ھەۋەس،  
 رەئىيەت تېچ-ئامان كۈن كۆرەلمەس.  
 ھاجەتتىن چىقارغىن ھەممە مۇھتاجنى،  
 شۇلار قويدى شاھ باشقا تاجنى.  
 دەرەخ بولسا شاھ، خەلق يىلتىز ئىرۇر،  
 بىل ئوغلۇم، يىلتىزدا دەرەخ ئۇلغىيۇر.  
 ئەل كۆڭلىنى ئاغرىتما، بەرمە زەرەر،  
 قۇرار يىلتىزنىڭ، رەنەجىسە ئەل ئەگەر.  
 قەيەردە زۇلۇم ھەددىدىن ئاشقان ئىكەن،  
 بىرەر لەب ئېچىلمايدۇ كۈلكە بىلەن.  
 ئەگەر بولسا ئۆتكۈر تىغنىڭ قانچىلىك،  
 ئەمەس تۇل خوتۇننىڭ بىر ئاھىچىلىك.  
 ئىشتىيەي دېسەڭ ئاخىر ئەل قارغىشىن،  
 مۇدام ياخشىلىق ئەيلە، ئال ئالقىشىن.  
 قالالماي جاھان ئىچىرە مەڭگۈ كىشى،  
 پەقەت قالغۇسى ياخشى نامۇ-ئىشى.

① نوشىرۋان - قەدىمقى ئىران شاھلىرىدىن بىرى بولۇپ، ئادىللىق بىلەن شۆھرەت قازانغان. ھورمۇز ئۇنىڭ ئوغلى.

— مانا تەقسىر،— دېدى نىسوشىرۋان تەيەجى،— ئۆتكەن ئۇلۇغ-  
لار بىزگە شۇنداق قىممەتلىك نەسىھەتلىرىنى قالدۇرۇپ كەتكەن.  
بىز بولساق، دەل ئۇنىڭ خىلاپىنى قىلىۋېتىشىمىز. كېيىنكى ئەۋ-  
لاتلار بىزنى نىسە دەپ قاغايدىكەن، يارەببى!  
نورۇز داموللا تەسەللى بەرمەكچى بولۇپ مۇنداق دېدى:  
— بىر شائىرنىڭ

«جاھان جام كۈللى زىبى جانغا»<sup>①</sup>، ئەجەل مەيدۇر، پەلەك ساقى،  
ۋە لېكىن قالغۇسىدۇر قىلسا خەيرات»<sup>②</sup> ئائەبەت باقى»

دىگەن مەسىرالىرى خاتىرىلىرىدە بولسا كېرەككىم، جاناپلىرى ئەل  
يۇرت ئۈچۈن شۇنچە ياخشىلىقلارنى قىلدىلا، ھەق سۇبھانە ۋە تائالا  
ئۆزلىرىگە ئوخشاش ئەزىز بەندىلىرىگە ھىچقاچان قارغىشى كەل-  
تۈرمەس.

— يوقسۇ، يوقسۇ! مەن ئەلگە نىسە ياخشىلىق قىلالايمەن،  
مەن پەقەت بىر مۇنچىچە جىنسايەتلەرنىڭ شاھىدى، بەزى  
جانىيلارنىڭ<sup>③</sup> شىرىكى بولۇپ قېلىۋاتىمەن، خالاس! ئەبەيدۇللا  
تارخان بەگنىڭ زامانىسىدا، ھىچبولمىسا، شەھەر سېپىلى بىنسا  
بولغان<sup>④</sup>؛ جۇڭغار قالماقلىرى قىرىپ تاشلىغان خەلقلەرنىڭ ئورنىغا

① كۈللى زىبى جان — ھەممە تىرىك جان (بۇ يەردە «ئادەم» مەنىسىدە).

② خەيرات — ياخشىلىقلار، ياخشى ئىشلار.

③ جانىي — جىنايەتچىلەر.

④ بۇ يەردە قۇمۇلدىكى خۇيچىڭ (مۇسۇلمان شەھىرى) كۆزدە تۇتۇلدى. ئەسلىدە  
بۇ شەھەرنىڭ ئورنىدا چىغاتاي خانلىرىدىن قالغان ئوردا خارابىلىرى بار ئىدى. ئىككىنچى  
ئەۋلات قۇمۇل ۋاڭى ئەبەيدۇللا تارخان بەگ جۇڭغار توپىلىشىنى باستۇرۇشتا مانجۇ خانلى-  
قىغا خىزمەت كۆرسەتكەنلىكى ئۈچۈن، كاڭشى ئۇنىڭغا ئالتە يىلدا پۇتتۇرۇشكە مۆلچەرلەپ،  
چوڭ شەھەر سوتتۇرۇپ بەرمەكچى بولۇپ، سىڭگەر ناملىق ئەمەلدارنى قۇمۇلغا ئەۋەتكەن.  
سىڭگەر «قۇمۇلدا ئاھالە كۆپ ئەمەس ئىكەن» دىگەن بانا بىلەن ئەسلى پىلاندىكىدىن ئون  
ھەسسە كىچىكلىتىپ، مىلادى 1706 - يىلى ئالتە ئاي ئىچىدىلا شەھەرنى پۇتتۇرۇپ، قالغان  
پۇلغا خىيانت قىلىپ بېيجىڭغا قايتقان. كاڭشى خان ئەھۋالدىن خەۋەر تاپقاچ، سىڭگەرنى

تۇرپان ۋە ئالتە شەھەر تەرەپتىن ئاھالە كۆچۈرۈپ كېلىپ، قۇمۇل دىيارى يېڭىۋاشتىن ئاۋات بولۇشقا باشلىغان؛ مەسچىت - مەدرىسەلەر بىنا قىلىنغان. ئىمىن ۋاڭ بىلەن يۈسۈپ ۋاڭ تەرىپىدا بولسىمۇ، ئۇلارنىڭ زامانىسىدا ھىچبولمىسا، ئىچكىرىدىن قۇمۇل بىلەن ئۆتىدىغان سودا كارۋان يولى ئەسلىگە كەلتۈرۈلگەن. چىغاتاي خانلىرى ئوردىسىنىڭ خارابىسى ئۈستىگە ھازىرقى چوڭ ئوردا تەمىر قىلىنغان؛ باغداش، ئارىتام باغلىرى بىنا قىلىنغان. مۇھەممەت بېشىر ۋاڭ زامانىسىدا، ھىچبولمىسا، بىرمۇنچە چوڭ باغلار، مەدرىسە - جامەلەر بىنا قىلىنغاندىن تاشقىرى، خوتەن، يەركەن، قەشقەر تەرەپلەردىن ھۆكىمالار تەكلىپ قىلىنىپ، قۇمۇلدا تىبابەت - چىلىك راۋاج تاپقان. مېھرىبانۇ پۇجۇڭ خوتۇن كىشى بولسىمۇ، ھىمىت - شەجائەتتە ئەرلەردىن ئېشىپ، بىرمۇنچە ساۋاپلىق ئىشلارنى قىلغان. ئۇنىڭ زامانىسىدا، ئىلىم - ئىپسان يۇلتۇزلىرىمۇ جىلۋە قىلىشقا باشلىغان. بىزنىڭ زامانىمىزدىچۇ؟ بىزنىڭ زامانىمىزدا جەۋرى - زۇلۇم ۋە ئادالەتسىزلىكتىن بۆلەكنى كۆرمىدىم. بۇقراڭنىڭ ئېتىكى كۆز يېشى بىلەن، يۈرەك - باغرى قان زەرداپ بىلەن توشۇپ، كىشىلەر ئۆزى تۇغۇلۇپ ئۆسكەن يۇرتىدىن بىزار، پىسخىلار خار، يامانلار ئەتىۋار يەنى سۈكەلتۈرگەن خارۇ - زار، كوزا چاقتان بەختىيەر، ۋەسسالام! شۇ ۋەجىدىن «ئورپاق يېغىلىغى»دا ئاقتان قانلار تېخى قۇرۇماي تۇرۇپلا، يەنە بىر يېغىلىق قوپىتى. بەش يىل ئىچىدە ئىككى قېتىم يېغىلىق قوپىقان زامان قىچان بويۇمۇ؟ مانا ئەمدى قۇمۇللۇق - قۇمۇللۇقى، مۇسۇلمان - مۇسۇلماننى قىرىپ، قان ئۈستىگە قان تۆكۈلدۇ. بۇنىڭغا كىم ئەيىپكار؟ مانا قارىسىلا، - نوشىرۋان تەيىچى ئۆزىنىڭ تىزىغا يۆلىنىپ خورۇلداپ ياتقان ئالامۇشۇكنىڭ دۈمبىسىنى سىلاپ داۋام قىلدى، - ئەگەر بۇ

جازالىغان ۋە قوشۇمچە قىلىپ شىن چىڭ (يېڭى شەھەر) سېلىنى سۆقتۈرغان. سىڭگەر سۆقتۈرغان شەھەر 1931 - يىلدىكى قۇمۇل دىھانلار قوزغىلىڭىدىن كېيىن ۋەيران بولۇشقا باشلىغان.

جانىگەرنى ئاچ قويۇپ، ئۇزۇپ - سوقۇپ ئازاپلايدىغان بولسام، مېنى ئۆز كۆرۈپ قېشىمدا ياتارمىدى؟ ھىلىغۇ ئادەم، ھايىۋان چېغىدىمۇ دىل ئازارلىقنى كۆتەرمەيدۇ ئەمەسمۇ! پۇقرادا نىمە گۇنا؟

نورۇز داموللا ئۇنىڭ گېپىنى تەستىقلاپ، پارسى خەلقىنىڭ 14 - ئەسىردە ياشىغان بۈيۈك مۇتەپەككۇر شائىرى خوجاھاسپىز شىرازىنىڭ مۇنۇ مىسرالىرىنى ئوقۇدى:

«مەي بەخۇر، مۇسەپپ بىسۇزۇ ئاتەش ئەندەر كەئىبەزەن،  
ساكىنى بۇتخانە باشۇ، مەردۇم ئازارى مەكۇن»<sup>①</sup>

— ھەق! ھەق! — دىدى نوشىرۋان تەيجى، — مەن مۇشۇنداق دىل ئازارلىق ھاكىم بولغان زاماندا بىرنەچچە يىل تەيجى بولغانلىغىم ۋەجىدىن، ئۆزۈمنى خۇدايسى تائالانىڭ ئالدىدا گۇناھكار ھىساپلايمەن!

— سەۋرى قىلىسلا غوجام، — دەپ پىچىرلىدى نورۇز داموللا، — بىز شۇنداق زاماندا ياشاۋېتىپتىمىزكى، تۆت تامىنىڭمۇ گەپ تىڭشايدىغان قۇلىغى، گەپ توشۇيدىغان ئاغزى بولۇپ قېلىۋاتىدۇ، ئۆزلىرىنى ئايمىسلا. چىڭ گالاڭ غوجامغا ياخشى نىيەت بىلەن قىلغان نەسىھەتلىرى بەدىلىگە ھەر قېتىم ئۆزلىرى ئازار يەپ كېلىۋاتىلا. — ئېيتقانلىرى ھەق، شەيخ سەئىدى ھەزرەتلىرى «ھەر

كىمكى بىر خۇدبىنىگە نەسىھەت ئېيتتار، ئۇ كىشىنىڭ ئۆزى بىر نەسىھەتچىگە مۇھتاجدۇر» دىگەن. شۇ ۋەجىدىنمۇ تەركى ۋەتەن قىلىپ، بەيتۇل ھەرەم تاۋابىغا كېتەي دىئۇسىم. خۇداغا شۈكۈرى، بۇ تەلۋىدىمۇ ئىجابەت بولۇپ قالدى. جابدۇغۇم پۇتسە، بۇرۇنراق يولغا چىقاي دەيمەن، — دىدى نوشىرۋان تەيجى، ئاندىن غەمكىن بىر ئاھاڭدا ئەلىشىر ناۋائىنىڭ مۇنۇ مىسرالىرىنى ئوقۇشقا باشلىدى:

① «(مەيلى) مەي ئىچ، قۇرئاننى دەسەپ، ئوتقا تاشلا، كەئىبەدە زىنا قىل،

دائىم بۇتخاندا بول، (لېكىن) ئادەمگە ئازار بەرمە»

چۇنۇن ۋادىسىگە مايىل كۆرەرمەن جانى زارىمنى،  
 تىلەرمەن بىر يولى بۇزماق بۇزۇلغان روزىگارمنى.  
 پەلەك بىداددىن گەرچە بۇ كۈن خاكى غۇبار ئۆلدۈم،  
 تىلەرمەن تاپىنغايىلار تۇتىيالىققا غۇبارىمنى.  
 دىمەك قاي سارى ئەزىم ئەتكۈڭ ①، ماڭا يوق ئىختىيار ئاخىر،  
 قازا ئىلگىگە بەرمىشەن ئىنانى ② ئىختىيارىمنى.

شۇ ئارىدا، نوشىرۋان تەييجىنىڭ خاس ئاشپىزى كوسا  
 ساقال ئىسمائىل پەرراش ئىجازەت سوراپ كىردى - دە، تىلەرمەن  
 بېچا كەلتۈرۈپ، چۈشلۈك تاماق تەييار بولغانلىغىنى مەلۇم قىلدى.  
 نوشىرۋان تەييجى ئۇنىڭغا مۇلايىم قاراپ، «داس-تىخانىنى مۇشۇ  
 يەرگىلا ئەپكىرىڭ، قوزغىلىپ يۈرمەيلى» دىدى. ئاندىن نورۇز  
 داموللىغا مۇنداق دىدى:

— مانا بۇ كىشى ئۆزلىرىگە مەلۇم، قۇمۇلغا مۇساپىر، بۇ  
 يەردە ھىچنەمىسى يوق، ئۆزى بەك يىۋۇش، ھالال ئادەم، ئۆز  
 قېرىندىشىدەك كۆرىمەن. ئون نەچچە يىلىدىن بۇيان، مۇشۇ  
 كىشىنىڭ قولىدىن غىزا يەپ كېلىۋاتىمەن. ئەمدى ھەرەم سەپىرىدىن  
 جۇ ئۇنى ئۆزۈمگە ھەمرا قىلىۋالاي دەۋاتىمەن.

— تولىمۇ ئوبدان خىيال قىپتىلا، — دىدى نورۇز داموللا، —  
 بۇنىڭ ساۋاۋى ئون قېتىم ھەج قىلغاندىنمۇ ئەۋزەلرەك بولىدۇ.  
 ئىلاھىم مۇرات - مەقسەتلىرى ھاسىل بولغاي!

— يەيدىغان رىسقىمىز بولسا، بىللە يىنىپ كېلەرمىز، بول -  
 مىسا، ئىككىمىز جانابى رەسۇلۇللانىڭ مۇبارەك ئايىغى ئاستىدا  
 بىللە ياتارمىز.

ئاشپەز ئىشىك ئارقىسىدا بۇ گەپلەرنى تىڭشاپ تۇرۇپ،  
 بىردىنلا چىرايى غەلىتە بولۇپ كەتتى. پۇت - قوللىرىنىڭ خېمىر -

① ئەزىم ئەتەك — قاراقىلىق، نىپەت قىلىق، (بۇ يەردە كەتەك مەنىسىدە).

② ئىنان — چۇلۇر.

دەك يۇمشاپ كېتىۋاتقانلىقىنى سەزدى، كۆزلىرىگە ياش ئولشىپ، نەپىسى بوغۇلۇشقا باشلىدى ۋە ئېغىر كېسەلدىن يېڭى قوپقان كىشىدەك پۇتلىرىنى ئاران سۆرەپ ئاشخانا تەرەپكە كەتتى. شۇ ئارىدا خىزمەتچىسى بالا ئاپتۇۋا - چىلاپچا ئەپكىرىپ، نوزۇز داموللا بىلەن نوشىرۋان تەيىجىنىڭ قولىغا سۇ سەردى، شىرەگە داستىخان سېلىپ چىقىپ كەتتى.

ئاشپەز قىرغاقۇل گۆشى بېسىلغان پولىنى داستىخانغا قويۇپ يانماقچى بولغاندا، نوشىرۋان تەيىجى: «پاھ - پاھ، نىمە دىگەن مەزىلىك پۇرايدۇ؛ قېنى گۆشنى ئۆزىڭىز پارچىلاپ قىيىۋىڭ. ھە، پىچاق يوقىدى، مانا پىچاق» دەپ سەدەپ ساپلىق قەلەمئۇراچنى ئۇزاتتى. ئاشپەز گۆشنى پارچىلاۋاتقاندا، نوشىرۋان تەيىجى ئۇنىڭ قوللىرىنىڭ ئوبدانلا تىترەۋاتقانلىقىنى سېزىپ، «سىزگە نىمە بولدى؟ چىرايىڭىز غەلىتە بولۇپ، قوللىرىڭىز تىترەيدىغۇ!» دىدى. ئاشپەز ئالاقزادە بولغان ھالدا، پىچاقنى داستىخانغا قويۇپ، ئىشىك تەرەپكە بۇرۇلدى، يەنە ئارقىغا يېنىپ ئەسەبلىك بىلەن تاۋاقنى كۆتىرىپ ئۆيىدىن ئىتتىك چىقىپ كەتمەكچى بولدى. بىراق، بوسۇغىغا پۇتلىشىپ يىقىلدى، چىنە تاۋاق پارچە - پارچە بولۇپ كەتتى. ھاك - تاك بولۇپ قالغان تەيىجى بىلەن نوزۇز داموللا يەرگە چېچىلغان گۆش پارچىلىرى ئارىسىدا، ھىلىقى ئالا مۇشۇنىڭ شىندەك قېتىپ ياتىۋاتقانلىقىنى كۆرۈپ، ئورۇنلىرىدىن دەس قويۇشتى. خىزمەتچى بالا ئەھۋالدىن خەۋەر تېپىپ، دەرھال ئىچكىرىكى ھويلىدىن نوشىرۋان تەيىجىنىڭ ئوغۇللىرىنى قىچقىرىپ چىقتى. ئائىلە ئەزالىرىنىڭ ھەممىسى پاتىپاراق بولۇپ كەتتى. تەيىجىنىڭ چوڭ ئوغلى ئاخۇنبەگ دەرىغەزەپ بولۇپ، ئاشپەزنى ئىستەيتتى، ئاخىر ئۇنى ئوتۇنخانىدىن تېپىشتى. ئۇ، چىشلىرى كىرىشكەن، پۇت - قوللىرى تارتىشقان ھالدا قېتىپ قالغان؛ ئاسە مانغا قاراپ قالغان نۇرسىز كۆزلىرىدىن ئىككى چېكىسىگە ئاققان ياشلىرى شۇ پېتى توختاپ قالغان ئىدى؛ مۇشتۇملىرى مەھكەم



تۈرۈلگەن بولۇپ، ئوڭ ئالقىنىدا قانداقتۇ بىر نەرسىنىڭ بارلىقى بىلىنىپ تۇراتتى. ئاخۇنبەگ مېڭ تەسلىكتە ئۇنىڭ بارماقلىرىنى قايرىپ ئالقىنىنى ئاچقاندا، ھەممىنىڭ كۈزى كىچىككەن بىر قارا شىشە قۇتىغا چۈشتى.

دەل شۇ چاغدا، ئات تۇياقلىرى بىلەن مەپسە چاقلىرىنىڭ تاراقلىشى ئاڭلىنىپ، قېزىبەگ غوجا بىلەن تۇرشا تۇغىيىسى دەر-ۋازىدىن ئالدىراش كىرىپ كەلدى. سىرتتا بىرنەچچە نەۋكەرنىڭ گەۋدىسى كۆرۈندى. ئۇلار شامەخسۇت نىمامىدىن نوشىرۋان تەپ-جىنى ئوردىغا چىلاپ كەلگەن ئىدى.

## 2

تۆمۈر خەلىپە بىلەن قارا بوسۇقلار بىرنەچچە يۈز قوراللىق مەرگەننى تاقىقا باشلاپ كەتكەندىن بۇيان، ۋاڭ ئوردىسى بىلەن ھۆكۈمەت ۋە ھەربىي مەھكىمىلەر خۇددى چۇۋۇلۇپ كەتكەن چۈ-مۈلە ئۇۋىسىغا ئوخشاپ قالغان ئىدى. ئوردا بىلەن ئامبال ۋە شەتەي يامۇللىرى ئوتتۇرىسىدا بىردەم ئاتلىقلار، بىردەم مەپە ياكى پوچتىغا ئولتۇرغان بەگ - ئەمەلدارلار خۇددى بابكانىڭ مۇكىسىدەك قاتنايتتى. ھەممىسىنىڭ قاپاقلىرى تۈرۈك، ئاۋازلىرى بوغۇق ئىدى. تاغدىن قېچىپ كەلگەن دورغىلار بىلەن ئوردىدىن ئەۋەتىلگەن ئايغا قىچىلارنىڭ ھەر كۈنى دىگىدەك ئېلىپ كېلىدىغان خەۋەرلىرى ئۇلارنى ئالاقىزادە قىلىۋەتتى؛ نومغا سۈرگۈن قىلىنغان گۇناكارلار زەنجىر - كىشىنەلەرنى چېتىپ، زىندانلارنى بۇزۇپ، ۋاڭنىڭ يىلقى-لىرىدىكى ئەڭ ياخشى ئاتلارغا مىنىشىپ، تۆمۈرنىڭ ئەتراپىغا توپىلىشىۋېتىۋەتەك؛ ئون ئىككى تاغنىڭ ھەممىسى دىگىدەك قوز-قىلىپ كېتىپتۇدەك؛ بەزى دورغىلارمۇ، تۆمۈر تەرەپكە ئوتۇپ كېتىپتۇ؛ ھەتتا خوتۇن - قىزلارمۇ، قوللىرىغا تاياق - توقماق ئېلىپ ئىسپانچىلارغا قوشۇلۇۋاتقۇدەك؛ بۇ ئىسپانچىلار قورايدا توپىلىنىپ

تۆمۈرنى ئۆزلىرىگە سەردار قىلىپ، «خەلىپە» دەپ ئاتاپتۇدەك، ئەمدى تۆمۈر خەلىپە ئىسىيانچىلارنى باشلاپ، قومۇل شەھىرىگە باستۇرۇپ كەلگۈدەك ۋاھكازالار. بۇ خەۋەرلەرنىڭ ھەر بىرى شامەخسۇت بىلەن ھۆكۈمەت ئەمەلدارلىرىنىڭ قولىغا خۇددى دەھشەتلىك گۈلدۈرمامىدەك ئاڭلىناتتى. ئەمدى قاتتىق چاقماق بىلەن قارا يامغۇردىن كېيىن ئاجايىپ بىز سەل كېلىپ، ئالەمنى مالەم قىلىۋېتىدىغاندەك سېزىلىپ كەتتى. شۇ ۋەجىدىن، بىرقانچە قېتىمقى جىددى يىغىلىشتا شامەخسۇت بىلەن ئامبال بەي ۋىنچاۋ تاقىقا دەرھال چېرىك چىقىرىپ، قوزغىلاڭچىلارنى ۋاقىتدا بېسىق تۇرۇشنى تەلەپ قىلاتتى. ھەربى باشلىق چۈشەنمەي بولسا، «نەدىكى تەييار چېرىك؟ بىر زامان تەييارلىق قىلماي سوقۇشقىلى بولمايدۇ» دەپ تۇرۇۋالاتتى. ئاخىرى، ئۇرۇش تەييارلىغىنى قىلىۋېلىش ئۈچۈن، ھازىرچە ئەلچى ئەۋەتىپ گەپلىشىپ تۇرايلى، دىگەن قارارغا كېلىشتى. شۇ قارارغا بىنائەن، قومۇل مۆتىۋەرلىرىدىن ئۈۋەيس ئەلەم، روزى غوجا، ماناخۇن ۋە ھەسەن بالا ھاجىنى ئەلچىلىككە چىقارماقچى بولۇشتى.

جىۋەككەن كەلگەن كوسا ساقال ھەسەن بالا ھاجى ئەسلى ئاتۇشتىن بولۇپ، قومۇلغا يەرلىشىپ تەجارەت ئىشلىرىدا شامەخسۇت بىلەنمۇ شىركەتچىلىك قىلاتتى. ئۇنىڭ ئۈستىگە، خەيرى - ساخا ۋەتەن ھىممەتكارلىغى، ئۆزىنىڭ كىچىك پىئېل، تەدبىرلىك ۋە توغرا سۆزلۈكلۈكى بىلەن جامائەت ئارىسىدا يۇقۇرى ئابرويغا ئىگە ئىدى. شامەخسۇت ۋە ئۇنىڭ بەگلىرىمۇ، بىرمۇنچە ئىشلاردا ئۇنىڭغا يول قوياتتى. شۇ ۋەجىدىن، ئۇ، شامەخسۇتتىن تەپ تارتىمايلا مۇنداق دىدى: «بىزدەكىلىدىن ئونىمىزنىڭ بارغىنىدىن نەشۋىرۋان تەيىجىدەك بىر كىشىنىڭ بارغىنى ئەۋزەل. ئۇ كىشى تەيىجىلىكتىن ئەزىل قىلىنغان بىلەن، قومۇل خەلقى ھەزرەتلىرىدىن قالسىلا، ئۇ كىشىنى ئۆز ئاتىسىدەك كۆرىدۇ.»

بۇ پىكىر شامەخسۇتقا، ئەلۋەتتە ياقىمىدى. ھاشىر تەيىجى

بىلەن قېزىبەگ غوجىغا بولسا، يۈزىگە ئۇرۇلغان بىر كاچاتتەك تۇيۇلدى. بىراق، ئامبال بىلەن شەتەي ھەسەن بالا ھاجىنىڭ پىكرىنى دەرھال قۇۋۋەتلىدى. شامەخسۇت «ئالا مۇشۇگۈم، قارا مۇشۇگۈم، چاشقان تۇتقان ئوبدان مۇشۇگۈم دەپ، تىنچمۇرۇنى گەپكە كىرگۈزۈپ بەرسىلا بولىمىدۇ» دىگەن ئويىغا كېلىپ، نوشىرۋان تەيجىنى غايىۋىدىن ئەلچىلەرگە باشلىق قىلىپ تەيىنلىدى. ۋە ئۇنى ئوردىغا «چىللاپ» كېلىشكە قېزىبەگ غوجا بىلەن تۇرشا تۇغىپىگىنى ئەۋەتكەن ئىدى. ئۇلار نوشىرۋان تەيجىنىڭ ئوردىسىغا كىرىش بىلەن ھىلىقى ئاشپەز ۋە قەسىگە دۇچ كېلىپ، ئۇن - تىنچىز تۇرۇپ قالدى.

ئەمدى بايىقى ۋەقەگە كەلسەك، ئاخۇنبەگ ئاشپەزنىڭ ئالاقىنىدىكى ھىلىقى قارا شىشىنى ئاۋايلاپ ئېلىپ، نوشىرۋان تەيجىگە ئۇزاتتى. نوشىرۋان تەيجى تەنە ئارىلاش بىر غەمكىنلىك بىلەن: «بۇنى قېزىبەگ غوجىغا بەرسىلە بالام، قۇرۇق شىشە بولسىمۇ، غەزىنىگە ئاپىرىپ ئۆز جايىغا قويۇپ قويسۇن» دىدى. شۇ ئارىدا نوشىرۋان تەيجىنىڭ كەنجى ئوغلى كىچىك بەگ بىلەن خىزمەتچى بالا چىنە تاۋاقنىڭ سۇنۇقلىرىغا قوشۇپ، بايىقى پىرلو بىلەن ئالا مۇشۇكىنىڭ ئۆلۈكىنى ئەخسەت قاچىسىدا ئەپكىلىپ ئوتتۇرىغا قويدى. قېزىبەگ غوجا بىلەن تۇغىپىگى بىر بىرىگە پەرىشان قارىشىۋېلىپ، ھويلىدىن چىقىپ كەتتى. — بالام ئاخۇنبەگ — دىدى نوشىرۋان تەيجى كۆزىگە ياش ئېلىپ، — سەپەر جابدۇغىنى تېزلىتىڭلار، بۇ يۇرتتىن چاققان راق كەتمەسەك بولىمىدەك!

— يارەبىي، — دىدى نوروز داموللا، — بۇ قانداق زامان بولۇپ كەتتى!

«ئەگەرچە پادىشا قىلسا يامانلىق،  
نىچۈك بولغاي رەئىيەتتە ئامانلىق؟»

كېيىن شامە خىسۇت ئەھۋالىنى ئۇقۇپ، ھاشىر تەبىئىيىتىگە ئالەمىيىپ قويدى. دە، «بەك ئالدىراپ كېتىڭىز» دەپ پىچىرىلدى.

### 3

شۇنىڭدىن ئىككى كۈن كېيىن، ئەلچى چىقىدىغانلىقىنى خەۋەر قىلىش ئۈچۈن، ئۈچ ئاتلىق چاپارمەن ئاق بايراقلىرىنى تەييارلاپ، تۆمۈر خەلىپىنىڭ قارارگىسى قورايغا ماڭدى. ئۇلارنىڭ كەينىدىن شامە خىسۇتنىڭ مەخسۇس «مەكتۇبى» نى ئېلىپ ئۇ ۋەيىس ئەلەم باشچىلىقىدىكى ئەلچىلەرمۇ يولغا چىقتى. ئۇن، گۈرۈچ، مېۋە-چىۋە، قەن، چاي، گەزلىك، كىيىم-كېچەك ۋە ئۆتۈك قاتارلىق سوغاتلار بېسىلغان ئۈچ چوڭ ھارۋىمۇ ئۇلار بىلەن تەڭلا شەھەردىن قوزغىلىپ ماڭدى.

تۆمۈر خەلىپە ئەھۋالدىن خەۋەردار بولغاندىن كېيىن، قارا بوسۇق، سەيپۇڭ توختى، ئېلى پالگان، نىياز پالگان، سەپەر-قۇل ۋە نۇرۇل بوۋاي ① باشلىق ھەمكارلىرى بىلەن كېڭىشىپ، ئەلچىلەرنى قانداق كۈتۈۋېلىش، قانداق جاۋاب بېرىش توغرىسىدا بىر قارارغا كېلىشىۋالدى:

ئەلچىلەر شامە خىسۇتنىڭ بۇيرۇقىغا بىنائەن، ئارىدا ئىككى قونۇپ ئالدىرىماي يېتىپ كېلىشتى. تۆمۈر خەلىپىلەر ئۇلارنى تاغ باغرىغا جايلاشقان باغلىق ھويلىغا ئورۇنلاشتۇردى ۋە سەپىرىز قويلىرىنى سويۇپ، ئوبدان مېھمان قىلدى. بۇ ھويلا بىر يىل بۇرۇن ۋاڭنىڭ غەزەبىگە ئۇچراپ، ئاخىرى كېسەل بىلەن ۋاپات بولغان ئىمىن قورمىلىنىڭ ھويلىسى ئىدى، ھازىرلىقتا بولسا، قوزغىلاڭچىلارنىڭ ۋاقىتلىق بارىڭى (ئىشتاۋى) بولۇپ قالغان. ئەتىسى سۆھبەت باشلانغاندا، ئۆۋەيىس ئەلەم شامە خىسۇتنىڭ خىيىتىنى

① تۆمۈر خەلىپە قورايىنى قارارگاھ قىلغاندىن كېيىن، سەپەر قۇل بىلەن نۇرۇل بوۋايلارمۇ پۈتۈن ئائىلىسى بىلەن قورايغا كۆچۈپ كەلگەن.

تۆمۈر خەلىپىگە بېرىۋېتىپ، «ئۆزۈم ئوقۇپ بېرىۋېتەي» دېدى. تۆمۈر خەلىپە مېيىغىدا كۈلۈپ: «رەھمەت تەقسىر. خۇدايى تائالا ئۆزىگە بەرگەن كۆزنى بىزدىنمۇ ئايساپتىكەن» دەپ، لىپايىنى ئېچىشتا باشلىدى. ھەسەن بالا ھاجى ئۆۋەيس ئەلەمنىڭ بۇ قىلىقى-سىزلىغىدىن رەنجىپ، «ئۆزۈڭنى ئەر چاغلىساڭ، ئۆزۈڭنى شەر چاغلا دەپتىكەن، ئەمدى خوپ بولدى» دەپ ئويلاپ تەتۈر قارىۋالدى.

تۆمۈر خەلىپە خەتنى دانە-دانە قىلىپ ئۆز ھەمىرلىرىغا ئۇنلۇك ئوقۇپ بەردى. خەت ھىچقانداق تەككەللۇپسىزلا «شا-مەخسۇت چىڭ ۋاڭدىن تۆمۈر باشلىق پۇقرالىرىغا» دەپ باشلانغان ئىدى. خەتنىڭ پۈتۈن مەزمۇنى: «قورالنى تاپشۇرۇساڭلار سىلەرنى ئەپۇ قىلىمەن، يەنە بۇرۇنقىدەك تىرىكچىلىك يىغىلىنى بېرىمەن، تۆمۈر ۋە ئۇنىڭ مۇھىم ھەمىرلىرىغا مۇناسىپ مەنسەپمۇ بېرىلىشى مۇمكىن. مۇبادا قورالنى ياخشىلىتىپچە تاپشۇرمىساڭلار مەندىن رەنجەيمەڭلار» دېگەنگە ئوخشاش گەپلەردىن ئىبارەت ئىدى.

— بىزنى يەنە قانداق رەنجىتىكىدەك، ئۇ تاز،— دېدى قارا بوسۇق ئورنىدىن دەس قوپۇپ،— ئاخۇنۇم، يول ئوچۇق. ئادەملىرىمىنى باشلاپ ئۆيلىرىگە راۋان بولسىلا. بۇ نىمە دېگەن گەپتۇ، ئادەمنى مەسخىرە قىلغاندەك.

— سەۋرى قىل ئۇكام، ئاخۇنۇمدا نىمە گۇنا؟— دېدى تۆمۈر خەلىپە.

— شۇنداق،— دېدى ئۆۋەيس ئەلەم،— ئەلچىگە ئۆلۈم يوق. بۇ ئاخۇن بالا م ياشلىق قىلىۋاتىدۇ. ئاسمانغا تۈكۈرسەڭ يۈزۈڭگە چۈشەر دەپ، پاشالىق بىلەن زىتلاشماق ياخشى ئىش ئەمەس. چىڭگاڭ غوجام يۇرتىنىڭ ئاتىسى. ئەپۇ قىلىمەن دېگەندىن كېيىن، ئەپۇ قىلىدۇ. ئوق ئىزدىن يانماس، پادىشا لەۋزىدىن دېگەن گەپ بار ئەمەسمۇ!

— پادىشانىڭ ئەمرى ۋاجىپ،— دېدى روزى غوجا.

— ئۆتكەن ئىش سۈرۈشتە قىلىنمايدۇ، — دىدى ئاخۇن.  
شۇڭىچە جىم ئولتۇرغان ھەسەن بالا ھاجى مۇنداق دىدى:  
— تۆمۈر ئاخۇن! قۇمۇل كىچىك يەر، تىرىسكىچىلىك قىلىش  
ئاسان ئەمەس. ئەل — يۇرت تېپچىلىقىنى خالايدۇ. بىر بىرىمىزگە  
تىخ تەڭلەپ، ئالا توپىلاڭ چىقارساق، يۇرتنىڭ تېپچىلىقى بۇزۇلۇپ،  
پاراكەندىچىلىك بولۇپ كېتەرمىكەن؟

— راس ئېيتىدىلا ھاجىم، — دىدى تۆمۈر خەلىپە ۋەزىمىنىڭ  
بىلەن، — ئەل — يۇرتقا تېپچىلىق كېرەك. ئۆزلىرىنىڭ توققۇزلىرى تەل،  
مۈشكۈللىرى ھەل، قوساقلىرى توق، غەملىرى يوق، ئۆزلىرى ئەلۋەتتە  
مۇشۇنداق تېپچ جاھان بولۇشنى تېخىمۇ خالايدىلا. پۇقراچۇ؟ پۇق-  
رانىڭمۇ قوسىغى توق، ئارتۇق غېمى يوق بولىدىغان بولسا، نىمىشقا  
تېپچىلىقنى خالىمىسۇن؟ خۇداۋەندە كېرىم ئۆز بەندىلىرىگە زامانىنىڭ  
ئاخىرىدا قىيامەتنى بىرلا قېتىم كۆرۈشنى ئىرادە قىلىغان بولسا،  
بىز كەمبەغەللەر قىيامەتنى كۈندە بىر قېتىم كۆرۈۋاتىمىز. خۇدا-  
ۋەندە كېرىم گۇناكار بەندىلىرىگە دوزاق ئازاۋىنى ئۆلگەندىن كېيىن  
كۆرسىتىشنى ئىرادە قىلغان بولسا، بىگۇنا كەمبەغەللەر تىرىك  
تۇرۇپلا دوزاق ئازاۋىنى كۆرۈۋاتىمىز. ئېيتىسلاچۇ، تېپچىلىقنى بۇرۇ-  
ۋاتقان كىم ئىكەن؟ بىزمۇ ياكى شامەخسۇتمۇ؟

— ھەممىسى ئاللاننىڭ ئىرادىسى، تەقدىرىسىز قىل تەۋرىد-  
جەس، — دىدى ئۇۋەيس ئەلەم غادىيىپ ئولتۇرۇپ.

— خوپ، — دىدى تۆمۈر خەلىپە، — ھەممىسى ئاللاننىڭ ئىرادى-  
سى بولسا، نەچچە يۈز تال مىلىتىققا ئىگە بولغىنىمىزمۇ ئاللاننىڭ  
ئىرادىسى. ئەمدى شامەخسۇتنىڭ ئەدىۋىنى بېرىدىغىنىمىزمۇ ئاللا-  
نىڭ ئىرادىسى. ئۇنداق ئەمەسمۇ — يا!؟

— ئىش ئۆتتى، خىش قېلىپىدىن چىقتى. ئەمدى شامەخسۇت  
بىزدىن ياراقنى ئالىمەن دەپ خىيام قىلىمىسۇن، — دىدى  
ئاچچىق بىلەن قارا بوسۇق.

— گەپ شۇ، — دىدى تۆمۈر خەلىپە، — مۇبادا قولىمىزدا مۇشۇ

يارقاقلار بولمىغان بولسا، ھەرقايسىلىرى بىزنىڭ ئالدىمىزغا ئۈچ ھارۋا سوغا-سالام بىلەن كەلمەس ئىدىلە. بىز پۇقرالارنى ئادەم قاتارىدا كۆرمەيدىغان «چىڭ گاڭ غوجام ھەزرەتلىرى» مۇ شۇنچە جوۋاپ بىزگە مەكتۇپ يازماس ئىدى. جېنىمىزمۇ يارقا، قېنىمىزمۇ يارقا. نەچچە زامانلاردىن بۇيان، ۋاڭ غوجىلار مۇشۇ «كۆسەي» بىلەن ئەلنى قورقىتىپ، بوينىغا مىنىپ كەلگەن بولسا، ئەمدى بىزمۇ مۇشۇ «كۆسەي» بىلەن زەنجىر-كىشەنلەرنى چېقىپ، ئۆزىمىزنى زۇلۇمدىن قۇتقۇزىمىز.

— تۆمۈر ئاخۇن،— دېدى ئۇۋەيمىس ئەلەم،— ئىسلام شەرىئىتىدە مۇسۇلمان مۇسۇلماننىڭ قېنىنى تۆكۈمەكلىك ھىساپ. بۇ، گۇنايى كېيىن ① لەرنىڭ بىرى.

— خوپمۇ ئوبدان دېدىلە، مۇسۇلمان مۇسۇلماننىڭ قېنىنى تۆكۈمەكلىك گۇنايى كېيىن بولىدىغان بولسا، ئۆزلىرى ئەلەم ئا-خۇنۇم بولغاندىن كېيىن، ھەممىدىن ئاۋال شامەخسۇت ۋاڭنى قاتتىق جىزاغا تارتىسىلا بولمايدۇ؟ «تورپاق يېغىلىغى» دا قولىدا بىر تال تۆمۈرنىڭ سۇنۇغىمۇ يوق بىگۇنا مۇسۇلمانلارنىڭ قېنىنى شامەخسۇت تۆككەن ئەمەسمىدى؟!

ئۆيىنىڭ ئىچى جىمجىتلىققا چۆمدى. بىردەمدىن كېيىن، ئۇۋەيمىس ئەلەم سەللىسىنى تۈزىتىپ تۇرۇپ مۇنداق دېدى:

— تۆمۈر ئاخۇن، مۇبادا يارقىنى بەرمەي تۇرۇۋالسىلا، بۇ ئىشقا بېيجىڭ خان لەشكەرلىرى قول تىقىپ قالارمىكەن، ئۇ چاغدا... خەير خۇدايى تائالا ئۇنداق كۈنلەرنى ھارام قىلغاي.

— نېمە دەۋاتىلا ئاخۇنۇم؟ بېيجىڭ خان ئاللىقاچان موللاق ئېتىپ كەتتى. مۇبادا شامەخسۇت «تورپاق يېغىلىغى» دىكىگە ئوخشاش يەنە چېرىكلەرنى چىلاپ كەلسە، ئۇنىمۇ كۆرەرمىز.

«بېيجىڭ خان ئاللىقاچان موللاق ئېتىپ كەتتى» دىگەن گەپنى ئاڭلاپ، ئۇۋەيمىس ئەلەمنىڭ بەدىنى سوغ سۇسپىلىگەندەك

① چوڭ گۇنا دەپ كېلى.

شۈركىنىپ كەتتى. «ئايلا بۇ راست گەپ ئوخشىمايدۇ، شەھەردىمۇ شۇ گەپ، تاغدىمۇ شۇ گەپ. مۇبادا، بېيجىڭ خان راستىنلا موللاق ئېتىپ كەتكەن بولسا، چىڭگاڭ غوجامنىڭ ھالى نىمە بولار؟ ئۇ چاغدا مەن كىمىنىڭ ھىيائىسىگە سېغىنارمەن؟» دەپ ئويلاپ قالدى ئۇ. بىرئاز جىمىلىقتىن كېيىن، ھەسەن بالا ھاجى ئۈۋەيسى ئەئلەمگە قاراپ مۇنداق دىدى:

— ئاخۇنۇم، سۇ ئېرىقتا، گەپ قېلىپتا دەپ، تۆمۈر ئاخۇنلار-  
نىڭ گېپى قېلىپتا قۇيغاندەك چىقىۋاتىدۇ. ئىززىتىمىز بىلەن ئاستا  
يانساق بولارمىكەن.

شۇ ئارىدا سىرتتىكى ۋاراڭ-چىۋرۇڭلار ئۇلغىيىپ، ئوق  
خالىتىسىنى ئەپلىك قىلىپ باغلاپ، مۇرىسىگە مىلىتى ئېسىۋالغان  
ئالاقىۋىل ئەركىن قەدەم تاشلاپ ئۆيگە كىردى. دە، «تۆمۈر ئاكا،  
بىزنىڭكىلەر سېنى بۇيان چىقىسۇن، شامەخسۇت نىمە دەپ ئەلچى  
چىقىرىپتۇ، خەلپەم نىمە دەپ جاۋاب ئېيتىپتۇ، ئاڭلاپ باقايلى  
دەۋاتىدۇ» دىدى.

— بۇمۇ ئوبدان گەپ بوپتۇ، يۈرىسىلە مېھمانلار، ھەرقايسى-  
لىرىنى خەلقمۇ كۆرگەي،— دىدى تۆمۈر خەلپە.

ھويلا ۋە باغ ئادەملەر بىلەن لىق تولغان ئىدى. دۇ-  
شالىقلىق مىللىتىلەر بىلەن قىلىچ-نەيزىلەرنىڭ ئۇچلىرى باش  
ئەتىياز ئاپتېنتىنىڭ نۇرسىدا ۋال-ۋۇل قىلىپ كۆزنى چاقىنىتاتتى،  
تاش ئارىلاشتۇرۇپ سوقۇلغان پاكار-پاكار سوقما قورۇقلار بىلەن  
قېرى ئۈرۈك دەرەخلىرىنىڭ شاخلىرىنى ئۇششاق بالىلار خۇددى  
قارا قاغىدەك قاپلاپ كەتكەن ئىدى. تاش-توپا بىلەن قويۇرۇلغان  
پەلەمپەينىڭ يېنىدا نەيزە تۇتقان بىرتوپ خوتۇن-قىزلار گۇڭگۈر-مۇڭگۈر  
قىلىپ تۇراتتى، ئۇلارنىڭ ئارىسىدا قۇلاقچا بىلەن كالتە جۇۋا  
كىيىپ، بېلىنى مەھكىمە باغلىۋالغان ئايىقىزمۇ بار ئىدى. ئەگەر  
ئىككى تال سۇمبۇل چېچى بىلەن ھال رەڭ كۆيىنگى بولمىسا، ئۇنى  
ھەر قانداق كىشى ئەجەپ كېلىشكەن ئوغۇل ئىكەن دەپ قالاتتى.



تۆمۈر خەلپىلەر ئۆيىدىن چىقىش بىلەن ھەممىسىنىڭ دىققىتى ئۇلارغا بۇرۇلدى. ئوتتەك يېنىپ، ئۆزىگە تىكىلىپ تۇرغان يۈزلىگەن كۆزلەرنى كۆرۈپ، ئۆۋەيسى ئەلەم باشلىق ئەلچىلەرنىڭ رەڭگى تامەكە تاتىرىپ كەتتى. پەقەت ھەسەن بالا ھاجى شالاڭ بۇرۇت-لىرىنى سىلاپ، بىپەرۋالىق بىلەن كۈلۈمسىرەپ تۇراتتى.

تۆمۈر خەلپە: «قېرىنداشلار! بۇ كىشىلەر شەھەردىن چىققان ئەلچىلەر بولىدۇ. تونۇپ قېلىڭلار!» دەپ، ئۇلارنى بىر-بىرلەپ تونۇشتۇرۇشقا باشلىدى. ھەسەن بالا ھاجىغا كەلگەندە، «تونۇيمىز، تونۇيمىز ھاجىم بىزنىڭ يۇرتلارغىمۇ چىققان» دىيىشى بىلەن.

— ھە، بۇ ئەلچىلەر نىمە دەپ چىقىپتۇ؟ — دېدى قايرىلىما بۇرۇتلۇق بىر ئادەم.

— شامەخسۇتنىڭ خېتىنى ئەپچىقىپتۇ، مانا خەت، — تۆمۈر يانچۇ-غىدىن بىر چوڭ لىپاپە چىقاردى، — قورال-يىراقنى بېرىڭلار دەپتۇ. — سىلەر نىمە دىدىڭلار؟

— بىز، — دېدى قارا بوسۇق تۆمۈر خەلپىنىڭ ئورنىدا جاۋاپ بېرىپ، — كۈچى يەتسە ئالسۇن دىدۇق.

بۇ جاۋاپتىن ھەممە ئادەم رازى بولغانلىقىنى بىلدۈرۈشتى. — تۆمۈر ئاكا، — دېدى قاسىم قىزىق، — شامەخسۇتقا سىلەرمۇ

خەت بېرەمسىلەر؟

— بەرمەيچۇ!

— ئانداق بولسا، مەن بىر نەۋە ئېيتايچۇ؟

— ھە، ئېيتە.

قاسىم قىزىق پەلەمپەينىڭ بىرىنچى باسقۇچىغا چىقىۋېلىپ، كىگىز قالىپىنى سەل كۆتىرىپ قويدى. — دە:

چىڭگاڭ غوجام خەت بەردى،

چۈنچاڭلارنى ① بەرسۇن دەپ،

تۆمۈر خەلپەم خەت بەردى...

① چۈنچاڭ — خەنزۇچە، ھەربى قورال - ياراق.

دەپ توختاپ قالدى.

— ھە، ئايغىنى ئېيتىمامسەن!

— سەت بولارمىكەن، — دېدى قاسىم قىزىق گەجگىسىنى تاتىلاپ. كۆپچىلىك كۈلۈشتى.

— نېمە سەت بولىدۇ، ئېيتىۋەر، — دېدى كىمدۇ بىرى.

— ئەمەسە، بېشىغا ئۇلاپ ئېيتاي!

تۆمۈر خەلىپەم خەت بەردى،

پالان نىمەمنى ئالسۇن دەپ ①.

توپ ئىچىدە قاتتىق كۈلكە كۆتىرىلدى. خوتۇن-قىزلار قوللىرى بىلەن يۈزىنى يېپىۋالدى.

— ھەي شەيستان، شۇنداق سەت گەپنىمۇ قىلامدۇ كىشى! — دېدى تۆمۈر خەلىپە سەل كاپىغاندەك قىلىپ.

ئەلچىلەر ئۆيگە كىرىپ كېتىۋاتقاندا، ھەسەن بالا ھاجى تۆمۈر خەلىپىلەرگە قاراپ مۇنداق دېدى:

ئىشىك ئالدىدا تاللار،

شاخ-شاخدا مارجانلار،

قوراي دىگەن يۇرتلاردا

گەپچىكەن ئوغال باللار.

ئۇۋەيس ئەلەمدىن باشقىلارنىڭ ھەممىسى كۈلۈپ كەتتى. كەچقۇرۇن، قوزغىلاڭ رەھبەرلىرى ئارىسىدا، ھىلىقى ئۈچ ھارۋا سوغاتىنى ئېلىش-ئالمايلىق مەسىلىسىدە ئىختىلاپ چىقىپ قالدى. تۆمۈر خەلىپە قەتئىي ئالمايلىقنى تەشەببۇس قىلىدى. قارا

① بۇ نەزمە تۆمۈر خەلىپە توغرىسىدىكى قوشاقلار قاتارىدا ھازىرغىچە ساقلىنىپ قالغان. ئۇنىڭ ئاخىرقى مىراسى «ئۇرۇشار بولسا كەلسۇن» دەپ چۈشۈرۈلگەن يەنە بىر شەكلىمۇ بار.

بوسۇق بىلەن سەيپۇڭ توختى: «ئوڭ-گۈزنىڭ بىر تال تۈكۈنى يۇلغىنىمىز-يۇلغان» دەپ ئېلىش تەرەپدارى بولدى. قالغانلارمۇ بۇ پىكىرنى قۇۋۋەتلىدى. ئاخىر، تۆمۈر خەلىپىمۇ، ھەر بىر قوزغىلاڭ-چىنىڭ ئېھتىياجىغا قاراپ بۆلۈپ بېرىش شەرتى بىلەن ماقۇل بولدى. ئەمما، ئۆزى ھىچنەمە ئالمايلىقىنى بىلدۈردى.

ئەتىسى ئەلچىلەر ئۇزاش ئالدىدا، ھەسەن بالاھاجى تۆمۈر خەلىپىگە قاراپ، «بىزنىڭ ماللىرىمىز تېپىچ-ئامان تۇرار؟» دېدى. «شامەخسۇت بىلەن ئۇنىڭ بەگلىرىدىن باشقا ھىچكىمنىڭ مېلىغا تەگمەيمىز» دەپ جاۋاپ بەردى تۆمۈر خەلىپە.

ئەلچىلەر ئۇزاپ بولغاندىن كېيىن، تۆمۈر خەلىپە خەلققە مۇنداق دېدى:

—قېرىنداشلار! ئەمدى شامەخسۇت بىزگە ھارۋا-ھارۋىدا سوغات ئەمەس، چېرىك چىقىرىدۇ، جەڭ—ئويۇن ئەمەس؛ ئويىناپ يۈرۈپ جەرەن ئوۋلاشمۇ ئەمەس، جەرەننىڭ تۇيدۇرماي ئېتىۋالىمىز سۇغۇرىمىز ئالداپ يۈرۈپ سوقۇۋالىمىز، قۇتىدىغان ئېيىق ئېتىلىپ كەلسىچۇ؟ بىر ئوقتا ئۆلسىغۇ خوپ، بولمىسا... شۇنداق، بۇنىڭغا ئوغۇل بالىنىڭ ئوغۇل بالىسى كېرەك، مەن يەنە بىر مەرتەم ئېيتاي، كۈندە مىڭ ئۆلۈپ يۈرگەندىن، دۈشمەن بىلەن جەڭ قىلىپ، بىر ئۆلگەن ياخشى دەيدىغان ئەرلەر بولسا قالسىۇن. ئۆلۈمدىن قورقىدىغانلارغا رۇخسەت.

تەرەپ-تەرەپتىن ئاڭلانغان قاتتىق ئاۋازلار كەڭ غولنىڭ ئىچىنى زىلزىلىگە كەلتۈردى:

—ئىشتىن قورققان گاداي بولماپتۇ.

—جاندىن كەچمىگىچە جانانغا يەتمەك يوق!

—باتۇر بىر ئۆلىدۇ، قورققان مىڭ ئۆلىدۇ.

—يىگىت سۆزدىن، ئارىسلان ئىزدىن قايتىماس!

—يا ئۆلۈم، يا كۆرۈم!

توغرا، يا ئۆلۈم، يا كۆرۈم، — دېدى تۆمۈر خەلىپە، — بىزنىڭ

ئىشىمىز ھەق، ھەق-ئادالەت ئۈچۈن ئۆلسەكمۇ ئارمان يوق.  
زۇلۇم، ھاقارەت، تەڭسىزلىككە سەۋرى قىلىپ، ياش ئېگىپ  
تۇرۇشنىڭ ئۆزى گۇنا. بىزنىڭ خەلقىمىز ئەزەلدىن زۇلۇم، ھاقارەت-  
كەتەن بەرمەيدىغان باتۇر خەلق. ئىنشا ئاللا، بىز چوقۇم  
نۇسرەت قازىنىمىز. قېنى ئەمەسە قىلىچىڭلارنى ئوبىدان بىلەپ،  
جەڭگە تەييارلىنىڭلار!

## ئون ئۈچىنچى باب

### مەرتىنى مەيداندا سىنا

ھايات مەن ئۈچۈن ھەممىدىن قىممەت،  
ھاياتتىنمۇ قىممەتتۇر مۇھەببەت.  
ۋە لېكىن كېچىمەن ھەر ئىككىلىدىن،  
ئەركىنلىك، ئازادلىق ئۈچۈن مەن پەقەت.

— پېتوفى ①

#### 1

ئىككى قوراللىق يىگىت ئىگەرگە قىدىغىر ئولتۇرۇۋېلىپ،  
قىزىق پاراڭ بىلەن ئاستا كېلىۋاتاتتى. ئۇلار شۇنچىلىك يېقىن  
مېڭىشاتتىكى، ئۈزەڭگىلىرى بىر بىرىگە تېگىپ، پات - پاتلا جىرىڭ  
لاپ كېستەتتى. قارا تورۇققا مىڭىنى ئامانقۇل بولۇپ، جەدە

---

① ساددور پېتوفى — ۋېنگرىيە خەلقىنىڭ 1823 — 1849 - يىللىرى ياشىغان  
دېموكراتىك ئىنقىلاۋىي شائىرى. چار روسىيە تاجاۋۇزچى قوشۇنلىرىغا قارشى جەڭ مەيدانىدا،  
يىڭىرمە ئالتە يېشىدا قۇربان بولغان.

قاشقىغا مىنگىنى راۋى دىگەن يىگىت ئىدى. بۇرۇتلىرى ئەمدىلا  
 خەت تارتقان بۇ بۇغىداي ئۆڭىلۈك يىگىتنى كىشىلەر نىمىشقىدۇ  
 «راجى بالا» دەپ ئاتىشاتتى. ئۇ ئەسلىدە ئىدىر دىگەن تاغدىن  
 ئەسكەرلىككە تۇتۇلغان ۋە ھەلىقى كۈنى تۆمۈر خەلىپىگە ئەگى-  
 شىپ، قورايغا كەلگەن يىگىتلەرنىڭ بىرى ئىدى. شۇندىن بۇيان،  
 راجى بىلەن ئامانقۇل ئوتتۇرىسىدا بارا-بارا يېقىنلىق باشلىنىپ،  
 ئۇلار خۇددى كونا دوستلاردەك سەمىمى مۇڭدېشىدىغان بولۇپ  
 كەتكەن ئىدى. بۈگۈنمۇ، ئۆزلىرىگە تاپشۇرۇلغان ئون نەچچە  
 يىگىتكە مەرگەنلىك سەنئىتىدىن بەزى نەرسىلەرنى ئۈگىتىپ بولۇپ،  
 ئەنە شۇنداق ھال - مۇڭ قىلغاچ، ئالدىنقى سەپكە كېتىۋاتاتتى.  
 مەلۇم بولدىكى، راجى بالىنىڭ گۈللىرى دىگەن سۆيگىنى بولغان  
 ئىكەن. ئۇ، ئىدىر بويىچە ئەڭ گۈزەل بىر قىز بولۇپ، ھەممىنىڭ  
 كۆزى چۈشىدىكەن، ئۇلار مۇشۇ ئۆتكەن كۈزدە توي قىلماقچى  
 بولۇپ تۇرغاندا، شامەخسۇتقا قىز تاللاپ يۈرگەن ئەبلەخلەر  
 ئىدىرغا كېلىپ قاپتۇ، ئۇ قىزنى قولغا چۈشۈرەلمەي يۈرگەن  
 رەقپىلەرنىڭ بىرى ئۇلارغا قىزنىڭ ئاجايىپ چىرايلىقلىقىنى  
 ئېيتىپ قويۇپتۇ. ئۇلار قىزنى كۆزدىن كەچۈرگەندىن كېيىن «قۇرۇق  
 يانمايدىغان بولدۇق» دېيىشىپ، ئۇنىڭ ئاتا-ئانىسىغا «مۇبارەك  
 بولغاي، قىزىڭلار چىڭ گاڭ غوجامغا پىسەت بولۇپ قالسا،  
 بېشىڭلارغا دۆلەت قۇشى قونغىنى شۇ» دەپ، قىزنى ئەتىسىلا  
 ئېلىپ ماڭماقچى بوپتۇ. شۇ كېچىسى گۈللىرى راجى بالا بىلەن  
 قېلىن تاغلارنىڭ ئىچىگە قاراپ قاچقاندا، دۈشمەنلەر تۇيۇپ  
 قېلىپ، ئۇلارنى تۇتۇۋاپتۇ ۋە راجىنى ئۇرۇپ ھۇشىدىن كەتكۈ-  
 زۇپتۇ. دە، قىزنى ئوردىغا ئېلىپ كېتىپتۇ. ھازىرغا قەدەر گۈللىرىنىڭ  
 نىمە بولغانلىقى مەلۇم ئەمەس ئىكەن، راجى بالىنىڭ قەلبىدە  
 دەھشەتلىك ئىنتىقام ئوتى يېنىپ، ئۆز دۈشمىنىدىن ئۆچ ئېلىشقا  
 قەسەم ئىچىپتۇ ۋە «ئەسكەرلىككە ئېلىنىپ شەھەرگە كىرسەم،  
 بىرەر سەۋەپ بىلەن شامەخسۇتنى كۆرۈپ قېلىشىم مۇمكىن، شۇ

چاغىدا، ئۈچ - تۆت يۈز قەدەم يىراقلىقتا تۇرۇپ بولسىمۇ، شامە ماخسۇتنىڭ ھەڭسىنى چېچىۋېتىمەن» دىگەن خەيالىدا ئۆز ئىختىيارى بىلەن ئەسكەرلىككە يېزىلغان ئىكەن. بەختكە قارشى، شەھەردە شامە ماخسۇتنىڭ سايىسىنىمۇ كۆرەلمەپتۇ. ئەمما، قەلبىدىكى ئىنتىقام ئوتى بارغانسېرى لاۋىلىداپ، ئۇنى مەس بۇغرىدەك قىلىپ قويۇپتۇ.

— يىگىت بېشىم ئامانلا بولسا، ئۈچ ئالماي قويمايمەن، — دەپ سۆزىنى ئاياقلاشتۇردى راجى، ئۇنىڭ بىردىنلا يوغان ئېچىلغان كۆزلىرى كەچكى شەپەق نۇرىدا قىپ - قىزىل چوغىدەك چاقناپ كەتتى.

شۇ ئارىدا، ئالدى تەرەپتىكى ئىدىرلىقتىن قاتتىق ۋاراڭ - چۇرۇڭ ئاڭلىنىپ قالدى. ئامانقۇل بىلەن راجى بالا بىر بىرىگە «يالت» قىلىپ قارىشىۋالدى - دە، ئاتلىرىغا قامچا ئۇردى.

ئىككى ئىدىر ئارىسىدىكى بىر ئويمانلىقتا بىر مۇنچە كىشىلەر غۇمەكلىشىۋېلىپ قانداقتۇ بىر ئىش توغرىسىدا قاتتىق تالاش - تارتىش قىلىشىۋاتاتتى. «قارا يىلپىز» توپىنى ئايلىنىپ يۈرۈپ قاتتىق قاۋاپىتى. ئامانقۇللار يېتىپ كەلگەندە، «قارا يىلپىز» قاۋاش تىن توختاپ، ئۇلارنىڭ ئالدىغا ئاقساقلاپ كەلدى - دە، ئامانقۇل نىڭ ئاياق ئاستىدا ئەركىلەشكە باشلىدى. توپ ئىچىدىن ئايىقىزنىڭ جاراڭلىغان غەزەپلىك ئاۋازى ئاڭلاندى. «بۇ ئىتنىڭ بالىسىنى ماغان بېرىڭلار، قانداي قىلىشنى ئۆزۈم بىلىم!»

ئامانقۇل ئالدىراپ توپنىڭ گىچىگە كىردى. ئايىقىز سول قولغا نەيزە تۇتقان ھالدا، ئوڭ قولى بىلەن خامۇشنى ياقىسىدىن تۇتۇپ، ھەدەپ چەتكە سۆرەپ چىقماقچى بولاتتى. ئىككى - ئۈچ كىشى ئايىقىزنىڭ قولغا ئېسىلىۋېلىپ، «توختاپ تۇرسىلا، خەلپەم كەلسۇن، خەلپەمدىن سوراپ بىر ئىش قىلايلى» دەپ ۋاقىرىشاتتى. بەزىلەر: «قويۇپ بېرىڭلار، دەردىنى ئېلىۋالسۇن!» دېسە، بەزىلەر «بولمايدۇ، خەلپەم كەلسۇن!» دەپ توۋلايتتى. خامۇشنىڭ يېنىدا،

ئەرەنچە تۇماق ۋە كەمزۇل كىيىپ، بېلىگە پوتا باغلىۋالغان بەستىلىك بىر ئايال بىلەن ئوتتۇرا ياشلىق ئىككى دىخان بۇ ئىشلارغا ھەيران قالغاندەك جىم تۇراتتى.

ئايقىز ئامانقۇلىنى كۆرۈپ، ئۇنىڭ بويىنىغا ئېسىلغان پېتى ھۆڭگۈرمەك ئېيتىپ يىغلاپ تاشلىدى. ئامانقۇل كۆزلىرىگە قان تولغان ھالدا، بېلىدىكى قازاق پىچىغىنى غىلىۋىدىن سۇغۇرۇۋېلىپ، خامۇشنى ياقىسىدىن تۇتۇپ چەتكە سۆرىدى. بىرنەچچە كىشى دەرھال ئامانقۇلغا يېپىشتى، سۇمباتلىق كەلگەن سېرىق ساقال ئېلى پالگان ئامانقۇلنىڭ مۇرىسىگە ئوڭ قولىنى قويۇپ، «ئۇكام، سەنبۇ مۇنداق قىلساڭ، ئىش ئوخشىماي قالىدۇ، بۇ دۇيۇزنى خەلپەم كەلگەندە مەسلىمەت بىلەن جازالىساقمۇ ئۈلگۈرىدۇ ئەمەسمۇ!» دىدى. «توغرا، توغرا!» دېيىشتى بىرقانچە يىلەن. ئامانقۇل «ئەستەغپۇرۇللا» دەپ، خامۇشنى قويۇۋېتىپ، ئايقىزنى ياخشى گەپلەر بىلەن بەزەلەشكە كىرىشتى.

بۇ ۋەقەنىڭ ئەسلى مۇنداق ئىدى: ئونىنچى بايتا ئېيتىپ ئەمىزدەك، نىياز دورغا تاغ تەرەپتىن يىغىلغان ئەسكەرلەرنى باشلاپ، شەھەرگە كىرىپ كەتكەندىن كېيىن، ئۇنىڭ خوتۇنى خېلى كۈنلەرگىچە نىياز دورغىدىن ھىچقانداق خەۋەر ئاڭلىيالماي، بىئارام بولۇپ يۈردى ۋە ئاخىرى «داداڭنىڭ خەۋىرىنى ئۇقۇپ چىق» دەپ خامۇشنى شەھەرگە ئەۋەتكەن ئىدى. خامۇش نىياز دورغىنى ھىچبىر يەردىن تاپالماي گايىت پاشىپاتىن سۈرۈشتۈرمەكچى بولدى. گايىت پاشىپاتىن نىياز دورغىسىنىڭ قانداقتىن بىر سەۋەپ بىلەن شامەخسۇتنىڭ غەزىۋىگە ئۇچراپ، زىندانغا تاشلانغانلىقىنى سۆزلەپ كېلىپ، ئۇنىڭغا ئىچىسى ئاغرىتتى ۋە نىياز دورغىسىنىڭ قېزىمەكچى بولغان بولغان دوستلۇغىنى شېپى كەلتۈرۈپ، خامۇشنى ئۇنىڭ ئوردىسىغا باشلاپ بارماقچى ۋە ئۇنىڭدىن ياردەم سورىماقچى بولدى. ئەمما، قېزىمەكچى غوجىنىڭ خامۇشنى قوبۇل قىلىش-قىلماسلىقىغا گايىت پاشىپاتىن ئۆزىمۇ گۇمانلىق قارايتتى. كۈتۈلمە



گەندە، قېزىبەگ غوجا خامۇشنى ئوچۇق چىراي بىلەن قوبۇل قىلىپ،  
ئۆيىدە ئېلىپ قالدى ۋە ئۆزى دەرھال ھاشىر تەييارلىقنى ئوردى-  
سىغا كەتتى.

ئەتىسى قېزىبەگ غوجا خامۇشقا مۇنداق دىدى: «داداڭ،  
ئاخىشام جان ئۇزۇپتۇ. ئەمدى باشقا ئىلاج يوق، ئوبدان ۋاختا  
كەپسەن، مەن داداڭنىڭ ھەقىقىي قاتلىنىنى ئېيتىپ بېرىمەن؛  
داداڭنى چىڭ گالاڭ غوجام ئەمەس، تۆمۈر دىگەن ئوغرى ئۆلتۈر-  
گۈزدى. بىز تۆمۈرنىڭ قاپقىنىغا دەسسەپ تاشلاپتەمىز!»

خامۇش ھىچنەمگە چۈشەنمەي ھاڭۋېقىپ تالدى. بۇنى  
سەزگەن قېزىبەگ غوجا تۆمۈرنىڭ تاغدىن ئېلىنغان ئەسكەرلەرنى  
نىياز دورغىنىڭ باشچىلىقىدا شەھەرگە كىرگۈزۈپ، ئاخىرى قورالغا  
ئىگە بولۇۋالغانلىقىنى، بۇنىڭ ھەممىسى تۆمۈرنىڭ ئويۇنى ئەمەسلىكىنى  
ئۇنىڭغا تەبىئىي چۈشەندۈرۈپ، «ئوغۇل بالا بولساڭ، داداڭنى  
يەرلىككە قويۇپ بولۇپ، تۆمۈردىن قىساسىڭنى ئال!» دىدى.  
— قانداق قىلىپ قىساس ئالىمەن؟ — دىدى خامۇش دومى-  
يىپ ئولتۇرۇپ.

— بۇ ئوڭاي، — دىدى قېزىبەگ غوجا، — ھازىر تاققا چىقىپ  
كېتىۋاتقانلار ئاز ئەمەس. شۇلارغا قوشۇلۇپ، سەنىۋ تاققا چىقى.  
دادامنى شامەخسۇت ۋاڭ ئولتۇرۇپ تاشلاپتۇ. مەن ئەمدى شا-  
مەخسۇتتىن ئۆچ ئالىمەن دىسەڭ، ئىسيانچىلار سېنى ئۆز ئىچىگە  
ئالىدۇ. بىر كۈنى بولمىسا، بىر كۈنى قولۇڭغا مىلىتىق تېگىدۇ،  
مىلىتىق ئېتىشىنى بىلمەسەن؟

— تاغچىلارنىڭ قايسىسى مەرگەن ئەمەس، — دىدى خامۇش  
تېتىكلىشىپ.

— ھەبىيەللى، شۇ چاغدا پايلاپ تۇرۇپ، تۆمۈرنى ئاتىسەن -  
دە، قاچىسەن. ھە راست، ساڭا بىر خۇش خەۋەر ئېيتاي، ئۇ قازاق  
قىزى ھازىر قورايدا، تۆمۈر خەلىپىنىڭ ئادەملىرى ئارىسىدا ئېمىش.  
بىز ئىسيانچىلارنى يوقاتقاندىن كېيىن، ھىلىقى قازاق قىزى

ئەلۋەتتە سېپىنىڭ بولىدۇ. داداڭنىڭ ئورنىدا ئېرىنىڭىزغا سېپىنى  
دورغا قىلىمىز! ئەمما، بۇ گەپلەرنى قاتتىق سىر تۇتۇشۇڭ كېرەك.  
بولمىسا بېشىڭ كېتىدۇ.

شۇنىڭدىن كېيىن، خامۇش قوراي تەرەپىگە ماڭىدىغان  
يولنىڭ ئەتراپىدا بىر كۈن ئەگىپ يۈردى. ئەتىسى بايىقى ئەرەنە  
چە تۇماق كېيىگەن ئايال بىلەن ئىككى دىخانىنىڭ تاغ تەرەپىگە  
ماڭغانلىقىنى كۆرۈپ، ئۇلارغا قوشۇلۇۋالدى ۋە ئۆزىنىڭ شا-  
مەخسۇستىن دادىسىنىڭ قىساسىنى ئېلىش ئۈچۈن تاققا كېتىۋاتقان  
لىقىنى ئېيتتى. بۇ ئايال ئون بىرىنچى باپتا بايان قىلىنغان  
«شاھزادە» نەزەرنىڭ ھىلىقى مەشرەپىدە چېچىدىن ئېسىپ قويۇلۇپ،  
كېيىن نىياز دورغىنىڭ «ئېرى» قىلىپ نىكا ئوقۇتۇلغان ھۆسنە-  
رىخان ئىدى. ئۇ ئەسلىدە پىچانلىق يىتىم قىز بولۇپ، يەتتە يىل  
بۇرۇن قۇمۇلدىن سودا قىلىپ بارغان ئىمىنشا دىگەن كىشى ئۇنى  
كېچىك خوتۇنلۇققا ئېلىپ كەلگەن ئىدى. كۈنلەرنىڭ بىرىدە  
نەزەرنىڭ دەلاللىرى ئۇنى كۆرۈپ قالدى. ئەتىسى - ئاخشىمى  
چىرايلىق بىزەلگەن بېيجىڭ مەپىسى ئىمىنشانىڭ ئىشىكى ئالدىدا  
توختىدى - دە، بىر قەبرى دەللە ئۆيىگە كىرىپ «ھۆسنارىخان  
خېنىمنى شاھزادە غوجامنىڭ مەشرەپىگە چىلاپ كەلدۇق» دېدى.  
بۇ تەلەپنى رەت قىلىش ھەرگىز مۇمكىن ئەمەس ئىدى. ھۆسنە-  
رىخان نەزەرنىڭ مەشرەپىدە ئۆزىنى قاتتىق تۇتقانلىقى ئۈچۈن، چېچى-  
دىن ئېسىپ قويۇلدى. كېيىن ھىلىقى پاتىپاراقچىلىقتىن پايدىلىنىپ  
ئۆيگە قېچىپ كەلدى. بىراق، سودىگەر ئېرى ئۈچ بالىسىنى  
تارتىۋېلىپ، ئۆزىنى «ئۈچ تالاق» دەپ ئۆيىدىن قوغلاپ چىقاردى.  
بۇ ئىشقا ئىمىنشانىڭ چوڭ خوتۇنى ئايلاخان ناھايىتى خوشال  
بولدى. ھۆسنارىخان بىرنەچچە كۈن سەرسان بولۇپ يۈرۈپ،  
ئاخىرى تاغ باتۇرلىرى قېشىدىن ئۆزىگە نىجاتلىق تېپىش ئۈچۈن  
يولغا چىقىپ، ھىلىقى ئىككى دىخان بىلەن ئۇچرىشىپ قالغان  
ئىدى.

ئۇلار يولدا ئۆز سەرگۈزەشتىلىرىنى ئېيتىپ كېتىۋېتىپ،  
ھۆسنارىخان نىياز دورغا دىگەن كىشىنىڭ ھىلىقى مەشرەپتە قانداق  
ھاقارەتلەنگەنلىكىنى بايان قىلغاندا، خامۇش يىغلاپ تاشلىدى ۋە  
ئۆزىنىڭ شۇ نىياز دورغىسىنىڭ ئوغلى ئىگەنلىكىنى ئېيتتى. شۇڭا،  
ھۆسنارىخان بىلەن ھىلىقى ئىككى دىخان خامۇشقا ئىچىنى تاغ-  
رىتتى ۋە ئۇنىڭغا ئىشىنىپ قالدى. ئۇلار ئىككى كۈن يول مېڭىپ،  
قورايىنىڭ جەنۇبىدىكى ئىدىرلىقلارغا كەلگەندە، قوزغىلاڭچىلارنىڭ  
ئالدىنقى قاراۋۇللىرىغا ئۇچرىشىپ قالدى. قاراۋۇللار ئۇلارنى  
«باشلىقلىرىمىز كۆرسۈن» دەپ تاغ ئىچىگە باشلاپ كېتىۋاتقاندا،  
ھىلىقى توپ ئىچىدە تۇرغان ئايىقىز خامۇشىنى دەرھال تونۇپ  
قېلىپ، بايا ئېيتقىنىمىزدەك، ئۇنىڭغا ئېسىلدى.

ئەمدى شۇ بايىقى گەپكە كەلسەك، ئامانقۇل ئېلى پالگاننىڭ  
گېپى بىلەن خامۇشنى قويۇۋېتىپ، ئايىقىزغا تەسەللى بېرىۋاتقاندا،  
تۆمۈر خەلپە بىرتوپ ئاتلىقلار بىلەن كېلىپ قالدى. تۆمۈر خەلپە  
يەھۋانى تەپسىلى ئاڭلاپ بولۇپ، ھىلىقى ئىككى دىخان بىلەن  
قىزغىن كۆرۈشتى. ھۆسنارىخاندىن سەمىمى ئەھۋال سورىدى.  
خامۇشقا قاراپ «ئۆتكەنگە سالاۋات. شامەخسۇتتىن ئۈچ ئالماقچى  
بولساڭ، ئەل بىلەن بىر نىيەتتە بول!» دىدى، ئاندىن ئۇلارنى  
مەلىگە ئاپىرىپ، ئوبدان دەم ئالدۇرۇشنى ئەنسارغا تاپشۇردى.

ئەنسار ئۇلارنى باشلاپ ماڭغاندا، ئايىقىز ئۆزىنى تۆمۈر  
خەلپىنىڭ قۇچىغىغا ئېتىپ، ئۆكسۈپ - ئۆكسۈپ يىغلاشقا باشلىدى.  
ئامانقۇل: «تۆمۈر ئاكا، بۇ نىسە قىلغىنىڭ؟ خامۇش ماڭقىدىن  
بىزگە قانداق ياخشىلىق كەلسۇن!» دەپ دوماسايدى.

— ئۇكام، — دىدى تۆمۈر خەلپە، — نىياز دورغىسىنىڭ شا-  
مەخسۇت قولىدا ئۆلگىنى راست. ھۆسنارىخان بىلەن ھىلىقى ئىككى  
قېرىندىشىمىزمۇ گۇۋالىرىق بېرىۋاتىدۇ. خۇدايى تائالادىن خامۇشقا  
ئىنساپ - تەۋبەت تىلەيلى. مۇبادا يامانلىق قىلىمەن دىسە، جازاسىنى  
خۇدادايم بەرسۇن!

— ئىلانىنىڭ بالىسىمۇ ئادەمنى چاقىدۇ، جۇمۇ، — دىدى  
ئامانقۇل رەنجىگەن قىياپەتتە.  
— راست ئېيتىسەن ئۇكام، — دىدى تۆمۈر خەلىپە، — ئۆتكەن  
تۇلۇغلار:

«شەرىئەت ئىزلىسەڭ، ئۆلتۈر ئىلانى،

تەرىقەت ئىزلىسەڭ، ئاغرىتما جاننى»

دەپتىكەن، ئىلان چاقىدىن دىسە، ئەلۋەتتە ئۆلتۈرۈش كېرەك.  
نىياز دورغا بىلەن خامۇشنىڭ نېرىنىكىردىكى قىلىشىش.  
ئەتىمىشلىرىدىن خەۋەردار كىشىلەرنىڭ بەزىلىرى تۆمۈر خەلىپىنىڭ بۇ  
ئىشىدىن نارازى بولۇپ، «مۇنچىۋالامۇ يۇمشاق كۆڭۈللۈك قىلىغان  
بارمۇ؟» دەپ، سەل رەنجىشتى. بەزىلىرى ئۇنىڭ كەڭ قوساقلىشىغا  
ھەيران قېلىشتى. تۆمۈر خەلىپە بولسا، چوڭقۇر خىيالغا چۆمىگەن  
ھالدا، ئايىقىزنىڭ بېشىنى سىلاپ، ھەچنىمە دىمەي جىم تۇراتتى.  
قىشچىچە قېلىن قار ئاستىدا ياتقان ئىدىرىقلىقلار ئەمدى  
ئانچە - مۇنچە كۆكىرىشكە باشلىغان بولسىمۇ، «قىشنىڭ سوغىنى  
ياندىن ئۆتەر، ئەتىيازنىڭ سوغىنى جاندىن» دىگەندەك، تاغنىڭ سوغ  
شامىلى دۈمبىلەرنى خېلىلا قورۇپ تۇراتتى. شۇڭا، ھەر كۈندىكىدەك،  
بۈگۈنمۇ گۈگۈم چۈشە - چۈشمەيلا تەرەپ - تەرەپتە گۈلخانلار  
يېقىلىپ، ئىدىرىقلىقنىڭ ئىچى كۈندۈزدىكىدەك يورۇپ كەتتى.  
گۈلخانلارنى چۆرىدەپ ئولتۇرغان ئادەملەر قورال - ياراقلارنى  
يېنىغا تاشلاپ قويۇپ، ئىرغاي چېۋىقلىرىدىن ياسىۋالغان زىقلىرىدا  
كاۋاپ پىشۇرۇپ، ئويۇن - چاخچاق بىلەن خاتىرجەم ئولتۇرۇشاتتى.  
چۈنكى، شامەخسۇتنىڭ ئەلچىلىرى قايتىپ كەتكىنىگە ئون كۈن  
بولغان بولسىمۇ، ھازىرغىچە بىرەر چېرىكنىڭ قارىسى كۆرۈنمەيتتى.  
قۇمۇل تەرەپتىن كېلىپ، قوزغىلاڭچىلارغا قوشۇلۇۋاتقان كىشىلەرمۇ،  
شەھەردە جىمجىتلىق ھۆكۈم سۈرۈۋاتقانلىغىنى سۆزلەيتتى، شۇنىڭغا  
قاراپ قوزغىلاڭچىلار، ئېھتىمال، شامەخسۇت ھۇجۇم قىلىشتىن  
قورققان بولسا كېرەك، دىگەن خىيال بىلەن سەل بوشىشىپ قال

غان ئىدى. ھەتتا تۆمۈر خەلىپىنىڭ ئۆزىمۇ، «ئەمدى شامە خسۇت  
ئەلچى ئەمەس، چېرىك چىقىرىدۇ» دىگەن پىكىرىدە سەل ئىككى-  
لىنىپ، «ئېھتىمال، چېرىك چىقارماي، يەنە ئەلچى چىقىرىدىغان  
ئوخشايدۇ» دىگەن خىيالغا كېلىشكە باشلىدى ۋە ھەمراھلىرى بىلەن  
پاراڭلىشىپ ئولتۇرۇپ، «پاراڭ - ماراڭغا قوشۇپ، ناخشا - پاختىمۇ  
ئېيتمايمىزمۇ» دىدى. قارا بوسۇق: «راست ئېيتىشنىڭ تۆمۈر ئاكا،  
مەن باشلاپ بېرەي» دەپ ھەلىقەنىڭ قوندىغىنى چېكىپ ئولتۇ-  
رۇپ ناخشا باشلىدى:

قاتار - قاتار كۆرۈنگەنلەر  
كارىز دارىغى.  
بىزنىڭ يارىنى كۆرسەتمىگەن  
يولنىڭ يىرىغى.

يەنە بىرنەچچە يىلەن قارا بوسۇققا ئۇلاپسلا، خۇددى شۇ  
ۋەزىندىكى قوشاقلارنى ئېيتىشقا باشلىدى:

قاتار - قاتار ئۇچقان تۇرنا  
شارغا ① بارامسەن؟  
مەن يارىمغا خالىتا بېرەي  
ئالغاش بارامسەن؟

ئىگىز - ئىگىز تاغ باشىدا  
چىراق كۆيەدۇر،  
چىراق ئەمەس، يارىنىڭ ئوتى،  
يۈرەك كۆيەدۇر.

① شەھەرگە دېمەكچى.

ياندېكى بىر گۈلخاندىن راجى بالىنىڭ ناخشىسى ئاڭلاندى:

قاراڭغۇ تۈن، قارىياغاچ مېنىڭ يولدىشىم،  
شىلىدىرلىسا يوپۇرمىغى، ھۇشياردۇر بېشىم.  
دۈشمەن بىلەن جەڭلەر قىلىپ، مەن ئۆلەر بولسام،  
مەن غېرىپنى ياد ئېتەرمۇ جان قېرىندىشىم.

— توختاڭلار، توختاڭلار! ناخشىغا قوشۇپ ئۇسۇلمۇ ئوينايلى، —  
ددى قاسىم قىزىق ئورنىدىن سەكرەپ قوپۇپ، ئاندىن بېشىدىن  
كىگىز قالىپىغىنى ئېلىپ، داپ قىلدى. — دە، شوخ ئاھاڭدىكى بىر  
ناخشىنى باشلاپ ئۇسۇلغا چۈشتى:

ساماۋارىم بوسىدى،  
چايلىرى قايناپ تۇرسىدى.  
بىر چىنە چايىنى ئىچكۈنچە،  
يارلىرىم ئويناپ تۇرسىدى.

ساماۋارىنىڭ سازىمەن،  
چۆلدە ئۇچقان غازىمەن.  
دۈشمەن بىلەن جەڭ قىلىپ،  
ئۆلگەنىمگە رازىمەن.

قاسىم قىزىققا قوشۇلۇپ، بەش - ئالتە يىگىت ئۇسۇلىنى  
قىزىتىۋەتتى. ئامانقۇل بىلەن ئايىقىزنىمۇ ئۇسۇلغا تارتتى.  
تۈن نىسپىگە يېقىنلاشقاندا، ھەممەيلەنگە ھاردۇق يەتتى  
چېغى، گۈلخانلار ئەتراپى جىمىپ قالدى. بەزىلەر خورەك تارتىش  
قا باشلىدى. ئاندا - ساندا ئاتلارنىڭ كىشەنەشلىرى ئاڭلىنىپ  
قاتاتتى. «قارا يىلپىز» مۇ، ئامانقۇل بىلەن ئايىقىزنىڭ ئاياق تەرد -

پىدە، بېشىنى ئىچىگە تىقىپ جىم ياتاتتى. تاڭ سۈزۈلەي دەپ قالغاندا، تۇيۇقسىزدىن «تاڭ - تۇڭ» قىلىپ، ئىككى پاي مەلىق ئاۋازى ئاڭلىنىش بىلەن تەڭ «قارايدىمىز» قاتتىق قاۋاپ كەتتى. ئەندىكىپ ئويغانغان كىشىلەر ھۇشنى يىغىپ بولغىچە، ئىدىرلىقنى مەلىق ئاۋازلىرى قاپلاپ كەتتى. ئاتلار كىشىنەپ، پاتىپاراقچىلىق باشلاندى. ھەممە ئادەم ئۆز ئېتىغا يۈگۈردى، «ھودۇقماڭلار! تاڭ يورۇغچە ئۆزۈڭلارنى دالدىغا ئېلىپ تۇرۇڭلار!» دەپ ۋاقىرايتتى تۆمۈر خەلىپە ئاتقا مىنىۋېتىپ.

## 2

بۇ مۇنداق ۋەقە ئىدى: شامەخسۇت ئۆز ئەلچىلىرىدىن تۆمۈر خەلىپىنىڭ جاۋاۋىنى تاپش-ئۇرۇپ ئالغاندىن كېيىن، ساقىلىنى گۆھەر كۆزلۈك ئۈزۈك سالغان بارماقلىرىغا يۆگەپ، يۈلمۈەتكۈدەك قىلدى. دە، ئوردا بەگلىرىنى ئامبال بىلەن شىيەتەي يامۇلغا چاپتۇردى. ئامبال بىلەن شىيەتەي كېچىكەي كېلىشتى ۋە شۇ ئاخشىمى قاتتىق مەخپىيەتلىك بىلەن ھەزىبى كېڭەش ئۆتكۈزۈلدى. بۇ كېڭەشكە شامەخسۇت ئۆز كىشىلىرىدىن ھاشىر تەيجى، قېزىبەگ غوجا، سايىم ئۈچبېگى ①، ئەخەتشا تۇڭچىسى ۋە تۇرشا تۇغىپىگىدىن باشقا ھىچكىمەنى قاتناشتۇرمىدى. يېرىم كېچىگەچە سوزۇلغان كېڭەش نەتىجىسىدە مانجۇ خانلىقىنىڭ قۇەۋادىكى لەشكەر بېشى چۈشەتەي ئوتتۇرىغا قويغان لايىھە بويىچە مۇنداق قارارغا كېلىشتى: ۋاڭ ئوردىسىغا قاراشلىق يەرلىك چېرىكلەر بىلەن شىيەتەي يامۇل چېرىكلىرىنى قۇشۇپ، تۆت يۈز كىشىلىك قۇشۇن تەشكىل قىلىنىدۇ؛ بۇ قۇشۇنغا خىل قوراللار تارقىتىپ بېرىلىدۇ؛ شىيەتەي بىلەن قېزىبەگ غوجا سەرلەشكەر بولىدۇ؛ پۈتۈن تەي-

① ئۈچبېگى - قوشۇننىڭ ئالدىنقى قىسمى، يەنى رازۋىتكا قىسمىنىڭ باشلىقى.

يارلىق ۋە مەشق ئىشلىرى قەتئى مەخپى ئېلىپ بېرىلىدۇ. ھەربى يۈرۈشنىڭ مەقسەت-نىشان ۋە ۋاقىتلىرى ئەسكەرلەردىن بۇ سىر تۇتۇلىدۇ؛ قوشۇن يۈرۈش باشلىغاندا، كېچىسى مېڭىپ، كۈندۈزى ئۆزىنى پىنھان تۇتىدۇ. نىشانغا يېقىنلاشقاندا، ئات تۇياقلىرى بىلەن ئەسكەرلەرنىڭ ئاياقلىرىغا بىرنەچچە قات كىگىزدىن چو-رۇق تارتىلىدۇ، ھۇجۇم تاڭ سۈزۈلۈشتىن سەل بۇرۇن باشلىنىدۇ. يۈرۈش قىلىدىغان كۈنىنى مۇمكىن قەدەر كېچىكتۈرۈپ، ئىسيانچى-لارنى غەپلەتتە قالدۇرۇش لازىم.

كېڭەش ئايقلاشقاندا، شامەخسۇتنىڭ ئىشارىتى بىلەن ھاشىر تەيجى قىزىل دۇخاۋا يېپىلغان ئىككى پەتنۇس ئەپكىلىپ، ئامبال بىلەن شىيە تەينىڭ ئالدىغا قويدى. شامەخسۇت دۇخاۋا يوپۇقنى ئېچىپ «ئاز بولسىمۇ» دېدى. ھەر بىر پەتنۇستا ئون زىخ ئالتۇن پارقىراپ تۇراتتى. ئامبال بىلەن شىيە تەي رەھمەت-ھەشقاللا ئېي-تىپ، شامەخسۇتقا غەلىبە تىلىدى.

كېڭەش بولۇپ، ئونىنچى كۈنى تۈن ئىسپىدىن ئۆتكەندە، چېرىكلەر قورايىنىڭ جەنۇبىدىكى ئاقچۇق دىگەن سايدىن ئۆتتى ۋە خۇددى ئۆز دۈشمىنى قېشىغا تۇيدۇرماي كېلىپ، نەشتەر ئۇرۇشقا تەييارلانغان زەھەرلىك قارا يىلاندەك، ئىدىرلىقلار ئىچىگە توپلاندى. تاڭ سۈزۈلەي دەپ قالغاندا، سايدىم ئۇچىڭى پۇتلىرىغا كىگىز چورۇقلارنى تارتقان يەتتە چېرىكىنى باشلاپ، ئاقچوق سېپىغا تۇتاشقان ئىدىرلىققا كىرگەندە، قوزغىلاڭچىلارنىڭ ئەڭ ئال-دىنقى ئۆتكەلدە تۇرغان ئىككى قاراۋۇلى جۇۋىغا يۆگىنىپ خورەك تارتىپ ئۇخلاۋاتاتتى. كۆزنى يۇمۇپ-ئاچقىچە ھەر ئىككىسى بو-شۇلاپ تاشلاندى. سايدىم ئۇچىڭىنىڭ بەلگە بېرىشى بىلەن ئۇ يەرگە يەنە بىر توپ چېرىك يېتىپ كەلدى. سايدىم ئۇچىڭى يىگىر-مىدەك چېرىك بىلەن يېرىم چاقىرىم ئىلگىرىلىگەندە، قوزغىلاڭچىلار-نىڭ ئىككىنچى ئۆتكەلدە تۇرغان ئۈچ قاراۋۇلىنى كۆردى. ئۇلار-دىن ئىككىسى ئۇيقۇغا كەتكەن بولۇپ، بىرى تاماكا چېكىپ ئول-



ئۇراتتى. ھايت - ھۇيت دىگۈچە بۇ ئۈچەيلەنمۇ قۇربان بولدى،  
 سايمم ئۈچبېگىنىڭ ئىشارىتى بىلەن ئارقىدىكى چېرىكلەر ئېز  
 ئىلگىرىلەپ ماڭدى. يەنە يېرىم چاقىرىمدىن كېيىن، قوزغىلاڭچى -  
 لارنىڭ ئۈچىنچى ئۆتكەلدىكى قاراۋۇللىرى كۆرۈندى. ئۇلار ئۈندەك  
 ئادەم بولۇپ، كۆپى ئۇخلاپ قالغان بولسىمۇ، ئىككىسى ئويغاق  
 ئولتۇراتتى. بۇ ئىككىيلەن قانداقتۇ بىر شەپە تۇيغانىدەك، «كىي -  
 سەن؟» دەپ ۋاقىرىشىغا سايمم ئوق چىقاردى. شۇنداق قىلىپ،  
 جەڭ باشلىنىپ كەتتى. قاراۋۇلدىكى يىگىتلەر ناھايىتى چاققانلىق  
 بىلەن مۇداپىئەگە ئۆتۈپ، دۈشمەندىن ئون نەچچەسىنى يەر چىش -  
 لەتتى. يىگىتلەردىن ئۈچ كىشى شۇ يەردىلا قۇربان بولدى.  
 يۇقۇرىدا ئېيتقىنىمىزدەك، دۈشمەننىڭ قېلىن توپى باستۇرۇپ  
 كەلگىچە قوزغىلاڭچىلار تاڭ قاراڭغۇسىدىن پايدىلىنىپ، ئۆزىنى  
 دالدىغا ئېلىۋالدى. چېرىكلەر ھەر بىر كۆرۈنگەن تاش - گىيانىمۇ  
 ئادەم دەپ نەچچە مىڭ پاي ئوق ئېتىۋەتتى ۋە خېلى ئىچكىرىلەپ  
 ئادەمسىز ئىدىرىلەتلارنى ئىشغال قىلدى. ئۇلار ئۆزلىرىچە قوزغىلاڭ -  
 چىلارنى جىق ئۆلتۈردۈك ۋە قاچۇرۇۋەتتۈك دەپ كۆرەڭلىشەتتى.  
 ھەقىقەتەنمۇ، بۇ تۇيۇقسىز ھۇجۇمدىن قورقۇپ، قېچىپ قۇيۇش  
 بىلەن ئۆزىنى ئاشكارىلاپ، نىشانغا ئېلىنىپ قالغانلاردىن بىر -  
 نەچچە كىشىگە ئوق تېگىپ كەتتى. بىرقانچە ئات ئۆلدى.  
 بىراق تاڭ يورۇپ، ئاق - قارىنى ئىلىغىنىدەك بولغان ھامان  
 ئۆڭكۈر، قورام تاش ۋە دەل - دەرەخلەر ئارىسىدىن ئەجەل ئوق -  
 لىرى شۇنداق يېغىشقا باشلىدىكى، كۈن نەيزە بويى كۆتىرىلگىچە،  
 چېرىكلەرنىڭ يېرىمى دىگەندەك قىرىلىپ كېتىپ، قالغانلىرى ئۆلەر -  
 تىرىلىشىگە باقماي قېچىشقا باشلىدى. ئاقچۇق سېپىنىڭ ئىدىر -  
 لىقلارغا تۇتاشقان يېرىدە غەلىبە خەۋىرىنى كۈتۈپ تۇرغان  
 شىيەتەي بىلەن قېزىبەگ غوجىمەمۇ، ئاتلىرىغا قامچا ئۇرۇپ،  
 ئۆز مۇھاپىزەتچىلىرىنىڭ ھىمايىسىدە بەدەر تىمىكۋەتتى. سايىنىڭ  
 ئىچى چاڭ - توزاڭ بىلەن قاپلاندى.

يىگىتلىرى قوغلاشتا باشلىدى. تۆمۈر خەلىپە بوز ئېتىنىڭ تىزگىنىنى قاتتىق تارتىپ، «قوغلىماڭلار، قوغلىماڭلار!» دەپ ۋاقىرىدى. ئۇنىڭغا قوشۇلۇپ، «توختاڭلار، ھاي توختاڭلار!» دەپ ۋاقىرىدى. يەنە بىر قانچە يىلەن، يىگىتلىرى ئاتلىرىنىڭ تىزگىنىنى رەنى تارتىشقا باشلىدى. قىزىپ كەتكەن ئاتلار ئالدى پۇتلىرىنى ئىگىز كۆتىرىپ دەھشەتلىك كىشىنى يىتتى؛ بەزىلىرى ئىگىلىرىگە تەن بەرمەي تىزگىن سىرىپ، ئەپقاچماقچى بولاتتى؛ بەزىلىرى يەرنى چاپچىپ پىقىرايتتى.

— بۇ دۆيۈزلەرنى قوغلاپ بېرىپ قىردەۋەتسەك بولمامدۇ؟ — دېدى قىزىپ كەتكەن قارا بوسۇق.

— يىراق، تۈزلەڭگە چىقىپ قالساق، جىق چىقىمغا ئۇچىراپ كېتىمىز، دەپ چۈشەندۈردى تۆمۈر خەلىپە.

شۇ ئارىدا، كەمدۇ بىرى راجى بالىنىڭ دۈشمەن ئارقىسىدىن ئۆزى يالغۇز قوغلاپ كەتكەنلىگىنى ئېيتتى. ھەممىسى دىققەت بىلەن ساي تەرەپكە قاراشتى. يىراقتا ئاسمان پەلەك چاڭ-توزاڭدىن باشقا ھېچنەمە كۆرۈنمەيتتى.

— ھەي يامان بويۇ، چاپسان بېرىپ ئۇنى قايتۇرۇڭلار! — دېدى تۆمۈر خەلىپە ئامانقۇلغا قاراپ.

ئامانقۇل تۆت يىگىت بىلەن سايغا ئات سالدى. ئاتلارنىڭ تۇپاقللىرى يەرگە تەگمىگەندەك كۆرۈنەتتى. بىراق، تۆت-بەش چاقىرىم ئىلگىرلىگەندە، دۈشمەننىڭ پىستىرمىسى بىر يىگىتنى ئاتتىن ئۇچۇرۇۋەتتى. بىر دەملىك ئېتىشۋازلىقتىن كېيىن، يەنە بىر يىگىت يارىلاندى. ئوتتۇرىدەك چېرىك ئۆمىلەپ كەلمەكتە ۋە ئۇلۇۋاتقىنىغا قارىماي ئامانقۇللارنى قورشىۋېلىشقا تىرىشماقتا ئىدى. ئامانقۇل ئەھۋالنىڭ ئېغىرلىقىنى بايقاپ، چېكىنىشكە بۇيرۇق بەردى...

بايا راجى بالىمۇ خۇددى شۇ پىستىرمىغا ئۇچراپ قالغان ئىدى. ئۇ، يەرگە بېغىرلاپ يېتىۋېلىپ، ئوقى تۈگىگەچە بىر نەچچە

چېرىدىكى چېنىدىن جۇدا قىلدى. ئوقى تۈگىگەندىن كېيىن، مىل تىغىنىڭ پايىنىڭى بىلەن بىرقانچىسىنىڭ بېشىنى ياردى. ئاخىرى، كۆپكە تەڭ كېلەلمەي تىرىك قولغا چۈشۈپ قالدى.

شەتەي بىلەن قېزىبەگ غوجا ئاقچۇق سېپىنىڭ تۆۋەن تەرىپىدىكى بىر مەلىگە جايلاشقان قارارگاھىدا راجى بالىنى سوراق قىلىشقا كىرىشتى. باش - كۆزى يېرىلغان راجى بالا قېرى قارىغا چىققا مەھكەم تېگىپ تاشلانغان ئىدى.

— راستىڭنى ئېيت، ئادىمىڭلار زادى قانچە؟

— ئاسماندىكى يۇلتۇزلار قانچە بولسا شۇنچە!

— ئۇر يەنە! — دەپ يەرنى تەپتى قېزىبەگ غوجا. جاللات.

لار ئىشقا چۈشۈپ، راجى بالىنى ھۇشىدىن كەتكۈزۈۋەتتى. يەنە سۇ سېپىپ ھۇشىغا كەلتۈردى.

— ئېيتامسەن - يوق؟ بولمىسا، ياش چېنىڭدىن ئايرىلمىسەن!

— شامە خىسۇتنى ئۆلتۈرەلمىگىنىڭىگە ئارمىنىم بار.

— ھە... سەن تېخى چىڭگاڭ غوجامنى ئۆلتۈرمەكچىمىدىڭ؟

— قولۇمغا چۈشۈپ قالسا، چايناپ پۈركۈۋېتىم.

— بولدى، بۇنى ئۇچۇقتۇرۇڭلار! — دېدى قېزىبەگ غوجا

گەپنى تۈگىتىپ.

ئۆزىنىڭ «تۇڭچى» سى ئارقىلىق ھەممە گەپنى ئوقۇپ تۇر -

غان شەتەي مۇنداق دېدى:

— ئۆلتۈرۈشكە ئالدىرىماڭلار، بۇ يىگىتنىڭ يۈرىكى قانچىلىك

چوڭكىن؟ ئاۋال مەن ئۇنى بىر كۆرۈپ باقاي!

قېزىبەگ غوجىنىڭ ئىشارىتى بىلەن سايىم ئۇچىپكىسى يەڭ -

لىرىنى تۇرۇپ، راجى بالىنىڭ ئالدىغا كەلدى ۋە خەنجەر بىلەن

ئۇنىڭ كۆكرىكىنى يېرىپ، يۈرىكىنى سۇغۇرۇپ ئالدى - دە، شەتەي -

تەيگە كۆرسەتتى. بېغىشىدىن ئۇزۇپ ئېلىنغان قىپ - قىزىل يۈرەك

بىر خىلدا لىپىلداپ تۇراتتى. شەتەي قاقاقلاپ كۈلۈپ كەتتى.

قېزىبەگ غوجا بىلەن سايىم ئۇچىپكىسىدىن باشقا، چېرىكلىرىنىڭ

ھەممىسى دىگىدەك باشلىرىنى ئۆۋەن قىلىپ يەرگە قارىۋالدى،  
 — ھەي نان قېيىلار، — دېدى شىيەتەي چېرىمكەلەرگە قاراپ، —  
 مەن بۇ بالىنىڭ يۈرىكىنى ئۆزىنىڭ بېشىدەك يارىمىدىن دېسىم،  
 ئۇنىڭ ئىمەس ئىكەنغۇ. ئۇ نېمىشقا شۇنداق قورقۇمسىز، باتۇر؟  
 سىلەر نېمىشقا مۇنداق قورقۇنچاق؟  
 ئىككى كۈندىن كېيىن، راجى بالىنىڭ قەھرىمانلىق بىلەن  
 قۇربان بولغان خەۋىرى تاقىتا ئاڭلاندى، كىمدۇ بىرى ئۇنىڭ نامىنى  
 دەرھال قوشاققا قاتتى. بۇ قوشاقلار قاسىم قىزىقنىڭ ئاغزى بىلەن  
 مۇڭلۇق ناخشىغا ئايلىنىپ، ھەممىگە تارقالدى:

قوراي دىگەن تاش ئىكەن،  
 تۆمۈر خەلىپە باش ئىكەن.  
 ئەجەپبۇ ئۆلۈپ كەتتى،  
 راجى بالا ياش ئىكەن.

قوراي يولى زەرەتلىك،  
 ئۇنىڭ ئىچى ھەيۋەتلىك.  
 ياش تۇرۇپ ئۆلۈپ كەتكەن،  
 راجى بالا رەمەتلىك①.

① بۇ قوشاقلار «تۆمۈر خەلىپە يېزىلىشى» ھەققىدىكى خەلق داستانىنىڭ تەركىبىي قىسمى سۈپىتىدە، ھازىرغىچە ساقلىنىپ كەلمەكتە.

ئون تۆتىنچى باپ

## ۋاڭ ئوردىسىدا بىر كېچە

شوخلۇق، بەگۋاشلىغىلارنىڭ —  
قۇرباندىۇر ھەممىسى.

خىنە ئەمەس قولۇڭلاردىكى، قىپ — قىزىل قان!

— رىزا تەۋپىق

### 1

راجى بالىنىڭ سۆيگىنى گۈلقىز، ھەقىقەتەنمۇ چىرايلىق ئىدى،  
چىرايلىقلا ئەمەس، بەك مەبھۇرى ئىسسىق مۇلايىم قىز ئىدى. ئۇنىڭ  
بوتا كۆزلىرى چولپان يۇلتۇزدەك كۈلۈپ تۇراتتى. «ئاتىنىڭ چى-  
رايلىغى تورۇق، قىزنىڭ چىرايلىغى تورۇق» دىگەندەك، ئۇنىڭ  
ئورۇقراق كەلگەن زىلۋا بويىمۇ، ھەرقانداق كىشىنى ئۆزىگە مەپتۇن  
قىلاتتى.

يۇلتۇز كەچكۈزدە، ئۇنى شامەخسۇتقا دەپ ئوردىغا ئەپكىرگەن

كۈننىڭ ئۆزىدىلا پۇجۇڭ ئاغىچىنىڭ قوسىغىغا جىن كىردى. ئۇ، ئېرى شامەخسۇتنىڭ «دورلىق ئۇچۇن» ياش قىزلارغا ۋاقىتلىق نىكالىنىپ تۇرۇشىغا ئانچە تارلىق قىلىپ كەتمىگەن بولسىمۇ، گۈلغىزنى كۆرگەندىن كېيىن، كېلەچەكتىكى خەۋپنى ئالدىن تۈي-غاندەك، بىئارام بولۇشقا باشلىدى. ئۇنىڭ ئۈستىگە، شامەخسۇتەمۇ گۈلغىزنى كۆرگەن ھامان، ئۇنىڭغا يەر ئاستىدىن سىنچىلاپ قارىۋالدى. - دە، مەيلىغىدا كۈلۈپ قويغان ئىدى، شۇڭا، پۇجۇڭ ئاغىچا «بۇ تېجىمەل ئاۋۇلارنىڭ ھىچقايسىسىغا ئوخشىمايدىكەن، مۇبادا ۋاڭنىڭ كۆڭلى بۇنىڭغا چۈشۈپ قالسا، قانداق قىلىغۇلۇق؟» دەپ ئويلاپ قالدى ۋە ئەتىسىلا ئايسە ئاپپاققا دەرت تۆكۈپ بەردى. بىرنەچچە يىلدىن بۇيان، ئوردا ھەرەمخانىسىنىڭ باشلىغى بولۇپ كېلىۋاتقان بۇ قېرى دەللە شامەخسۇت ۋاڭ بىلەن پۇجۇڭدىن تارتىپ، ھەممە ھەرەم ئەھلىنىڭ خۇلقى - مەجەزىنى ئوبدان بىلەتتى، پۈتۈن شەھەردىكى بەگ - خېنىملارنىڭ ئائىلىۋى ئىشلىرىدىن خە-ۋەردار بولۇش ئۇچۇن، ئارىلاپ ئوغلى تۇرشا تۇغىپكىنىڭ «ئوردا-خىي» دىگەن مەلىدىكى ئۆيىدەمۇ، بىر - ئىككى كۈن تۇرۇپ كې-لەتتى ۋە كۆرگەن - بىلگەنلىرىنى پۇجۇڭ ئاغىچىسىغا ئېيتماي - تېمىتماي يەتكۈزۈپ تۇراتتى. پۇجۇڭ ئاغىچىمۇ، ھەرقانداق سىرنى ئۇنىڭدىن يوشۇرمايتتى.

بۈگۈنمۇ، پۇجۇڭ ئاغىچا ئۆز دەردىنى تۆكۈش بىلەنلا، يەرنىڭ ئاستىدا يىلاننىڭ كۆشىگىنىنى تۈيىدىغان ئايسە ئاپپاق دەرھال گەپنىڭ تېگىگە يەتتى ۋە قاش - قاپىغىنى سۈزۈپ مۇنداق دېدى: - ئۇلۇغ خۇدايمەزە، پۇجۇڭ ئاغىچىمىزدىن ھىچبىرىمى ئاي-ماپتىكەن. ھەيۋىنى - چىرايىدىمۇ، ئەقىل - دانىشتىمۇ ئۆزلەيدىن يۇقۇرى تۇرىدىغان كىشىنى كۆرمىدىم. بىزگە ئوخشاش گالۋاڭلارغا قالسا، ھىچبىرىمى تۈيىماي يۈرۈپەرەتتۇق. قارىسىلاچۇ ئۆزلەنى، سۇ كەلمەستە توغان تۇت دەپ، بۇ ئىشقا شۇنچە بۇرۇن كۈش قىپتىلا. دېمىسىمۇ، بۇ تېجىمەلنىڭ كۆزى ھەرقانداق كىشىنىڭ كۆڭۈل

دشتىسىنى خۇددى تىكەندەك ئىلۋالايسىلا دەپ تۇرىدىكەن. خۇ-  
دايىم ساقلىغاي، كۈنلار ئېيتقاندا، كۆڭۈل دىگەن كۆزى يوق نىمە.

ئاق جۈجەم پىشتى، تۆكۈلدى،  
يىمىدىم، تاتلىق ئىكەن.  
دۇنيانىڭ مازۇزلىقى —  
ئاشىق بىلەن مەشۇق ئىكەن.

دەپ، چىڭ گىياڭ غوجام ئۇنىڭدىن مەھرەنى ئۈزەلمەي قالمىغاي  
يەنە.

بۇ گەپلەر بىلەن پۇجۇڭ ئاغىچىنىڭ غېمى تېخىمۇ ئېشىپ،  
«ئەمدى قانداق قىلساق بولار؟ بىر چىمەندىم ئوغا بىلەن ئۇ  
دۇنياغا ئۆزىتىۋېتەيمۇ - يا!» دىدى.

— گاخشى ئەمەسمىكەن، خېنىم، — دىدى ئايسە ئاپپاق.  
— ئەمەسمە، ئۆزىڭىز بىر چارە تاپىمىسىز! — دىدى پۇجۇڭ،  
ئايسە ئاپپاقنىڭ كۆزىگە تىكىلىپ، يالۋۇرغان بىر ئاھاڭدا.  
ئايسە ئاپپاق چوڭقۇر خىيالغا چۆمىگەندەك، بىردەم جىم  
ئولتۇردى - دە، مۇنداق دىدى:

— «جەڭ قىلار غەم لەشكىرى ھەركۈن بۆلەك، گۆش سىزىپ،  
پوستۇم قالار سۆڭەك بىلەن» دەپتىكەن، خېنىم. ھەزرەتلىرى تولا  
غەم يىمىسىلە. مېنىڭ خىزمىتىمنى قىلسۇن دەپ، ھازىرەنلىككە  
كېچە - كۈندۈز يانلىرىدىن داچىتماي، بىر زامان تۇتۇپ تۇرسىلا  
ئاخىرى،

ئەشكەن ئاشىمىسىز، كەسكەن ئاشىمىسىز،  
قازانغا چۈشۈپ ئېزىلگىلى؛  
ماشىمىسىز، پۇرچاقمىسىز،  
بۇلۇڭدا تۇرۇپ چىرىگىلى.

دىگەندەك، بىر بۇلۇڭدا تۇرمۇھەرمەدۇ. ئاندىن گاختى كەلگەندە ...  
ھەم ... نىمە قىلىسلا ئىختىيارلىرى ئەمەسمۇ؟

بۇ مەسىلەت پۇجۇڭ ئاغىچىغا ياغدەك ياقتى. ئايسە ئاپپاق  
بۇ خىزمىتى ئۈچۈن بىر ئالتۇن ئۈزۈك مۇكاپات ئالدى. ھەقىقەتتە  
بولسا، ئايسە ئاپپاق شامەخسۇتنىڭ گۈللىرىغا كۆزى چۈشۈپ قال  
غانلىقىنى ئەستە تۇتۇپ، بىر چالغىدا ئىككى پاختەك سوقماقچى،  
يەنى قاچانلا بولىمىسۇن، بىر كۈنى شامەخسۇتنىمۇ مۇكاپات ئالماقچى  
بولۇپ، بۇ مەسىلەتنى بەرگەن ئىدى.

شۇنداق قىلىپ گۈللىرى ئاق سىپىرىق كەلگەن ئۇزۇن تۇرا  
زەينەپنىڭ ئورنىغا پۇجۇڭ ئاغىچىنىڭ خاس دىدىگى بولۇپ قالدى.  
پۇجۇڭنىڭ ئورنىنى يىغىش، تەرىتىگە سۇ بېرىش، غىسزا - تاماق  
توشۇش، ئورۇن - كۆرپىسىنى سېلىش، يىغىشتىن تارتىپ، ئاخىرى  
پۇت - قولىرىنى تۇتۇشقىچە ھەممە ئىشلارنى گۈللىرى قىلاتتى؛  
كېچىلىرىمۇ، پۇجۇڭنىڭ ئاياق تەرىپىدە كېيىم - كېچىگى بىلەنلا  
تۈگۈلۈپ ياتاتتى؛ شامەخسۇت ۋاڭ پۇجۇڭ ئاغىچىنىڭ ھوجرىسىدا  
قونغان كېچىلىرىلا، باشقا دىدەكلەرنىڭ يېنىدا يېتىپ قالاتتى.  
پۇجۇڭ ئۆز ئادىتى بويىچە، بەزى ئەتىگەلىرى ئاتا - ئانىسىنىڭ  
روھىغا ئاتا پۇر ئان ئوقۇسا، بەزى كۈنلىرى چىرايلىق مۇقاۋى  
لانغان قىيىل بىر كىتاپنى ئالدىغا قويۇۋېلىپ، ئۆيەر - بۇيىرىنى  
ئوقۇپ قوياتتى (بۇ، «چاھار دىۋان» ① ئىدى). مۇشۇنداق چاغ  
لاردىمۇ، گۈللىرى پەڭگە تەرەپتە ئولتۇرۇپ، ئۆزىگە «يولداش» (ھەم  
را) بولۇشى لازىم ئىدى. بىر كۈنى پۇجۇڭ ئاغىچا شۇ كىتاپ  
تىكى بىر غەزەلنىڭ بەزى مىسرالىرىنى تەكرار - تەكرار ئوقۇلۇك  
ئوقۇشقا باشلىدى:

نەۋ باھار ئەيىمى بولمىش، مەن دىيارۇ يازدىم،  
بۇلبۇل ئولغاندەك خازان پەسلى گۈلۈ گۈلۈرسىز.

① «چاھار دىۋان» ياكى «غەزا ئىنۇل مەئانى» - ئەلىشىر نىۋائىنىڭ تۆت دىۋاندىن  
تەركىپ تاپقان چوڭ ھەجىملىك توپلىمى.



تاڭ ئەمەستۇر، گەردىنبارۇ يارسىز ئازۇردەمەن،  
كى ئەمەس بۇلبۇل گۈلۈ گۈلزارىسىز ئازارسىز.  
تاپمەدۇق گۈل-مەرەڭگى جامى بىخۇمار، ئەي باغبان،  
ۋەھكى، بۇ گۈلشەن ئارا گۈل پۈتمەس ئەرمەش خارىسىز.

گۈلۈڭىز بۇ سۆزلەرنىڭ ھەممىسىگە چۈشىنەلمىسىمۇ، خۇددى  
كىمدۇ بىرى ئۇنىڭ يۈرەك تارلىرىنى چېكىۋاتقانىدەك، ھىڭگۈر-  
ئېشىپ يىغلاپ تاشلىغۇسى كەلدىمۇ، پۇجۇڭدىن قورقۇپ دېمىنى  
ئىچىگە يۇتقان پىتى يەرگە قاراپ جىسىم ئولتۇرۇۋالدى. شۇ تاپتا  
خىيال قۇشلىرى تۇغۇلۇپ ئۆسكەن گۈزەل ئىدىر تاغلىرىدا جەۋلان  
قىلاتتى، مېھرىۋان ئاتا-ئانىسى، قوۋمى-قېرىنداشلىرى ۋە بىر  
مەلىدە كچۈك بولغان سۆيۈملۈكى راجى بالا كۆز ئالدىدا تۇرغاندەك  
كۆرۈنۈپ، قۇلىغىغا ھىچىنىدە كىرمەيتتى.

— ھەي تېجەمەل، شۇنچە قىچقارسام ئاڭلىمايسەنمۇ ئىشەك  
قۇلىغىڭ پاك بولۇپ قالىدەۇ؟ — دەپ بىرنى تەپتى پۇجۇڭ.  
شۇ چاغدىلا، گۈلۈڭىز ھۇشقا كېلىپ، ئورنىدىن دەس قوپتى -  
دە، قول باغلاپ تۇرۇپ «خوش خېنىم» دىدى.  
— ماڭ، ئۇسسۇلۇق ئەپكىر!

## 2

كۈنلەر ۋە ئايلار شۇنداق ئۆتۈۋەردى. پۇجۇڭ ئاغىچىنىڭ  
بۇرۇنقى خاس دىنىگى زەينەپ «بۇ تېجەمەل نەدىنىۋ كەلدى»  
دەپ گۈلۈڭىزغا رەشك قىلىپ، ئۇنى گەپتە چېقىۋېلىشقا تىرىشاتتى.  
باشقا دىدەكلەر «گۈلۈڭىزدىن بىزنىڭ كۈنىمىز ياخشىراق، ھەر قانچە  
بولغان بىلەن كېچىسى ئارام خۇدا ئۇخلىسا لايمىز» دەپ ئۇنىڭغا  
ئىچىنى ئاغرىتاتتى. ھەقىقەتەنمۇ گۈلۈڭىز شۇنداق ئەھۋالدا قال-  
دىكى، ئۇ ئەمدى ھەممە دەرتلىرىنى بىر ياققا قايسىرىپ قويۇپ،  
شامەخسۇتنىڭ پۇجۇڭ ئاغىچا قېشىدا پات-پات قونۇپ قېلىشىنىلا

تېلەيدىغان، شۇنداق بولغاندا، بۇ سۆزەڭگۈر ئايالنىڭ ئۇششاق گەپلىرىنى بىر كېچە بولسىمۇ ئاڭلىماي، ئۆزىگە ئوخشاش دېدەكلەر بىلەن ھال - مۇڭ قىلىشىشقا، يوتقانى چۈمكىۋېلىپ بولسىمۇ، ئۆكسۈپ - ئۆكسۈپ يىغلاپ، ئىچىنى بوشتىۋېلىشقا پۇرسەت تېپىلغان بولاتتى. ئەمدى بولسا، ئەتىياز كىرىش بىلەن خۇددى قېرىشقاندەك، پۇجۇڭ ئاغىچىنىڭ تاۋى يوق بولۇپ قالدى. شامەخسۇتمۇ پەقەت كۈندۈز - لىرى كىرىپ ھال - ئەھۋال سوراپ قويۇپلا چىقىپ كېتىدىغان بولدى.

ئون ئۈچىنچى باپتا ئىپتىلىغىنىدەك، شامەخسۇت تاققا چېرىك چىقىرىش بىلەن بەنت بولۇپ يۈرگەن كۈنلەردە، پۇجۇڭ ئاغىچىنىڭ ئىسسىتىمىسى بىردىنلا ئۆرلەپ، ئۇيغۇسى كەلسە بولۇپ قالدى. ئوردا تىۋىسلىرى ئوتتۇرىغا تارتىلغان پەردىنىڭ بۇ تەرىپىدە ئولتۇرۇپ، پۇجۇڭ ئاغىچىنىڭ ئاپپاق بىلەكلىرىگە نېپىز داكا يېپىپ، ئۇنىڭ تومۇرىنى تۇتۇپ كۆردى ۋە تەكەللۇپ بىلەن بەزى گەپلەرنى سوراپ، ھەر خىل دورا - شەەرۋەتلەرنى تەييارلاپ بەردى.

شىيەتەي بىلەن قىزىبەگ غوجا تىۋىت يۈز چېرىك بىلەن تاققا چىقىپ كەتكەندىن كېيىن، شامەخسۇتنىڭ كۆڭلى ئارام تېپىپ، ئەمدى ئۇ پەقەت «غەلىبە» خەۋىرىنىلا كۈتۈپ تۇراتتى. شۇڭا، ئەتىسى ئوردا مەسچىتىدە بامىدات نامىزىنى خاتىرجەم ئوقۇپ بولۇپ، پۇجۇڭ ئاغىچىسىنى يوقلاپ كىردى. پۇجۇڭ قاتتىق ئۇيغۇدا ئىدى. شامەخسۇت ئالتۇندىن ھەل بېرىلگەن كارۋاتنىڭ باش تەرىپىگە كېلىپ، پۇجۇڭنىڭ پىشانىسىگە قولىنى قويدى.

— ئىسسىتىمىسى خېلى يېنىپتۇ.

— خوو...ش، گاڭ غوجام ھەزرەتلىرىنىڭ ئۇلۇغ دۇئالىرى بەركاتىدا، — دېدى ئايسە ئاپپاق، يەردىن ئۈستۈن قارىماي تۇرۇپ.

— بۈگۈن كېچە تىنچ ئۇخلىدىمۇ؟

— تېۋىپلار ئىككى كېچە - كۈندۈز ئۇخلايدىغان دورا بەردى.  
شۇنداق قىلسا، ياخشى بولۇپ كەتكىدەك. ئاخشامدىن بۇيان،  
ھېچنەمنى تۇيماي قاتتىق ئۇخلاۋاتىدۇ، — ئايسە ئاپپاق شۇ گەپ  
لەرنى قىلىپ تۇرغاندا، ئۇنىڭ سىنچى كۆزلىرى شامەخسۇتنىڭ  
كۆزلىرى بىلەن ئۇچرىشىپ قالدى. بىردەم جىملىقتىن كېيىن،  
شامەخسۇت گۈلغىزغا كۈلۈمسىرەپ قارىدى. گۈلغىز پەگادا قول باغلاپ،  
يەرگە قاراپ تۇراتتى.

— ياخشى، — دىدى شامەخسۇت ئىشىك تەرەپكە كېتىۋېتىپ.  
ئايسە ئاپپاق ئىككى قەدەم ئىلگىرىلەپ، ئاجايىپ بىر  
ناز - كەرەشمە بىلەن مۇنداق دىدى:

— ھەزرەتلىرىنىڭ نىمە يارلىقلىرى بارىكەن؟  
— بۇيان چىققىڭ، — دىدى شامەخسۇت، ئايسە ئاپپاققا قارىماي  
تۇرۇپ.

قاراڭغۇ دالاندا شامەخسۇت بىلەن ئايسە ئاپپاقنىڭ پەچىرە-  
لاشلىرى ئاڭلاندى.

### 3

كۈن پاتاي دەپ تۇرغاندا، ئايسە ئاپپاق زەينەپ بىلەن  
يەنە بىر دىدەكنى پۇجۇڭنىڭ ھوجرىسىغا باشلاپ كىرىپ، «بىر قە-  
دەم مۇ نېرى كەتەيسىلەر، بولمىسا، نىمە كۈن كۆرىدىغانلىغىڭلارنى  
بىلىسىلەرغۇ - ھە» دىدى - دە، گۈلغىزنى باشلاپ ماڭدى. ئۇنى  
چۆيۈن مەش قويۇلغان بىر ئىسسىق ئۆيگە ئەپكىرىپ، سۇ ئىسسىتىشقا،  
پاكىزە بۇيۇتۇپ، باش - كۆزىنى ئوبدان تاراشقا، ئاندىن ھەممە كىيىملى-  
رىنى يۆتكەشكە بۇيرۇدى ۋە قولىدىكى بوخچىنى ئالدىغا قويۇپ ئۆزى  
چىقىپ كەتتى.

گۈلغىز ئۆزىنىڭ بېشىغا قانداق بىر قارا كۈننىڭ كېلىۋات-  
قانلىغىنى دەرھال چۈشىنىپ، پەنجىرە تەرەپكە يۈگۈردى؛ ئىشىك

سەرتىدىن سولاقلىق ئىدى. نىمە قىلىشنى بىلمەي، خۇددى قە-  
پەزدىكى قۇشتەك تىپىرلاپ، سۈمبۇل چاپلىرىنى يۇلۇپ باقتى.  
ئاخىرى، تىزىنى قۇچاقلاپ ئولتۇرۇپ، ئۆكسۈپ - ئۆكسۈپ يىغ-  
لاشقا باشلىدى.

بىرەر سائەتتىن كېيىن، ئىشىك ئىپچىلىپ، ئايىسە ئاپپاق  
كىرىپ كەلدى. ئۇ، گۈلنى شۇ ھالەتتە كۆرۈپ، ئاچچىغىدىن  
تىستىرەپ كەتتى ۋە گۈلنىڭ بىدەقلىرىغا تىپىپ، ئاغزىنى  
بۇزۇشقا باشلىدى:

— ۋاي يەر يۇتقۇر، تېخىچە ئولتۇرۇپسەنغۇ؟ مېنى رەسۋايى  
ئالەم قىلىدىغان بولدۇڭ، ئەمدى غوجامغا نىمە دەيمەن؟ ئىسىت  
ساڭا قىلغان ياخشىلىغىم! تېگى پەسنىڭ ئۆزى پەس دىگەن شۇ.  
ھوي تېجىمەل! — ئاندىن ئىشىكتىن بېشىنى چىقىرىپ، — ھاي گۈل  
چەرە، پاتەم بىلەن بۇيان كېلىڭلار! — دەپ ۋاقىردى.

گۈلچەرە دىگىنى ھەرەم خانىنىڭ كىرچىسى بولۇپ، ئوتتۇرا  
ياشلىق بىر ئايال ئىدى. پاتەم مۇندىن بىر يىل بۇرۇن شامەخ-  
سۇتنىڭ نىكاھىدا ئۈچ كۈن تۇرۇپ، «تالاق» قىلىپ تاشلانغان  
بىر دىدەك ئىدى.

ئايىسە ئاپپاق گۈلنى بۇيۇندۇرۇپ، چاپسان جابدۇپ چى-  
قىشنى ئۇلارغا تاپشۇرۇپ، ئۆزى كۆزدىن غايىپ بولدى.

ئاسمان گۈمبىزى زالىمنىڭ كۆڭلىدەك قارىيىپ، سان - سا-  
ناقسىز يۇلتۇزلار يېتىم - مىسكىنلەرنىڭ ياشلىق كۆزلىرىدەك غەمكىن  
چىپىلداشقا باشلىغان چاغدا، ھەرەمخانە دەرۋازىسىدىن پانۇس كۆ-  
تەرگەن پاتەم چىقىپ كەلدى. ئۇنىڭ كەينىدىن ئايىسە ئاپپاق  
بىلەن گۈلچەرەخان گۈلنى قولىغا ئالغان بولۇپ، ئۇلار شامەخ-  
سۇتنىڭ خاس ھوجرىسى جايلاشقان بىر يۈرۈش ئۆيىنىڭ دالىسىدا  
توختىدى. دالان قاتار - قاتار موم شامىلار بىلەن كۈندۈزدىكىدەك  
يورۇتۇلغان ئىدى. ئۇدۇلدىكى نەقىشلىك يوغان باغدات ئىشىكى قىيا  
ئوچۇق تۇراتتى. تۇرشا تۇغىيىگى يالىڭاچلانغان قىلىچىنى تىك

تۇتۇپ، ئىشك تۈۋىدە غادىيىپ تۇراتتى. گىلەم سېلىنغان سۈپىدا ياشىنىپ قالغان ئوزدا ئىمامى بېشىنى تۆۋەن سېلىپ ئولتۇراتتى. ئىمام ئايسە ئاپپاقنىڭ ھۆرمىتىگە ئورنىدىن تۇردى. ئايسە ئاپپاق ئۇنى ئولتۇرۇشقا ئىشارەت قىلىپ، ئۆزىمۇ گىلەمنىڭ بىر بۇرجىگىدە ئولتۇردى؛ سۈپىنىڭ ئوتتۇرىسىغا يېيىلغان داستىخاندا بىر تىزىق چىۋۇتتا (ھەمەك) نان بىلەن بىر پىسيالىسىدە ئازراق تۇز سۈيى تۇراتتى.

— قېنى باشلىسىلا ئاخۇنۇم، — دىدى ئايسە ئاپپاق. ئىمام نىكا يەتسىنى ئوقۇپ بولۇپ، گۈللىرىغا قاراپ بىرنەمبەر دىدى. تاۋا- دۇردۇنغا ئورالغان گۈللىرىنىڭ قۇلىغىغا ھىچنەمە ئاڭلانمايتتى. ئۇنىڭ گۈلدەك يۈزى نامىدەك تاتىرىپ، كۆزلىرى بىر چېكىت كە قادىلىپ قالغان ئىدى. ئەمدى بۇ كۆزلەردە نە ياش تەپچىسى، نە ھايات شولسى كۆرۈنمەيتتى. ئەگەر گۈلچەرىخان بىلەن پائەملەر قولتۇقلاپ تۇرمىسا، ئۇ ھازىرلا ئارقىسىغا ئۇچۇپ كېتىدىغاندەك تۇراتتى.

گۈللىرىدىن ھىچ سادا چىقمىغانلىقتىن، ئايسە ئاپپاق قاقشەك ئىككى پارچە ناننى تۇز سۈيىگە تەككۈزدى — دە، بىر پارچىسىنى گۈللىرىنىڭ ئاغزىغا تەقتى؛ ئىككىنچى پارچىسىنى چىنە تەخسىگە سېلىپ، پەتنۇس بىلەن ئىچكىرى ئۈيىگە ئەپسكىرىپ كەتتى. ئىمام دۇئا ياندۇرۇپ دالانىدىن چىقتى.

ئايسە ئاپپاق ئىچكىرى ئۈيدىن قايتىپ چىقىپ، گۈللىرىنى قولتۇقلىدى ۋە سۆرىگەندەك قىلىپ، ئىچكىرى ئېلىپ كىردى. ئالتۇن شامدانلارغا سانجىلانغان موم شامىلار كۆزنى چاقنىتىپ تۇراتتى. شامەخسۇت كىچىكلىك كىيىملىرى بىلەن ئۇدۇلدىكى ئالتۇن ھەل بېرىلگەن نەقىشلىك كارۋاتتا پەر ياستۇقلارغا يۆلىنىپ ئولتۇراتتى. ئايسە ئاپپاق گۈللىرىنىڭ بىسىقىغا ئوقۇپ، «ۋاڭ غوجامغا تازىم قىلىڭ قىزىم» دەپ ئىككى قېتىم ئېيتتى. گۈللىرى ھىچنەم ئاڭلىمىغان ۋە ھىچكىمنى كۆرمىگەندەك، بايىقى قىياپەتتە تۇرمۇرگەنە

دىن كىيىن، ئايسە ئاپپاق ئۇنى سۆرەپ دىگىدەك كارۋاتنىڭ قېشىغا ئېلىپ باردى. شامەخسۇت ئۆرە ئولتۇرۇۋېلىپ، كۈلۈمسىرىگەن ھالدا گۈلنىڭ قولىنى تۇتتى. گۈلنى ئۆزىنى شۇنداق چاق قانلىق بىلەن ئەپقاچتىكى، شامەخسۇت بىلەن ئايسە ئاپپاق ئۇنىڭ قانداق قىلىپ قولىدىن چىقىپ كەتكەنلىكىنى تۇيمايلا قالدى. «ھاي، ئەدەپسىز» دەپ ۋاقىرىۋەتتى ئايسە ئاپپاق. گۈلنى ئىشىكىنى بىر تېپىپ دالانغا قاچماقچى بولدى. دەل شۇ چاغدا، تۇرشاتۇغىيېڭى خەنجەرسىمان ئىنچىكە قىلىچنىڭ ئۇچىنى كۆكسىگە توغرىلاپ ئۇنى توسۇۋالدى. ئايسە ئاپپاق: «تۇت بۇ ئەدەپسىزنى!» دەپ يەنە ۋاقىرىۋەتتى. ئاڭغىچە گۈلنى ئىشىكى قەدەم ئارقىغا داچىپ، ئۆزىنى كۆكرىگى بىلەن قىلىچقا شۇنداق قاتتىق ئۇردىكى، قىلىچ ئۇنىڭ كۆكسىگە بىر غېرىچىتەك كىرىپ كەتتى. دە، گۈلنى شۇ ھامان يىقىلىدى. قىلىچمۇ تۇرشاتۇغىيېڭىنىڭ قولىدىن چۈشۈپ كەتتى. گۈلنىڭ كۆكرىگىدىن بۇلدۇقلاپ ئېقىۋاتقان قان ئۇنىڭ قاردەك ئاپپاق شايبى كۆيىنىگىنىنىڭ ئېتەكلىرىنى قىزىل دۇخاۋا جىلتىكىسىگە ئوخشاش قىپ - قىزىل قىلىۋەتتى....



1



## ئون بەشىنچى باب

### ئۇنداق قازانغا مۇنداق چۆمۈچ

كۈچلۈك مەن دېمىگىن، ئۆزەڭدىن  
كۈچلۈككە يولۇقسەن؛  
مەن ھەييارمۇ دېمىگىن، ئۆزەڭدىن ھەي-  
يادراققا ئۇچراپ قالسەن!

— قىرغىز خەلق ماقالى

#### 1

شۇ ئاخشىسى شىيەتەي بىلەن قېزىبەگ غوجا قالدۇق  
چېرىكلىرىنى باشلاپ، سالىيىشقان ھالدا شەھەرگە قايتىپ كېلىشتى.  
ئەتىسى ئاشتىدىن كېيىن، قېزىبەگ غوجا شامەخسۇتنىڭ ئالدىدا  
يۈكۈنۈپ ئولتۇرۇپ، ئەھۋالنى مەلۇم قىلدى. بۇ «شۇم خەۋەر»  
شامەخسۇتنى ئاخشامقى يارىسىغا تۈز سەپكەندەك سەكرىتەۋەتتى،  
ئۆز ئاچچىسىنى قېزىبەگ غوجىدىن ئالماقچى بولۇپ، ئۇنىڭ

ياقسىدىن تۇتۇپ، ئاغزىنى بۇزدى. گەپ ئارىسىدا، شىيە تەينى بىر - مۇنچە قاغاپ، «مەن ئۇ ئەپسۇنكەشنىڭ ئاتقان پولىرىغا ئىشىنىپ كېتىپتەمەن، ئىسىت - ئىسىت» دەپ ساقلىنى يۇلۇشقا باشلىدى. شۇ ئارىدا مەلۇمچى بەگ كىرىپ، ئامبالنىڭ كەلگەنلىكىنى مەلۇم قىلدى. ئەخمەتشا تۇڭچىمۇ ئامبالنىڭ ئارقىسىدىن كىرىپ قول باغلاپ تۇردى.

ئامبال بەي ۋىنچاۋ شامەخسۇتقا بىرمۇنچە تەسەللى سۆز - لىرىنى ئېيتقاندىن كېيىن مۇنداق دىدى:

— بۇ، كۈتۈلمىگەن ئىش بولدى. جانابى شىيە تەي چىڭگاڭ غوجامنىڭ يۈزىگە قارىيالىمايەن دەپ، ھوزۇرلىرىغا كىرىشكە جۈرئەت قىلالىدى. جاناپلىرىنىڭ ئالدىدا مەنمۇ خىجىل. ئەمما، ئەھۋالدىن قازىغاندا، گۇنا بىزنىڭ چېرىكلەردە ئەمەس ئىكەن. چۈنكى بىزنىڭ چېرىكلىرىمىز تاغ شارائىتىنى ياخشى بىلىمەيدۇ. تاغدىكى ئوغرىلار چېرىكلىرىمىزنىڭ مۇشۇ ئاجىزلىقىدىن پايدىلىنىپ كېتىپتۇ. ھەلى بولسىمۇ، بۇ ئوغرىلارنى يوقىتىشنىڭ ئامالى بار دەپ ئويلايمەن.

— قانداق قىلىماقچى؟ — دىدى شامەخسۇت قاپىغىنى سېلىپ. — مېنىڭچە يەرلىك خەلقنىڭ كۆپرەك ئەسكەر ئېلىپ، يەنە ئاقما چىقارساق دەيمەن. تېرەك كېسىدىغان پالتىنىمۇ ياغاچتىن سايلايمىز ئەمەسمۇ.

— يەرلىك خەلقنىڭ ئەسكەر ئالماق تەس. ئۇنىڭ ئۈستىگە، يەرلىكلەردىن ئېلىنغان ئەسكەرلەرگە ئىشەنگىلى بولمايدۇ. ئۆتكەن قېتىم ئۈرۈمچىگە ماڭدۇرغان ئەسكەرلىرىمىزنىڭ نىمە قىلغانلىقىنى ئۇنتۇپ قالماڭ! — دىدى شامەخسۇت.

— بۇ قېتىم ئۇنداق بولمايدۇ، — دەپ ئېتىراز بىلىدۇردى ئامبال، — مەسىلەن، پادىچى بالا چېغىدا بىر توپ پادىنى بىر تال تاياق بىلەن ئۆزى يالغۇز ھەيدەپ ماڭالايدۇ. گەپ ئۇلارنى قانداق باشقۇرۇشتا، ئۇلاردىن قانداق پايدىلىنىشتا. بىز شۇنداق

بىر ئىش قىلايلىقى، يا ئوغرىلار قىرىلىپ تۈگەيسىدۇ، ياكى ئىختىيارسىز تەسلىم بولىدۇ. ئۇرۇش سەنئىتى توغرىسىدىكى كىتاپلاردا، بىرى جەڭ، توققۇزى رەڭ دىگەن ھىكمىمەت بار. بىز شۇ ھىكمەت بويىچە ئىش قىلىمىز.

ئاندىن ئۇ، ئۆزىنىڭ ھۇجۇم پىلانىنى شاھەخسۇتقا تەپسىلىي چۈشەندۈردى.

شاھەخسۇتنىڭ چىرايىغا كۈلكە يۈگۈردى.

— يەنە بىر خۇشخەۋەر بار، — دىدى ئامبالۇ كۈلۈپ.

— خوش، قۇلىغىم ئامبال جاناپلىرىدا.

— ۋاڭ جاناپلىرىغا مەلۇمكى، ھىلىقى سۇڭ جۇڭشەننىڭ ئورنىغا يۈەن شىسكەي<sup>①</sup> دىگەن كىشى دا زۇڭتسۇڭ بولغان ئەمەسمىدى، قارىسلا ئۇ، خانلىققا كارامەت سادىق ئادەم ئىدى، ھازىردىن باشلاپ، جۇڭگو زېمىنىدا خانلىقنى قايتا تىكلەشكە كىرىشۋېتىپتۇ. ئۇنداق بولغاندا، سۇ كېتىپ تاش قالىدۇ، ئوسىيا كېتىپ قاش قالىدۇ، دەپ ۋەزىيەت يەنە باشقىچە بولىدۇ. تاغدىكى ئوغرىلارنى يوقاتقاندىن كېيىن، ۋاڭ جاناپلىرىنىڭ يەنە بېيجىڭغا زىيارەتكە بېرىشلىرى چوقۇم.

— ئىلاھىم ئېيتقانلىرى كەلسۇن، — دىدى شاھەخسۇت.

شۇنىڭدىن كېيىن، يەرلىكلەردىن كۆپرەك ئەسكىلەر ئېلىپ، شىيەتەي يامۇل چېرىكلىرى بىلەن بىرلىكتە يەنە تاقىقا ھۇجۇم باشلاش قارار قىلىندى.

---

① يۈەن شىسكەي — (1859 — 1916) - شىنخەي ئىنقىلاۋىيچە مانجۇ خانلىق ھۆكۈمىتىنىڭ مۇھىم ئەمەلدارلىرىدىن ئىدى، شىنخەي ئىنقىلاۋى مەزگىلىدە چەتئەل جا- ھانگىرلىكىنىڭ قوللىشى بىلەن خانلىق ھۆكۈمەتنىڭ باش مىنىستىرى بولۇۋېلىپ، بىر تەرەپتىن، ئىنقىلاپچىلارنى سۈلھى تۈزۈشكە ۋە سۇڭ جۇڭشەن ئەپەندىنى زۇڭتۇڭلۇقتىن ئىستىپا بېرىشكە زورلىسا، يەنە بىر تەرەپتىن، مانجۇ خانى تەختتىن چۈشۈشكە ئۈندەپ ئاخىر ئۆزى «جۇڭخۇا مىنگو» نىڭ ۋاقىتلىق زۇڭتۇڭلۇغىنى قولغا كىرگۈزۈپ ئالغان ۋە ئۆزىنى خان دەپ ئېلان قىلغان. 1916 - يىلى مارتتا پۈتۈن مەملىكەت خەلقىنىڭ ئارزىلىق سادالىرى ئىچىدە، خانلىق تۈزۈمنى ئەمەلدىن قالدۇرۇشقا مەجبۇر بولۇپ، شۇ يىلى ئىيۇندا ئۆلگەن.

شۇ قارارغا بىنائەن، ئوردا بەگلىرى بىلەن بىرقانچە دورغا ۋە قىزىلار تەرەپ - تەرەپكە چېپىلىپ يۈرۈپ، بۇرۇن ئەسكەر ئېلىنىمىغان يېزىلاردىن ئۇچىيۇزدىن ئوشۇق يىگىتىنى ئەسكەرلىككە تۇتۇپ كەلدى. بىرقانچە كۈن ھەربى مەشىق ئۆتكۈزۈلگەندىن كېيىن، ئوردا چېرىكلىرى بىلەن شىيەتەي يامۇل چېرىكلىرى قوشۇلۇپ، جەمى بەشيۇزدىن ئوشۇق چېرىك يەنە تاققا ماڭدۇرۇلدى. ئەمما يەرلىكلەردىن ئېلىنغان يېڭى چېرىكلەرگە قارا مەلىتىق بىلەن قىلىچ - نەيزىلەر تارقىتىپ بېرىلدى. بۇ قېتىم قەزىبەگ غوجا سەرلەشكەر، سايىم ئۇچىيىگى ئۇنىڭ ياردەمچىسى بولۇپ ماڭىدى. شىيەتەي ئۆزىنىڭ ئورنىغا باشقا بىر ھەربى ئەمەلدارنى چىقىرىپ بەردى.

## 2

ئەمدى قوزغىلاڭچىلارغا كەلسەك، ئۇلار دۈشمەننىڭ ھىلىقى كۈنى تاڭ يورۇش ئالدىدا قىلغان تۇيۇقسىز ھۇجۇمىدا قۇربان بولغان ئون سەككىز قېرىندىشىنىڭ جەسىدىنى بىر يەرگە توپلاپ، شۇ كۈنىلا نۇرۇل بوۋىنىڭ ئىمامەتچىلىكى بىلەن ناماز چۈشۈرۈپ يەرلىككە قويدى، قۇربان بولغانلارنىڭ يېقىنلىرىغا قوشۇلۇپ كۆز يېشى قىلىشتى. شۇ ئارىدا قەۋرە بېشىدا ئولتۇرغان ياش بىر يىگىت ئاجايىپ مۇڭلۇق قىرائەت باشلىدى. ئۇنىڭ قىرائىتى شۇنداق تەسىرلىك ئىدىكى، بېشىنى تۆۋەن سېلىپ ئولتۇرغان تۆمۈر خەلپىنىڭمۇ كۆزلىرىدىن ئىختىيارسىز ياش تۆكۈلۈپ كەتتى. دۇئادىن كېيىن، تۆمۈر خەلپە ئورنىدىن تۇرۇپ مۇنداق دىدى:

— قېرىنداشلار: بۇ شېھىتلارنىڭ ئىسسىق قانلىرى ھەممىمىز - نىڭ ئۇيقۇسىنى ئاچتى. بىزنى غەپلەت ئۇيقۇسى باسمىغان بولسا، مۇنچىلىك چىقىمدار بولمايتتۇق، راجى بالىمۇ دۈشمەننىڭ قولىغا چۈشۈپ قالماس ئىدى، مەن سىلەرنىڭ ئالدىڭلاردا گۇناكار!

تۆمۈر خەلپە كۆزىگە ياش ئېلىپ جىم تۇرۇپ قالدى.  
— ئانداق دېمەسە تۆمۈر ئاكا، دۈشمەننىڭمۇ شۇنچە كۆپ ئادىمىنى ئۆلتۈردۈقۇ، — دىدى ئامانقۇل.  
— شۇنداق، شۇنداق، — دىدى كۆپچىلىك.  
— جەڭ بولغاندىن كېيىن، بىز تەرەپتىنمۇ چىقىم بولىدۇ — دە، — دىدى قارا بوسۇق.

— شۇنداق، — دەپ سۆزىنى داۋاملاشتۇردى تۆمۈر خەلپە، —  
جەڭ بولغاندىنكىن، ئەلۋەتتە چىقىم بولىدۇ. ئەمما، ھۇشيار تۇرغان بولساق، مۇنچىلىك چىقىمدار بولمايتتۇق. بىز جەڭ قىلىشقا بەك خام ئىكەنمىز، ئالدىمىزدا تېخى ئىش كۆپ، كۆردۈڭلارغۇ، شامەخسۇت تۈلكىدىنمۇ ھەييار ئىكەن. بىزمۇ ئەمدى جەڭ ھۈنرىنى ئۈگەنمىسەك بولمايدۇ. ھەممىدىن مۇھىمى ئۆز سېپىمىزنى رەتلەپ، بىرقانچە توپلارغا بۆلۈشمىز، ھەربىر توپقا باشلىق قويۇپ، ئۇنىڭ گېپىنى ئاڭلايدىغان بولۇشىمىز لازىم.  
— توغرا، توغرا، — دېيىشتى كۆپچىلىك.

شۇنىڭدىن كېيىن، تۆمۈر خەلپە بىر كىگىز ئۆيىدە ئۆز ھەمراھلىرى بىلەن كېڭەش ئۆتكۈزۈپ، قورال تۇتالايدىغان كىشىلەرنى ئۈچ توپقا بۆلدى. بىرىنچى توپقا قارا بوسۇق، ئىككىنچى توپقا ئېلى پالگان، ئۈچىنچى توپقا نىياز پالگان توپ بېشى بولۇپ بەلگىلەندى. جەڭ ۋاقتىدا قارا بوسۇق سول قاناتتا، ئېلى پالگان ئوڭ قاناتتا، نىياز پالگان ئوتتۇرىدا، تۆمۈر خەلپەمۇ سەر قوشۇن سۈپىتىدە نىياز پالگان بىلەن بىر جايدا تۇرىدىغان بولدى. ئامانقۇل چارلاش قىسمىنىڭ باشلىقى؛ ئەنسارى، قاسىم قىزىق ۋە يەنە بىر يىگىت ئالاقچى بولۇپ بەلگىلەندى. پۈتۈن ئارقا سەپ ئىشلىرىغا سەيپۇڭ توختى بىلەن سەيپەرقۇل مەسئۇل بولدى. سەيپۇڭ توختىنىڭ ئۆز تەلىمى شۇنداق ئىدى.  
كەچتۇرۇن، ئۇلار كېڭەشتىن تارقاپ چىققاندا، ئىگىز دۆڭلۈكتىكى شېھىتلار قەۋرىستانىدىن يەنە بايقىدى يىگىتلىرىنىڭ

مۇڭلۇق قىرائىتى ئاڭلاندى. تۆمۈر خەلپە باشلىق ھەممەسىلەن جىم تۇرۇپ بىردەم تىڭشىدى.

— بۇ قارى يىگىت كىم بولىدۇ؟ — دەپ سورىدى تۆمۈر خەلپە. — ئىدىرلىق سۇلايمان دورغىنىڭ ئوغلى، ئېتى ئاخۇن قارى ئىكەن. قۇمۇلدىكى چوڭ مەدرىسىدە بەش يىل ئوقۇپتۇ. شامەخسۇت سۇلايمان دورغىنىنى ئۆتكەن كۈزدىكى تۆمۈر چارۋا سانىغىدا مېنىڭ قويلارىغا خىيانەت قىپسەن دەپ، سولاپ قويغانىدىن كېيىن، بۇ قارى يىگىت شەھەردە تۇرۇشتىن قورقۇپ، تاقىقا يېنىپ چىقىپتۇ. يېقىندا مەنىمۇ شامەخسۇتتىن ئۆچ ئالىمەن دەپ، بىزگە كېلىپ قېتىلدى، — دېدى سەيپۇڭ توختى.

— قۇرئاننى ئوبدان ئوقۇيدىكەن، نۇرۇل ئاكىغا ياردەملىشىپ، يۇرتنىڭ جامائەتچىلىك ئىشلىرىغا قاراشا قانداق؟ بىزمۇ چوڭ جامائەت بولۇپ قالدۇق، — دېدى تۆمۈر خەلپە.

— مەنىمۇ شۇنداق خىيال قىلىۋىدىم، — دېدى سەيپۇڭ توختى. شۇندىن باشلاپ، ئاخۇن قارى ياش يىگىت بولۇشىغا قارىماي، قوزغىلاڭچىلار ئارىسىدا چوڭ ھۆرمەتكە ئىگە بولۇپ، مويىسىپىتلار قاتارىدا ئولتۇرىدىغان بولۇپ قالدى. ئۇ، بەك مۇلايىم، سىلىق، ئەدەپ - ئەخلاىلىق كۆرۈنەتتى. ئۆزىمۇ كېلىشىكەن چىرايلىق يىگىت ئىدى. ئەمما ئۇنىڭ يېقىملىق ۋە ھەممىشە كۈلۈپ تۇرىدىغان كۆزلىرىنىڭ نىمىسىلەرگە دىققەت قىلىۋاتقانلىقىنى ئامانقۇلدىن باشقا ھېچكىم سەزمىگەندەك قىلاتتى. ئامانقۇل بولسا، «ھەي، بۇ قارى يىگىتنىڭ كۆزىنىڭ ئىچىدە يەنە بىر كۆز باردەك قىلىدىغۇ، ماڭسا شۇنداق كۆرۈنۈۋاتامدىكىن - ياي؟ خۇدانىڭ ئۆزىگە ئامانەت» دەپ ئويلايتتى.

بىر كۈنى، كۈن چىقىشى تەرەپ ئوبدانلا قىزارغان بىر چاغدا، ئامانقۇل ئۆز ھەمراىرى بىلەن ئاقچۇق سېيىغا تۇتاش ئىدىرلىقلارنى چارلاپ يۈرگەندە، سايىدىن قېلىن چاڭ - تووزاڭ كۆتىرىلىۋاتقانلىقىنى كۆرۈپ قالدى. بۇ، يۇقۇرىدا ئېيتقىنىمىزدەك،

ئامبال بەي ۋىنىچاۋنىڭ يىلانى بويىچە، ئوچۇق - ئاشكارا ھۇ - جۇمغا كېلىۋاتقان چېرىكلەر ئىدى.

تۆمۈر خەلىپە ۋە ئۇنىڭ ھەمراھلىرى بۇ ئىشتىن خەۋەر تېپىپ، دەرھال بىر دۆڭگە چىقىپ قارىدى. كۆردىكى، ئاتىلىق چېرىكلەر بىرنەچچە يۈز پۇقرانى ئالدىغا سېلىپ ھەيدەپ كەلمەكتە، بۇ پۇقرالارنىڭ ھەممىسى قوراللىق ئىدى. ئۇلار بىر ئالدىغا، بىر كەينىگە قاراپ، ناھايىتى تەسلىكتە ئىلگىرىلەيتتى. ئارقىدىكى چېرىكلەر قىلىچلىرىنى پۇلاڭلىتىپ ئۇلارغا ھەيۋە قىلاتتى. ھەتتا بەزىلىرىنى شۇ يەرنىڭ ئۆزىدىلا چېپىپ تاشلايتتى. — ئەمدى قانداق قىلغۇلۇق؟ ئۆز قېرىنداشلىرىمىزنى ئۆزىمىز ئاتىمىزمۇ؟ ھەي جادىگەر شامەخسۇت، تاپقان ھىلەڭنى قارا! — دېدى قارا بوسۇق تېپىچەكلەپ تۇرۇپ.

— راست، يامان بولدى، ئۇيان تارتىساق ئۆكۈز ئۆلىدۇ، بۇيان تارتىساق ھارۋا سۇندۇ، — دېدى ئېلى پالگانمۇ ئاچچىسى بىلەن ئاغزىغا ناس تاشلاپ.

تۆمۈر خەلىپە قامچىسى بىلەن يەرنى جىسجاپ جىم ئولتۇراتتى. ھەممەيلەننىڭ بېشى چۈشۈپ كەتتى. بىردەمدىن كېيىن، تۆمۈر خەلىپە ئورنىدىن دەس قوپۇپ

مۇنداق دېدى:

— سىلەر ئوڭ قانات، سول قاناتىڭلار دەرھال چېكىنىپ، ئىدىرلىقلارنىڭ ئىچىگە يوشۇرۇنۇڭلار. مەن نىياز پالگان بىلەن ئۇلارنى بىردەم تەسۋىپ، ئاندىن تاغ ئىچىگە قاچىمىز. ھەممىسى ئىدىرلىقلارغا كىرىپ بولغاندا، ئىككى تەرەپتىن يانداپ كېلىپ، چېرىكلەرنى سوقۇڭلار، شۇ چاغدا بىزمۇ ئالدى تەرەپتىن قاپسايلى، ئۇنداق قازانغا مۇنداق چۆمۈچ دىگەن شۇ.

بۇيرۇق دەرھال ئورۇنلاندى. ئۇ تەرەپتە بولسا، ئاتىلىق چېرىكلەرنىڭ باشلاپ بېرىشى بىلەن، پىيادىلەرمۇ قارا مەلىقە - لىرىدىن ئوق چىقىرىپ ھۇجۇمغا ئۆتتى. ئەمما، بۇ پىيادىلەر

مىلىتىلىرىنى قارىسىغىلا، ھىچقانداق نىشانغا قاراتىمايلا ئاناتتى. تۆمۈر خەلپە بىلەن نىياز پالگان ئاتلىقلارنى قارىغا ئېلىپ، بىردەم ئېتىشىنى - دە، ئاتلىرىغا مىنىپ تاغ ئىچىگە قاچتى. چېرىكلىر پىيادىلەرنى قالغان قىلىپ، ھەيۋە بىلەن ئىلگىرىلەۋەردى.

تەخمىنەن يېرىم سائەتتىن كېيىن، قارا بوسۇق بىلەن ئېلى پالگاننىڭ قىسىملىرى ئىككى ياندىن شۇنداق قاتتىق قىستىدىكى، ئاتلىق چېرىكلىر ئۆلۈش - تىرىلىشىگە باقماي قېچىشقا باشلىدى. پۇقراچە كىيىنگەن يېڭى چېرىكلىرىمۇ مىلىتىلىرىنى ئارقىغا قاراتتى.

— ئەمدى قوغلاڭلار! — دېدى تۆمۈر خەلپە ئۇنلۇك ئاۋاز بىلەن. غەزەپلىك قىقاس - چۇقان سادالىرى، ئاتلارنىڭ كىشىشە - لىرى مىلىتىق ئاۋازلىرىغا قوشۇلۇپ، ئاقچۇق سېپىنى زىلزىلىگە كەلتۈردى. ئات تۇياقلىرىدىن كۆتىرىلگەن چاڭ - توزاڭ ئاسماننى قاپلىدى.

قېزىمىگە غوجا يىگىرىمدەك مۇھاپىزەتچىسىنىڭ ھىيائىسىدە، يىسراقتىن دۇربۇن سېلىپ، جەڭ غەلىبىسىنى كۈتۈپ تۇراتتى. بۇ كۈتۈلمىگەن ئەھۋالنى كۆرۈش بىلەنلا، بەدەر تىكىۋەتتى. سايىم ئۈچىيىگى يىگىرىمدەك چېرىك بىلەن بىر ياندىن قېچىپ، بىر ياندىن قارشىلىق كۆرسىتەتتى. قوزغىلاڭچىلارنىڭ ئەڭ ئالدىدا ئامانقۇل بىلەن نىياز پالگان قوغلاپ كېلىۋاتاتتى. سايىم ئۈچىيىگى قېچىپ كېتىۋېتىپ، نىياز پالگاننى ئېتىپ قويدى، ئۇنىڭ بىر پۇتى ئۈزەڭگىدە قالدى. ئامانقۇل نىياز پالگاننىڭ ئېتىنى تىسىپ، ئۇنىڭ پۇتىنى ئۈزەڭگىدىن چىقاردى - دە، ئۆزىنى شۈپەرگىلا ياتقۇزۇپ قويۇپ، سايىم ئۈچىيىگىنى قوغلاپ كەتتى. ئەمدى سايىم ئۈچىيىگى يالغۇز قېچىپ كېتىۋاتاتتى. ئامانقۇل مىلىتىنىڭ تەپكىسىنى باشتى. مىلىتىقتا ئوق قالغان ئىدى. «ھوي، دۇيۇز، قېچىپ قۇتۇلىشىڭنى كۆرەي» دېدى ئامانقۇل، غانجۇغىسىدىكى ئاغامچىنى ئېلىۋېتىپ.



سايىم ئۈچبېگىنىڭمۇ ئوقى تۈگىگەن ئىدى. ئۇ مىلىتىنى تاشلاپ، قىلىچىنىڭ ئارقىسى بىلەن ئېتىنى ئۇرۇشقا باشلىدى. ئۇنىڭ كۆك بوز ئېتى ئۇچقاندىكە كېتىۋاتاتتى. سەككىز-ئون قەدەم قالغاندا، ئامانقۇل ئۇنىڭغا سالغا تاشلىدى. سايىم ئۈچبېگى بويىدىن ئىلىندى. ئامانقۇل ھىلىقى قازاق پىچىتى بىلەن ئۇنى بوغۇزلىۋەت-مەكچى بولدى. بىراق ئۇ، ئاللىقاچان ئۆلگەن ئىدى. ئامانقۇل «خەپ سېنى» دېدى. دە، ئۇنىڭ كۆك بوز ئېتىنى تۇتۇۋېلىپ، قىلىچىنى بېلىگە ئېسىۋالدى. ئەمدى ئالدى تەرەپتە دۈشمەندىن ئەسەر قالمىغان ئىدى. يىگىتلەر يولدىكى مىلىتلارنى يىغىشتۇرۇپ يۈرەتتى. ئامانقۇل بىرنەچچە يىل بىلەن تۆت تال تىسوق-قۇز ئاتارنى چۈپلەپ، جىرغا ياسىدى. نىياز پالگاننىڭ ① جەسىدىنى شۇ جىرغىغا سېلىپ بىيادە قايتىشتى.

ھىلىقى دۆڭلۈكتىكى قەۋرىستانلىققا يەنە بىر قەۋرە قوشۇلدى. ئاخۇن قارىنىڭ مۇڭلۇق قىرائىتىدىن كېيىن، تۆمۈر خەلىپە بىرنەچچە ئېغىز سۆز قىلىپ، ئاخىرىدا «جەۋرى - زۇلۇمغا قارشى، ئەركىنلىك ئۈچۈن قۇربان بولغان بۇ قېرىنداشلىرىمىزنى كېيىنكى ئەۋلاتلار چوقۇم ئەسلەيدۇ» دېدى. ئاندىن، بايا قوزال تاشلاپ، قوزغە-لاڭچىلار تەرەپىگە ئۆتسەن يىگىتلىرىگە قاراپ، «سىلەرگە ئەختىيار، خالىساڭلار قېلىڭلار، خالىساڭلار كېتىڭلار» دېدى. بىردەمدىن كېيىن، ئۇلارنىڭ كۆپچىلىگى قېلىپ بىر قىسىمى جالا - چاقىسىغا تارتىشىپ كەتسەكچى بولدى.

خەلق قەۋرىستانلىقتىن يېنىپ بولغاندا، توپىنىڭ ئېچىدىن قاسىم قىزىقنىڭ شوخ ناخشىسى ئاڭلاندى:

ساماۋارنىڭ سازمەن،

چۆلدە ئۇچقان غازمەن.

① نىياز پالگان 1931 - يىلدىكى قۇمۇل دىھانلار قوزغىلىڭىدا زور قەھرىمانلىق كۆرسىتىپ سەلىق ئاغزىدا داستان بولغان ۋە شۇ قېتىم قارىمۇقچى دىگەن يەردىكى جەڭدە قازا تاپقان قاسىم پالگاننىڭ ئاكىسى بولۇپ، شۇ كۈنلەردە تەخمىنەن ئوتتۇز ياشلاردا ئىدى.

دۈشمەن بىلەن جەڭ قىلىپ،  
ئۆلگىنىڭىزگە رازىمەن.

ھاي - ھاي باتۇرلار،  
ھۇشيار بولۇڭلار.  
دۈشمەنلەر يېتىپ كەلسە،  
جەسۇر بولۇڭلار...

ئاسمانغا تاقاشقان قارلىق تاغلار، زۇمرەتتەك يېشىل ئارچا - قارمى  
غايىلار، كەڭ جىلغا بويلاپ شوخ ئېقىۋاتقان تاغ سۇلىرىمۇ بۇ  
ناخشىغا چۆر بولغاندەك، پۈتۈن ئەتراپتا جاراڭلىق سادالا.  
ياڭراپ كەتتى.

### 3

ئون كۈن ئېپ - تېپ ئۆتتى. يىگىتلەرنىڭ ئىچى پۇشتى.  
— شامەخسۇتنىڭ قويللىرىنى يەپ يېتىۋېرىمىزمۇ، ئەمدى ئۇ -  
نىڭ ئوردىسىغا تەگسەكمۇ بولار، — دېدى ئامانقۇل تۆمۈر خەلىپىگە.  
— شۇنداق قىلايلى تۆمۈر ئاكا، مېنىڭمۇ قولۇم قىچىشىپ  
كەتتى، — دېدى قارا بوسۇق.

— ياق، ھازىر تېخى ئەتمىگەن. ئىچىڭلار پۇشۇپ كەتكەن  
بولسا، ياغاچ كېسىپ كېلىپ ئۆي سېلىڭلار. ئادەمىمىز كۆپىيىپ  
ئۆي يېتىشمەيۋاتىدۇ، — دېدى تۆمۈر خەلىپە.

شۇ چاغدا، ئامانقۇلنىڭ چارلىغۇچى يىگىتلىرىدىن تورپاق ئۆزغوجا  
ئەمەت ئات يېتىلىگەن بىر كىشىنى باشلاپ كەلدى ۋە سالام بېرىپ  
«بۇ ئادەم بارىكۆلدىن كەپتۇ، خەلىپەمگە بېرىدىغان مۇھىم خەت بار»  
دەيدۇ دېدى.

خەتنى يازغۇچى بارىكۆلدىكى ئەشرەپ شاڭيۇ ئىدى. خەتتىن  
مەلۇم بولدىكى، شامەخسۇت بارىكۆلدىكى مانجۇ خانلىق لەشكەرلى -

ونىڭ باشلىقى بىي شىڭفۇغا يوشۇرۇن ئەلچى ئەۋەتىپ، ئۇنىڭدىن بۇ قوزغىلاڭنى باستۇرۇپ بېرىشىنى سورايدىغان ۋە ئۇنىڭغا ئىككى يۈز سەر ئالتۇن ۋە ئىككى مىڭ سەر كۈمۈش ئەۋەتكەن. شامەخ سۇت بىي شىڭفۇغا: «تورپاق يېغىلىغىمۇ سىزنىڭ قولىڭىز بىلەن ئۇچۇقتۇرۇلغان ئىدى. ئەمدى بۇ ئوغرىلارنىمۇ سىزلا ئۇچۇقتۇرالايسىز، كۆرسەتكەن خىزمىتىڭىز ئۈچۈن، پۈتۈن غەزەمنى ئېچىپ بېرىمەن» دەپ ۋەدە بېرىپتۇ. ھازىر بىي شىڭفۇ ئەسكەرلىرىنى رەتلەپ، يولغا چىقىش ئالدىدا ئىكەن.

ئەشرەپ شاڭيۇ خەتنىڭ ئاخىرىدا، بۇ گەپلەرنى بىي شىڭفۇنىڭ ئادەملىرىگە گۆش-ياغ، سەي ۋە ھاراق توشۇپ، ئۇلار بىلەن قەيۇق ئارىلىشىدىغان بىر خەنزۇ دوستىدىن ئاڭلىغانلىغىنى ئەسكەرتىپ قويغان.

تۆمۈر خەلپە قوزغىلاڭ رەھبەرلىرىگە خەتنى يەنە بىر قۇر ئوقۇپ بەرگەندىن كېيىن مۇنداق دېدى:

— مانا، سىلەرگە ئىچ پۇشۇغىنى چىقىرىدىغان ئىشەنچسىزلىك قالدۇ. ئەمما، بارىكۆلدىكى چېرىكلەر شامەخ سۇت بىلەن شەپتەي يامۇلنىڭ چېرىكلىرىگە ئوخشىمايدۇ. ئۇلار ئۇزاق زامان مەشق قىلغان، قوراللىرى خىل، ھەممىسى ئاتلىق، شۇنىڭغا قاراپ ئىش قىلىشقا، زىيان تارتىمىز. بۇ ئىشقا چىق ئادەمنىڭ ھاجىتى يوق. دېلىڭلار، ئوبدان مەسلىھەتلىشىۋالايلى.

مەسلىھەتتەن كېيىن، تۆمۈرخەلپە خىلانغان يۈز يىمگىت بىلەن يېرىم كېچىدە ئاتلىنىپ، ئىدىرلىقلار ئىچىدىكى جىم يول بىلەن كۆشۈتە ئېغىزىغا ماڭدى. تاڭ سۈزۈلگەندە، كۆشۈتە ئېغىزىنىڭ ئەپلىك جايلىرىنى ئىگەللەپ، دۈشمەننى كۈتۈپ تۇردى. كۆشۈتە ئېغىزى — قۇمۇل بىلەن بارىكۆل ئوتتۇرىسىدىكى بىر دىن — بىر قاتناش يولى بولۇپ، ئىككى تەرىپىدە ئاسمان پەلەك تاغلار قەد كۆتىرىپ تۇرغان تار بىر جىلغا ئىدى. بۇ جىلغا شۇقەدەر ئەگرى — توقاي ئىدىكى، ئۇنىڭ ئىچىدە كېتىۋاتقان كىشە

گە قاتىدۇ. قات تاغلار گاھ ئېچىلىپ، گاھ يېپىلىۋاتقاندا سېزىلىتتى. تاغ باغرىدا ئېسىلىپ تۇرغان ھەر خىل چوڭلۇقتىكى تاشلار ھازىرلا دومىلاپ چۈشىدىغاندا تۇيۇلاتتى. تاشتىن - تاشقا ئۇرۇلۇپ ئېقىۋاتقان تاغ سۈيىنىڭ شارقىرىغان ئاۋازى پۈتۈن جىلغىنى تېخىمۇ ھەيۋەتلىك كۆرسىتىتتى. يولۇچىلار ئەنە شۇ شوخ ئېقىننى قانچە - قانچە قېتىم كەچمىگەچە، جىلغىدىن چىقالمايتتى. تۆمۈر خەلىپە ئۆز يىگىتلىرىنى ئىككىگە بۆلۈپ، جىلغىنىڭ ئىككى قاسنىغىدىكى قارىغاي ۋە قورام تاشلارنىڭ كەينىگە مۆك-تۈردى. بەزىلىرى بىرلا تەپسە دومىلاپ كېتىدىغان يوغان تاشلارنىڭ كەينىدىن ئورۇن ئالدى. شۇ ئارىدا، تۆمۈر خەلىپە يىگىتلىرىنىڭ ئورۇنلاشقان جايلىرىنى كۆزدىن كەچۈرۈپ يۈرۈپ، ئەرەنچە كېيىنىۋالغان ئايىقىز بىلەن ھۆسنارىخاننى تونۇپ قالدى. ئىككىسى يېقىن - يېقىن جايلاشقان ئىككى تاشنىڭ تۈۋىدە مەلىكىلىرىنى چىڭ تۇتۇپ، يەر بېغىرىلاپ ياتاتتى.

— سىلەرنى كىم باشلاپ كەلدى؟ — دېدى تۆمۈر خەلىپە جىدە - دى قىياپەتتە.

— ئۆزىمىز كەلدۇق، — دېدى ئۇلار ياتقان يېرىدىن تۇرۇپ. — بۇ يەردە سىلەرگە نىمە بار؟ چاقىقان كېتىڭلار. ئۇلار «ياق» دەپ يەنە يەرگە يېتىۋالدى. تۆمۈر خەلىپە ئامانقۇلنى چاقىردى. ئامانقۇل ئەھۋالنى كۆرۈپ، ئايىقىزغا «بۇ نىمە قىلىۋاتىرسىز؟ چاقىقان كەتسىلە، ئۆزلەمۇ كەتسىلە ھۆسنارىخان ئاچا» دېدى. — نېمىشقا كېتىدىكەنمىز، بىزمۇ مىللىتى ئېتىشىنى ئۈگەندۇق، — دېدى ھۆسنارىخان.

ئايىقىز ئامانقۇلنىڭ يېنىغا كەلدى. — دە، نەچچە ۋاقىتتىن مەرگەنلەرگىمۇ يېتىشمەيۋاتىدۇ دەپ، مىللىتى بەرمەي كەلگەنلىكىنى، ئەمدى ئۆزلىرى مىللىتىغا ئىگە بولۇپ جەڭگە كىرىمىز دېسە، بۇنىڭغا نىمە ئۈچۈن يول قويۇلمايدىغانلىقىنى ئېيتىپ «مۇنداي قىل»

مەن سىزدىن رازى بولمايمەن، نىمە قىلىشىڭىز قىلىش  
بىز كەتمەيمىز» دىدى.

تۆمۈر خەلىپە بىلەن ئامانقۇل ئىلاجىسىز قېلىپ، بىر بىرىگە  
قاراپ كۈلۈشتى. — ئۇنداق بولسا، بۇلار يېنىڭدىراق تۇرسۇن، — دىدى تۆمۈر  
خەلىپە ئامانقۇلغا.

چۈشكە يېقىن، ھەيۋەتلىك ھەربىي كاناي ئاۋازلىرى ئاڭ-  
لاندى. بىي شىڭفۇ تۆت چېرىك كۆتەرگەن تەختىراۋانغا ئولتۇرۇپ،  
ئۈچ يۈز ئاتلىق چېرىكنىڭ ئوتتۇرىسىدا كېلىۋاتاتتى.  
ئۇنىڭ مۇنچاقلىق قالپاق ئاستىدىن كۆرۈنۈپ تۇرغان قىسماق كۆزلىرى  
ئۇيقۇ باسقاندەك، بىر يۇمۇلۇپ، بىر ئېچىلىپ قوياتتى. ياقىسىغا  
تۇتۇلغان زەر چىلتەكلەر قۇياش نۇرىدا ۋال-ۋۇل قىلىپ پارقرايت-  
تى. بىردىنلا جىلغىنىڭ ئىككى قاسنىغىدىن تاشلار دومىلاپ چۈ-  
شۈشكە باشلىدى. تاش-تاشقا تېگىپ، بىردەمنىڭ ئىچىدە دەھ-  
شەتلىك گۈلدۈرلەش پەيدا بولدى. چېرىكلەر ئۆزىنى ئوڭشاپ ئال-  
غىچە، تەرەپ-تەرەپتىن يېغىۋاتقان ئوق يامغۇرى ئىچىدە قالدى.  
بۇلار ھەقىقەتەنمۇ شۇ دەۋرنىڭ ئەڭ خىل مىللىتىلىرى بىلەن  
قوراللانغان تەجرىبىلىك چېرىكلەر بولغاچقا، ئاسانلىقچە تەسلىنىپ  
بولماي خېلى ئېتىشىپ كۆردى. ئىگىسىز قالغان ئاتلار ئوۋچىنىڭ  
ئوقىدىن ئۆرگۈپ قاچقان كىيىكلەردەك، تەرەپ-تەرەپلەرگە قېچى-  
شىپ يۈرەتتى.

تەخمىنەن ئىككى سائەتتىن كېيىن، جىلغىنىڭ ئىچى جىمىپ  
قالدى. چېرىكلەرنىڭ بىر قىسمى قېچىپ، بىر قىسمى ئۆلدى.  
قالغانلىرى تىرىك قولغا چۈشتى.

ئامانقۇل بىلەن ئۇزغوجا ئەمەت بىر ئەسكى تامنىڭ ئىچىدىن  
ئاق سېمىز كەلگەن بىر چېرىكنى تۇتۇۋېلىپ، تۆمۈر خەلىپىنىڭ  
ئالدىغا ئېلىپ كەلدى. ئۇنىڭ قالىپاقىز تاقىر بېشىدىكى بىر تال  
ئۆرۈم چېچى ئۆزىگە قىسقا كېلىپ قالغان چاپىنىنىڭ ئارقىسىدىن

چىقىپ تۇراتتى. ئۇنىڭ يۈزىگە چاچلىشىپ تۇرغان ئار ئىشتىندە نىڭ ئېغى پۈتۈنلەي ھۆل ئىدى. ئەسىرلەردىن بىرى ئۇنى كۆرۈش بىلەنلا «بىزنىڭ باشلىغىمىز يى شىڭفۇ دىگەن مۇشۇ، ئۇ كىيىمنى يەڭگۈشلىۋاپتۇ» دىدى. تۆمۈر خەلپە باشلىق ھەممە يىگىتلەر ئۇنىڭ ئېشتىنىغا قاراپ كۈلۈپ تاشلىدى. تۆمۈر خەلپە ئامانقۇلغا قاراپ، «بۇنىڭغا چىقىلماي ئوبدان ساقلانغانلار، قورايغا ئېلىپ كېتىمىز» دىدى. ئاندىن، قالغان ئەسىرلەرنىڭ ھەممىسىنى ئاتلىرى بىلەن بارىكۆلگە قايتۇرۇۋەتتى.

— بۇ نىسبە قىلغىنىڭ، تۆمۈر ئاكا، — دىدى قارا بوسۇق ئاچچىسىق بىلەن.

— يىقىلغاننى تەيمەك يوق، — دەپ جاۋاپ بەردى تۆمۈر خەلپە.  
— ھىچبولمىسا، ئاتلىرىنى تارتىۋالسا ق بولماسىدى؟ — دىدى ئامانقۇل.

— يولدا تىرىك ئۆلسۇن دەمىسىلەر؟ ئەسكەر بولغانلاردا نىمە گۇنا؟ — دەپ سوئال قىلدى تۆمۈر خەلپە.

شۇ ئارىدا ئارقا تەرەپتىن «تاڭ» قىلىپ بىر پاي ئوق ئېتىلدى. قارىغا باغلاپ قويۇلغان يى شىڭفۇ قانغا مىلىنىپ تۇراتتى.

— كىم ئاتتى؟ — دەپ قاتتىق ۋاقىرىدى تۆمۈر خەلپە.  
— مەن ئاتتىم، — دىدى كۆزلىرى قىزىرىپ كەتكەن تورپاق ئۆز غوجا ئەمەت.

— بۇ نىسبە قىلغىنىڭ؟  
— دادامنىڭ قىياسىنى ئالدىم. ئەل قىساس سۇل مىنەلەق دىگەن شۇ ①.

تۆمۈر خەلپە «ئەستاغپۇرۇللا» دەپ كەكە ساقلىنى تۇتۇپ

---

① ئۆز غوجا ئەمەت — تورپاق يېمىلىش نىڭ يولباشچىلىرىدىن تورپاق ئۆز غوجا غوجامنىيازنىڭ ئوغلى ئىدى، دادىسى شۇ يېمىلىقتا يى شىڭفۇ تەرىپىدىن ئۆلتۈرۈلگەن، ئۆز غوجا ئەمەتنى شامەخسۇت ئومقا پالاپ تاشلىغان. تۆمۈر خەلپە قوزغىلىڭى باشلانغاندا، ئۇ ئوم زىندانىدىن قېچىپ كېلىپ قوزغىلاڭغا قاتناشقان ئىدى.

بىردەم جىم تۇردى - دە، ئامانقۇلغا قاراپ، «بۇنىڭ مىلىتىڭىنى تارتىۋېلىڭلار» دىدى.

شۇنىڭدىن كېيىن، قوزغىلاڭچىلار قۇربان بولغان بەش قېرىندىشىنىڭ تاغ باغرىدىكى تاش قەۋرىلىرى بىلەن ۋىدالىشىپ، نۇرغۇن غەنىمەت بىلەن قورايغا قاراپ يولغا چىقتى. شۇ ئارىدا كىمدۇ بىرى بىر قوشاق توقۇدى، بۇ قوشاق شۇ ھامان قاسىم قىزىقنىڭ ئاغزىدىن ناخشا بولۇپ چىقتى:

خويما قاتتىق جەڭ بولدى،  
كۆشۋىتىدىكى دەڭدە.  
چىڭتەي ① كېتىپ ھۇشىدىن،  
سىيىۋەتتى بۇ جەڭدە.

ھەممە بىلەن كۈلۈشۈپ كەتتى.  
— ئەمدىخۇ شەھەرگە تېگەرمىز؟— دىدى قارا بوسۇق تۆمۈر خەلىپىنىڭ بوز ئېتى بىلەن يانداش كېتىۋاتقان قارا تورۇغنىڭ يايلىنى سىيلاپ.

— خۇدايىم بۇيرۇسا، پات - يېقىندا چوڭ توي باشلايمىز،— دىدى تۆمۈر خەلىپە كۈلۈمسىرەپ.  
بىراق، تۇيۇقسىز يۈز بەرگەن ۋەقەلەر تۈپەيلى، قوزغىلاڭچىلارنىڭ شەھەرگە ھۇجۇم باشلاش پىلانى بۇزۇلۇپ كەتتى.

---

① چىڭتەي — (توغرىسى «چىڭتەي») مانجۇ خانلىق ئەسكەرلىرىنىڭ تۈەن (پولك) دەرىجىلىك ئەمەلدارى. بۇ يەردە بىى شىڭفۇنى دىيەلگەن. بۇ قوشاق «تۆمۈر خەلىپە يېغى» نامى «ھەققىدىكى قوشاقلار قاتارىدا ھېلىمۇ ساقلىنىپ كەلمەكتە.

## ئون ئالتىنچى باپ

### يالقۇن تاققا سوغا

ئىنساننىڭ تۇپ ئاساسىي ھوقۇقى  
كۆز يېشى بىلەن ئەمەس، ئىشەنچ  
قان بىلەن قولغا كېلىدۇ.

#### — جۇلىئان مارتى ①

تۆمۈر خەلىپە غالىپ سەركەردىلەرگە خاس غۇرۇر ۋە سالاپەت  
بىلەن يىگىتلەرنى باشلاپ قورايغا قايتقاندا، خەلق توپى خۇددى  
توي تارتىپ كەلگەن يىگىتلەرنى قارشى ئالغاندەك، ئۇلارنى قىز-  
غىن كۈتۈۋالدى. نەچچە ئونلىغان دايلار بىلەن شوخ ناخشا-قو-  
شاقلار ياڭراپ، پۈتۈن جىلغا ھېيت كۈنلىرىدەك جانلىنىپ كەت-  
كەن ئىدى. توپ-توپ ئادەملەر ئىككى-ئۈچتىن مىلتىق ئېسىرۋال-  
غان يىگىتلەرنى ئىگەردىن يۇلۇۋېلىپ، يۈز-كۆزلىرىگە سۆيەتتى،  
باغرىغا بېسىپ قۇچاقلايتتى، كۆشۈتە ئېغىزىدىكى جەڭگە بارالمىغان

① جۇلىئان مارتى — كۇبا خەلقىنىڭ 1853 — 1895 - يىللىرى ياشىغان مىللى  
قەھرىمانى، مەشھۇر ۋە تەنپەرۋەر شائىرى.



يىگىتلەر غەنىمەت چۈشكەن يېڭى مىلىتىلارنى قوللىرىغا ئېلىپ،  
زوقلىنىپ قارايتتى، توپ-توپ ئۇششاق بالىلار جەڭچىلەرنىڭ  
ئاتلىرىغا مىنىپ كىچى بولۇپ، چۇقۇرىشىپ ئويناييتتى،  
مانا، رەۋىنخان موماي ئايىقىنى باغرىغا بېسىپ ئىسسىق ياش-  
لىرى بىلەن ھۆللەنگەن مەڭزىنى ئۇنىڭ ئاناردەك يۈزىگە يېقىپ،  
«جېنىم بالام، ئۆزىنى نىمە دېسەم بولار؟ قارىسىلاچۇ، ئەرىيە-  
گىتلەردەك جەڭ قىلىپ، مىلىتىمۇ ئولجا ئاپتالا تېخى» دېمەكتە.  
مانا، تۆمۈر خەلىپىنىڭ ئايىلى زورنىخان ئايلا ھۆلىسىنى قۇ-  
چاقىلاپ، «ۋاي سىڭلىم، خۇدايىم ئۆزىنى ئوغۇل يارىستاي دەپ  
تۇرۇپ، قىز يارىتىپ قويۇپتىكەن، رەمەتلىك ئىنىم ھايات بولغان  
بولسا، ئۆزىنى كېلىن قىلىۋالار ئىدۇق» دەپ ئۇنى كۈلدۈرمەكتە.  
تۆمۈر خەلىپىنى بولسا، نۇرۇل بوۋا بىلەن سەپەر قۇل باش-  
لىق چوڭلار ئارىغا ئېلىۋېلىپ، خۇددى ھەرەمگە بېرىپ كەلگەن  
كىشىنى تاۋاپ قىلغاندەك، نۆۋەت بىلەن قۇچاقلايتتى. ياش ئىمام  
ئاخۇن قارىسۇ نىمىدۇر بىر نىمىلەرنى دەپ، ئۇنى تەبرىكلەيتتى.  
شۇ ئارىدا قويۇق بۇرۇتلۇق، تەمبەل بىر يىگىت ئىككى ناتو-  
نۇش كىشىنى باشلاپ كەلدى. بۇ يىگىت تۆمۈر خەلىپىنىڭ ئىنىسى  
شاكىر ئىدى. شاكىر ھەلىقى ئىككى كىشىنى «تۇرپاندىن كەلگەن مېھ-  
مانلار» دەپ تونۇشتۇردى. ئۇلارنىڭ بىرى قىرىق ياشلار چامە-  
سىدىكى دىخان سۈپەت كىشى بولۇپ، تۇرپان ئاستانىدا لۈكچۈن  
ۋاڭغا قارشى قوزغىلاڭ كۆتەرگەن مۆيدىن خەلىپىنىڭ يېقىنلىرىدىن  
سەيپۇل دىخان ئىدى. ئىككىنچىسى سۇمباتلىق يىگىت بولۇپ، ئۇ  
قارىغۇچىلىق مەشھۇر چېلىشچى مامۇت زور ئىدى. تۆمۈر خەلىپە  
ئۇلار بىلەن قىزغىن كۆرۈشۈپ، ھەممەيلىنى ئۆيىگە تەكلىپ قىلدى.  
ئاپپاق كىگىزلەر سېلىنغان ئاددى تام ئۆي ئادەملەر بىلەن تول-  
دى. بۇ تۆمۈر خەلىپىنىڭ ئۆزىگە قاراشلىق مېھمانخانىسى ئىدى.  
يېقىندىن بېرى بولۇپ ئۆتكەن بىر قاتار جەڭلەر، بولۇپمۇ، كىي-  
شۈتە ئېغىزىدا يىشىڭۇنىڭ ئىشتانغا چىقىرىۋەتكەنلىكى توغرىسىدا.

دىكى قىزىق گەپلەر بىلەن غىزا يېيىلىپ بولغاندىن كېيىن، باش-قىلار تارقاپ كەتتى. ئىۋىدە قوزغىلاڭ رەھبەرلىرى بىلەن ھىلىقى ئىككى كىشى قالدى.

سەيپۇل دىخان قويىنىدىن نەچچە قات لاتىغا ئورالغان بىر پارچە خەتنى چىقىرىپ، تۆمۈر خەلىپىگە ئىككى قوللاپ سۇندى، تۆمۈر خەلىپە خەتنى ئۇنىڭ ئوقۇدى. بۇ خەت تۇرپان قوزغىلاڭچىلىرى نامىدىن قۇمۇل قوزغىلاڭچىلىرىغا يېزىلغان بولۇپ، ئۇنىڭدا تۆمۈر خەلىپە باشچىلىقىدىكى قۇمۇل دىخانلار قوزغىلىڭىنىڭ تەسىرى بىلەن تۇرپان ئاستانە ۋە قارىغۇجىدىكى دىخانلارنىڭ لۈكچۈن ۋاڭغا قارشى قوزغىلىپ چىققانلىقى، ھازىر بۇ قوزغىلاڭغا توخسۇن، پىچان قاتارلىق جايلاردىنمۇ ئادەملەر كېلىپ قوشۇلۇۋاتقانلىقى بايان قىلىنىپ، ئاخىرىدا مۇنداق دېيىلگەن: «ئەزىز قېرىنداشلار! ھەممەت - غەي رەتتىڭلارغا بارىمىكالا! سىلەر زۇلۇم چەككەن دىخانلارنىڭ قۇتۇلۇش يولىنى كۆرسىتىپ بەردىڭلار. زالىم ۋاڭلارنىڭ گۈم بولۇشىغا بىزنى ئىشەندۈردىڭلار. بىز ئاخىرىغىچە سىلەرنىڭ ئىزدىڭلاردا ماڭىمىز. سىلەر زالىم شامەخسۇتنى يوقاتساڭلار بىزمۇ جەۋرى - زۇلۇمدىن قۇتۇلىمىز. ئاللا سىلەرگە تېخىمۇ كۆپ نۇسرەت ئاتا قىلغاي، ئامىن!» خەتنىڭ ئاخىرىغا تۇرپان قوزغىلاڭچىلىرى نامىدىن مۆيىدىن خەلىپە ئىمزا قويغان ئىدى.

تۆمۈر خەلىپە خەتنى ئوقۇپ بولغاندا، ئولتۇرغانلارنىڭ ھەممەسى خوشال بولدى ۋە تۇرپاندىكى قېرىنداشلىرىغا نۇسرەت تىلەپ دۇئا قىلىشتى. تۆمۈر خەلىپە سەيپۇل دىخاندىن شەخسەن مۆيىدىن خەلىپىنىڭ ئەھۋالى ۋە تۇرپان قوزغىلاڭچىلىرىنىڭ قورال - ياراقلرى توغرىسىدا بەزى گەپلەرنى سورىدى. سەيپۇل دىخاننىڭ ئېيتىشىچە ئۇلاردا بۇرۇن ئون نەچچە تال قارا مىلىتىق بىلەن ئۆزلىرى سۈقۇۋالغان قىلىچ - نەيزە، تۆمۈر ئارا ۋە تاياق - توقماقتىن باشقا قورال - ياراق يوق ئىكەن، يېقىندا چېرىكلىرىدىن بىرنەچچە تال پەرەڭ مىلىتىق ئولجا ئاپتۇ. ھازىرچە تېخى چوڭ جەڭلەرمۇ بولماپتۇ.

تۆمۈر خەلپە بۇ مەھمانلارنى ئوبدان كۈتۈشنى شاكرغا تاپ-  
شۇردى ۋە تۇرپان قوزغىلاڭچىلىرىغا قانداق ياردەم بېرىشى توغ-  
رىسىدا ئەتىسى ئۆز ھەمراھلىرى بىلەن كېڭەشتى. كېڭەشتە تۆمۈر  
خەلپىنىڭ تۇرپان قوزغىلاڭچىلىرىغا سەكسەن تال مىلىتىق، مىڭ  
تال ئوق ئەۋەتىپ بېرىش دىگەن پىكرىگە سەيپۇڭ توختىدىن باش-  
قىلارنىڭ ھەممىسى قوشۇلدى.

— ئۇنداق سېخىسلىق قىلىۋەتسەك قانداق بولىدۇ؟ — دەپ  
قارشى چىقتى سەيپۇڭ توختى، — ئادەملىرىمىز كۈندىن-كۈنىگە  
كۆپىيىۋاتىدۇ، ئۆزىمىزگە يېتىشمەيۋاتقاندا، تۇرپانلىقلارغا مۇنچىۋالا  
يارق بېرىشنىڭ نىمە ھاجىتى؟

— قوينىڭدىن تۆكۈلسە قونجۇڭغا دەپتىكەن، بىزدىن تۇرپان-  
لىق قېرىنداشلارغا كەتسە نىمە بوپتۇ؟ — دېدى ئېلى پالگان.

— نىمە بوپتۇ دىگەنلىرى نىمىسى؟ كۈچى يەتسە، تۇرپان-  
لىقلارمۇ، قۇمۇللىق ئەرلەرگە ئوخشاش قان كېچىسى يۈرۈپ،  
قورال-ياراقنى ئۆزى تاپسۇن! — دېدى سەيپۇڭ توختى.

— ھاي توختاخۇن! — دېدى تۆمۈر خەلپە سەل كايىپ، — تۈر-  
پانلىق، قۇمۇللىق دىگەنلىرى نىمىسى؟ باي-باينىڭ قاياشى، گاداي گا-  
داينىڭ دەپتىكەن، ھەممىمىزنىڭ نىيىتى بىر. ئاق ئىت، كۆك  
ئىت، ھەممىسى بىر ئىت دەپ، شامەخسۇت بىلەن لۈكچۈن ۋاڭنىڭ  
نىمە پەرقى بار. تۇرپاندىكى قېرىنداشلىرىمىز تېخىمۇ كۈچلىنىپ،  
لۈكچۈن ۋاڭنىڭ ئەدىۋىنى بەرسە، ھەممىمىزگە ياخشى ئەمەسمۇ!  
ئۇنىڭ ئۈستىگە شامەخسۇت بىلەن لۈكچۈن ۋاڭنىڭ يېقىن تۇققان  
ئىكەنلىكىنى ئۇنتۇپ قالدىلارمۇ؟<sup>①</sup>

— مېنىڭ دىگىنىم، — دەپ تۆمۈر خەلپىنىڭ گېپىنى ئەسە-  
بىلىك بىلەن ئۆزدى. سەيپۇڭ توختى، — مەنچۇ، مەن ئۆزىمىزنىڭ

---

① 1902 - يىلى شامەخسۇت لۈكچۈن ۋاڭى سۇلتان مەھمۇت بىلەن قۇدىلىشىپ،  
ئۆزىنىڭ چوڭ قىزى خانچۇڭنى سۇلتان مەھمۇتنىڭ ئوغلىغا بەرگەن. ئىككى ئوتتۇرىدا  
ئاھايىتى چوڭ چىقىم بىلەن قىرىق كېچە - كۈندۈز توي ئۆتكۈزۈلگەن.

غېمىنى يەۋاتىمەن. مۇنچىۋالا قورالنى قولدىن چىقىرىپ قويساق،  
 ئۆزىمىز ئىچچۈك قىلىمىز دەۋاتىمەن، ھىم.  
 — غەم يىمىسىلە، بۇدو قۇرۇمچىدىن كەلگەن چېرىكىلەر بىزگە  
 يەنە جىق قورال ئەپكىلىپ بېرىدۇ. داپولارغىمۇ ئىگە بولىمىز تې-  
 خى! — دىدى قارا بوسۇق پىمىلىداپ كۈلۈپ.  
 سەيپۇڭ توختى گەپ قىلماي كېرىپدەك تۈگۈلۈۋالدى. ئۇنىڭ  
 ئورۇققىنا كەلگەن گەۋدىسى تېخىمۇ كىچىگىنەلەپ، قانسىز، ياغاچ  
 يۈزلىرى پۇرۇلۇپ كېتىۋاتقاندا كۆرۈنەتتى.  
 سەيپۇڭ توختى قىرىق ياشلاردىن ئاشقان كىشى بولۇپ، سەيپۇڭ  
 لۇق ئۇنىڭ ئاتا كەسپى ئىدى. ئون نەچچە يىل بۇرۇن، ئاتىسى قازا  
 تاپقاندىن بۇيان، پۈتۈن بىز ئائىلىنىڭ غېمىنى ئۇنىڭ ئۈستىگە  
 چۈشۈپ قالدى. قېرىشقاندا، كېيىنكى چاغلاردا خوتۇنى ماربىخان  
 ئىككى قېتىم قوشكېزەك تۇغۇپ، ئۆيىنى بالا بېسىپ كەتتى. مىڭ  
 قىلىسىمۇ، يىگىنە ئىشى بىلەن سەككىز جاننى بېقىش، ھەقىقەتەن  
 تەس گەپ ئىدى. ئۇنىڭ ئۈستىگە، بەگ-غوجىلارنىڭ ئالۋىڭىغا  
 تۇتۇلۇپ، ئاي-ئايلا بىكارغا ئىشلەش بىلەن ئۆتۈپ كېتەتتى — دە،  
 ھۈنەرنىڭ زادى بەركىتى بولمايتتى. ئايلا-يىللار شۇنداق ئۆتۈ-  
 ۋەرگەنسېرى، ئۇ شۇنداق بىر سەپرا ئادەم بولۇپ قالىدىكى، ئۇنىڭ  
 غا ھەممە نەرسە، ھەتتا ئۆزىنىڭ خوتۇن — بالىلىرىمۇ سەت كۆرۈ-  
 نەتتى. يوقىلاڭ ئىشلارغا چېچىلىپ، ھەدىسىلا خوتۇن — بالىلىرىنى  
 ئۇراتتى. كېيىن، يۈز-كۆزى كۆكرىپ كەتكەن خوتۇنىغا قاراپ  
 ئىچى سىرىلىپ كېتەتتى — دە، «خاپا بولما خوتۇن، ھەممىنى قىل-  
 خان مۇشۇ يوقسۇزلۇق. چۈشۈمگە ئايان بولۇۋاتىدۇ، ساڭا بىسىر  
 غايىپ غەزىنە ئۇچراپ قالدىغاندا كەتۈرىدۇ. ئۇ چاغدا بىسىزمۇ  
 باي بولىمىز، ھەممە خاپىلىق تۈگىگەيدۇ» دەپ ئۇنى بەزەلەيتتى.  
 دەرۋەقە، ئۇ ھەمىشە بىرەر غايىپ غەزىنە ئۇچراپ قالسىدى، دەپ  
 خىيال قىلىدىغان بولغاچقا، ئۇنىڭ چۈشۈمگە قىزىق — قىزىق ئىشلار  
 كىرىپ قالاتتى، مۇنداق چاغلاردا، دەرھال «تەبىرىنامە» دىگەن

چۈش كىتايۇنى ئىخلاى بىلەن ۋاراقلاپ چىقاتتى - دە، خوتۇنىغا قاراپ سۆزلەپ كېتەتتى: «مانا، دىمە - دىمە، خۇدايىم بۇرۇسا، ماڭا بىر ياخشىلىق بار، بېشىمغا دۆلەت قۇشى قوندىغاندەك تۇ - زىدۇ. شامەخسۇت ۋاڭ بالىلىق چاغلىرىدا نەرناسۇ دىگەن تاغدىكى بىر موماينىڭ قوينى باقىدىكەندۇق. بىر كۈنى چۈشىدە تولۇن ئايىنى كۆرۈپتۇ. تولۇن ئاي ئاسىماندىن چۈشۈپ، ئۇنىڭ قوينىغا كىرىپتۇدەك، شۇنىڭدىن كېيىن، مېھرىبانۇ پۇچىڭ ئۇنى قۇمۇلىغا ئەپكىلىپ، ئۆزىنىڭ قىزىنى بەرگەن ۋە كېيىن ئۆز ئورنىغا ۋاڭ قىلغان. كۆرۈۋاتقان چۈشلىرىگە قارىغاندا، ۋاڭ بولمىساممۇ، چوڭ بايلاردىن بولۇپ قالدىغاندەك تۇرىمەن.»

بىراق، ئۇنىڭ كۆرگەن چۈشلىرى چۈش پېتى قېلىۋەردى. ياش قىزىقتىن ئاشقەچە ھىلىقى «غايىپ غەزىنە»لەرنىڭ بىرىمۇ ئۇنىڭغا ئۇچرىمىدى. ئەكسىچە، رەھىمسىز تۇرمۇش غەملىرى خۇددى بىر تاغدەك يەلكىسىدىن بېسىپ ئۇنى مۈكچەيتىپ قويدى. بىر كۈنى ھاشىر تەيىجى ئۇنى ئوردىسىغا چاقىرتىپ كېلىپ، ئالدىدا بىر كىيىملىك يېشىل موۋۇتنى تاشلىدى ۋە ئۆزىگە ئۆلچەپ تون تىكىپ بېرىشنى بۇيرۇدى. توختامۇن كوناىاپ كەتكەن قول ماشىنىسىنى ئوردىغا ئەپكىلىپ ئىشقا چۈشتى. بايا ئۆلچىۋالغىنى بو - يىچە رەختنى كېسىۋاتقاندا، ھىلىقى «غايىپ غەزىنە»نىڭ شە - رىن خىيالى بىلەن بەنت بولۇپ كەتتى - دە، توننىڭ قولتۇغىنى ھەددىسىدىن زىيىدە ئويۇپ تاشلىنىغانلىقىنى سەزمەي قالدى، ئىش بۇزۇلدى. شۇ ھامان ھاشىر تەيىجىنىڭ رەھىمەت سىزلىگىنى، ھەتتا ئۆلتۈرۈپ قويۇشتىن يانمايدىغانلىقىنى ئويلاپ، ھاجەتكە چىقىش بانىسى بىلەن ئوردىدىن قېچىپ چىقتى ۋە شە - ھەر ئەتراپىدا يوشۇرۇنۇپ يۈرۈش بىلەن قۇتۇلالمايدىغانلىقىنى بىلىپ، ئۆيىگىمۇ يولۇقماي، بىراق يېزىلاردا بىرنەچچە كۈن جان ساقلىدى. بىراق، ھاشىر تەيىجىنىڭ ياساۋۇللىرىغا ئۇچراپ قې - لىشتىن قورقۇپ، يېزىلاردىمۇ تۇرماي، تاغ تەرەپكە يول سالىدى.

ئۆتكەن يىلى ياز كۈنلىرى، تۆمۈر خەلپە قوزغىلاڭغا تەييار-  
لىق كۆرۈپ، تاغمۇ-تاغ كېزىپ يۈرگەندە، خوتۇنتام تاغلىرىدىكى  
بىر مالچىنىڭ ئۆيىدە ئۇنىڭ بىلەن تونۇشۇپ قالدى. توختاخۇن تۆمۈر  
خەلپىنىڭ گەپ-سۆزىدىن ئۇنىڭ نىمە ئادەم ئىكەنلىكىنى  
باي-قاپ، ئۆزىنىڭ پۈتۈن سەرگۈزەشتىسىنى ئىپادىلەپ بەردى.  
تۆمۈر خەلپە ئۇنىڭ ۋاڭ-غوجىلارغا ئۆچلۈكىنى كۆرگەچ،  
ئۇنىڭغا ئۆز مەقسىدىنى ئوچۇق ئېيتتى. ئۇ، تۆمۈر خەلپىگە قە-  
سەمىيات قىلىپ قول بەردى. شۇنداق قىلىپ، سەيپۇڭ توختى تۆ-  
مۈر خەلپىنىڭ سېپىگە دەسلەپ قوشۇلغان كىشىلەرنىڭ بىرى سۈ-  
پىتىدە ئاستا-ئاستا قوزغىلاڭ رەھبەرلىرىنىڭ قاتارىغا ئۆتۈپ قال-  
غان ئىدى. ئۇ قوزغىلاڭ رەھبەرلىرى ئارىسىدىكى ئىش تەقسىماتىدا  
ئۆز تەلۋى بويىچە، ئارقا سەپ ئىشلىرىغا مەسئۇل بولغان كۈندىن  
بۇيان، چۈشەن ئايان بولغان ھىلىقى «غايىپ غەزە»گە ئەمدى  
ئېرىشكەنلىكىنى ھىس قىلىشقا باشلىدى. چۈنكى، بۇرۇن شا مەخ-  
سۇتنىڭ بولۇپ، ئەمدى قوزغىلاڭچىلارنىڭ ئومۇمى مۈلكىگە ئايلان-  
غان نەچچە يۈز مىڭ چارۋا مال ئۇنىڭ ئىختىيارىدا ئىدى. قوزغە-  
لاڭ تېخى ئاخىرقى غەلىبىگە ئېرىشمەي تۇرۇپ، ئۇ ھىلىتىنلا مۇشۇ  
بايلىقنى كېلەچەكتە قانداق تەقسىم قىلىش كويىغا چۈشۈپ قالدى.  
ئۇنىڭ نەزىرىدە، قورال-ياراقلارمۇ، كېلەچەكتە ئۆز ئارا تەقسىم  
قىلىنىدىغان بايلىق ئىدى. شۇڭا، تۆمۈر خەلپىنىڭ تۇرپان قوزغە-  
لاڭچىلىرىغا قورال-ياراق ئەۋەتىش دېگەن پىكىرىگە قارشى چىقتى-  
قان ئىدى.

قوزغىلاڭ رەھبەرلىرى سەيپۇڭ توختىنىڭ قارشىلىقىغا قارىماي،  
تۇرپان قوزغىلاڭچىلىرىغا سەكسەن تال مىلىتىق، مىڭ تال ئوق  
بېرىدىغان بولدى ۋە بۇ سوغاتلارنى تۇرپانغا يەتكۈزۈشكە ياردەم-  
لىشىش ئۈچۈن، تۆمۈر خەلپىنىڭ ئىنىسى شاكر بىلەن تورپاق ئۆز  
غوجا ئەمەت بەلگىلەندى. ئاندىن تۆمۈر خەلپە تۇرپان قوزغىلاڭ-  
چىلىرىغا سالنامە يازدۇرماقچى بولۇپ، ئاخۇن قارىنى چاقىرتتى

ۋە ئۇنىڭغا مەقسەتنى چۈشەندۈرۈپ، «مەن يازسام، قاغا پۈتەدەك يېزىپ قويىمەن، ئۆزلە مەدرىسىدە ئۈگەنگەن ھۈنەرلىرىنى بىر كۆر- سەتسىلەپچۇ» دېدى. ئاخۇن قارى ئەدەپ بىلەن ئولتۇرۇپ، قومۇش قەلەمىنى خوتەن قەغىزى ئۈستىدە ئاستا ماڭغۇزۇشقا باشلىدى.

— قارى ئاخۇنۇم سولخاي ئىكەن، ھە،— دېدى قارا بوسۇق. تۆمۈر خەلىپىمۇ ئۇنىڭ خەتنى سول قولى بىلەن قىيىلىپ يېزىۋاتقىنىنى ۋە قۇرلارنىڭ قىڭغىر-سىڭغىر چىقىۋاتقىنىنى كۆرۈپ، بىر ئاز ھەيران بولدى.

ئاخۇن قارى خەتنىڭ كىرىش قىسمىنى يېزىپ بولۇپ، تۆ- مۈرگە قارىدى. خەتنىڭ قالغان قىسمى تۆمۈر خەلىپىنىڭ ئاغزىدىن چىققىنى بويىچە يېزىلىپ، مۇنۇ قۇرلار بىلەن ئاياقلاشتى: پۇقرا- لارنىڭ دەريا- دەريا ئاققان كۆز ياشلىرىغا تاغۇ- تاغلارمۇ ئېرىپ كېتەر ئىدى. ئەمىيا، ۋاڭ- غوجىلارنىڭ كۆڭلى قارا تاشتىنمۇ قاتتىق ئىكەن. بىز شۇنى بىلىپ، قوللىمىزغا تىغ ئالدۇق. بىزنى ۋاڭ- غو- جىلارنىڭ زۇلىمىدىن كۆز ياشلىرىمىز ئەمەس، قوللىمىزدىكى قورال قۇتقۇزىدىغانلىغىغا ئىشەندۇق. سىلەرمۇ شۇنداق قىپسىلەر. ئىلاھىم ھەممىمىزگە تېخىمۇ كۆپ نۇسرەت ئاتا قىلسۇن، ئامىن!»

ئەتىسى تۇرپانلىق مېھمانلار بىلەن شاكىرلار مىلىتىق، ئوقىلار يۈكلەنگەن ئاتلارنى يېتىلەپ يولغا چىقتى. تۆمۈر خەلىپىلەر شەھەرگە قانداق ۋە قاچان ھۇجۇم قىلىش توغرىسىدا ئويلىنىۋاتقاندا، يە- نە باشقىچە بىر ئەھۋال يۈز بېرىپ قالدى.

## ئون يەتتىنچى باپ

### سۈيۈشۈش

كىمدە بار بولسا بىر يامان ئادەت،  
قەستسىز ئۇندىن بولغۇسى سادىر.  
نىشىنى ① ئۇرغۇسى چايان تاشقا،  
گەرچە ھەرگىز ئاڭا ئەمەس قادىر.

— «كەلىلە - دەمىنە» دىن

#### 1

ئۈستى - ئۈستىلەپ كەلگەن شىددەتلىك زەربىلەر ئاخىر  
شامەخسۇتنى يىقىتىپ قويدى. ئۇ ئەمدى ئۆزىنىڭ خاس ھوجە -  
رىسىدا، ئالتۇن بىلەن ھەل بېرىلگەن ھىلقى نەقىشلىك كارۋاتتا،  
ئۇزۇن گەۋدىسى بىلەن سۇنايلىنىپ ئوڭىدىسىغا ياتاتتى. ئۇنىڭ ئاق  
مېۋىق كەلگەن يۈزى ئامدەك تاتىرىپ، كىشىلەرگە دەھشەت سالد.  
دىغان چېقىر كۆزلىرى يېرىم يۇمۇق ئىدى؛ ئىسسىقلىقى بىردەم

① نەشتە ۵۵۵ نىمىدە.



ئۆرلەپ، بىردەم يېنىپ، پىشانىسىدىن تەر قۇرۇمايتتى. پات - پاتلا جۆپلۈپ، ئاللىقانداق بىرنىمىلەرنى دەپ ۋاقىرايتتى. ئوردا ھۆكۈم - لىرىدىن ئېشىپ، ئامبال بەي ۋىنچاۋ ئەۋەتكەن تىيەنجىنىلىك مەشھۇر ئىمۇپ تەييارلىغان تۈرلۈك - تۈمەن دورا - شەرۋەتلەرمۇ كار قىلىمىدى. قارا قوينىڭ تېپىسىگىمۇ ئېلىشىپ باقتى، قىزىقىلىشىغان كۆك ئوغلاقنىمۇ قان قىلىشىپ كۆردى، باخشىمۇ ئوقۇپ باقتى، داخانىمۇ چوقۇپ باقتى، ھىچقايسىسى پايدا قىلىمىدى. نەچچە ئونلىغان قوي - كالىلار سويۇلۇپ، مەسچىت - خانىقالاردا دۇئا - تەگىمىلەر ئۆتكۈزۈلدى. ئۈۋەيسى ئەلەم باشلىق ئۆلىمالار: «چىڭ گالڭ غوجام ھەزرەتلىرى - گە شىپاتلىق تىلەيلى» دەپ كانىيى يىرتىلغۇدەك ۋاقىراپ، جاما - ئەتىنى يۈزلەرچە قېتىم دۇئاغا قول كۆتەرگۈزدى. بۇمۇ كار قىلىمىدى. شامەخسۇت بولسا، بەش كۈندىن بۇيان، بىر خىلدا ياتاتتى. ئۇ چېقىر كۆزلىرىنى يۇمۇپ ئۇيقۇغا باراي دىسلا، چۈشىگە ئاللى - قانداق نەرسىلەر كىرىپ، قۇلىغىغا قانداقمۇ دەھشەتلىك نىسدا لار ئاڭلانغاندەك بولاتتى - دە، يەنە چۆچۈپ ئويىناتتى.

مانا، سېپىل دەرۋازىسىغا ئېسىلغان قانلىق باشلار قەپەزدىن چىقىپ، ئۇنىڭ ئالدىغا دومىلىنىپ كەلمەكتە. قەۋرىلەر يېپىرىلىپ، ئاپپاق كېپەن كېيگەن باشسىز تەنلەر ئۇنىڭغا قاراپ يۈگۈرمەكتە. ئاھ... بۇ نىمە ۋەقە؟ بۇ نىمە دىگەن دەھشەتلىك مەنزىرە؟

مانا، ئاق ساقاللىق ئۇششۇرۋان تەييجى ھاشىر تەييجى بىلەن قېزىبەگ غوجىغا قاراپ، نىمە، سىلەر يەنە بىر «تورپاق يېغىلىغى» قوپسۇن دىمەكچىمۇ؟ دەپ ۋاقىرىماقتا. ئۇ قاچاندۇ بىر چاغلاردا: «ئاقشۇنى يامان بولغان پادىشاھتىن ئاقشۇنى خەيرىلىك بولغان گاداي ياخشى» دىگەن ئىدى. ئۇنىڭ بۇ سۆزلىرى راست چىقىپ قالامدۇ نىمە؟! ئەمدى ئۆزۈم يوق، سۆزۈم! ھىلىقى كىچىككىنە قارا شىشىنى نىمىشقا ئالدىراپ بەرگەندۇ؟ ئۇنى ئىچىمىگەن بىلەن ئىچىكەندىمۇ چىقراق كۆڭلى ئاغرىغاندۇ، ئۇلۇغ جايىلارغا بېرىپ، قاغاپ كەتسەچۇ تېخى!

ئەنە شەرق تەرەپتىن ھىلىقى يوغان ئەۋدەرھا يەنە غاقراپ  
ئۇچۇپ كەلدى - دە، شىڭشىڭشا تاغلىرىنىڭ بېشىغا قونۇۋېلىپ،  
ئوت چېچىشقا باشلىدى. قارا بوران كۆتىرىلىپ، ئوردىنىڭ ئىگىز  
راۋىغىنى ئۇرۇپ تاشلىدى. ئۇ بىر قولى بىلەن شامەخسۇتنى  
گېلىدىن سىقىپ ئالدىغا تارتتى. يەڭلىرى تۇرۇلگەن بىر قارا  
ساقاللىق كىشى ياغاچچىلار ئىشلىتىدىغان ئۆتكۈر پالتىنى كۆتىرىپ  
كەلدى. ئەمدى ئۇ يالغۇز ئەمەس ئىدى. ئۇنىڭ كەينىدىن ناھايىتى  
نۇرغۇن ئالامان قىقاس - چۇقان بىلەن كېلىۋاتاتتى. ئۇلارنىڭ  
ئارىسىدا كۆكرىگىدىن قىپ - قىزىل قان ئېقىۋاتقان بىر پەرسىزات،  
ياق، ياق، پەرىزاتتىنمۇ خۇشخۇيراق گۈلغىز، ھىلىقى قارا ساقاللىق  
كىشىگە شامەخسۇتنى ئىشارەت قىلىپ كۆرسەتتى. شامەخسۇت  
ئۇنىڭدىن قاچمىيەن دەپ، چوڭقۇر ئۆرەككە يىقىلىپ چۈشتى.  
ئۆرەكتە قانغا مېلەنگەن يى شىڭفۇ قىسماق كۆزلىرىنى ئالايىتىپ،  
«ھە، سەنىمۇ كەلدىڭمۇ؟» دەيتتى. يائاللا، يائاللا بۇ نىسبە  
كارامەت؟...

كېچىمۇ شۇنداق، كۈندۈزمۇ شۇنداق. بۇ نىسبە ئۆزى، چۈشمۇ،  
خىيالىمۇ؟ بۇنى شامەخسۇتنىڭ ئۆزىمۇ بىلمەيتتى.  
ئۇ بىر كۈنى، كىمدۇ بىرسىنىڭ ئاپپاق شايى ياغلىق بىلەن  
پىشانىسىنى سۈرتۈۋاتقىنىنى سەزدى. ياغلىق تۇتقان قولمۇ خۇددى  
شايدەك ئاق ۋە سىلىق ئىدى. ئۇنىڭ قۇلىغىغا بىر ئايال كىشە -  
نىڭ تونۇش ئاۋازى ئاڭلاندى:

— چىڭ گاڭ غوجامنىڭ بۇ كېسىلىگىمۇ ياش قىزلار دورا  
بوامامدىكىن، ھۆكىمالار شۇ دورىنى ئەمدى بېرىپ باقسا بوپتە -  
كەن، — دېدى پۇجۇڭ ئاغىچا ئايسە ئاپپاققا پىچىرلاپ.  
ئايسە ئاپپاق بېشىنى ئېگىپ جىم ئولتۇراتتى. شامەخسۇت  
شۇنىڭدىن كېيىن يەنە نىمىلەر بولغانلىغىنى سېزەلمىدى. ئۇ يېتىپ  
قالغاندىن بۇيان، پۇجۇڭ ئاغىچا ھەر كۈنى بىر - ئىككى قېتىم  
يوخلاپ كىرەتتى. ئۇ كىرگەن چىغاغلاردا بۇ ھوجىرىدا ئەركەك

جىنىسى قالماي، ھەتتا تۇرشا تۇغىيېگى بىلەن ئوردا تىۋىپلىرىمۇ كۆزدىن غايىپ بولۇشى كېرەك ئىدى. ئادەتتە بولسا، ھاشىر تەييجى ۋە قېزىبەگ غوجا تىۋىپلار بىلەن بىرلىكتە نۆۋەتچىلىك قىلاتتى. بۈگۈن ھاشىر تەييجى ئۆزىگە نۆۋەتچىلىك كەلگەن سائەتتە، ئوردا تىۋىپىنى يەنە تومۇر تۇتۇشقا بۇيرۇدى. تىۋىپ تومۇرنىڭ بوشىشىپ قالغانلىغىنى ئېيتتى.

ھاشىر تەييجى خىيالغا چۆمدى: «ئەجەلنىڭ نىۋىتى يوق، مۇبادا بىر ئىش بولۇپ قالسا، بۇ ئادەم ئولتۇرغان تەخت ئەپ-يۈنكەش نەزەرگە قالىدۇ. چۈنكى، ئۇ ئاللىقاچان تەخت ۋارىسى دەپ ئېلان قىلىنغان. ئۇ چاغدا مېنىڭ ھالىم نىمە بولىدۇ؟ ئۇنىڭ ئۈستىگە، ئامبالنىڭ ئېيتىشىچە، تاغدىكى ئوغرىلار تەل-تۆكۈس نۇسرەت قازىنىپ كەتكەن تەقدىردىمۇ، بېيجىڭدىكى يېڭى ھۆكۈمەت قۇمۇل ۋاڭلىق سەلتەنىتىنى ھامان ساقلاپ قالىدىغاندەك تۇردۇ. ياخشى كۈننىڭ يامىنىسىدا، ئەپيۇنسەش نەزەر جەمەت سۈرۈشتۈرۈپ، پولاتى كۆز قېزىبەگ غوجىنى تەييجى قىلىمەن دەپ تۇرۇۋالسا، قانداق قىلغۇلۇق؟ بۇ چۆرگىلىپ تۇرغان پەلەككە نىمە دىگىلى بولىسۇن؛ توختا، ئۆدەكنىڭ گۆشىنى يىسەڭ، غازنىڭ پېيىدا بول دەپتىكەن، سۇ كەلمەستە توغان تۇتۇش لازىم.»

ھاشىر تەييجى شۇ خىياللار بىلەن ئولتۇرغاندا، قىزىبەگ غوجا كىرىپ كەلدى. ئىككىسى پىچىرلىشىپ ئېسەنلىك سوراشتى-دە، ھاشىر تەييجى ھوجىدىن چىقتى. ئۇ نەۋكەرلىرىنىڭ ھىمايىسىدە ئۆز ئوردىسىغا كېتىۋېتىپ، يەنە شۇ خىيالنى داۋاملاشتۇردى. ئاخىرى، نەزەرنى قولغا كەلتۈرۈشنىڭ بىر ئامالىنى تاپتى ۋە نەۋكەرلىرىنىڭ بىرىنى ئۆۋەيمىس ئەلەمنى دەرھال چاقىرىپ كېلىشكە بۇيرۇدى.

ھاشىر تەييجى تەخت ۋارىسى بولغان نەزەرنىڭ خۇلقى-مىجەزىنى ناھايىتى ياخشى بىلەتتى. ئۇنى خوشال قىلىپ، ئۆزىگە تارتىشنىڭ ئەڭ ياخشى چارىسى بىرەر گۈزەل قىزنى ئۇنىڭغا سوغات

قىلىش ئىدى.

دەل شۇ كۈنلەردە نورۇز داموللا كونا بەگلىرىنىڭ ئەۋلاتلىرىدىن ھوشۇر بەگ دىگەن كىشى بىلەن قۇدا چۈشۈشۈپ، ئۇنىڭ قىزى قاراكوۋ ئايالنى ئۆزىنىڭ كەنجى ئوغلىغا ئېلىپ بەرگەن ئىدى. ئۇلار قۇدىلىشىشتىن بۇرۇن، ھاشىر تەيىچى بۇ قىزنى ئۆز ئوغلىغا سوراقتاندا، ھوشۇر بەگ ئەلچىلىرىگە: «ئاتا - بوۋام بەگ بولغان بىلەن ئۆزەم ھازىر ئۇدۇلسۇق كۈن كەچۈرۈۋاتقان بىر پۇقرامەن. بىز قانداق قىلىپ تەيىچى بەگ غوجامىنىڭ لايىھىسى بولالايمىز» دەپ بۇ تەكلىپنى رەت قىلغان ئىدى. ھاشىر تەيىچى مۇشۇ ئىشلارنى ئەسلىپ، ئۆزىنىڭ تاپقان ھىلىسىدىن مەنئۇن بولغان ھالدا، مۇنداق ئويلايتتى: «خەقلەر بىر داڭگالدا ئىككى پاختەك سوقسا، مەن بىر داڭگالدا ئۈچ پاختەك سوقىدىغان بولمىدۇم. بىرىنچى، ھەشۇر بەگدىن ئۆچۈمنى ئالىمەن؛ ئىككىنچى، رەقىبىم نوشرۋاننىڭ دوستى نورۇز داموللىنى داغىدا قويسەن. ئۈچىنچى، ئەڭ مۇھىمى، بۇ چىرايلىق قىزنى نەزەر غوجىغا توغرىلاپ بېرىپ، ئۇنى رازى قىلىشەن - دە، قازار، ئۇ ۋاڭلىققا ئولتۇرۇپ قالسا، تەيىچى بەگلىك مەرتىۋەسىنى ساقلاپ قالىمەن، ئاي تۈندە كېرەك، ئەقىل كۈندە دىگەن مۇشۇ، ھا... ھا... ھا!»

ھاشىر تەيىچىنىڭ ئازادە مېھمانخانىسىدا قىزغىن پاراڭ باشلاندى. ئۈۋەيسى ئەلەم ھەربىر گەپكە دىققەت بىلەن قۇلاق سالاتتى. تەيىچى شامەخسۇتنىڭ ئەھۋالىنى ئۆزى كۆرگەندىنمۇ يامانراق قىلىپ ئېيتقاندىن كېيىن مۇنداق دەپ تەكىتلىدى:

— خاتىرە شېرىپلىرىدە بولسا كېرەككىسىم، نورۇز دىگەن يالاڭ ئاياق قەشقەر مەدرىسلىرىدە ئوقۇپ داموللا بولۇپ كەلگەندە، شاھزادە غوجام تېخى ياش بالا ئىدى. ھىلىقى نوشرۋان تەيىچى چىڭگاڭ غوجامنىڭ قۇلىغىنى بۇراپ، نورۇز داموللىنى شاھزادە غوجامغا ئۇستاز قىلدۇرغان، ئۇ ھەر كۈنى ئوردىغا كېلىپ، شاھزادە غوجامغا بىر زامان دەرس بەرگەن. يۇقۇرىدا بايان قىلغىنىمىدەك

تەقدىر... قازانىڭ سائىتى يېتىپ، چىڭ گىڭ غوجام ئەجەل شەرۋەدە تىنى ئېچىپ قالسا (ئىلاھىم ھەرگىز ئۇنداق بولماي)، شاھزادە غوجام ئەلۋەتتە، ۋاڭلىق تەختىگە ئولتۇرىدۇ. قازار، نورۇز داموللا قەشقەر مەدرىسلىرىدە ئۆگەنگەن زاباندارلىقى بىلەن شاھزادە غوجامنىڭ بېشىنى قايدۇرۇپ، ئۇنى ئۆزىگە رام قىلىۋالسا، شاھزادە غوجاممۇ بۇ كىشى مېنىڭ ئاغزىمغا ئىلىم سالغان دەپ، كونا ئۇستازغا مايىل بولۇپ قالسا، ئېيتىسلاچۇ، جاناپلىرىنىڭ ئەلەملىك مۆھۈرلىرى ئىگىسىگە ۋاپا قىلارمۇ؟

ئۇۋەيمىس ئەلەم قاتتىق ئۇيقۇدىن چۆچۈپ ئويغانغان كىشىدەك ئەندىكىپ كەتتى ۋە قۇرئاندىن ساۋادى بولغان مۇسۇلمانلار بىرەر ئېغىر ئەھۋالغا دۇچكەلگەندە ئوقۇيدىغان «لاھەۋلە ۋەلاقۇۋۇتە...» دېگەن ئايەتنى ئوقۇپ، ياقىسىنى تۇتتى. ئەيسەجى ئۆز سېپىرىنىڭ قانىچىلىك تەسىر قىلغانلىقىدىن مەمنۇن بولۇپ يەنە سورىدى:

— خوش ئاخۇنۇم، ئۇ چاغدا قانداق قىلغۇلۇق؟

— ھەق سۇبھىئانە ۋە تائالا تەيىجى بەگ غوجامنىڭ ئۆمرىنى ئۇزۇن، دۆلەتلىرىنى بۇزۇن قىلغاي، پەقىرلىرىنىڭ غېمىنى يەپ، شۇنچە ئاتىدارچىلىق قىلغانلىقلىرىغا بىر — ئىككى كەلىمە سۆز بىلەن مىننەتدارلىق ئىزھار قىلىشقا ئىلىم ئاجىزدۇر. ئەزىرايى خىۋدا، پەقەت جاناپلىرىنىڭ ئەقىل — دانىش ۋە تەدبىرى — پەرھامىشلىرىغا پەقىرلىرى مۇنتەزىرمەن، — دىدى ئۇۋەيمىس ئەلەم بىچارىلىك بىلەن. — بۇ ئىشنىڭ ئەڭ ياخشى تەدبىرى — ھازىردىن باشلاپ، شاھزادە غوجامنىڭ كۆڭلىنى ئېلىپ تۇرۇشتىن ئىبارەت. بۇ ئىش جاناپلىرىغا ھىچقانچە تەس ئەمەس! — دىدى تەيىجى چىددى ئاھاڭدا.

— خو... شى، ئىلاھىم ئېيتقانلىرى كەلسۇن.

— شاھزادە غوجامنىڭ خىزمىتىدىكى ھىلىقى دوڭ ئاپپاق

بىلەن قۇشناچىم بېرىش — كېلىش قىلامدۇ؟

— ئېگەچى — سىڭىلدەك ئۆتەش.

— ئۇنداق بولسا، — دىدى تەيجى، ئۇۋەيس ئەلەمگە يېقىن —  
راق سۈرۈلۈپ. ئۇۋەيس ئەلەممۇ بويىنى سوزدى، تەيجى ئۇنىڭ  
قۇلىغىغا بىر نىمىلەرنى پىچىرلىدى.

شۇ ئاخشىمى گۈگۈم چۈشكەندە، ئاق خېچىر قوشۇلغان  
چىرايلىق بېيجىڭ مەپىسى كېلىپ، نورۇز داموللىنىڭ دەۋرازىسى  
ئالدىدا توختىدى. مەپىكەش بىر دوڭ موماينى مەپىدىن يىۋلەپ  
چۈشۈردى. نورۇز داموللا ۋە ئۇنىڭ بالا — چاقىلىرى قۇتۇلغۇسىز  
بىر بالا — قازاننىڭ يېتىپ كەلگەنلىكىنى سېزىپ، ھەممىسىنىڭ يۈرت  
كى دۈكۈلدەشكە باشلىدى. ئىلاج قانچە؟ نورۇز داموللىنىڭ ئايىلى  
ھىلىقى دوڭنى مېھمانخانىغا باشلاشقا مەجبۇر بولدى. نورۇز داموللا  
قارا چىراق بىلەن يورۇتۇلغان دالاندا تۇرۇپ، مېھمانخانىنىڭ  
قىيا ئوچۇق ئىشىكىدىن ئۆز ئايىلىنىڭ مۇنۇ گەپلىرىنى ئاڭلىدى:  
— شاھزادە غوجاننىڭ كېلىن قىزىمىزنى مەشرەپكە چىللىغە  
نىغا مىڭلارچە رەھمەت — تازىم. كېلىن قىزىمىز ساق بولغان بولسا،  
مىڭ مۇرائەم بارار ئىدى. بىسچىمارە ئۈچ كۈندىن بۇيان ئورۇن  
تۇتۇپ يېتىپتۇ. ھىدىرلىغىدەك ماجالى يوق.

— مەن بىر كۆرەيچۇ، — دىدى دوڭ ئورنىدىن تۇرۇپ.  
قارىكۆز ئايلا راستىنلا تاۋى يوق بولۇپ، ئۆز ھوجرىسىدا  
ياتاتتى. دوڭ كەتكەندىن كېيىن، ھەممەيلەن مەسلىھەتلىشىپ،  
ئۇنى شەھەردىن بىرنەچچە چاقىرىم يىراقلىقتىكى راھەتباغ دېگەن  
يېزىدا ياشايدىغان بىر تۇققىنىنىڭ ئۆيىگە يوشۇرۇپ قويماقچى  
بولۇشتى. بۇ گەپ ئەتىسىلا ئورۇنلاندى. بىراق بۇنىڭ بىلەن ئىش  
تۈگىمىدى. ئىككى كۈن ئۆتۈپ، ھىلىقى دوڭ يەنە كەلدى. داموللا  
لىنىڭ ئايىلى قىزىنىڭ تېخى ئوڭىلىپ كەتمىگەنلىكىنى ۋە ھاۋا —  
لاندۇرۇش ئۈچۈن يېزىغا ئاپىرىپ قويغانلىقىنى ئېيتىپ، ئۆزۈرخا —  
لىق سورىدى. بىراق، بۇنىڭ بىلەنمۇ ئىش تۈگىمىدى.

بىر كۈنى نورۇز داموللا ئۆز ئادىتى بويىچە، ناماز بامداتتىن كېيىن، ئازراق ئاشتا قىلىۋېلىپ، ئاپپاق كىگىز سېلىنغان يورۇق دەرىسخانغا كىردى. دەرىسخاندا ئوتتۇزچە تالىپ ئولتۇراتتى. بۈگۈنكى دەرس پارس تىلى گېرامماتىكىسىنىڭ داۋامى ئىدى. داموللا سۆزلەۋېتىپ، «شەۋق گۈلسىستان» دىن بىر ھىكايىنى مىسال ئۈچۈن نەقىل كەلتۈردى:

ئىناپسىز پادىشاھلاردىن بىرى تەقۋادار بىر ئايىت (ئىبادەت قىلغۇچى) دىن «ئىبادەتلەرنىڭ قايسىسى ھەممىدىن ئەۋزەلرەك؟» دەپ سوراپتۇ. «سېنىڭ ئۈچۈن كۈن چۈش بولغىچە ئۇخلاش ھەممىدىن ياخشى ئىبادەتتۇر. چۈنكى شۇ مۇددەت ئىچىدە خەلقى ئالەمنى رەنەنچىتىش ئىمكانىيىتىدىن مەھرۇم قالسىەن» دەپ جاۋاب بېرىپتۇ ئايىت.

تالىپلارنىڭ بىرى ئورنىدىن تۇرۇپ، «رۇخسەت بولسا، بىر سوئال بار» دىدى. نورۇز داموللا رۇخسەت قىلدى.  
— قەدىم - قەدىمدىن بۇيان، جەۋرى - زۇلۇم شۇنداق كۆپمى - دى؟ — دىدى تالىپ.

داموللا بىردەم سۈكۈتتىن كېيىن، ھىلىقى تالىپنى يېنىغا چاقىرىپ، شەيخ سەئىدىنىڭ يەنە بىر كىستاۋى — «بوستان» نىڭ بىر يېرىنى ئاچتى ۋە «ماۋۇ ھىكايەتنى ئوقۇپ تەرجىمە قىلساڭ» دىدى. تالىپ بىر ياندىن ئوقۇپ، بىر ياندىن تەرجىمە قىلدى. داموللا تالىپنىڭ تەرجىمىسىدىكى نۇقسانلارنى تۈزىتىپ تۇردى. بۇ ھىكايەت مۇنداق ئىدى:

نوشىروان ئادىل شىكارغا چىققان جايىدا، ئۇنىڭ ئۈچۈن بىر كىيىمنىڭ كاۋاپ قىلىپ بېرىشكە توغرا كەلدى. تۈز يوق ئىدى. نوشىروان بىر قۇلنى قىشلاققا بېرىپ، «تۈز تېپىپىپ كەل، ئەمما

تۇزنى باھاسى بىلەن ئال، تاكى پۇل بەرمەي تۇز ئېلىش بىر ئادەت بولۇپ قېلىپ، قىشلاق ئەھلى خىزاراپ بولمىسۇن» دەپ بۇيرۇدى. نوشىرۋاننىڭ ئادەملىرى «بىر ئوچۇم تۇز ئالماقلىق بىلەن قىشلاققا نىمە زىيان يەتەر» دېدى. نوشىرۋان ئېيتتى: «زۇلۇمنىڭ تۈرلىرى ئاۋال جاھاندا ئاز ئىدى، كېيىن كەلگەنلەرنىڭ ھەربىرى زۇلۇمنىڭ خىللىرىنى كۆپەيتىۋەردى ۋە ئاخىرى بۇ دەرىجىگە يەتتى.» دەرىسخانا شۇقەدەر جىمجىت ئىدىكى، نىورۇز داموللىنىڭ ئېغىزى - ئېغىزى - نەپەس ئېلىۋاتقانلىقى يېنىدىكىلەرگە ئاڭلىنىپ تۇراتتى. شۇ چاغدا كىمدۇ بىرىنىڭ پىشايۋاندىن يۈگۈرۈپ كېلىۋاتقان ئاياق تاۋۇشى ئاڭلاندى ۋە كۆزنى يۇمۇپ - ئاچقىسىچە، دەرىسخانا ئىشىكىدە نىورۇز داموللىنىڭ ئوغلى پەيدا بولدى. ئۇنىڭ رەڭسىز ئۆچۈپ، لەۋلىرى تىترەيتتى. داموللا دەرھال ئۇنىڭ يېنىغا كەلدى. مەلۇم بولدىكى، قارىكۆز ئايلا بۈگۈن تاڭ سەھەردە ھاجەتسىكە چىققان يېرىدىن غايىپ بولغانىمىش.

نىورۇز داموللىنى تالىپلار ئاران يۇلىۋالدى. ئىككى كۈنگىچە ھىچبىرەدىن قىزنىڭ دېرىگى چىقىمىدى. ئۈچىنچى كۈنى تاڭ سەھەردە نىورۇز داموللا بامىدات نامىزىغا ھېڭىپ، دەرۋازىنى ئاچقاندا، قارىكۆز ئايلانىڭ جەسىدى بوسۇغىدا ياتاتتى. ئۇنىڭ باش - كۆزلىرى يېرىلغان، قوسىغى كۈپتەك كۆپۈپ كەتكەن، كىيىم - كېچەكلىرى پۈتۈنلەي ھۆل ئىدى. كۆرۈنۈشىدىن بۇ مەرھۇمە ئىپپەت - نومۇسىنى ساقلاش ئۈچۈن، ئۆزىنى قۇدۇققا تاشلىغان بولسا كېرەك.

— بۇ چوقۇم ئاشۇ ئىپلاس، ئەپيۇنكەش نەزەرنىڭ ئىشى، — دېدى داموللا ياقىسىنى يىرتىپ.

قىزنىڭ ئاتا - ئانىسى بىلەن داموللا ئائىلىسى بۇ ئېيتقۇسىز ئېغىر مۇسبەت كەۋىلىرىنى ئۆتكۈزۈپ بولۇپ، شامەخسۇتقا ئەرز يازدى. ئەرز خەتتە دوڭ دەلىلنىڭ ھەركەتلىرى دەلىل قىلىنىپ، قاتلىنىڭ كىم ئىكەنلىكى ئېنىق كۆرسىتىلگەن ئىدى.



هاشىر تەيجى ئەر زى خەتنى تاپشۇرۇۋېلىش بىلەن «ئەمدى نەزەر دىگەن ئەپيۇنكەش مېنىڭ ئالقىنىمدا، تەيجى بەگلىك مەن سىڭم ئۆمۈر باقى ماڭلىقىمدا بولىدۇ» دەپ خۇددى گۆھەر تېپىپ ۋالغاندەك تېرىسىگە پاتماي كەتتى. ھەقىقەتەنمۇ، ئۇنىڭ بۇ قېتىم قى سۈيىقەستى خىيال قىلغىنىدىن ئارتۇقراق ئۇنۇم بەردى. چۈنكى كىمكى نەزەرنىڭ قىلىشى - ئەتىشىلىرىگە چىدىماي، ئوردىغا ئەر زى سۇنۇپ قالسا، شامە خىسەۋىت «شۇندەك خەق پاتقان شەھەرگە مېنىڭ بىر تال ئوغۇم پاتماپتىمۇ» دەپ قاتتىق كايىسىپ، ئەر زى سۇنغۇچىدىن چوقۇم ئۆچ ئالاتتى. شۇڭا «خوش، داموللام جاناپ - لىرى، ئەمدى خۇ يەيمانلىرى توشقاندىۇر» دەپ پەخىلداپ كۈلەتتى تەيجى.

بۈگۈن زادى ھاشىر تەيجىنىڭ قىلغان ئىشى ئوڭ كېلىدىغان كۈن ئوخشايدۇ. ئۇ، بايىقى خوشاللىقلىرىنى ئىچىگە سىغىدۇرالىماي تۇرغاندا، تۆمۈر خەلىپىنىڭ ئەق ئەھۋالى، مۇھىم كىشىلىرى، قورال - ياراقلارنىڭ تۈرى ۋە تەخمىنى سانى، شەھەر - يېزىلاردىن تۆمۈر خەلىپىلەرگە ئاشلىق ۋە باشقا كېرەكلىك نەرسىلەرنى چىقىرىپ بېرىۋاتقان يىگىرمەدەك كىشىنىڭ نامى يېزىلغان بىر پارچە مەخپى خەت ئۇنىڭ قولىغا تەگدى. خەت ناھايىتى چىرايلىق يېزىلغان بولۇپ، ئاخىرىدا، تۆمۈر خەلىپىلەرنىڭ شەھەرگە ھۇجۇم قىلىشقا تەييارلىنىۋاتقانلىقىمۇ ئەسكەرتىپ قويۇلغان، خەتكە «سىڭىز خسان» دىگەن ئىمزا قويۇلغان ئىدى. بىراق، ھاشىر تەيجى خەتنىڭ ئاخىرىدىكى «شەھەرگە ھۇجۇم...» دىگەن سۆزلەرنى ئوقۇپ، ئورنىدا ئولتۇرالىماي قالدى ۋە دەرھال شامە خىسەۋىتنىڭ ھوجرىسىغا كىر - مەكچى بولۇپ تۇرغاندا، ئامبال بەي ۋىنچاۋنىڭ مۇھىم ئىش بىلەن كەلگەنلىكىدىن خەۋەر تاپتى - دە، ئۇنى ئىززەت - ئىسسىرام بىلەن شامە خىسەۋىتنىڭ قېشىغا باشلاپ كىردى.

بەي ۋىنچاۋ شامە خىسەۋىتقا «خۇش خەۋەر» يەتكۈزدى.  
— ئۈرۈمچىدىن نۇرغۇن قوشۇن كېلىۋاتىدۇ!

بۇ خەۋەر شامەخسۇتقا جان بېغىشلىغاندەك، ئۇ يېرىم يۇمۇق  
كۆزلىرىنى يوغان ئېچىپ، ئامبالغا قارىدى ۋە ئۇنىڭ قولىنى تۇتۇپ  
ئۆزىگە تارتتى. «خۇداغا شۈكرى، كېسەلگە دورىمۇ تېپىلدى» دەپ  
ئويلىدى ھاشىر تەيىچى.

ئون سەككىزىنچى باپ

## ئۈچ ئاتلىقنىڭ جاسارىتى

قەھرىمانلارنىڭ جاراڭلىق سادالىرى  
ئاڭلىنىۋاتقاندا، ھاپىز ناخشىسىنىڭ  
نەپە كىرىگى بار؟  
ئات جەڭگە چېپىپ كېتىۋاتقاندا، مەن  
قانداق قىلىپ چىمەنلىكتە ياتالايمەن؟

— ئىبراھىم مۇنتەسەر ①

### 1

ئۈرۈمچى تەرەپتىن نۇرغۇن چېرىك كېلىۋاتقانلىقى راست  
ئىدى، تۆمۈر خەلىپىلەرمۇ بۇنىڭدىن خەۋەر تېپىپ، شەھەرگە  
ھۇجۇم قىلىش پىلانىنى كېچىكتۈرۈشكە مەجبۇر بولدى. ئەمدى  
ئۇلار «قانداق قىلىش كېرەك» دېگەن مەسىلە ئۈستىدە بىلىش

① 9 — ئەسەردە ياشىغان پارس شائىرى.

قاتۇرۇپ ئولتۇراتتى.

— ھەممىدىن ئاۋال، بۇ كېلىۋاتقان چېرىكلەرنىڭ ئەھۋالىنى  
ئېنىق ئۇقساق ئوبدان بولۇر ئىدى، — دېدى تۆمۈر خەلىپە.  
— مەن ئوقۇپ كېلەي! — دېدى ئامانقۇل.  
— ئۆزۈڭ يالغۇزلۇق قىلسەن، ئاز دېگەندە ئۈچ كىشى  
بېرىڭلار.

شۇ گەپتىن كېيىن، ئامانقۇل ئەنسارى بىلەن يەنە بىر  
يىگىتنى تاللىۋالدى. قويۇق قاشلىرىنىڭ ئاستىدىكى بىر جۈپ  
كۆزى ئوتتەك چاقناپ تۇرىدىغان باشقا بىر يىگىت مەنىۋى بارسام  
دەپ قاتتىق يالۋۇرۇشقا باشلىدى، ئاخىرى، ئامانقۇل ھىسلىقى  
يىگىتنىڭ ئورنىغا مۇشۇ يىگىتنى ئېلىپ، ئەڭ ياخشى ئاتلار بىلەن  
شۇ كۈنىلا يولغا چىقتى.

بۇ يىگىت «تۆمۈر خەلىپە يېغىلىغى» دىن 19 يىل كېيىن،  
يەنى 1931-يىلى قۇمۇل تاغلىرىدىن باشلىنىپ، پۈتۈن شىنجاڭ  
زېمىنىغا كېڭىيىش بىلەن شۇ چاغدىكى ئىستىباداتچىنىڭ شۇرپىن  
ھاكىمىيىتىنى ئاغدۇرۇپ تاشلىغان دىخانىلار قوزغىلىڭىنىڭ مەشھۇر  
يولباشچىلىرىدىن خوجىنىياز ھاجىم ئىدى. ئۇ چاغلاردا، ئۇ ئەمدىلا  
يىگىرمە ئىككى ياشقا كىرگەن، تېخى «ھاجى» بولمىغان ۋە ئۆزى-  
نىڭ يۇرتى تاراتۇ دېگەن تاغدا ئوۋچىلىق قىلىپ يۈرگەن بىر  
ياش مەرگەن ئىدى. دادىسى ئىمىننىياز بۇ ئوغلىنىڭ قىزىقۇمىسىز،  
قەيسەر ۋە ئەمگەكچانلىقىدىن خوش بولسىمۇ، بەزى قىلىقلاردىن  
رەنجىپ قالاتتى. چۈنكى، ئۇ ئاسان گەپكە كىرمەيتتى. ھەدىسىلا  
قارا مىلىتىنى ئېسىۋېلىپ، ئىگىز تاغ ۋە قويۇق قارىغايلىقلار  
ئىچىگە كىرىپ كېتەتتى. دە، غانجۇغا ۋە بۆكتۈرمىسى تۈلكە-بۆرە  
تېزلىرى بىلەن توشىمىچە ئۆيگە قايتمايتتى. شۇنداق چاغلاردا  
دادىسى كاپىپ، «ئاچ-يالىڭاچ قېلىۋاتامسەن، سېنىڭدىن ئەندىشە  
قىلىپ، ئۆلەي دېدۇق» دەپ ۋاقىرىسا، «ھەركىم ئۆز رىزىقىنى  
ئۆزى تېپىپ يىگەن ياخشى» دەيتتى خوجىنىياز. بىر كۈنى «خەپ

توختاپتۇر، مەن سېنى شەھەرگە ئاپىرىپ موللامغا تۇتۇپ بەرمەسمەن»  
دەپ قاتتىق كىيىمىدى بوۋاي. «ھە، سەن-زە، مېنى ئەمدى  
چەلپەكچى موللام قىلاي دەمسەن، ئۆلسەممۇ بارمايمەن» دېدى ئۇ.  
بولۇپمۇ، ئۇلۇش يىل بولغان بىر ۋەقە بوۋاينى قاتتىق  
رەنجىتتى: شامەخسۇتنىڭ ساناقچى بەگلىرى بىلەن كەلگەن ياساۋۇل  
لارنىڭ بىرى ھېزۇل دېگەن مالچى بوۋاينى گېلىدىن سېقىپ  
ئۇرۇۋاتقاندا، خوجىنىياز يۈگۈرۈپ كېلىپ، «ئۇزۇڭدىن ئاجىزنى  
شۇنچە ئانى تاپقان بارمۇ؟» دەپ ھېلىقى ياساۋۇلنى بىرمۇشت  
بىلەن ئۇرۇۋېتىپ جىدەلنى سېتىۋالغان. ئىسىمىنىياز بەگلىرىنىڭ  
ئاغزىنى مايلاپ يۈرۈپ، ئاران قۇتۇلغان ئىدى. شۇندىن بۇيان،  
دادىسى ئۇنىڭ بىلەن گەپلەشمەيتتى.

تۆمۈر خەلىپىلەرنىڭ كۆشۈتە ئېغىزىدىكى غەلىبىسى شامەخسۇت  
نى قانچە بىئارام قىلغان بولسا، خەلقنى شۇنچە روھلاندۇرۇپ،  
كەلگۈسىدىن ئۈمىتۋار قىلغان ۋە شۇندىن كېيىن، تەرەپ-تەرەپ-  
تىن كېلىپ، قوزغىلاڭچىلار سېپىگە قوشۇلىدىغانلار كۈنسايىن  
كۆپىيىشكە باشلىغان ئىدى. شۇ قاتاردا خوجىنىياز پالگانىمۇ يىگىرمە-  
دەك يىگىت بىلەن كېلىپ قوزغىلاڭچىلارغا قوشۇلغان ۋە ئوۋ  
قىلىپ يۈرگەن تاغلاردا ئامانقۇل بىلەن تونۇشۇپ قالغانلىقى  
ئۈچۈن، قوزغىلاڭچىلار سېپىگە كىرىش بىلەنلا ئۇنى ئامانقۇل ئۆز  
قىسمىغا، يەنى چارلىغۇچىلار قىسمىغا قوشۇۋالغان ئىدى.

شۇنداق قىلىپ، ئامانقۇل ئۆز ھەمراىرى بىلەن ئاتىلىق  
ئەسكەرلەرگە خاس قىسقا مىلىتىقلىرىنى تونلىرىنىڭ ئىچىگە تىقىۋې-  
لىپ، ھىچكىمگە كۆرۈنمەي، كېچە-كۈندۈزلەپ يول ماڭىدى.  
ئۇرۇمچىدىن كېلىدىغان يولنى يىراقتىن كۆزىتىپ، قۇمۇل شەھىرى  
نىڭ غەربىدىكى ئاستانە دېگەن يۇرتتىن ئۆتكەندە، قويۇق چاڭ-  
توزاڭنى كۆرۈپ قالدى-دە، يولغا بىرئاز يېقىنلىشىپ، ئاتىلىرىنى  
قۇم بارخانلىرى ئارىسىدىكى قويۇق يۇلغۇنزارلىققا يوشۇرۇپ

قويۇپ، ئۆزلىرى ئەپلىك بىر جايىدا دۈشمەننى كۈزەتتىشكە باشلىدى. ئەگرى-بۈگرى ھارۋا يولىدا ئۇزۇنغا سوزۇلۇپ مېڭىۋاتقان قوشۇن خۇددى ئوۋ ئىستەپ كېتىۋاتقان يوغان بىر سۈرلۈك يىلانغا ئوخشاپ كېتەتتى. ئۇلارنىڭ كۆپ قىسمى ئاتلىق بولۇپ، ئاتلىقلار ئارىسىدا ئىككىدىن خېچىر قوشقان ئۈچ بېيجىڭ مەپىسى بار ئىدى (ئېھتىمال، بۇ مەپىلەردە لەشكەر باشلىقلىرى بولسا كېرەك). ئۇلاردىن كېيىن، ھەر بىرىنى ئۈچ ئات سۆرىگەن بەش زەمبىرەك ئۆتتى، قۇيرۇق قىسمىدا ئۈچتىن ئات قوشۇلغان بىر-نەچچە گۇدۇڭ ھارۋا كېلىۋاتاتتى. چېرىكلەرنىڭ بەزىلىرى ھارۋىلارنى ياقىلاپ يايلاق ماڭاتتى، بەزىلىرى ھارۋىلاردا ئۈگدەپ ئولتۇراتتى.

ئامانقۇللار چېرىكلەرنى ساناپ ئولتۇرۇپ، بىرەرسىنى قانداق قىلىپ تىرىك قولغا چۈشۈرۈشنىڭ يولىنى ئويلاپ تۇرغاندا، ئەڭ ئاخىرقى ھارۋىنىڭ چاقى كوداڭغا چۈشۈپ كېتىپ ھارۋىنىڭ شوتىسى سۇنۇپ كەتتى. ھارۋىدىكىلەر مىلتىقلىرىنى ئۆز جايىغا قويۇپ، ھەممىسى يەرگە چۈشتى. ئۇلار جەمئىي بەش كىشى ئىدى. ۋاراڭ-چۇرۇڭ قىلغان ئاۋازلار بىلەن ئالدىدىكى ھارۋىلارمۇ توختىدى. بىر ئاتلىق چېرىك ھىلىقى شوتىسى سۇنغان ھارۋىنىڭ قېشىغا كېلىپ، بىر نىمىلەرنى دەپ ۋاقىراپ قويۇپ كېتىۋەردى. چېرىكلەر ئاتلارنى چىقىرىپ، ھارۋىنىڭ شوتىسى بىلەن ھەپىلىشىشكە باشلىدى. ئالدىنقى ھارۋىلار بىر دۆڭلۈكتىن ئۆتۈپ كۆزدىن غايىپ بولدى.

ئامانقۇللار دەرھال ئاتلىرىغا مىنىدى-دە، يۇلغۇنلىق، قۇم بارخانلىرى ئارىسىدىن چىقىپ، تۇيدۇرماستىن ھارۋىغا يېقىنلاشتى ۋە ئون نەچچە قەدەم قالغاندا، بىردىنلا «كۆتەر قولىڭنى!» دەپ مىلتىقلارنى شارقاتتى. باياتىن بېرى ھېچنىمگە قارىماي، ھارۋىنىڭ شوتىسى بىلەن ھەپىلىشىپ تۇرغان چېرىكلەر چۆچۈپ كەتتى. بەزىلىرى دەرھال قولىنى كۆتەردى، بەزىلىرى يەرگە تىزلاندى.

«كۆتەر قولىڭنى، بولمىسا، ھەممىڭنى ئاتىمەن!» دەپ تەكرارلىدى  
ئامانقۇل. چېرىكلەر غال-غال تىترەيتتى. شۇ ئارىسىدا، ياش بىر  
چېرىك «ئاتماڭلار ئاغىنىلەر، مېنى ئاتماڭلار. مەن سىلەرگە  
ئوخشاش مۇسۇلمان بالىسى» دىدى ساپ غۇلجا ئۇيغۇرلىرى  
تەلەپپۇزىدا.

ئامانقۇللار بۇ چېرىكلەر ئارىسىدا ئۇيغۇرچە بىلىدىغان  
بىرسىنىڭ چىقىپ قالغانلىقىدىن خوشال بولۇشتى.  
— چېنىڭغا ئىچىڭ ئاغرىسا، ماۋۇلارنىڭ قولىنى باغلا! —  
دىدى ئامانقۇل.

ھېلىقى ياش چېرىك ھارۋىنىڭ ئاغامچا-تاسمىلىرى بىلەن  
ھەمراھلىرىنىڭ قولىنى ئارقىسىغا قىلىپ باغلاشقا كىرىشتى. ئەنئەنىۋى  
ئاتتىن ئىرىغىپ چۈشۈپ، باغلاشقا چېرىكلەرنى بىر بىرىگە چاتتى  
ۋە شەپكىلىرىنى ئاغزىغا تىقىپ قويدى.

— ھە، ئۆزۈڭ نىمە ئادەمسەن؟ — دىدى ئامانقۇل ھېلىقى  
ياش چېرىكىگە.

— مەن ئەلىخوننىڭ بايانداي دىگەن يېرىدىن، ئۆزۈم دىغان  
بالىسى. ئىلى جاڭجۇڭى ئۈرۈمچى جاڭجۇڭى بىلەن سوقۇش باش-  
لىغاندا، ئەسكەرلىككە ئېلىنغان. بۇلار ماڭا ھارۋىسىنى ھەيدىتىپ  
كېتىۋاتىدۇ.

— بۇ چېرىكلەرنىڭ سانىنى، قورال-ياراقلىرىنى، باشلىقلىرىنى  
بىلىمىسەن؟

— بىلىمەن، بەش قولىدەك بىلىمەن.

ئامانقۇل ئەمدى ئارتۇق گەپ سوراپ تۇرۇشنىڭ ۋاقتى  
ئەمەسلىكىنى ئېسىگە ئېلىپ، «راست بىلىمىسەن» دەپ گەپنى ئۆزىگە  
چى بولدى.

— راست بىلىمەن. بەش ئايدىن بېرى، شۇلارنىڭ ئارىسىدا  
تۇرسام، نېمىشقا بىلىمەيمەن؟ يالغان ئىپتىدائىيەت-سام، ئۆز ئۆۋالىم  
ئۆزۈمگە.

— ئۇنداق بولسا، سېنى باشلىقلىرىمىزنىڭ ئالدىغا ئاپىرىمىز.  
 قالغان گەپنى شۇ يەردە قىلايلى.  
 — رەھىمەت سىلەرگە ئاغىنىلەر.  
 — ھارۋىدا نىمە بار؟  
 — تۆت ساندۇق ئوق بار.  
 شۇنىڭدىن كېيىن، ئامانقۇللار ھارۋىدىكى ئوقلار بىلەن چېرىك  
 لەرنىڭ مىلىتىقلىرىنى ئاتلارغا ئارتتى ۋە ھىلىقى ياش چېرىكىنى  
 بىر ئاتقا مىندۈرۈپ، تاغ تەرەپكە راۋان بولدى. قالغان چېرىكلەر  
 شۇ يېتى قالدى.  
 يولدا كېتىۋېتىپ، خوجىنىياز پالگان ھىلىقى ياش چېرىك  
 نىڭ ئېتىنى سۈرىدى.  
 — ئېتىم ئابدۇللا، ئۆزۈم تارانچى.  
 — ئۇنداق بولسا، سېنى ئابدۇل تاران دېسەك بولىدىكەن، —  
 دېدى خوجىنىياز، ھەممىسى كۈلۈشۈپ كەتتى.  
 شۇندىن باشلاپ، ئۇنىڭ ئېتى ئابدۇل تاران بولۇپ  
 قالدى.  
 ئامانقۇل يول بويى ئابدۇل تاراندىن بۇ چېرىكلەرنىڭ  
 ئەھۋالىنى سوراپ ماڭدى. ئابدۇل تاران بىلگەنلىرىنىڭ ھەممىسىنى  
 سۆزلەپ بەردى.

## 2

ئۇلار قانداق تېز كەلگەن بولسا، يەنە شۇنداق تېزلىك  
 بىلەن بىرنەچچە مەنزىل يول ماڭدى. بىر كۈنى تاڭ سۈزۈل-  
 گەندە، قورايىنىڭ جەنۇبىدىكى تۆرۈك غولىنىڭ ئىچىدە، ئالدى  
 تەرەپتىن ئات چاپتۇرۇپ كېلىۋاتقان بىر ئادەمنى كۆرۈپ قالدى.  
 ئامانقۇللار «بۇنچە ئەتىگەن شەھەر تەرەپكە ئات چاپتۇرۇپ  
 ماڭغان كىم ئىكەن؟» دەپ تۇرغاندا، ھىلىقى ئاتىلىق ئۇلارنى



كۆرۈپ قېلىپ، دەرھال يولىنى ئۆزگەرتتى. ئامانقۇل گۇمانلىنىپ، خوجىنىياز پالگان بىلەن ئۇنى قوغلىدى. ئۇ، قېچىپ كېتىۋېتىپ، ھەدەپ ئوق چىقىراتتى. خوجىنىياز پالگان ئۇنى ئاتماقچى بولغاندا، ئامانقۇل: «ئاتىما، تىرىك تۇتۇش كېرەك!» دېدى. خوجىنىياز پالگان «ئۇنداق بولسا، مۇنداق قىلايلى!» دېدى - دە، ئىككى يۈز قەدەمچە ئالدىدا چېپىپ كېتىۋاتقان ئاتنىڭ بىر پۇتىنى ئۇزۇۋەتتى. ئات مۇدۇرۇلۇپ بېرىپ يىقىلدى. ئاتلىق ئات ئاستىدا قالدى، قولىدىكى مىلىتغىمۇ بىر چەتكە پىقىراپ چۈشتى.

خوجىنىياز پالگان ئۇنى ئات ئاستىدىن سۆرەپ چىققاندا، بۇ ئادەم ئامانقۇلغا تونۇشتەك كۆرۈندى. باش - كۆزلىرى يېرىلغان، ئۈستىگە ئەسكى چاپان كىيىۋالغان ياقۇپ ياساۋۇل غال - غال تىترەپ تۇراتتى. ئامانقۇل بىرنەچچە ئاي بۇرۇن نېرىنىكىدا بولغان ئەھۋاللارنى دەرھال ئېسىگە ئالدى - دە، ئاچچىغىغا پايلىماي، ئۇنى بىر - ئىككى كاچات سېلىۋېتىپ:

— ھەي خوتۇنتالاق، بۇ يەردە نىمە قىلىپ يۈرسەن؟ — دەپ

گېلىدىن سىقتى.

— بىر قوشۇق قېنىمنى تىلەيمەن، — دەپ يىغلاشقا باشلىدى

ياقۇپ ياساۋۇل.

— ھە، ئېيتە! بۇ يەردە نىمە قىلىپ يۈرسەن؟

ياقۇپ ياساۋۇل تىترەپ تۇرۇپ ئەھۋالنى ئېيتتى. ئۇ، ھاشىر تەييجىنىڭ بۇيرۇقى بويىچە، ھەر ھەپتىنىڭ پەيشەنبە كېچىسى ھۈكەر يۇلتۇز ئۆزلىگەندە، مۇشۇ غولنىڭ يۇقۇرىسىدىكى بىر كۆك قورام تاشنىڭ يېنىغا ئۈلگۈرۈپ كېيىلىدىكەن، ئۇ يەردە نىياز دورغىنىنىڭ ئوغلىنى خامۇش ئۇنىڭغا بىر پارچە خەت تاپشۇرىدىكەن، بۈگۈن كېچە خامۇش نىمىشىدۇ كېچىكىپ كەپتۇ. ياقۇپ ياساۋۇل ئۇنى ساقلاپ تۇرۇپ، خەتنى ئالغاندىن كېيىن ماڭغان ئىكەن.

— خەت قېنى؟

ياقۇپ ياساۋۇل قوينىدىن تېرە خالتىنى چىقىرىپ ئامانقۇلغا ئۇزاتتى. خالتىنىڭ ئىچىدىن تۆت پۈكلەنگەن خوتەن قەغەسىزى چىقتى. ئۇنىڭغا قومۇش قەلەم بىلەن نۇرغۇن گەپلەر يېزىلغان ئىدى. ئامانقۇل خەت بىلمەيتتى. خوجىنىياز پالىگانغا قارىدى، ئۇمۇ بېشىنى چاپقىدى.

— خەير، بۇ خەتنى خەلپەمنىڭ ئۆزى ئوقۇسۇن، — دىدى ئامانقۇل. ئاندىن ياقۇپ ياساۋۇلنىڭ پوتىسىنى يەشتۈرۈپ قولىنى باغلىدى.

بايىقى پۇتى سۇنغان ئات خاقىراپ ياتاتتى.  
— بۇ جانىگەر قىيىنلىپ كەتتى، — دىدى خوجىنىياز پالگان.

— ئەمدى ئىلاج يوق، بوغۇزلىۋېتەيلى، — دىدى ئامانقۇل، سويۇپ ئالدىغان كىشى چىقىپ قالارمىكەن دىگەن ئوي بىلەن ئەتراپقا قاراپ. ھىچكىم كۆرۈنمەيتتى. ئاڭغىچە، ئەنسىرى بىلەن ئابدۇل تارانمۇ يېتىپ كەلدى.

ئۇلار ياقۇپ ياساۋۇلنى قولىدىن سۈرتىپ يولغا راۋان بولدى. تۆرۈك كەنتىنىڭ چېتىگە كەلگەندە، بىرىنچى ئۇچىرىغان كىشىگە ھىلىقى بوغۇزلانغان ئاتنى سويۇۋېلىشنى تاپشۇردى.

ئامانقۇللار تۆمۈر خەلپىنىڭ ئالدىنقى سەپتىكى قارارگاھىغا يېتىپ كەلگىچە، ياقۇپ ياساۋۇلنى تونۇيدىغان ئونلارچە كىشى ئامانقۇللارنىڭ قورۇغداپ تۇرۇشىغا قارىماي، تاش-داڭگال ئېتىپ، ئۇنى ئۆلتۈرۈپ قويۇشقا ئاز قالدى ۋە ياقۇپ ياساۋۇلنىڭ قولغا چۈشكەنلىكى توغرىسىدىكى خەۋەر بىردەمدە ھەممىگە تارقىلىپ كەتتى.

ئامانقۇل قارارگاھ ئالدىدا ئاتتىن چۈشۈۋېتىپ، ئەنسارىغا «چاقتان بول ئۇكام، خامۇش ماڭقىنى نەدىن بولسا تېپىپىپ، پۇت-قولىنى يەرگە تەككۈزمەي ھەيدەپ كەل» دىدى.  
قوزغىلاڭ رەھبەرلىرى ئامانقۇللارنىڭ بۇ قېتىمقى چارلاشتا

ئۆز كۆزى بىلەن كۆرگەنلىرى ۋە ئابدۇل تارانىدىن يىول بويىنى ئاڭلىغانلىرى توغرىسىدا بەرگەن مەلۇماتلىرىنى ئاڭلاپ ئۆتكەندىن كېيىن، ئابدۇل تاراننى ئەپكىرىپ، يەنە بىرمۇنچە گىپەلەرنى سۈرىدى. مەلۇم بولدىكى، ئىلى جاڭجۇڭى سۇڭ جۇڭشەننى قورلاپ، ئۈرۈمچى جاڭجۇڭىغا قارشى قوزغىلاڭ كۆتۈرگەندە، ئىلىدىكى ھېكىم بەگ غوجا قوزغىلاڭغا ئاۋاز قوشۇپ، ئۆز تەۋەسىدىن بىرەر يۈز يىگىتنى ئىلى جاڭجۇڭىنىڭ خىزمىتىگە ئەۋەتكەن ئىكەن. ئابدۇل تارانمۇ شۇ قاتاردا ھەربى سەپكە كىرىدىكەن ۋە شەخىزغا كەلگىچە ئۈرۈمچى چېرىكىلىرى بىلەن سوقۇشىدىكەن، شىخو تۇرۇشىدا، ئىلى جاڭجۇڭىنىڭ لەشكەر باشلىقلىرىدىن بولغان چيەن دارىن قوزغىلاڭچىلاردىن يۈز ئۆرۈپ، ئۈرۈمچى جاڭجۇڭى يۈەن داخۇا تەرەپكە ئۆتۈۋالدىكەن. ئابدۇل تاران بىلەن بىرقىسىم ئۇيغۇر يىگىتلىرى چيەن دارىننىڭ پولىكىدا ئىكەن. چيەن دارىن ئۇلارغا ئىشەنمەي، ھەممىسىنى قورالسىزلاندۇرۇپ، ئات-ھارۋا ئىشلىرىغا قويۇپتۇ. بۇ يىگىتلەرنىڭ پۇرسەت تاپالغانلىرى قېچىپ قۇتۇلۇپتۇ. ھازىر يۈەن داخۇانىڭ ئورنىغا ياك زىڭشىڭ ئولتۇرۇپتۇ. چيەن دارىن ياك زىڭشىڭ بىلەن بىرگە ئەپ ئەمەسكەن. شۇڭا، شىنجاڭدا تۇرالماي، يۈەن داخۇا بىلەن ئىچكىرىگە كەتمەكچى بولۇپ، ئۆز تەۋەسىدىكى چېرىكلەرنى باشلاپ يولغا چىقىپتۇ①. يۈەن داخۇا بىلەن چيەن دارىننىڭ ھەر ئىككىسى خان

① 1912 - يىلى ئاپرىلنىڭ ئاخىرلىرى ئىلى ۋاقىتلىق ئىنقىلاۋىي ھۆكۈمەت قوشۇنلىرى خان لەشكەرلىرىنى ماناس دەرياسى بويىغا قېستاپ كەلگەندە، مانجۇ خانلىقىنىڭ سادىق مالىيى يۈەن داخۇا «شىنخەي ئىنقىلاۋى» نىڭ مۇسسى بولغان «جۇمھۇرىيەت» نى تېتىراپ قىلىپ، ئىلى تەرەپ بىلەن سۈلھى تۈزەشكە مەجبۇر بولدى ۋە ئىككى تەرەپ ۋەكىللىرى چۆچەك شەھىرىدە سۆھبەت باشلىدى. شىنجاڭدا خانلىق ھاكىمىيەتىنى ساقلاپ قېلىشتىن ئۈمىدىنى ئۈزگەن يۈەن داخۇا دەرھال ئۆز ئورنىغا قەشقەر دوتەيى (ۋالىسى) يۈەن خۇڭيۈنى شىنجاڭنىڭ باش ۋالىلىقىغا كۆرسەتتى. بىراق، شۇ يىلى 7 - ماي كۈنى، قەشقەردىكى «گېلاۋخۇيچىلار» يۈەن خۇڭيۈنى ئۆلتۈرۈپ تاشلىدى. شۇنىڭ بىلەن، يۈەن شىكەي باشچىلىقىدىكى بېيجىڭ ھۆكۈمىتى ئۈرۈمچى دوتەيى (ۋالىسى) ياك زىڭشىڭنى شىنجاڭدا

تەرەپدارى ۋە شامە خىسۇنىنىڭ كونا دوستى بولغاچقا، قۇمۇلدا ۋاڭلىققا قارشى قوزغىلاڭ كۆتەرگەنلەرگە ناھايىتى ئۆچ ئىكەن. ئۇلار قوزغىلاڭچىلارنى باستۇرۇپ بولۇپ، ئاندىن ئىچكىرىگە كەتكىدەك. بۇ قېتىم ئۇلار بىلەن كەلگەن چېرىكلەر جەمىي بەش يۈز كىشى بولۇپ، ئۇلاردا بەش زەمبىرەك ۋە نۇرغۇن ئوق. دورا بار ئىكەن. مىلىتلىرىنىڭ ھەممىسى پەرەڭ مىلىتى ئىكەن.

— چيەن دارىن دىگەن قانداق نىمە؟ — دەپ سورىدى خوجىنىياز پالگان.

— خۇددى پوڭزەككە ئوخشاش دوپ-دوغىلاق، قارا چوقۇر، يىلاندىك ئاچچىقى يامان، يېشى قىرىق يەتتىن ئاشقان ئادەم، — دەپ جاۋاپ بەردى ئابدۇل تاران. — ئۆزى جەڭگە كىرەمدۇ؟

— بۇ چېرىكلەرنىڭ يوسۇنىدا، باشلىقلىرى جەڭگە كىرمەيدۇ، سەپنىڭ ئارقىسىدا تۇرۇپ، قاچقانلارنى ئاتىدۇ. تۆمۈر خەلپە ئابدۇل تاراننىڭ سەمىمىلىكىدىن رازى بولۇپ مۇنداق دىدى:

— ئوبدان يىگىت ئىكەنمەن، ئۈستىۋېشىڭنى يۆتكەپ، بىر-نەچچە كۈن ئارام ئال. ئاندىن، ياخشى بىر ئات بىلەن يولغا سېلىپ قويمايلى، ئىلىغا بېرىپ ئاتا-ئاناڭنى تېپىۋال. ئەنسارى ئابدۇل تاراننى ئۆيىدىن ئەپچىقەپ كەتكەندىن كېيىن، تۆمۈر خەلپە ياقۇپ ياساۋۇلنىڭ قويىندىن تېپىپىلىغان ھىلىقى خەتنى ئوقۇشقا باشلىدى. ئۇنىڭ چىرايىدا بارغانسېرى ھەيرانلىق ئالامەتلىرى كۆپىيىپ «بۇ نىمە گەپ؟» دىدى-دە، خەتنى يېنىشلاپ ئۇنىڭ ئوقۇدى. ھەممەيلىن چىۋىچىۋاپ كەتتى.

نىڭ باش ۋالىيلىقىغا تەيىنلىدى. شۇنىڭدىن كېيىن، يۈەن داخۇا ئىلى قوزغىلاڭچى قوشۇنى لىرىدىن يۈز ئۆزىگەن چيەن گۇاڭخەن (چيەن دارىن) نىڭ ھەيئەتتە، قۇمۇل ئارقىلىق ئىچكىرىگە قايتا قېلىپ بولۇپ، يولغا چىققان ئىدى.

بۇ خەتتە قوزغىلاڭچىلارنىڭ بىر قىسىم ئەھۋالىدىن تاشقىرى، يېقىندا تۇرپان قوزغىلاڭچىلىرىغا قورال-يaraq ئەۋەتكەنلىكىگى، ھەتتا ئامانقۇل، خوجىنىياز پالگان ۋە ئەنسارلارنىڭ ئۈرۈمچىدىن كېلىۋاتقان چېرىكلەرنىڭ ئەھۋالىنى ئۇقۇش ئۈچۈن ماڭغانلىغىمۇ يېزىلغان ۋە ئاخىرىغا «سېغىزخان» دەپ ئىمزا قويۇلغان ئىدى. — خامۇش ماڭىغا، خەت يېزىشنى بىلەمدۇ؟ — دەپ سورىدى تۆمۈر خەلىپە.

— ۋاي تاغەي، بىز بىر يۇرتتا تۇرۇپ، ئۇنىڭ مەكتەپتە ئوقۇغىنىنى زادىلا ئاڭلاپ باقمىغان، — دىدى ئامانقۇل.

— خامۇش ماڭا خەت بىلگەندىمۇ مۇنچىلىك چىرايلىق يازالىشى ناتايىن. قاراڭلار، بۇ خېلى ئۇزاق زامان ئۇستاز كۆرگەن ئادەمنىڭ قەلىمىدەك قىلىدۇ. بۇنى كىم يازغاندۇ؟ — دىدى تۆمۈر خەلىپە.

— ياقۇپ ياساۋۇلدىن گەپ سوراپ باقمايمىزمۇ؟ — دىدى ئېلى پالگان.

ئامانقۇل باش-كۆزى يېرىق ياقۇپ ياساۋۇلنى سۆرەپ كىردى. خېلى ئۇزۇن سوراق قىلىشتى. بىراق، ئۇ بايا ئامانقۇل لارغا ئېيتىپ بەرگەن گەپلەردىن بۆلەك، ھېچقانداق يېپىڭىلىق ئېيتىپ بېرەلمىدى.

— ئەمدى بۇ مۇرتەتنى قانداق قىلساق بولار؟ — دىدى ئېلى پالگان، ئۆي خالى قالغاندا.

— ئۇنىڭ جاجىسى بىرتال ئوق، — دىدى قارا بوسۇق قولغا مىلتىقنى ئېلىپ.

— توختا ئۆكام، ھازىرچە سولاپ قويايلى، ھىلىقى «سېغىزخان» نى تۇتقاندىن كېيىن، نىمە قىلساق قىلارمىز، — دىدى تۆمۈر خەلىپە.

— سېغىزخان ساي بېشىدا. قوينىڭ قېنى ئاي بېشىدا دەپ، ئاي بېشىنى ساقلايمىزمۇ؟ سەنەزە، تۆمۈر ئاكا، بەكمۇ

سېغىر ئادەم جۇمۇ!

— سەۋرى قىلساڭ، غورىدىن ھالۋا پىشۇر، دىگەن گەپ بار  
ئەمەسەدۇ. — دەپ كۈلدى تۆمۈر خەلىپە.

— بۇ «سېغىزخان» دىگەن كىمكىن. — ھە؟ خەپ توختاپتۇر،  
ئاسماندا بولساڭ تاپىنىڭىدىن، يەردە بولساڭ كوكۇلىڭىدىن تارتىپ  
چىقمايدىغان بولسام! — دېدى قارا بوسۇق غەزەپ بىلەن.  
— «سېغىزخان» نىڭ ئۇۋىسىنى خامۇش ماڭقا بىلىدۇ. ئاۋال  
شۇنى تېپىش كېرەك، — دېدى تۆمۈر خەلىپە.

## ئون توققۇزىنچى باب

### «ئەرۋاھ»

بۇ — ئويۇن ئەمەس، بۇ — تۇرمۇش.  
تۇرمۇشتا تاماشاچىلار بولمايدۇ.

— يۇلتۇسى فۇچىك.

#### 1

خامۇش غايىسىپ بولۇپ كەتسەنسىدەك، شۇ كۈنى كەچ-كېچە  
ھىچبىر ئىش بولمىدى. ئۇ بېقىپ يۈرگەن قويلارمۇ، بىر جىرائىق  
ئىچىدە قالغان ئىدى. بۇ ئىشقا ھەممىدىن ئامانقۇل بىلەن خوجە -  
نىياز پالگان ئىچ - ئىچىدىن تىت - تىت بولۇپ، كېچىچە تۈزۈكرەك  
ئۇخلاي چىقتى.

ئەتىسى يەنە بىر مۇنچە كىشىلەر خامۇشنى ئىزلەپ، تەرەپ -  
تەرەپكە كېتىشتى. شۇ ئارىدا كىمدۇر بىرى ئۇنىڭ ئۆلۈكى  
تېپىلغانلىقىنى خەۋەر قىلدى.

خامۇش جىلغىنىڭ ئۇ قېتىدىكى بىر ئوڭكۈردە دۈم ياتاتتى،  
سول تاغىنىڭ ئاستىدىن ئىككى يەرگە پىچاق تۇرۇلغان ئىدى.  
تۈنۈگۈن، ياقۇپ ياساۋۇلنىڭ قولىغا چۈشكەنلىكى توغرىسى -  
دىكى خەۋەر قانداق تېز تارالغان بولسا، خامۇشنىڭ ئۆلۈمى  
توغرىسىدىكى گەپمۇ بىر دەمدە ھەممىگە يېيىلىپ كەتتى.  
— بۇنى كىم ئۆلتۈرگەنىدۇ؟ — دېدى خوجىنىياز پالغان  
ئۆلۈككە قاراپ.

— بۇ چوقۇم ھىلىقى «سېغىزخان» نىڭ ئىشى، — دېدى  
ئامانقۇل، خۇددى «سېغىزخان» نى تاپماقچى بولغاندەك ئادەملەر  
ئارىسىغا كۆز يۈگۈرتۈپ.

— مانا ئەمدى «سېغىزخان» نىڭ ئۇۋىسىغا بارىدىغان يولمۇ  
ئۆزۈلدى، — دېدى تۆمۈر خەلپە ئاچچىق بىلەن. ئامانقۇل بىلەن  
خوجىنىياز پالغانلار ياقۇپ ياساۋۇلنى داۋراڭ بىلەن ئەپكىلىپ خاتا  
قىلغانلىقىنى چۈشەنگەندەك يەرگە قاراپ جىم تۇرۇشتى.

— بولار ئىش بولدى، ئەمدى ۋاقتىدا كۆمۈۋېتىڭلار، پۇراپ  
كەتمىگەي يەنە، — دېدى تۆمۈر خەلپە ئاتقا مىنىۋېتىپ.

— ئايەت ئوقۇپ قويىمىدىلا، — دېدى ئامانقۇل، بىر چەتتە  
تۇرغان ئاخۇن قارىغا قاراپ.

— يوقسۇ، يوقسۇ، مۇنداقلارغا ئايەت ئوقۇش ھارام، — دېدى  
ئاخۇن قارى قىزىرىپ كېتىپ.

بىرنەچچە يىلەن ئازگالغا توپا تاشلاۋاتقاندا، ئايىقىز ئامانقۇلغا  
«باياغى ئەخمەت كۈرۈك ئېسىڭىزدە بارمۇ؟» دېدى.

— بار، بار! بۇ خامۇش ماڭقىمۇ كەلگەن كۈنىمىزلا ئەمەت  
كۈرۈككە ئوخشاش ھاڭغا موللاق ئېستىپ، قاغا - قۇزغۇنلارغا يەم  
بولسا ئوبدان بولاتتى. تۆمۈر ئاكىمۇ ئەمدى بىلىپ قالغاندۇ، —  
دېدى ئامانقۇل ئايىقىزغا قاراپ.

شۇ كېچىسى يەنە يىر ۋەقە يۈز بەردى:  
تۈنۈگۈن ياقۇپ ياساۋۇل قارارگاھتا بىر كېچە باغلاشلىق



تۇرغاندىن كېيىن، بۈگۈن ئامانقۇل ئۇنى مەلىگە ئەپكىلىپ بىر ئۆيگە سولاپ قويغان ئىدى. بۇ ئۆي مەسچىت تېغىغا تۇتاش قىلىپ سېلىنغان مۇستەھەپخانلارنىڭ بىرى بولۇپ، ئىشەنچى خېلىلا كونا پۇت كەتكەن بولغاچقا، ئامانقۇل ئۇنىڭ پۇت - قولىنى يەنە باغلاپ تاشلىدى. كېچىسى كۈزەتچى قويۇش لازىملىقىنى ئويلاپ، ئىككى يىگىتتىن بىرلىككە ئېلىپ كەلگەن ئىدى. بىراق، ھۆسنارخان بىلەن ئايىقىز «چېرىكلەر كېسەل دەرۋاتقاندا، يىگىتلەرگە مەلەدە نىمە بار، پۇت - قولى باغلاش بىر ئىتنى بىز ساقلايمىز» دەپ ئۇلارنى قايتۇرۇۋەتتى.

بۇ كۈنلەردە رەۋىخان موماينىڭ تاۋى يوق بولۇپ قالغان ئىدى. سەپەر قۇل قوزغىلاڭچى قوشۇننىڭ يېمەك - ئىچمەك ۋە باشقا تەمىنات ئىشلىرى بىلەن بەنت بولۇپ، كۆپىنچە تاغ - قىر - لاردا تۇنۇپ قالاتتى. ئامانقۇل ھەپتە - ھەپتىلەپ ئۆيگە قايتمايتتى. پەقەت بەزى كۈنلىرى ۋاقىت تاپالسا، ئۆيىنى يوقلاپ كېلەتتى - دە، بىردەم ئولتۇرۇپ يەنە ئېتىنى چاپتۇرۇپ كېتەتتى. شۇڭا، ھۆسنارخان ئايىقىزغا ھەمرا بولۇپ، ئۇلارنىڭ ئۆيىدە قونۇپ يۈرەتتى.

ئامانقۇل ئايىقىز بىلەن ھۆسنارخاننىڭ بايىقى گېپىنى ئاڭلىغاندىن كېيىن، «ئەمەس ئۆزۇڭلار بىر نىمە قىلىڭلار» دەپ كېتىپ قالدى. ئايىقىز بىلەن ھۆسنارخان مەسچىت ھوجرىسىدا يېتىپ قوپىدىغان شەرۋىلا بوۋاينىڭ قېشىغا كىرىپ مەسلىھەتلەشتى. ئاخىرى، باشقىلارنى ئاۋارە قىلماي، پەقەت شەرۋىلا بوۋاينىڭ ئون ئىككى ياشلىق نەۋرىسى گالىنى چاقىرىپ كېلىپ، بۈگۈن كېچە نۆۋەت بىلەن كۈزەتچىلىك قىلىدىغان بولۇشتى.

شۇنداق قىلىپ، ئايىقىز بىلەن ھۆسنارخان مەسلىھەتلىرىنى مۇرلىرىگە ئېسىپ، تۈن نىسپىدىن ئاشقچە كۈزەتچىلىك قىلدى. «قارا يىلپىز» رەۋىخان مومەننىڭ بوسۇغىسىدىن دالجماي ئۆيىنى ساقلاپ ياتتى (رەۋىخان موماينىڭ ئۆيى مەسچىتكە يېقىنلا

بەردە ئىدى). نۆۋەت شەرۇللا بوۋايغا كەلگەندە، گالى بوۋىسىنىڭ نەيزىسىنى ئېلىپ، ئىككى سەكرەپلا ھىلىقى ئۆيىنىڭ ئالدىغا كەلدى ۋە خۇددى ئەسكەردەك، نەيزىسىنى تىك تۇتۇپ، ئىشىك تۈۋىدە قېتىپ تۇردى. شەرۇللا بوۋاي نەۋرىسىگە زوقلىنىپ بىردەم قاراپ تۇرغاچ، «بېرى كەل بالا، كۈزەتچىلىكنى ئولتۇرۇپ قىلساقمۇ بولىدۇ» دەپ، تام تىۋۇدىكى سۇپىغا ئولتۇردى ۋە نەۋرىسىنى ئۇخلاپ قالمىسۇن دىگەن خىيال بىلەن ئۇنىڭغا چۆچەك ئېيتىپ بېرىشكە باشلىدى. بالا «ھە... ھە...» دەپ ئولتۇرۇپ، بىر چاغدا ئۇخلاپ قالدى. شەرۇللا بوۋاي كىگىز قالپىغىنى ئۇنىڭ بېشىغا قويۇپ بەردى. چۈنكى ئۇ، «بۈگۈن كېچە كۈزەت قىلىمىز» دىگەن گەپنى ئاڭلىغاندىن بۇيان، نەۋرىسىنىڭ زادى ئۇخلىيالمىغانلىقىنى بىلەتتى.

نەبىئەتمۇ خۇددى ئۇيقۇغا كەتكەندەك، پۈتۈن ئەتراپ جىمجىت ئىدى. پەقەت يىراقتا ئېقىۋاتقان تاغ سۈيىنىڭ كۆڭۈللەرگە ئارام بېغىشلىغۇچى مۇزىكىدەك يېقىملىق شاقىراشلىرىلا ئاڭلىنىپ تۇراتتى. شالاڭ بۇلۇتلار ئارىسىدا ئېرىنچەكلىك بىلەن ئۈسۈرۈپ يۈرگەن تولۇن ئاي ھەممە ئەتراپنى كۈندۈزدىكىدەك يورۇتۇۋەتكەن ئىدى. شەرۇللا بوۋاي ئۆز ئېتىقادى بويىچە، چىن-ئالۋاستىلارنىڭ زىيانداشلىقىدىن ساقلايدۇ، دەپ ئىشەنگەن «ئاي تەلكۈرسى» دىگەن ئايەتنى تەكرار-تەكرار ئوقۇپ بىردەم مېڭىپ يۈرگەندىن كېيىن، سۇپىغا ئولتۇرۇپ، نەيزىگە تاياندى. ئاستا-ئاستا ئۈنىمۇ ئۈگەڭ بېسىشتا باشلىدى. شۇ ئارىدا كۆزىگە بىرىنمە كۆرۈنگەندەك بولدى: يېشىدىن تاپىنىشىمچە ئاققا ئورالغان ئىگىز بىر گەۋدە بوۋايغا يېقىنلاشماقتا ئىدى. بوۋاي بۇنى «ئەرۋاھ» دەپ ئويلاپ، كۆزىنى مەھكەم يۇمۇۋالدى. شۇ ھامان كۈچلۈك بىر قول بوۋاينىڭ گېلىنى سېقىتى. ئارقىدىنلا قاتتىق بىر نەرسە بېشىغا تەگدى. بوۋاي ھۇشسىزلىنىپ سۇپىغا يىقىلدى. «ئەرۋاھ» ئىشىكىنى ئەپچىللىك بىلەن قۇمۇرۇپ تاشلاپ، ئۆيگە كىرىپ كەتتى. ئارقىدىنلا ياقۇپ

ياساۋۇلنىڭ جان تالىشىپ خىقىراۋاتقان ئاۋازى ئاڭلاندى. «ئەرۋاھ» ئۆيىدىن ئىشىك چىقىرىۋېتىپ، تامغا يۆلەكلىك تۇرغان ئىشىككە پۈتلىشىپ كەتتى. ئىشىك يېقىلىپ، «تاق» قىلغان ئاۋاز ئاڭلىنىش بىلەن تەڭ «قارا يىلپىز» قاۋاپ تاشتلىدى، باشقا ھويىلىلاردىكى ئىتلارمۇ قاۋاشقا باشلىدى. ھىلىقى «ئەرۋاھ» مەشچىتىنىڭ كەيىتىگە مۇتۇپ كۆزدىن غايىپ بولدى.

كېيىنمەن كېچىگى بىلەنلا ياتقان ئايىقىز بىلەن ھۆسنىرىخان چۆچۈپ ئويغاندى. دە، مىللىتىلىرىنى ئېلىپ مەسچىتكە يۈگۈردى. ياقۇپ ياساۋۇل بوغۇزلاپ تاشلانغان ئىدى. ئايىقىز ئاسمانغا قارىتىپ، ئارقا-ئارقىدىن ئىككى پاي مىللىتى ئاتتى. ئۆي-ئۆيىدىن يۈگۈرۈشۈپ چىققان ئادەملەرنىڭ ۋاڭ-چۇڭلىرى بىلەن مەلە ئىچىنى ئەنسىزچىلىك قاپلاپ كەتتى.

## 2

ئامانقۇل ئۆزىنىڭ ئۆيىدە باش-كۆزى تېگىلغان شەرۋىلا بوۋىغا ئۈسسۈزلۈك ئىچىكىزۈۋاتقاندا، ياش ئىمام ئاخۇن قارى بامدات نامىزىدىن يانغان جامائەتىنى باشلاپ، ئەھۋال سوراپ كىردى.

— توۋا دەيدىغان ئىش! ۋاللاھۇ ئەلەم، بۇمۇ ئاخىر زاماننىڭ ئالاھىتىلىرىدىن بولسا كېرەك، — دېدى ئاخۇن قارى تۆردە ئولتۇرۇپ. «تسوۋا، تسوۋا» دەپ ياقىسىنى تۇتۇشتى ياشىنىپ قالغان كىشىلەرنىڭ بەزىلىرى.

— ئىمام ئاخۇنۇم، — دېدى ئامانقۇل ئاخۇن قارىغا قاراپ، — ئۆزلىرى ئوقۇغان كىتابلاردا ئاخىر زامان بولغاندا، «ئەرۋاھ» لار قولىغا تىغ ئېلىپ ئادەم ئۆلتۈرىدىغان ئىشلار بولىدۇ، دەپ يېزىلغانمۇ؟

— ۋاللاھۇ ئەلەم، «مۇقەددەس كىتابلاردا» بۇ خۇسۇسىيەت ئۇچۇر

يېرىلمىگەن بولسا كېسەرەك، — دېدى ئىمام كىچىكلىگەن سەلىسنى تۈزىتىپ تۇرۇپ.

— ئۇنداق بولسا، شەرۇللا بوۋاينىڭ بېشىنى يېرىپ، ياقۇپ ياساۋۇلنى بوغۇزلىۋەتكەن «ئەرۋاھ» بىزگە ئوخشاش تىرىك ئادەمىمۇ نېمە؟ — دېدى ئامانقۇل ئىمامغا تىكىلىپ قاراپ.

ياش ئىمام بىر ئاز ئوڭايىسىزلا نغاندەك يەرگە قارىۋالدى، ئاندىن:

— ئاللا تائالانىڭ ھىكمەتلىرى كۆپ. بىز بەندىلەر بۇ ھىكمەتلەرنىڭ سىرنى بىلىپ كېتىشكە ئاجىزمىز، — دېدى.

— ئالانىڭ ھىكمەت سىرلىرىنى بىلىلمىگەن بىلەن يەندىنىڭ سىرنى بەندە بىلەلەيدۇ، — دېدى ئامانقۇل يەنە ئىمامغا تىكىلىپ قاراپ.

نۇرۇل بوۋاي ئامانقۇلنىڭ گېپىنى قۇۋۋەتلىپ مۇنداق دېدى:

— بىگىز قايتا ياتىماس، ئۆلۈك تاغاردەك دەپ، بۇ ئىشنىڭ سىرىمۇ ئېچىلىپ قالار.

ياش ئىمام «ئىنشائاللا شۇنداق بولۇر» دەپ دۇئا ياندۇرۇپ ئورنىدىن قوپتى.

توپ-زەمبىرەك ۋە ئەڭ يېڭى مىلتىقلار بىلەن قوراللانغان ئۈرۈمچى چېرىكلىرىنىڭ يەرلىك چېرىكلەر بىلەن بىرلىكتە قوزغاي-دىغان يېڭى ھۇجۇمغا قانداق تاقابىل تۇرۇش مەسىلىسىدە باش قاتۇرۇپ تۇرغاندا، ئارقا-ئارقىدىن يۈز بەرگەن بۇ سىرلىق ۋەقەلەر قوزغىلاڭ رەھبەرلىرىنى بىر ئاز گۇڭگىرىتىپ قويىدى، ھەتتا ھەمىرالىرىنىڭ نەزىرىدە «ناھايىتى ئېغىر ئادەم» ھىساپلانغان تۆمۈر خەلىپىنىڭمۇ خىيالى چېچىلىپ، كۆڭلى پەرىشان بولۇشقا باشلىغان ئىدى. ئۇ شەرۇللا بوۋاينى يوقلاپ كېلىپ، بىردەم مۇڭداشقاندىن كېيىن، خىيالغا چۆمدى: ھىلىقى «سېغىرخان» نى تۇتالمايۋاتساق، يەنە بىر «ئەرۋاھ» نىڭ پەيدا بولغىنىنى قارا،

ئەمدى بۇ «ئەرۋاھ» كىم بولغىنىدى؟ ئەجەپ ياقۇپ ياساۋۇل قولغا چۈشكەن كۈننىڭ ئۆزىدىلا خامۇش ماڭغا غايىپ بولىدۇ ۋە شۇ كېچىسى ئۆلتۈرۈلىدۇ؟ خۇددى بىرسى ماراپ تۇرغانىدەك، شەرۋىلا بوۋاي كۈزەتچىلىك قىلغان گەزدە، «ئەرۋاھ» پەيدا بولۇپ، ياقۇپ ياساۋۇلنىمۇ ئۆلتۈرىدۇ. بۇ «ئەرۋاھ» بىلەن «سېغىزخان» ئىككىسى بىر ئادەم ئەمەسمىدۇ؟ ھە، ھە، شۇنداق، بۇ ئىككىسى بىر ئادەم. دېمەك، ئارىمىزدا بىزنىڭ تېرىمىزگە كىرىۋالغان ناھايىتى مەككەر بىر دۈشمەن بار. بۇ دۈشمەن شا مەخسۇتنىڭ نەچچە يۈزلىگەن چېرىكلىرى قىلالىمغان ئىشلارنى قىلىۋاتىدۇ. بىز تېخى قاتتىق غەپىلەستە ئىكەنمىز. بىز تاش سانساق، شا مەخسۇت قۇم سانايدىكەن. ئەمما بۇ مەككەر دۈشمەن بىزنىڭ ھەربىر باسقان قەدىمىمىزنى قانداق قىلىپ مۇنداق ئېنىق كۆرۈپ تۇرغاندۇ؟ ھە، ھە، ئۇقتۇم، ئۇقتۇم. كۆرۈپ تۇرمىدى، بىز ئۆزىمىز كۆرسىتىپ قويۇپتەيمىز. ۋاي ئىسىت، شۇنىڭغىمۇ ئەقلىم يەتمەپتۇ. ئاشۇ كۈنلا ئىش بۇزۇلغان ئىكەن. ئامانقۇللار ياقۇپ ياساۋۇلنى يۇرت ئىچىگە كۆپ-كۈندۈزى ئەپكىرىمگەن بولسا، بۇ «سېغىزخان» ئاللىقاچان قىلتاققا چۈشكەن بولاتتى. ئۇ، ياقۇپ ياساۋۇلنى كۆرۈپ ياكى ئۇنىڭ قولغا چۈشكەنلىكىنى ئاڭلاپلا، ئۆز ئىزىنى يوقىتىش ئۈچۈن ئىشقا كىرىشكەن ئىكەن. دە! ئەمدى بۇ «سېغىزخان» نى ھەرگىز ئاشكارا تۇتقىلى بولمايدۇ. بىزمۇ شۇنىڭغا لايىق ئىش قىلىمىساق بولىمىدى. ئۆي-قۇمىمىزنى ئېچىپ، بىزگە ئەقىل ئۈگىتىپ قويغان «سېغىزخان» غا رەھبەت.

كېيىن، تۆمۈر خەلىپە بۇ ئوي-پىكىرلىرىنى ئۆز ھەم-ئارىلىرىغا ئېيتتى. ئامانقۇل بىلەن خوجىنىياز پالگانلار ھىلىقى كۈنى ياقۇپ ياساۋۇلنى يۇرت ئىچىگە ئاشكارا ئەپكىرىپ «سېغىزخان» نى ئۆر-كىتىپ تاشلىغانلىغىغا قاتتىق پۇشايمان قىلدى.

— ئۆتكەنگە سالاۋات، — دېدى تۆمۈر خەلىپە، — بۇرۇنقىلار: «سېغىزخان سەگەك نىمە، ئۆزىدىنمۇ جېنى بەك نىمە» دەپ

«بىكار ئېتىمىزان، ئەمما، «ئۈگىمەيدىغان ئىش يوق، قىلتاققا  
چۈشمەيدىغان قۇش يوق» دىگەن گەپمۇ بار. بۇ «سېتىزخان»-  
نىڭ قىلتاققا چۈشمىگىنىنى مەن كۆرەي. ئەمدى، خىياللىقلارنى بۇ  
ئىشقا چاچماي، يېڭى جەڭگە تەييارلىنىڭلار!

## يىگىرمىنچى باپ

### سۆزلەيدىغان تۇمار

تەدان تۈلكە تۇمشۇغىدىن ئىلىنار.

— ئۇيغۇر خەلق ماقالى

ئۈرۈمچىدىن چېرىك كەلگەنلىكى ئېنىق بولغانىدىن كېيىن،  
تۆمۈر خەلىپە «ئەمدى ئۇلارنىڭ تاققا ھۇجۇم قىلىشى چوقۇم»  
دەپ، بولغۇسى جەڭنىڭ پىلانلىرى ئۈستىدە باش قاتۇرۇشقا  
باشلىدى ۋە ھەمراھلىرىنى يىغىپ، «ئابدۇل تاراننىڭ ئېيتقانلىرىنى  
ئانگلىدىڭلار، ئۈرۈمچى چېرىكلىرىگە شىيەنەي بىلەن شا مەخسۇتنىڭ  
كۈچۈكلىرى قوشۇلسا، بىزگە ھۇجۇم قىلىدىغان چېرىكلەرنىڭ سانى  
مەڭىدىن ئېشىپ كېتىشى تۇرغان گەپ. قېنى ئېيتىڭلارچۇ، بىز  
قانداق قىلساق بولار؟» دىدى.

بۇ ھەقتە ھەركىم ھەرنىمە دەپ، خېلى ئۇزۇن پاراك بولدى،  
ئاخىرى، تۆمۈر خەلىپىنىڭ ئوتتۇرىغا قويغان لايىھىسى بويىچە  
مۇنداق قارارغا كېلىشتى: تازا تاللاپ تۇرۇپ، ئوتتۇرا قولدىك

يىگىتتىن ئۈچ يۈزى ئايرىپ چىقىلىدۇ. بۇلار ئۈچ توپقا بۆلۈنىدۇ. چېرىكلەر شەھەردىن قوزغىلىپ چىققان ھامان، بىرىنچى توپنى ئېلى پالگان كۆشۈتە ئېغىزغا مۆكتۈرۈپ، ۋاقتى يەتكەندە، دۈش-مەنىنى ئارقا تەرەپتىن ئۇرىدۇ؛ ئىككىنچى توپنى قارا بوسۇق تۆرۈك غولى بىلەن تۇتاشقان ئىدىرلىقلارغا يوشۇرىدۇ. جەڭ قىزد-خاندان، دۈشمەنگە ئوڭ قاناتتىن تېگىدۇ. ئوتتۇرىدا تۆمۈر خەلىپە، ئامانقۇل، خوجىنىياز پالگانلار تۇرىدۇ. بۇ توپقا ئەڭ ئۈستى مەر-گەنلەر ئاجرىتىلىپ، ھەربىر مەرگەنگە بىردىن ياردەمچى، ئىككىمىدىن مىلىتىق بېرىلىدۇ. ياردەمچى بولغان كىشى مۇمكىن قەدەر ئۆزى ئاتىماي، مىلىتىقنى ئوقلاپ بېرىدۇ. بۇ توپتىكىلەر ئاقچۇق سېپىغا يېقىن—ئۇدۇلدىكى ئىدىرلىقلارغا جايلىشىدۇ، ئۇلارنىڭ ئاتلىرىنى ئىدىرلىق ئىچىدىكى پىنھان جايلاردا يەتتە—سەككىزدىن قىلىپ، ئايرىم ئادەملەر تۇتۇپ تۇرىدۇ. ئاھالە ئىچىدىن قالپاق، بۆك، كونا كىيىم—كېچەك، لاتا—پانا يىغىپ، تاغ قاپتاللىرى بىلەن كۆتەل ① ۋە دۆڭلۈكلەر ئۈستىگە قارانچۇقلار ياسىلىدۇ. بىر قىسىم ئاھالە شۇ قارانچۇقلار ئەتراپىدا مىدىرلاپ يۈرۈپ، باراڭ كۆرسىتىشكە سەپەرۋەر قىلىنىدۇ، جەڭ باشلىنىش بىلەن تەڭلا، ئۇلار ئۆزىنى دالدىغا ئالىدۇ. ئەنسارى ۋە قاسىم قىزىق باشلىق بىرنەچچە يىگىت ھازىردىن باشلاپ ئاقچۇق سېپىنى چارلاشقا كىرىشىدۇ. ئېلى پالگان تىكە ساقلىنى سىلاپ ئولتۇرۇپ مۇنداق دىدى: —بۇغۇ ئوبىدان بولدى. لېكىنئە، تۆرۈك غولىدىن گەشەت قىلىمەن ②، ئۇ يەرگە بۆلىگەن ئادەملەرنى ئاز بولۇپ قالدى. چېرىكلەر شۇ تەرەپكە چىقراق ئېسىلىپ ئالارمىكەن. —ئېلى ئاكا،—دىدى قارا بوسۇق،—ئۆزۈڭنى ئەر چاغلىساڭ ئۆزۈڭنى شىر چاغلا دەپتىكەن، سەنئە، مېنى كۆزگە ئىلمايسەن—

① كۆتەل — داۋاندىن پەس، ئادەتتىكى دۆڭلۈكتىن ئىگىزىرەك كەلگەن تۆپىلىك.

② ئەندىشە قىلىمەن دېمەكچى.



ھە! مەن يۈز يىگىت بىلەن ئۇ يەردە پادا باقامدىمەن؟  
— سېنى پادا باقامدىكىن دەۋاتقىنىم يوق، تىۋرۇك غولى  
خەۋپلىك يەر، ئادەم جىقراق بولسۇن دەۋاتىمەن.  
— بولدى، بولدى تالاشماڭلار، قالغىنىنى ئۆز ۋاقتىدا كۆ-  
رەيلى،— دىدى تۆمۈر خەلپە ئارىغا چۈشۈپ.

بۈگۈنكى كۈن تېپ-تېپ ئۆتۈپ كەتتى. چارلىغۇچىلار خېلى  
يەرگىچە بېرىپمۇ ھىچقانداق خەۋەر ئېلىپ كېلەلمىدى. گۈگۈم  
چۈشكەندە تۆمۈر خەلپە ئۆيىنى يوقلاپ كەلمەكچى بولۇپ، ئامانقۇل  
بىلەن ئاتلىنىپ ماڭدى.

تۆمۈر خەلپىنىڭ بالا-چاقىسى ھىلىقى كېچىسى «ئەرۋاھ»  
ۋەقەسى يۈز بەرگەن مەسچىتىگە يېقىن، يول بويىدىكى ئىگىزرەك  
يەرگە سېلىنغان بىر ھويلىدا شاكىرنىڭ بالا-چاقىسى بىلەن بىللە  
ياشايتتى. بۇ ھويىلا ئۇلارنىڭ ئۆز زېمىنى ئىدى. شۇ ھويلىغا  
تۇتاش يەنە بىر كىچىكرەك ھويلىغا سەپەرقلار جايلاشقان ئىدى.  
ھەر ئىككى ھويلىدىكى ئۆيلەرنىڭ ھەممىسى دىگىدەك يېرىم تاش،  
يېرىم كېسەك بىلەن قوپۇرۇلغان ئاددى ۋە تۈڭلۈك-كۈڭلۈك ئۆيلەر  
بولۇپ، پەقەت تۆمۈر خەلپىنىڭ مېھمانخانا قىلغان ئۆيى بىرقەدەر  
چوڭ ۋە پەنچىرىك ئىدى.

تۆمۈر خەلپە بىلەن ئامانقۇل مەھەللىگە كىرگەندە ئەلنىڭ  
ئالدى يېتىپ بولغان ئىدى. ئىتلارنىڭ قاۋاشلىرى ئاندا-ساندا  
ئاڭلىنىپ تۇراتتى. تۆمۈر خەلپىلەر ئۆيگە يېقىنلاشقاندا «قارايمىز»  
مۇ بىر پۇتىنى سىۋرەپ، ھويلىنىڭ چاقىسا ئىشىگىدىن قاۋاپ  
چىقتى. بىراق، ئىگىسىنى تونۇپ، دەرھال ئەركىلەشكە باشلىدى.  
ئارقىدىنلا سەپەرقلۇل پەيدا بولۇپ، تۆمۈر خەلپە بىلەن ئېسەنلىك  
سورىشىپ تۇرغاندا، ئامانقۇل تۆمۈر خەلپىنىڭ بالا-چاقىلىرى  
جايلاشقان ھويلىنىڭ قورۇق تېمىدىن چۈشۈپ، چاقىسا ئىشىگىنى  
ئاچتى ۋە ئاتىلارنى ئېغىلغا ئەپكىرىپ كەتتى. شۇ ئارىدا تۆمۈر  
خەلپىنىڭ ئايىلى زورىخان ئۆيىدىن چىراق كۆتىرىپ چىقتى.

— قوتۇپ قالارسىلەر، — دىدى سەپەر قۇل تۆمۈر خەلىپىگە قاراپ.

— ياق، بىردەم ئولتۇرۇپ كېتىمىز. ئايلاراپام قانداقراق ياتىدۇ؟

— خۇدايىم شىپاتلىق بېرىپ، تۈزۈلۈپ قېلىۋاتىدۇ.  
— كېچىسى ئاغرىق يوقىلاش ياخشى ئەمەس دەيدىكەن، باشقا بىر كۈنى يوقىلاپ كىرەي، مېنى سىزىدى دىگەن ئاكا.  
— خوش، ئامان بولۇڭلار.

تۆمۈر خەلىپە ئۆيىگە كىرىپ، كاڭدا قاتار ياتقان بالىلارنىڭ بېشىغا ئېگىشتى. چەتتە چوڭ قىزى — ئون ئىككى ياشلاردىكى ئاينۇر، ئوتتۇرىدا سەككىز ياشلاردىكى كىچىك قىزى مەستۇرە، ئۇنىڭ يېنىدا بەش ياشلاردىكى ئوغلى باسەت بىر خىلدا ئۇخلاپ ياتاتتى. تۆمۈر خەلىپە كەڭ ئالقىنى بىلەن باسەتنىڭ پىشانىسىنى سىلاپ قەيىدى، زورىخان چاي قاينىتىش ئۈچۈن ئوچاققا ئوت ياقتى. قارا چىراق بۇ كىچىككىنە ئۆيىنى بىر خىلدا يورۇتۇپ تۇراتتى. تۆمۈر خەلىپە يېنىدا ئولتۇرغان زورىخاننىڭ سولغۇن يۈزىگە قاراپ، ئىچى سىرىلگەندەك بولدى — دە، قوللىرىنى ئالقىنىغا ئېلىپ مۇنداق دىدى:

— تازىمۇ جاپا تارتتىڭ ئاپىسى. مېنىڭ قولۇمغا چۈشكەندىن بۇيان، بىرەر كۈنىمۇ خاتىرجەم ئۆتەلمىدىڭ، ئۇنىڭ ئۈستىگە...

— مۇنداق گەپلەرنى قىلىمىسىلا، — دىدى زورىخان غەمگىن بىر تەبەسسۇم بىلەن، خۇدايىم باشلىرىنى ئامان قىلسا، ھەممىسى ئۇنتۇلۇپ كېتىدۇ. ئەمەسمۇ زە، ئۆزلەردىن بەك غەم يەيمەن. تولىمۇ يوغان ئىشلارغا كىرىشىپ قالىدۇ. «تورپاق يېغىلىغى» نىڭ نىسە بولغانلىغىنى خىيال قىلسام، تەنلىرىم شۇقىراپ، بۆلەكچىلا بولۇپ كېتىمەن. خۇدايىم ئۇنداق كۈنلەرنى ھارام قىلغاي.

— ئۇنداق خىياللارنى قىلما. ياغاچ قازاندا بىرلا ئاش پىشىدۇ، شا مەخسۇتنىڭ «تورپاق يېغىلىغى» دىكى مايىمۇن ئويۇنغا

ئەمدى ھىچكىم گول بولماس. ئەتراپقا قاراپ باقماسەن، قىزىلا-  
گۈلنىڭ تىرىقىدەك، بەش ئاتارنىڭ ئوقسىدەك يىڭىتلىرىمىز بىلەن  
پۈتۈن تاغ خەلقى ئەنە ئاۋۇ پەرۋاننىڭ ئۆزىنى ئۇرۇۋاتقاندا،  
نىمىدىن غەم يىگۈلۈك، قالغىنىغا ئاللاننىڭ ئۆزى كېپىل.

— ئۇغۇ راست، ھۆسنارىخان بىلەن ئايىقىزغا قاراپلا مازۇزلۇ-  
غۇم كېلىدۇ. خوتۇن كىشىلەر چېغىدا، شۇنداق قىلىۋاتقاندا،  
شامەخسۇتنىڭ چېرىكلىرى نىمىمۇ قىلالار! ئەمما زە، يېنى ياندىن،  
بالا قېرىنداشتىن دەپ، ئۆپ-چۆرىلىرىدىكى گايى ئادەملەر...  
زورىخان تىلىنىڭ ئۇچىغا كېلىپ قالغان گېپىنى يۇتۇۋەتتى.  
تۆمۈر خەلپە خوتۇننىڭ كۆزىگە تىكىلىپ قارىدى. ئۇنىڭ مۇلايىم  
قوي كۆزلىرىدە ياش ئەگىپ تۇراتتى.

— نىمە بولدۇڭ، گېپىڭنىڭ ئايىغىنى ئېيتىپماسەن،— دېدى  
تۆمۈر خەلپە نەل سەگەكلەشپ.

— ھېچنەمە،— دېدى زورىخان ئاللىقى بىلەن يېشىنى  
سۈرتۈپ.

— ياق، بىرىنىمنى ئۇققان ئوخشايسەن، گايى ئادەملەر دەپ  
توختاپ قالدىڭغۇ؟

زورىخان بىردەم خىيالغا چۆمدى. — دە، مۇنداق دېدى:  
— سەيپۇڭ توختاخۇن يۈچۈنلا بىر ئادەم ئىكەن، بىزنىڭ  
ئاينۇرغا بىر قىسمىلا گەپلەرنى قىپتۇ.

— نىمە دەپتۇ؟

— ئۆتكەن جۈمە كۈنى توختاخۇن مەسچىتنىڭ سۈپىسىدا  
ئىمام ئاخۇنۇم بىلەن ئولتۇرۇپتىكەندۇق، بىزنىڭ ئاينۇرنى كۆ-  
رۈپ قىچقىرىپتۇ. قىز بالا يېنىغا بارسا، «بىر ئوبدان چوڭ بو-  
لۇپ قاپتىلا، دادىلىرى ھازىر خەلپەم بولدى. كېيىن شامەخسۇت-  
نىڭ ئورنىغا ۋاڭ غوجام بولىدۇ، ئاپىلىرى پۇجۇڭ بولىدۇ، قارا  
بوسۇق بىلەن ئىپىلى پالگاننى تەيىجى بەگ قىلىدۇ. سەپەر-  
قۇلىنى قىزىبەگ قىلار، ماڭا ھىچبولمىسا، دورغىلىق تېگەر، ئۆكەم-

دە ئۆزلەنى كېلىن ئايلا قىلىۋالاي دىسەم، مەرتىۋىسى تۆۋەن ئىكەن دەپ ئاپىلىرى ئۇنىماي تۇرمىغاي جۈمەمۇ؟ دورغىلىقمۇ تۆۋەن مەرتىۋىسى ئەمەس» دەپتۇ. قىسىز بالا ئىزا تارتىپ ئۆيگە يىغلاپ كىرىپتۇ. قارىسىلاچۇ، بۇ توختاخۇننىڭ نىمە دىگەندۇ؟

— ئوينىشىپ ئېيتقىنىدۇ، — دىدى تۆمۈر خەلىپە كۈلۈپ كېتىپ، — بىرىمىز ۋاڭ، بىرىمىز تەيجى بولۇش نىيىتىمىزنىڭ يوقلۇقىنى توختاخۇن ئوبدان بىلىدۇ. بىز ئۆزىمىز ۋاڭلىقىنى ئۆرۈۋېتىپ، پۇقرالارغا تەڭلىك، ئەركىنلىك ئالىمىز دەۋاتساق، ئۇنداق ئىشىمۇ بولامدۇ؟ بۇ گەپنى سەنمۇ ھىچكىمگە دەپ يۈر-مە، ئاپىسى!

— ئۆزلىككە، بەك قىزىق ئادەم. باشلىرىغا ئاق ساند-چىلغان بىلەن، گايىدا كىچىك بالدەك قىلىقلارنى قىلىدىلا. كۆڭۈلدە نىمە بولسا، ئېغىزغا شۇ چىقىدۇ دەپ، توختاخۇننىڭ كۆڭلىدە بىرىنچە بولمىسا، ھىچنەم ھىچنەم يوق ھېلىتىلا ۋاڭ-لىق، تەيجىلىك تالىشىپ يۈرەمدۇ؟ ھايۋاننىڭ ئالىسى تېشىدا، ئادەمنىڭ ئالىسى ئىچىدە دەپتىكەن، ئۇيقۇلىرىنى ئېچىۋاراق يۈر-سىلە بولۇرمىكەن.

— ۋاي ئاپىسى، تولىمۇ زىيادە گەپلىك بوپقايسىسەن. گۇمان ئىماننى قاچۇرۇپتۇ دەپ، مۇنداق ئەندۇ ① خىياللارنى قىلىما، — دىدى تۆمۈر خەلىپە، ئاندىن گەپنى باشقا ياققا يۆتكەپ، — ھە راست، ھۆسنارىخان بىلەن گەپلىشىپ باقتىڭمۇ؟ — دەپ سورىدى.

زورىخان ئېرىنىڭ مەجەزىنى بىلگەچكە، سەيپىۋۇل توختى توغرىسىدىكى گەپنىڭ باشقا ياققا يۆتكەلگەنلىكىدىن خوشال بولۇپ، ئۇنىڭ سوتالىغا «ھە، گەپلەشتىم، مەيلى باردەك قىلىدۇ» دەپ دەرھال جاۋاپ بەردى. بۇ، ھۆسنارىخان بىلەن قارا بوسۇقنى چېتىپ قويۇش توغرىسىدىكى گەپ ئىدى. قارا بوسۇق بىرنەچچە

① ئەندۇ — خاتا، غەلىتە.

يىللار بۇرۇن شامەخسۇتنىڭ غەزەبىگە ئۇچراپ، نوەخا ئۈچ يىللىق سۈرگۈن قىلىنغان. سۈرگۈن مۇددىتى توشقىچە خوتۇنى ئاغرىق بىلەن قازا تېپىپ، ئۆزى بويتاق قالغان. ئىككى بالىسىنى قېيىنى ئاتىلىسىرى بېقىۋالغان ئىدى. تۆمۈر خەلپە قارا بوسۇق بىلەن ھۆسنارىخاننىڭ سەرگۈزەشتىلىرىنى ئوبدان بىلگەچكە، بۇ ئىككىسى - لەننى چېتىپ قويۇش خىيالىغا كېلىپ، ھۆسنارىخاننىڭ مەيلىسىنى بىلىپ بېقىشنى زورىغاندا تاپشۇرغان ئىدى.

تۆمۈر خەلپە زورىخاننىڭ جاۋاۋىنى ئاڭلاپ، پىيالىنى داس - تىخانغا قويدى ۋە «خويىۇ ئوبدان بويتۇ، بىزنىڭ قارا بۇسۇغىمىز بۇ گەپنى ئاڭلىسا، قانچە خوش بولۇپ كېتەر، ئەمدى. كۆڭلىمىزنىڭ بىر ئاز ئارامى بولغاندا، تازا قاملاشتۇرۇپ، بىر توي ئوينىۋېتىلى» دەپ قاقاقلاپ كۈلدى. ئۇنىڭ كۈلكىسىدىن كىچىككىنە باسىت ئويغىنىپ كېتىپ، يوقتاندىن سۇغۇرۇلۇپ چىقتى - دە، يۈگۈرۈپ كېلىپ، دادىسىنىڭ بوينىغا ئېسىلدى:

— دادا، دادا، ماڭا مىلىتىق ئەپكەلدېگىمۇ؟

— ئەپكەلدەم، بالام، — دىدى تۆمۈر خەلپە قىلىپ - يالىڭىشچ باسىتىنى قۇچىغىغا ئېلىپ.

— قېنى؟ — دىدى باسىت، ئۆيىنىڭ ھەممە يېرىگە كۆز يۈگۈرتۈپ.

— بويۇڭ يەنە بىر غېرىچ ئۆسكەندە بېرىمەن، — دىدى تۆمۈر خەلپە.

باسىت «مانا ئۆستى، مانا ئۆستى» دەپ پۇتىنىڭ سوغىنى كۆتىرىپ، ئۇچى بىلەن كاڭنىڭ ئۈستىدە يۈگۈرۈشكە باشلىدى. ئاينۇر بىلەن مەستۇرىمۇ ئويغىنىپ كەتتى. چاشقاننىڭ قۇيرۇغىدەك بىر تال نىياز چېچىنى گەجگىسىدە پۇلاڭلىتىپ شوخلۇق قىلدۇراتقان باسىتقا قاراپ، ھەممەيىلەن كۈلۈشەتتى.

زورىخان بىر ئوغۇل، بىر قىزدىن جەمى بەش بالا تۇق - قان بولسىمۇ، ئوغۇللىرى تۇرماي، كۆڭلى يېرىم يۈرگەندە، يەنە

قېساق كۆتىرىپ قالدى. دەل شۇ كۈنلەردە «تورپاق يېغىلىشى» بولۇۋاتاتتى. كىتاۋىمىزنىڭ باش قىسمىدا ئېيتقىنىمىزىدەك، شۇ يىلنىڭ ئوتتۇرىسىدا تۆمۈر ئۈرۈمچىگە قېچىپ كەتتى. ئۇ، زور-خان بىلەن خوشلىشىۋېتىپ، «ئوغۇل تۇغساڭ ئېتىنى باسىت قو-يۇڭلار» دىگەن ئىدى. شۇنىڭغا بىنائەن، بالىغا باسىت دەپ ئات قويۇلدى. بىراق، تۆمۈر خەلىپىنىڭ ئانىسى «بۇ بالىنى خۇدا يولىدا نىياز قىلىۋەتسەك، تۇرۇپ قالسا ئەجەپ ئەمەس» دەپ، قىرىق چېچى چۈشۈرۈلىدىغان چاغدا، ئوڭ دوقىسىدىن ئالىمدەك يەرنى قالدۇرۇپ قويدى. بەش يىلدىن بېرى باسىتنىڭ بۇ نىياز چېچى ئۆسۈپ، بىر غېرىچتىن ئېشىپ كەتكەن ئىدى. شۇڭا، بەزىدە ئۇششاق بالىلار «قىز بالا، قىز بالا» دەپ ئۇنىڭ چىشىغىمۇ تېگىپ قويايتتى. مۇنداق چاغلاردا باسىتمۇ بوش كەلمەي «قىز بالا دىگەننىڭچۇ، چېچى ئىككى تال بولىدۇ، مېنىڭ بىر تال» دەپ ئۆزىنى ئاقلايتتى.

تۆمۈر خەلىپە باسىتنىڭ ئەنە شۇ چېچىغا قاراپ ئولتۇرۇپ، ئۇنىڭ بويىغا ئېسىلغان ئۈچ بۇرجەكلىك تۇمارنى كۆرۈپ قالدى. — بۇنىڭ تۇمىرىمۇ بار ئىكەنغۇ، قاچانلاردا ئېسىپ قوي-خان؟ — دېدى.

— خېلى بولدى، ھىلىقى ئىمام ئاخۇنۇم كەلگەن كۈنلەر-دە، — دېدى زورىخان.

— تۇمارنى ئىمام ئاخۇنۇم پۈتۈپ بەرگەنمۇ؟ — ھەئە.

— قېنى مەن كۆرۈپباقاي، نىمە دەپ پۈتتىدىكىن؟ زورىخان باسىتنىڭ بويىدىن تۇمارنى ئېلىپ، قايچا بىلەن سۆكتى. تۆمۈر خەلىپە ئۈچ بۇرجەك قىلىپ قاتلانغان خوتەن قەغىزىنى ئېچىپ، قومۇش قەلەمدە پۈتۈلگەن ئايەتلەرگە كۆز يۈ-گۈرتتى. ئۇنىڭ سالاپەتلىك چىرايىدا بىردىنلا ھەيرانلىق ئالا-مەتلىرى كۆرۈندى. ئۇ قەغەزدىكى قۇرلارغا قارىغانسېرى ھەيران-

لىغى ئېشىپ، ئورنىدىن دەست قوپتى - دە، زور بىخانىغا قاراپ،  
«چىڭ ئۆيىگە چىراق ياق» دىدى ۋە ئۆزى ئامانقۇلنى چاقىردى.  
ئىككى ھويلا ئوتتۇرىسىدىكى قورۇق تامدىن ئامانقۇلنىڭ بېشى  
كۆرۈنگەن ھامان، «سەپەر قۇل ئاكام بىلەن بۇيان چىقىڭلار!»  
دىدى تۆمۈر خەلىپە.

سەپەر قۇل بىلەن ئامانقۇل كىرگەندە، تۆمۈر خەلىپە ئۆزىنىڭ  
مېھمانخانىسىدىكى قارا چىراق يورۇغىدا يالغۇز ئولتۇرۇپ، تۇمارغا  
پۈتۈلگەن خەتلەر بىلەن ھىلىقى «سېغىزخان» يازغان مەخپىي  
مەلۇماتتىكى خەتنىڭ سۆڭىكىنى سېلىشتۇرۇپ ئولتۇراتتى. ئۇنىڭ  
قوشۇمىسى تۈرۈلۈپ، چىشلىرى غۇچۇرلاۋاتقاندا سېزىلسەتتى.  
سەپەر قۇللار ئۆيىگە كىرىشى بىلەن، تۆمۈر خەلىپە: قېنى ئولتۇر-  
رۇڭلار، ھىلىقى «سېغىزخان» تېپىلدى، «ئەرۋاھ» مۇ تېپىلدى دىدى.  
ئاندىن ئەھۋالنى چۈشەندۈرۈپ، بۇنىڭ ھەممىسى ھىلىقى ياش  
ئىمام، يەنى ئاخۇن قارىنىڭ ئىشلىرى ئىكەنلىكىنى ئېيتقاندا،  
ئامانقۇل ئورنىدىن چاچراپ قوپۇپ، غەزەپ بىلەن مۇنداق دىدى:  
— مەن دىدىمىمۇ! بۇ چىركىن مۇشۇ يۇرتقا ئۇنىڭ كۈ-  
نىلا، كۆزۈمگە يوپۇن كۆرۈنگەن. ھەممە ئادەمنىڭ ئىككى كۆزى  
بولسا، ئۇنىڭ كۆزلىرىنىڭ ئارقىسىدا يەنە ئىككى كۆز باردەك  
بىلىنگەن. مەن ھازىرلا بېرىپ، پۇت - قولىنى يەرگە تەككۈزمەي  
ئەپكىلىمەن.

— توختا، — دىدى سەپەر قۇل، سەن ئۆتكەن قېتىمىمۇ مۇ-  
شۇنداق قىلىپ، خامۇش ماڭقىنى قولدىن چىقىرىپ قويىدۇڭ.  
ئۇال تۆمۈر ئاكاڭنىڭ گېپى تۈگىسۇن، — دىدى سەپەر قۇل.

— توۋا، — دەپ داۋام قىلدى تۆمۈر خەلىپە، — مەن بۇ  
مەلئۇننىڭ چىراي - شەكلىگە قاراپ، ئىچىنىمۇ چىرايلىق دەپتە -  
كەلمەن؛ تىلىنىڭ شىرنىلىكىگە قاراپ دىلىنىمۇ ئاق دەپتە -  
كەلمەن؛ ئادەمنى ئېرىتىپ تاشلىغۇدەك قىرائەت قىلغىنىغا قاراپ،  
خىزمىتى ئاغزىغا ئىلىم سالغان قىزىقۇر ئادەم دەپتەكەنمەن؛

بىتەرەت يەر دەسسەمەيدىغانلىغىغا قاراپ، ئەۋلىيادەك تەقۋا مۇ-  
سۇلمان ئىكەن دەپتىمەن. توۋا! ئۇنىڭ جادۇگەر، ئىبلىس، بېشىغا  
سەللە ئوراپ، پەرىجە تون كىيىۋالغان تەدان تۈلكە ئىكەنلىكىنى  
نەدىن بىلەي. ئۇنىڭ قۇرئان ئوقۇغان ئاغزىمۇ قان، ئايەت پۈت-  
كەن قولىمۇ قان ئىكەن. ئۆتكەن قېتىم تۇرپانغا خەت يازغاندا،  
نېمىشقا سول قولى بىلەن يازىدىكەن دېسەم، گەپ مۇنداق ئىكەن،  
بىاسىتىنىڭ تۇمارى بىزگە ھەممىنى سۆزلەپ بەردى. «شەيخ رى-  
ياۋى، دانالىقتا جىلۋە نامايى، تېشى ئالتۇن بىلەن نەقىش، ئىچى  
زەھەر بىلەن غەش» دېگەن شۇ ئىكەن. ئەمدى بۇ مەلىئۇنىنى  
ھەرنىمە قىلساق ئاز. ئەمما، ئۇنىڭغا ھازىر تەگمەي تۇرايلى.  
قېنى يەنە نىمىلەرنى قىلىدىكەن، كۆرۈپ باقايلى.

— نىمىسىنى كۆرۈپ باقىمىز؟ ئۆزۈڭ ئۇنى سەللە ئورنىۋال-  
غان تۈلكە دېدىڭغۇ، بىز ئوۋچىلار تۈلكىنى كۆرگەن يەردە ئاتى-  
مىز، — دېدى ئامانقۇل قاپىقىنى سېلىپ.

— بالام، ئاتماق نىمە تەس. تەپكىنى باسساڭلا بولىدى.  
ئەمما ئۇنىڭ شىرىك - مىرىگى بولۇپ قالسىچۇ؟ ئۇلارنى يەنە قې-  
چىپ قۇتۇلۇۋالساڭ دەمسەن؟ — دېدى سەپەر قۇل.

— سەپەر قۇل ئاكا! تازىمۇ ئوبدان دېدىڭ. بۈگۈندىن باش-  
لاپ، بۇ تۈلكىنى ساڭا تاپشۇردۇق. سەگەك بول. قالغان گەپنى  
كېيىن قىلىمىز.

شۇنىڭدىن كېيىن، تۆمۈر خەلىپە باشقا بىر پارچە قەغەزنى  
ئۈچ بۇرجەك پۈكلەپ، تۇمارنىڭ ئىچىگە تىقتى ۋە بالىلىرى  
ياتقان ئۆيگە ئەپچىتىپ، زورمىخانغا «بۇنى ئاۋالقىسدەك قىلىپ  
بالىغا ئېسىپ قوي» دېدى ۋە «مېنىڭ ئېچىپ كۆرگىنىمنى ھېچ  
كىمگە ئېيتما» دەپ پىچىرلىدى.



## يىگىرمە بىرىنچى باپ

### ئاقچۇق سېپىدا

كۆر، ئىنتىقا بولسۇڭمۇرسە، باش ئارسلان،  
بولۇر ئىتلار ھەممە ئارسلانسىمان.  
ئەگەر بولسا ئىت ئۇ ئارسلانغا باش،  
بولۇر ئارسلانلار ھەم ئىتتەك ھامان ①.

— «قۇتادغۇبىلىك» دىن

مەغرۇر قوماندان چوقۇم مەغلۇپ بولىدۇ.

— خەنزۇ خەلق ئىدىئومى

#### 1

1912-يىلى ماينىڭ ئاخىرقى كۈنلىرىنىڭ بىرىدە، ئامبال،  
شىيەتەي، ھاشىر تەيسىجى، قىزىسەگى غوجا، ئۈۋەيسىس ئەنلىم

① بۇ مىرالارنىڭ قەدىمقىسى مۇنداق:

قاتارلىق بىرمۇنچە يۇرت چوڭلىرى ئاتارمەن - چاپارمەنلىرى بىلەن شەھەرنىڭ بىر مەنزىل غەربىدىكى سۇمقاغا دىگەن يەردە ھەشەمەتلىك چاڭاڭلارنى تىكتۈرۈپ، يۈەن داخۋانى زور داغدۇغا بىلەن قارشى ئالدى. شامەخسۇت سۇمقاغاغىچە بېرىشنى ئۆز مە - تىۋىسىگە مۇناسىپ كۆرمىدى. چۈنكى ئۇ، 1875 - يىلى ۋاڭ - لىققا ئولتۇرغاندىن بۇيان، تېخى ھىچقانداق ئەمەلدارنىڭ ئالدىغا چىقىپ باقمىغان ئىدى. نەچچە يۈز يىلدىن بۇيان، قۇمۇل ۋاڭلى - رىنىڭ مانجۇ خانلىقىغا قارشى قوزغىلاڭلارنى بېسىشتا كۆرسەتكەن «خىزمەت»لىرى، بولۇپمۇ شامەخسۇتنىڭ خانلىقىغا بولغان «چەك - سىز ساداقىتى» بەدىلىگە خانلىقتىن ئۇنىڭغا بېرىلگەن ئۇنسۇن، مەرتىۋە ۋە ئىمتىيازلار شۇقەدەر يۇقۇرى ئىدىكى، شىنجاڭدىكى ھەرقانداق ئەمەلدار بۇ جەھەتتە ئۇنىڭ بىلەن تەڭ بولالمايتتى. مەسىلەن، گۇاڭ شۈي خانىنىڭ ئاخىرقى يىللىرى (1906 - يىلى) ئۇ بېيجىڭغا ئون ئالتىنچى قېتىم زىيارەتكە بارغاندا، خان ۋە ئۇنىڭ ئانىسى سىشى تەيخۇ ئۇنىڭغا يەتتە ئەژدەرھا سۈرىتى كەشتى - لەنگەن سېرىق دۇردۇن پەشمەت «ئىلتىپات» قىلغان. مۇنداق پەشمەت مەرتىۋە جەھەتتە خاندىن قالسىلا ئىككىنچى ئورۇندا تۇرىدىغان ئەڭ يۇقۇرى دەرىجىلىك ۋەزىر - ۋۇزۇرالارغا خاس بو - لۇپ، ئۇنى كىيىگەن كىشىنى كۆرگەندە، ھەرقانداق ئەمەلدارنىڭ تىز پۈكۈپ، تازىم بېجا كەلتۈرۈشى، پۇقرا بولسا، باش قويىۋېتىپ قۇللۇق بىلدۈرۈشى شەرت ئىدى. ئۇنىڭ ئۈستىگە، شامەخسۇت مانجۇ خانىنىڭ ھۇزۇرىغا كىرگەندە، ئوردىنىڭ يەتتىنچى دەرىۋازى - سىغىچە ئاتىلىق بېرىشقا ۋە خان بىلەن ھەممىسىدىن بۇرۇن كۆ - رۇشۇشكە ئىمتىيازلىق ئىدى.

بىراق، قۇمۇل تاغلىرىدا مۇۋج ئېلىۋاتقان گۈلدۈرمامىنىڭ دەھ -

كۆر، ئارسلان بولۇپرسە ئىتقا باش،

بۇ ئىت بارچا ئارسلان بولۇر ئۆز تۇشى.

قالى بولسا، ئارسلانغا ئىت باشچىسى

ئول ئارسلان بولۇر بارچا ئىت ساقىشى.

شەتلىك ئاقىۋىتىدىن قۇتۇلۇش تەقەززاسى ئۇنى بارلىق كىبرى...  
غۇرۇر، مەرتىۋە ۋە ئىززەتتى - نەپسىنى ھازىرچە بىر ياققا قىلىپ  
قويۇشقا مەجبۇر قىلدى - دە، ئاخىر، سەككىز كىشى كۆتەرگەن  
تەختىراۋانغا چۈشۈپ، شەھەردىن بەش چاقىرىم يىراقلىققا تىكىل-  
گەن ئالاھىدە چاچاڭغىچە باردى ۋە «مېھمانلار»نى شۇ يەردە  
كۈتۈۋالدى. قارشى ئېلىش مۇراسىمى ئاياقلاشقاندىن كېيىن، يۈەن  
داخۋانى يېنىغا ئولتۇرغۇزۇپ، تەختىراۋان بىلەن شىيەتەي يامۇل-  
غىچە ئېچىلىپ قويدى. «خەپ تۆمۈر، مېنى ئەجەپ ئانىي تېپىپ  
كەتتىڭ، مېنىڭ بېشىمغا ئەجەپ ئېغىر كۈلپەتلەرنى سالىدىڭ، سې-  
نىڭ دەستىڭدىن مانا بۈگۈن مەن سەپتىن چۈشكەن بىر لالىمغا  
ئۆزۈمدىن باشقا ھېچكىم ئولتۇرۇپ باقمىغان تەختىراۋانلىرىدىن  
ئورۇن بېرىدىغان ھالغا چۈشۈپ قېلىۋاتمەن» دەپ ئويلايتتى ئۇ.  
ئىككى كۈندىن كېيىن، شامەخسۇت ئۆز ئوردىسىدا يۈەن  
داخۋا شەرىپىگە تەنتەنىلىك زىياپەت ئۆتكۈزدى ۋە ئوردىسىنىڭ  
چوڭ دەرۋازىسىغىچە چىقىپ، «قەدەم تەشرىپىڭىز قۇتلۇق بول-  
سۇن» دەپ قارشى ئالدى.

شا مەخسۇتنىڭ ئوردىسى «خۇيچىڭ» (مۇسۇلمان شەھىرى)  
نىڭ شەرقىي - شىمالىي تەرىپىگە جايلاشقان بولۇپ، يىراقتىن قا-  
رىغاندا، خۇددى ئىگىز دۆڭ ئۈستىدە چوقچىيىپ تۇرغان قەدىمقى  
بىر قورغانغا ئوخشاپ كېتەتتى. ئىگىزلىكى بىر يېرىم تېرەك بويى  
كېلىدىغان بۇ ئوردىنىڭ شىمالىي تەرىپى سېپىل بىلەن قورشالغان  
بولۇپ، شەھەرنىڭ «ئوردا قوۋۇق» دەپ ئاتىلىدىغان دەرۋازىسى  
دەل شۇ يەردە ئىدى. ئەمما بۇ دەرۋازا توپ - توغرا شىمالغا  
ئەمەس، غەربىي - شىمال تەرەپكە قارايتتى. بۇ دەرۋازىدىن كىر-  
گەن كىشى ئوڭ قولىغا بۇرۇلۇپ، ئون بەش قەدەمچە ماڭغاندىن  
كېيىن، شىمالغا قارىتىپ كىمىر ئۆي شەكلىدە سېلىنغان يەنە بىر  
دەرۋازىدىن ئۆتكەندە، ئۇدۇلدا ئەگرى - توقاي كوچىلار، سول  
قولدا خۇددى سۈرلۈك يامۇل دەرۋازىلىرىدەك قارىيىپ تۇرغان

يەنە بىر دەرۋازا كۆرۈنەتتى. كۈن پېتىشقا قارىتىلغان بۇ چاسا دەرۋازا، ۋاڭ ئوردىسىنىڭ چوڭ دەرۋازىسى بولۇپ، ئۇنىڭ ئىككى تەرىپىدە قوراللىق قاراۋۇللاردىن تاشقىرى، ئاغزىنى ئېچىپ، زوڭىيىپ ئولتۇرغان ئىككى شىرنىڭ تاش ھەيكىلى ئورنىتىلغان ۋە شۇ يەردىن باشلاپ ئىككى قاتلار سىدە دەرىخى كۆكەرتىلگەن ئىدى. دەرۋازىدىن كىرىپ ئۇدۇل قارىسىڭىز، يىگىرمە نەچچە قەدەم نېرىدا گىرۋەكلىرى پىششىق خىشى بىلەن قوپۇرۇلۇپ، قىزغۇچ پورەڭدە بويالغان بىر توغرا تام كۆرۈنەتتى. بۇ تام — خان ياكى ۋاڭ ئوردىلىرىنىڭ ئەنئەنىۋى سىمۋولى ئىدى... ئوڭ قۇل تەرەپكە قارىسىڭىز، ئىگىزلىكى بىرتېرەك بويى كېلىدۇ. خان پەشتاق كۆرۈنەتتى. بۇ، ئوردىنىڭ ناغراخانسى ئىدى. سول تەرەپكە قارىسىڭىز، كۆتەمە قىلىپ سېلىنغان بىرقاتار پىشايۋانلىق ئۆيلەر كۆرۈنەتتى. پىشايۋان تۈۋرۈكلىرىنىڭ ھەممىسى توق قىزىل سىردا سىرلانغان بولۇپ، ھەر بىر تۈۋرۈك ياغاچتىن ئويۇلغان رەڭدار ئەجدىھا بېشى ئارقىلىق لەمپە بىلەن تۇتاشتىسى. لەمپىنىڭ ھەممە يېرى رەڭدار نەقىشلەر بىلەن جىلۋىلىنىپ، كۆزنى قاماشتۇراتتى. ئۆيلەرنىڭ مۇشۇ تەرەپتىكى تېمى ھەر خىل شەكىلدىكى نەقىشلەر ئويۇلغان ياغاچ پەنجىرىلەردىن تەركىمىپ تاپقان ئىدى. ئەنە شۇ ئىمارەتنىڭ ئوتتۇرىسىدا بەش بالداق تاش پەلەمپەي بىلەن چىقىدىغان ھەيۋەتلىك بىر دەرۋازا بولۇپ، ئۇنىڭ ئۈستىدە خەنزۇ ئىمارچىلىقى ئۇسلۇبىدىكى پەشتاق قەد كۈتىرىپ تۇراتتى. بۇ، ئوردىنىڭ ئىككىنچى دەرۋازىسى ئىسىدى. دەرۋازىنىڭ ئىچى كورىدور شەكلىدە بولۇپ، ئىككى ياندا قوش قانىتلىق يوغان ئىشىكلەر كۆرۈنۈپ تۇراتتى. بۇ، ھىلىقى ئۆي-لەرنىڭ ئىشىكلىرى بولۇپ، بۇ ئۆيلەر ئوردا ئىشخانىسى ئىسىدى. ئىككىنچى دەرۋازىدىن كىرگەندىن كېيىن، تۆت بۇرجەكلىك سىلىق تاشلار يېپىتىلغان كەڭ بىر سەينا كۆرۈنەتتى. شۇ سەينا-نىڭ غەرىپ تەرىپىدە شامەخسۇتنىڭ پۈتۈن غەزىلىرى، ئۆزىگە

خاس ھوجرىسى، قوبۇلخانا ۋە ھەرەمخانىسى جايلاشقان ھەيۋەت-  
نىك ئوردا قەد كۆتىرىپ تۇراتتى. ئۇنىڭغا ئوتتۇر نەچچە بالداق-  
لىق پەلەمپەي بىلەنلا چىققىلى بولاتتى. پەلەمپەينىڭ ئىككىسى  
تەرەپتىكى بالداقلىرى تاشتىن بولۇپ ئوتتۇرىسىدىكى بالداقلىرى  
ياغاچ ياغىچىدىن ياسالغان ۋە بۇنىڭدا ۋاڭدىن باشقا كىشىلەر  
ماڭمايتتى. پەلەمپەي باشلانغان لەپە ئاستىدا، تۆتتىن سەككىز  
قوراللىق قاراۋۇل ئىككى قاتار بولۇپ تۇرغانىدىن تاشقىرى،  
ئۇزۇن ساپلىق قىلىچ، قىزىل پۆپەكلىك نەيزە، ئەجدىھا باشلىق  
گۇرزا، ئىككى باشلىق ئاي پالتا ۋە شۇنىڭغا ئوخشاش قەدىم زامان  
قوراللىرى تىزىلىپ، قىزىل سىرلانغان ئىككى ياغاچ جىزا  
تۇراتتى. سەينانىڭ شەرق تەرىپىدە كۆنەمە قىلىپ سېلىنغان يەنە  
بىر يۈرۈش ئىمارەت بولۇپ، بۇ ئىمارەت بىر قاراشتا ئوردىنىڭ  
چوڭ دەرۋازىسىدىن كىرىش بىلەنلا سول قولدا كۆرۈنگەن ھىلى-  
قى ئىمارەتكە ئوخشاپ كەتسىمۇ، ئەمما ئۇنىڭدىن نەچچە ھەسسە  
ھەشەمەتلىك ئىدى. بۇ ئىمارەتكە ئوردىنىڭ مۇراسىم زالى، مېھ-  
مانخانىسى ۋە باش تەيىنلەرنىڭ ئىشخانىلىرى ئورۇنلاشقان ئىدى.  
ئۇنىڭ ئىچىگە كىرگەن كىشى ئۇيغۇر مىللى مېمارچىلىق سەنئە-  
تىنىڭ ئاجايىپ دۇردانىلىرىغا مەپتۇن بولۇپ قالاتتى. تاملارغا  
گەز بىلەن ئويۇلغان نەپىس نەقىشلەر، شاپتۇل ۋە ئانار شەكلى-  
دىكى گۈللۈك ئويۇقلار، مېھراپ شەكلىدىكى نەقىشلىك مورىلار، تام  
بېشىغا قېنىق كۆك رەڭدە «خەتتى — پارىسى» بىلەن يېزىلغان  
پارسىسى ۋە تۈركىي نەزمىلەر ئۇيغۇر خەلقى ئىچىدىن چىققان  
نەققاش ۋە خەتتاتلارنىڭ ئاجايىپ ماھارىتىنى نامايەن قىلىپ،  
ھەرقانداق كىشىنىڭ زوقىنى قوزغايتتى.

كۇۋادىرات شەكلىدە سېلىنغان بۇ ئىمارەتنىڭ شەرق ۋە  
جەنۇب تەرەپلىرى باققا تۇتاشتى، باققا تۇتاشقان تەرەپتىكى  
تاملارنىڭ ھەممىسى تورۇستىن يەرگىچە گۈللۈك پەنجىرىلەردىن  
تەركىپ تاپقان بولۇپ، بۇ پەنجىرىلەر خۇددى قوش قانات ئىشىك

كە ئوخشاش ئىككى يانغا ئېچىلاتتى ۋە ئۆيىدە ئولتۇرغان كىشى باغ مەنزىرىسىنى تولۇق كۆرەلەيتتى ئۈچ تەرىپى سېپىل بىلەن تۇتاشقان بۇ باغ «ياۋاغ» دەپ ئاتىلاتتى. باھار ۋە ياز كۈنلىرى تۈرلۈك - تۈمەن گۈل - چىچەكلەر ئېچىلىپ، قۇشلار سايراپ، ئەل ۋەك - ئەلۋەك مېۋىلەرنىڭ خۇش پۇراقلىرى دىماققا ئۇرۇلۇپ تۇرىدۇ. خان بۇ باغ خۇددى چۆچەكلەردىكى كۆھمىقاپنىڭ ئېتىگىگە تاسادىپىي جايلىشىپ قالغان بىر گۈلزارلىققا ئوخشاش، شامەخسۇتنىڭ ئاۋۇ سۈرلۈك ئىگىز تۈردىسى بىلەن تامامەن ئىككى دۇنيا ئىدى. زىياپەت ئەنە شۇ باققا تۇتاشقان چوڭ زالدا ئۆتكۈزۈلدى. ھەر بىرىگە سەككىزدىن كىشى ئولتۇرىدىغان ئۈچ يۇمۇلاق ئۈستەل مېھمان بىلەن تولدى. تۈردىكى ئۈستەلگە شامەخسۇت بىلەن يۈەن داخۇا، چيەن دارىن، ئامبال ۋە شيەتەي قاتارلىق چوڭ ئەمەلدارلار جايلاشتى. قىممەتلىك دېڭىز مەھسۇلاتلىرىدىن تەييارلانغان سەيلەردىن تارتىپ، ئۇيغۇر مىللىي تائاملىرىنىڭ ئەڭ تاشقىق خىللىرىغىچە يەپ، ئىسىل دورا - دەرەكلەر بىلەن تەييارلانغان ئىچىملىكلەرنى ئىچىپ تويۇشقاندىن كېيىن، شامەخسۇت يۈەن داخۇا بىلەن چيەن دارىنغا سوغا تەقدىم قىلدى. قىزىل دۇخاۋا سېلىنغان پەتنۇسلاردىكى چوكا ئالتۇنلار بىلەن قىزىرىپ تۇرغان تىللالار، جۈپ - جۈپى بىلەن قويۇلغان يامبۇلار، خىل - خىلى بىلەن تۇرغان قارا تۈلكە ۋە بۆكەن مۇڭگۈزلىرىنى كۆرۈپ، يۈەن داخۇانىڭ ئاغزى قۇلغىغا يېتىپ، ياغاچ يۈزىدىكى قورۇقلىرى تېخىمۇ كۆپىيىپ كەتتى؛ چيەن دارىننىڭ قىسماق كۆزلىرى چەكچىيىپ، ئوغرى مۇشۇنىڭ كۆزىدەك پارقىراپ كەتتى.

يۈەن داخۇا نۇرغۇن رەھبەت - ھەشقالىدىن كېيىن، قول قوشۇرۇپ تۇرغان تۇڭچىغا قاراپ قويۇپ، مۇنداق دىدى:

— چىڭ ۋاڭ جاناپۇلىرى خاتىرجەم بولغاي، پەقەر ئاخشامدىن بېرى ھەممە ئىشلارنى سەرەمجانلاشتۇرۇپ قويدۇم. تاغدىكى ئىسيانچىلارنى پاك - پاكىزە تازىلاپ، يۇرتنى تىنچىتىشىغىچە، چيەن -

دارىن قۇمۇل دىيارىدىن كەتمەيدۇ. جانابى ئامبال بىلەن شىيەتەي-  
لەرمۇ، ئاۋالقىدەك ياردەم بېرىدۇ، بۇ ئوتتى ۋاقتىدا ئوچۇرمىسەك،  
ھەممىمىزنىڭ بېشىغا بالا بولىدۇ. چىڭ ۋاڭ جاناپلىرى بىلەن  
ئارىمىزدا ئۈزۈلمەس دوستلۇق رىشتىسى بار. ئىلىدىكى ئىسيانچى-  
لارغا قارشى لەشكەر تارتقان چېغىمىزدا، چىڭ ۋاڭ جاناپلىرىنىڭ  
نۇرغۇن ئالتۇن - كۈمۈش ۋە قۇمۇل پالگانلىرى بىلەن ماڭا ياردەم  
بەرگەنلىگىنى ھەرگىز ئۇنتۇمايمەن. ھەممىدىن مۇھىمى شۇكى، شىن-  
جاڭ سىڭغا ئوخشاش زىمىنى كەڭ، ئەھلى پۇقراسى خىلمۇ - خىل،  
ئون يىلدا بىر چوڭ ئىسيان، ئۈچ يىلدا بىر كىچىك توپىلاڭ  
بولۇپ تۇرىدىغان مۇنداق دىيارنى تۇتۇپ تۇرۇشتا، چىڭ ۋاڭ  
جاناپلىرىدەك سادىق ۋە ئىقتىدارلىق ۋاڭلار بولمىسا ئەسلا بولماي-  
دۇ. بۈيۈك مەنچىڭ خاندانلىغى زامانىسىدىمۇ شۇنداق ئىدى. ئەلھال  
ھازىرقى «مىنگو» زامانىسىدىمۇ شۇنداق بولىدۇ. مەن بېيجىڭغا بېرىپ،  
دازۇڭتۇڭ ① ئاللىرىغا بۇ ئەھۋاللارنى تەپسىلى مەلۇم قىلىمەن.  
چىڭ ۋاڭ جاناپلىرىغا تېخىمۇ ئالى مەرتىۋە ئىلتىپات قىلغاي ۋە  
ۋە جاناپلىرىنى ئەڭ ئەزىز مېھمانى سۈپىتىدە ئۆز ھۇزۇرىغا چىل-  
لاپ، شاھانە لۇتپى كەرەمىگە سازاۋەر قىلغاي.

— ئىلاھىم، جاڭجۇڭ جاناپلىرىنىڭ ئېيتقانلىرى كەلگەي.  
تۆمۈردىگەن ئوغرىنىڭ بېشىنى سېپىل دەرۋازىسىغا ئېسىپ، يۇرتنى  
تىنچىتىقاندىن كېيىن، مەنمۇ دازۇڭتۇڭ ئاللىرىنىڭ ھۇزۇرىغا تازىم-  
غا بارىمەن، — دېدى شامەخسۇت غەمكىن ئاھاڭدا.

ئەتىسى يۈەن داخۇا ئازراق ئادىمى بىلەن ئالدىراش يولغا  
چىقتى. ئۇنى ئامبال، شىيەتەي ۋە ھاشىر تەيجى باشلىق ئەمەلدار-  
لار بىر كۈنلۈك يەرگەچە ئۈزۈشتىپ قويدى.

① يۈەن شىكەينى دىيەكچى.

شامە خسۇت بىلەن چيەن دارىن ئوتتۇرىسىدا مۇنداق كېلىپ  
 شىم ھاسىل قىلىندى؛ بىر - ئىككى كۈن ئىچىدە، چيەن دارىن  
 پۈتۈن ئەسكىرىي كۈچى بىلەن تاققا ھۇجۇم باشلايدۇ؛ ھازىردىن  
 باشلاپ، پۈتۈن ھەربى تەمىناتنى ۋاڭ ئوردىسى ئۈستىگە ئالىدۇ؛  
 شامە خسۇت شەخسەن چيەن دارىنغا ئەللىك يامبۇ؛ ئوتتۇز بېشى  
 (پەيچاڭ) دىن يۇقۇرى ئوفىتسېرلىرىنىڭ ھەربىرىگە ئۈندىن يامبۇ  
 بېرىدۇ، قالغان چېرىكلەرگە ئۈچ ئايلىق مائاشىنى بىراقلا قوشۇپ  
 بېرىدۇ. مۇندىن تاشقىرى، ئىچكىرىگە قايتىش ۋاقتىدا، ھەممىسىگە  
 ئەرزىگىدەك سوغات تەقدىم قىلىنىدۇ.

شۇ كېلىشىم بويىچە، چيەن دارىننىڭ چېرىكلىرى ئۇرۇشقا  
 تەييارلىق كۆرۈشكە باشلىدى.

— دارىن جاناپۇلىرىغا يەرلىك چېرىكلىرىمىزدىن قانچىلىك  
 قوشۇپ بەرسەك بولار كىن؟ — دىدى شامە خسۇت.

— مېنىڭ چېرىكلىرىم، — دىدى چيەن دارىن، — مۇنتىزىم  
 قوشۇن. قورال - ياراقلىرى خىل. مەن بۇ قوشۇن بىلەن نۇرغۇن  
 جەڭلەرگە كىرگەن. ئۇزۇن يىللىق تەجرىبەمدىن ھاسىل قىلغان ئالا-  
 ھىدە جەڭ ئۇسۇللىرىم بار. يەرلىك چېرىكلەرگە بۇنىڭدىن تەلىم  
 بېرىشكە ۋاقىتىم يەتمەيدۇ. شۇنداقتىمۇ ئۇلاردىن بىر - ئىككى  
 يۈزىنى تاللىۋالاي، ئىسيانچىلارغا باراڭ كۆرسىتىشكە ياراپ قالار.

بۇ گەپلەر ئامبال بىلەن شىيەتەينىڭ ئىززەت - نەپىسىگە  
 قاتتىق تەككەن بولسىمۇ، ئامبال يالغان كۈلكىگە زورلاپ جىم  
 ئولتۇرۇۋالدى. شىيەتەي ئۆپكەدەك قىزىرىپ كېتىپ، قولىدىكى غاڭ-  
 زىسىنى قاتتىق بىر شورىدى - دە، مۇنداق دىدى:

— دەرۋەقە، چيەن دارىننىڭ ئۇرۇش ماھارىتى ئۈستۈن،  
 بۇنى بىزمۇ ئاڭلىغان. ئەمما لېكىن، ئىسيانچىلار ئارىسىدا شۇنداق



مەرگەنلەر باركى، خۇدا ساقلىسۇن، بۇ شەيتانلار بىر تال ئوقنىمۇ زاپا قىلماي، دىگەن يېرىگە تەككۈزۈۋېتىلگەن. ھەر ھالدا ئېھتىيات چاقىراق بولغىنىمىز ياخشى.

— ئۇ ياۋايىلار تاغ ئۆچكىلىرىنى قارىغا ئېلىپ ئېتىشقا ماھىر بولغان بىلەن، مېنىڭ زەمبىرەكلىرىم گۈلدۈرلگەندە، بېشىنى كۆتۈرەلمەي قالىدۇ، دەپ ئىشىنىمەن. مەن ئۆزۈمنى ئۇلارغا شۇنداق تونۇتۇپ قويايىكى، مۇندىن كېيىن بىزگە كىرىپ كۆتىرىپ قارىيالمايدىغان بولسۇن، شىيەتەي يامۇل بىلەن ئامبال يامۇل ئاتخانىلىرىدىكى بىدە توغرايدىغان جادۇلارنىڭ ھەممىسىنى مەن بارىدىغان ئاقچۇق سېپىغا ئاپىرىپ بېرىڭلار، ئوقتا ئۆلىمەي قالغانلىرىنى شۇ يەردە توغراپ، سايىنىڭ تېشىغا قوشۇۋېتى!

— دارىننىڭ ھەممەت - شىجائىتىگە بارىكالىلا، — دېدى شا.

مەخسۇت، چيەن دارىنغا قاراپ.

چيەن دارىن شامەخسۇتنىڭ قوش ئارغىماق قوشقان پوچتىسىغا ئولتۇرۇپ، ئۆز مۇھاپىزەتچىلىرىنىڭ ھىمايىسىدە ئوردىدىن ئۇزاپ چىقتى. ئامبال بىلەن شىيەتەي يەلەمپەي ئالدىدا تۇرغان مەپىلىرىنىڭ يېنىغا كېلىۋېتىپ پىچىرلاشتى:

— بۇ قارا چوقۇر ئاجايىپ ھاكاۋۇر ئىمكەن، ئاتقان پولىرىنى قارىمامدىغان تېخى! — دېدى شىيەتەي بۇرىندىن غەلىتە بىر ئاۋاز چىقىرىپ.

— ھەي بۇرادەر، — دېدى ئامبال ئۇنىڭ مۇرىسىگە قولىنى

قويۇپ، — نىمە دىسە دىسۇن، بىزنى غەمىدىن قۇتقۇزسىلا بولىدۇ ئەمەسمۇ!

— ئۆزىنىڭ بېشىنى يىمىگىدى دەيمەن.

— ئۇ بېشىنى يىمىسە، بىزدىن بىر ئۆلۈك ساندۇغى ئارتۇق

كېتەر ناھايىتى.

ئاقچۇق — شىمالىي تەرىپى ھەيۋەتلىك تىيانشان تاغلىرىنىڭ ئېتىكى بىلەن، شەرق تەرىپى ئىدىرلىقلار ئارقىلىق قورايىنىڭ نېرىن دېگەن مەھەللىسى بىلەن، جەنۇب تەرىپى تۆرۈك غولى بىلەن تۇتاشقان كۆك بىر ساي ئىدى. شىمال ۋە شەرق تەرەپتىكى بىرەر كۈتەل بېشىدا تۇرۇپ كۆزەتكەن كىشى سايدا ئىدىرلىغان ھەم-مە نەرسىنى كۆرەلەيتتى.

ئامانقۇلنىڭ چارلىغۇچى يىگىتلىرى چېرىكلەرنىڭ سايغا كىر-گەنلىكىدىن خەۋەر بەرگەن ھامان، تۆمۈر خەلپە ئۆز قوشۇنىنى بىر يەرگە يىغىلىشقا بۇيرۇدى.

تەرەپ - تەرەپتىن ئاتلىقلار چاپتۇرۇپ كېلىپ، ئىدىرلىقلار ئارىسىدىكى تۈزلەڭلىك قوراللىق كىشىلەر بىلەن تولدى. بېشىغا نېپىز كىگىز قالپاق كىيىپ، قارا كەمزۇلى ئۈستىدىن ئوق پوتىسىنى چەپراس قىلىپ باغلىۋالغان تۆمۈر خەلپە كۆك بوز ئاتقا مىنگەن ھالدا، قوزغىلاڭ رەھبەرلىرى بىلەن بىر دۆڭنىڭ يان-باغرىدا توپقا قاراپ تۇراتتى. كۆك بوز ئات بېشىنى ھەر بىر سىل-كىتكەندە، ئۇنىڭ بېلىدىكى قىلىچنى ئۈزەڭگىگە تېگىپ چىرىڭلاپ كېتەتتى. قىلىچ دەستىسىنىڭ ئىككى تەرىپىگە قويۇلغان ياقۇت ۋە زۇمرەتلىر كۆزنى قاماشتۇراتتى. بۇ، شامەخسۇتنىڭ غەزىسىدە ئۇزۇن يىللاردىن بۇيان ساقلىنىپ كەلگەن قىلىچلارنىڭ بىرى بو-لۇپ، ھىلىقى كېچىسى سايىم ئۇچىپىگى قوزغىلاڭچىلارنىڭ ئالدىنقى ئۆتكەلدە ئۇخلاپ قالغان قاراۋۇللىرىنىڭ بېشىنى شۇ قىلىچ بىلەن كەسكەن ۋە كېيىنكى جەڭدە ئامانقۇل سايىم ئۇچىپىگىنى ئۆلتۈرۈپ غەنىمەت ئالغان قىلىچ شۇ ئىدى. كۆك بوز ئاتمۇ سايىم ئۇچىپ-گىدىن غەنىمەت ئېلىنغان بولۇپ، تۆمۈر خەلپە بۇرۇنقى قىرچاڭ-خۇسنىڭ ئورنىغا مۇشۇ ئاتنى مىنىدىغان بولغان ئىدى.

تۆمۈر خەلپە ئېيتىنى دېۋىتىپ بىر قەدەم ئالغا ئۆتتى - دە،  
دۈمبىسىدىكى مەلىتىنى تۈزىتىپ قويۇپ گەپ باشلىدى:  
— قېرىنداشلار! كۆزۈۋاتىسىلەر، ئىش يوغىناپ كەتتى. ئەمدى  
ئۈرۈمچى چېرىكىلىرىمۇ، بىزنى يوقىتىشقا كەلدى. ئاق ئىت - كۆك  
ئىت ھەممىسى بىر ئىت، مەيلىگە قويۇپ بەرسە، ھەممىسىلا ئادەم  
چىشلەيدۇ، ئاڭلىدىڭلارمۇ، چيەن دارىن دىگەن چوقۇر ئىككى ھازىر -  
ۋىغا جادو بېسىپ كېلىۋاتقىدەك، بىزنى ئاقچۇق سېپىدا بىدە  
توغرىغاندەك توغراپ تاشلىغىدەكمىش.

— بىز بىدە ئەمەس، قېنى كېلىپ باقسۇنچۇ، — دەپ ۋاقىت  
رمىدى كىمدۇ بىرى.

— راست ئېيتتىڭ، بىز بىدە ئەمەس، — دەپ داۋام قىلدى  
تۆمۈر خەلپە، — بىزنىڭ سۆڭەكلىرىمىز خېلى قاتتىق، بىزنى ئاتا -  
ئانىمىز ئوغۇل دەپ تۇققان، لېكىن، شۇنى بىلىپ قېلىڭلاركى،  
بۇدو كېلىۋاتقان چېرىكلەر ئاز ئەمەس. قورال - ياراقلىرى خىل،  
داپولىرىمۇ بار. ئەمدى مەرتنى مەيداندا سىنايدىغان ۋاقىت كەلدى.  
يا بىز ئۆلۈپ تۈگىشىمىز، ياكى شامەخسۇت بىزنى تىرىك تۇتۇۋېلىپ،  
تورپاقلارنىڭ بېشىنى ئاستاندەك، بىزنىڭ بېشىمىزنىمۇ سېپىل  
دەرۋازىسىغا ئاسدۇ، ماۋۇ قىلىچنى تونۇۋاتامسىلەر! — دېدى تۆمۈر  
خەلپە قىلىچنى غىلاپتىن شارتىدە سۇغۇرۇۋېلىپ، ھاۋادا پۇلاڭلاتى -  
تى، — ئون نەچچە قېرىندىشىمىزنىڭ بېشىنى كەسكەن، رەھبەرلىك  
راجى بالىنىڭ يۈرىكىنى ئويغان قىلىچ مانا مۇشۇ. مۇنداق قىلىچلار  
ئۇلارنىڭ قولىدا تېخى كۆپ. ئەمدى بىز قىلىچلىرىمىزنىڭ سېپىنى  
چەك تۇتمىساق، بىزنىڭمۇ بېشىمىز كېسىلىدۇ، بىزمۇ، ئادەم قاتارىت  
دا ئەركىن - ئازات ياشايمىز دەپ، بۇ ئىشنى باشلىدۇق. باشلىغان -  
دىمۇ يوغان ئىشنى باشلىۋەتتۇق. ئەمدى ئۇلارنىڭ قولىغا ھەرگىز  
تىرىك چۈشكىلى بولمايدۇ. مانا، مېنىڭ ئاخىرەتلىگىمىز تەييار! —  
تۆمۈر خەلپە قوينىدىن بىر پارچە ئاق خەسنى چىقىرىپ، سول  
يىلىگىگە ياغلىدى، ئاندىن توپقا قاراپ يەنە سۆزىنى داۋام قىل -

۱۰۱. — بۇ مېنىڭ كېپەنلىگىم بولسۇن، ئەجىلەم يېتىپ شېھىت بولسام، مېنى باشقىدىن كېپەنلىمەڭلار، قانلىق تونۇم بىلەن كۆۈ-  
مۇۋېتىڭلار. مەن ئۇلارنىڭ قولىغا تىرىك چۈشمەيمەن. دۈشمەننىڭ  
قولىغا تىرىك چۈشكەندىن، ئارسلانبدەك ئېلىشىپ ئۆلگەن ياخشى.  
— بىزمۇ شۇ، بىزمۇ شۇ، — دەپ ۋاقىراشتى قارا بوسۇق  
باشلىق قوزغىلاڭ رەھبەرلىرى ئارقا-ئارقىدىن.  
— مەنچۇ؟ مېنىمۇ ئاتا-ئانام ئوغۇل دەپ تۇققان. قېنى،  
مېنىمۇ كېپەنلىگىمنى بەرسىلە! — دەپ قولىنى سۇندى قاسىم  
قىزىق. توپ ئىچىدە ئەلىيان كۆتىرىلدى. يۈزلىگەن قوللار كۆت-  
رىلىپ، «بىزگىمۇ، بىزگىمۇ» دىگەن سادالار ئىدىرلىقنى زىلزىلىگە  
كەلتۈرۈۋەتتى.

سەپەر قۇل بىر تاشنىڭ ئۈستىگە چىقىپ، تاغاردىن بىر نەچ-  
چە توپ ئاق خەسە چىقاردى ۋە «شېھىتلىق مۇقامىغا يېتىشنى خا-  
لايدىغان مەرت يىگىتلەر، قېنى، كېلىڭلار!» دەپ ۋاقىرىدى.  
بىردەمدە نەچچە يۈزلىگەن كىشىنىڭ سول بىلىگىگە ئاق باغ  
لىنىپ بولدى.

— قېرىنداشلار! — دەپ دۇئاغا قول كۆتەردى تۆمۈر خەل  
پە توپنىڭ ئوتتۇرىسىدا تۇرۇپ، — خۇدا بىزگە نۇسرەت ئاتا قىلسۇن،  
ئامىن!

— ئامىن! ...

— ئامىن! ...

«ئامىن» نىڭ ئاينى ئۈزۈلە-ئۈزۈلمەيەن قاسىم قىزىق ناخشا  
باشلىۋەتتى:

ساماۋارنىڭ سازىمەن،

چۆلدە ئۇچقان غازىمەن.

دۈشمەن بىلەن جەڭ قىلىپ،

ئۆلگەننىمگە رازىمەن.

ھاي - ھاي باتۇرلار،  
ھۇشيار بولۇڭلار!  
دۈشمەنلەر يېتىپ كەلدى،  
جەسۇر بولۇڭلار!...

4

ئەتىسى تاڭ يورۇش بىلەن چيەن دارىنىڭ قارارگاھىدا  
بىردىنلا ھەربى كانىيلارنىڭ چىقىراق ئاۋازلىرى ياڭراپ، دۇمباق  
لار داراڭلاپ كەتتى. يەتتە - سەككىز يۈزچە ئاتلىق ۋە پىيادە  
چېرىك سەپ - سەپ بولۇپ، ھۇجۇمغا تەييارلاندى. بىر دۆڭ  
ئۈستىگە قاتار تىزىپ قويۇلغان بەش زەمبىرەكنىڭ ئاغزى تاغ  
تەرەپكە قارىتىلغان ئىدى. قارىگىر ئاتقا مىنگەن چيەن دارىن شۇ  
زەمبىرەكلەر يېنىدا غادىيىپ تۇرۇپ، تاغ تەرەپكە دۇربۇن سېلىش-  
قا باشلىدى. ئىدىرلىقلاردا ھىچنەمە كۆرۈنىگەندەك قىلغاندىن  
كېيىن، يۇقۇرىراققا قارىدى، تاغ قاپتاللىرى بىلەن كۆتەل باشلى-  
رىدا نۇرغۇن ئادەمنىڭ قارىسى كۆرۈندى. چيەن دارىن ئارىلىقنى  
تۆبىدىن مۆلچەرلەپ قوماندا بەردى. زەمبىرەكلەر گۈلدۈرلەپ، يەر-  
زىمىننى زىلزىلىگە كەلتۈرۈۋەتتى. تاغ تەرەپنى ئىس - تۈتەك قاپ  
لاشقا باشلىدى. زەمبىرەكلەردىن ئەللىك پايچە ئوق ئېتىلىپ بول-  
غاندا، يېنىدىكى كىنايچىلىرىغا ئىشارەت قىلدى. بەش كىنايىدىن  
ھۇجۇمغا بۇيرۇغان سادا ئاڭلىنىش بىلەن تەڭ چېرىكلەر ھۇجۇمغا  
ئۆتتى. زەمبىرەكلەر ھامان گۈلدۈرلەيتتى. غۇيۇلىدىغان زەمبىرەك  
ئوقلىرى چېرىكلەرنىڭ بېشىدىن ئۆتۈپ، تاققا تېگىپ تۇراتتى.  
چېرىكلەر ئېدىرلىقلارغا يېقىنلاشقاندا، بايا ھىچنەمە كۆرۈنمە-  
گەندەك قىلغان يەرلەردىن ئەجەل ئوقلىرى يېغىپ، قاتتىق ئېتىش-  
ۋازلىق باشلىنىپ كەتتى. ئىككىسىز قالغان ئاتلار تىزگىن - چۇلۇۋۇر-  
لىرىنى سۆرەپ، تەرەپ - تەرەپكە قاچاتتى. بەزىلىرى پۇتى ئۈزەڭ.

گىدە قالغان ئىگىلىرىنى سۆرەپ، چاڭ - تۈزەڭ ئىچىدە قۇيۇندەك پىقىر-رايتتى. چيەن دارىن كانايچىلىرى ئارقىلىق چېرىكلەرگە چېكىنىش قوماندىسى بېرىپ، زەمبىرەكچىلەرنى ئىدىرلىقلارغا ئېتىشقا بۇيرۇدى. بىراق، ئارىلىق يېقىن بولغاچقا، زەمبىرەك ئوقلىرى ئىدىرلىقلارغا چۈشمەي، ئۇ يەرلەردىن ھالقىپ ئۆتۈپ، تاغ قايتاللىرىغا تېگەتتى. تاغ قايتاللىرىدا بولسا، بايا كۆرۈنگەن ئادەملەرنىڭ قارىسى ھامان بىر خىلدا كۆرۈنۈپ تۇراتتى.

بىردەملىك جەڭدە يۈزدەك چېرىكىدىن ئايرىلغان چيەن دا-رىن، شىيەتەينىڭ ئېيتقانلىرىنى ئېسىگە ئالدى - دە، بەدىنى شۈر-كىنىپ كەتتى. ئاندىن ھۇجۇم يولىنى ئۆزگەرتىپ، بىر قىسىم چېرىكىنى تۆرۈك غولى تەرەپتىن ھۇجۇمغا ئۆتكۈزدى. بۇ چېرىكلەرگە گايىت پاشاپ باشچىلىغىدىكى يەرلىك چېرىكلەر يول باشلاپ ماڭدى. بۇ ياقىتىن ھۇجۇم بولۇشنى كۈتىمگەن قارا بوسۇق ئالدىراپ كېتىپ، قايتارما ھۇجۇمغا ئۆتۈپ قويدى ۋە بىردەملىك جەڭدە بىرنەچچە كىشىنى قۇربان بېرىپ چېكىنىشكە مەجبۇر بولدى. ① ساقىلىغا ئاق سانچىلغان سەلىم چورۇقمۇ بەش بالىسىنى يېتىم قويۇپ، شۇ جەڭدە قازا تاپتى. قارا بوسۇق شۇ چاغدىلا، ھىسلىسى كېڭەش ئۆتكۈزۈلگەن كۈنى ئېلى پالگاننىڭ توغرا ئېيتقانلىغىنى چۈشەندى. تۆمۈر خەلىپە ئەھۋالدىن خەۋەر تېپىپ، ئامانقۇلنى بىر تۈركۈم يىگىتلەر بىلەن ياردەمگە ئەۋەتتى. قاتتىق ئېتىشۋاز-لىقتىن كېيىن، چېرىكلەر بىرمۇنچە ئۆلۈكلەرنى قالدۇرۇپ قاچتى. ئامانقۇل گايىت پاشاينى قوغلاپ يۈرۈپ قىلىچ بىلەن ئىككىسى

① كېيىن «تۆمۈر خەلىپە يېتىلەن» توغرىسىدا چىققان قوشاقلاردىن:

«ئاتچۇق سېپىغا چىقتۇق،

چيەن دارىنغا ئوق ئاتتۇق.

چيەن دارىنۇ زور چىقىپ،

يازداڭ ياقىلاپ قاچتۇق.»

دىگەن قوشاق ئەنە شۇ جەھەتتىكى خاتىرىسى ئىدى.

پارچە قىلدۇەتتى.

چيەن دارىن يەنە بۇرۇنقى يول بىلەن بىرنەچچە قېتىم ھۇجۇم قىلىپ باقسىمۇ، كەچىكىچە ھىسچىقانسىداق نەتىجىگە چىقىرالمايدى. ئۇ ئۆزىنىڭ بۇ ئوڭۇشسىزلىغىنى زەمبىرەكلەرنىڭ كارغا كەلمىگەنلىكىدىن كۆرۈپ، كەچ كىرگەندە، زەمبىرەكلەرنى بىرنەچچە چاقىرىم ئارقىغا يۆتكەتتى. تۆمۈر خەلىپە چيەن دارىننىڭ زەمبىرەكلەرنى يۆتكەشتەكى مەقسىتىنى دەرھال چۈشەندى. دە، تون قاراڭخۇسىدىن پايدىلىنىپ، قوشۇننىڭ ئاساسىي قىسمىنى ئىدىرلىقلاردىن ساي بېشىدىكى تاشلىقلارغا يۆتكىۋالدى ۋە ئىدىرلىقلار ئىچىگە يوغان گۈلخان تەييارلاپ، تاڭ ئېتىش بىلەنلا ئوت يېقىۋەتتى. گۈلخاننىڭ قويۇق ئىسلىرى ھاۋانىڭ تىنىقلىغىدا توپ-توغرا ئاسمانغا كۆتىرىلىپ، خۇددى بىر كۆكۈش ئىگىز تىۋۇرۇكنى ھاسىل قىلىشقا ئىشلىدى. بۇ، ئېلى پالغانغا بېرىلگەن سىگنال بولۇپ، چيەن دارىن بۇنىڭ مەنىسىدىن خەۋەرسىز ئىدى.

كۈن نەيزە بويى ئۆرلىگەندە، چيەن دارىننىڭ زەمبىرەكلىرى يەنە گۈلدۈرلەشكە باشلىدى. زەمبىرەك ئوقلىرى ئادەمسىز قالغان ئىدىرلىقلارنى ئىس-تۈتەككە قاپلىۋەتتى. چېرىكلەر داقا-دۈمباق بىلەن يەنە ھۇجۇم باشلىدى. بىراق، دۈشمەن ئىدىرلىقلارغا يېقىنلاشماي تۇرۇپلا، يەنە ئەجەل ئوقلىرىغا دۇچكەلدى. دەل شۇ چاغدا، چيەن دارىننىڭ ئارقا تەرىپىدىن ئېلى پالغان، ئوڭ بېقىنىدىن قارا بوسۇق ھۇجۇمغا ئۆتتى. چيەن دارىن گىماھ ئارقىغا، گىماھ يانغا دۇربۇن سېلىپ ئالاقىزادە بولۇۋاتقاندا، تۆمۈر خەلىپە ئۈزەڭگىگە دەسسەپ تۇرۇپ، قىلىچىنى ئىگىز كۆتەردى. دە، «قېنى، باتۇرلار ئارقامدىن ئالغا!» دەپ قاتتىق سادا بىلەن ئات سالدى. «ئالغا! ئالغا!» دىگەن قىقاس-چۆ-قانلار سايىنى تىرتىۋەتتى. چېرىكلەر خۇددى ئوت كەتكەن جاڭگالدىكى ياۋا توڭگۇز پادىسىدەك ئۆزىنى ھەر تەرەپكە

ئۇرۇپ، ئوفتسېرلىرىنىڭ ئېتىپ، چېپىۋاتقىنىغا قارىماي قېچىشقا باشلىدى. چيەن دارىن قارىگىر ئات ئۈستىدە قىلىچىنى پۇلاڭلىتىپ، بىر نىسبەلەرنى دەپ ۋاقىراپ باقتى. ئاخىر ئۆزىنىڭ مۇ ئامان قالمايدىغانلىغىغا كۆزى يەتتى بولغاي، قۇمۇل تەرەپكە قاراپ قاچتى ①.

تۆمۈر خەلپە بىلەن خوجىنىياز پالگان ئۇنى تىرىك ئۇتماقچى بولۇپ، ئارقىسىدىن ئات سالىدى. بىراق، چيەن دارىننىڭ قارىگىر ئېتى خۇددى بوراندەك ئۇچۇپ كېتىۋاتاتتى (بۇ ئات شامەخىيۇتنىڭ ئوردىسىدىكى ئەڭ ئۇچقۇر ئاتلارنىڭ بىرى بولۇپ، چيەن دارىن تاققا يۈرۈش باشلىغان كۈنى ئۇنىڭغا تەقدىم قىلىنغان ئىدى). تۆمۈر خەلپە بىلەن خوجىنىياز پالگان ھەرقانچە قىلىپ باقسىمۇ ئۇنىڭغا يېتىشىپ ئالالماي، ئىككى يۈز قەدەم ئارلىق ساقلىنىپ تۇراتتى.

— ئاتايىمۇ؟ — دېدى خوجىنىياز پالگان.

— ئات! — دېدى تۆمۈر خەلپە.

بىر ئوق بىلەن چيەن دارىننىڭ قالىپى ئۇچۇپ كەتتى. يالاڭۋاش قالغان چيەن دارىن ئارقىسىغا بۇرۇلۇپ قارىغان ھامان ئىككىنچى ئوق سول كۆزىنىڭ قۇيرۇق تەرىپىدىن تېگىپ، قانچىلىرىنى ئۇچۇرۇۋەتتى. چيەن دارىن ئېتىنىڭ يايلىغا يېپىشىۋېلىپ، ھەدەپ قامچا ئۇراتتى. خوجىنىياز پالگان ئېتىنىڭ تىزگىنىنى

① كېيىن، «تۆمۈر خەلپە يېغىلىشى» توغرىسىدا چىققان قوشاقلار ئىچىدىكى مۇنۇ ئىككى قوشاق ئەنە شۇ جەھەتتە خاتىرىسى ئىدى:

«ئاقچۇق سېيى ئوپۇركەن،

چيەن دارىن بىر چوقۇركەن.

تاغچى پالگانلار چۈشە،

چيەن دارىن قوقۇركەن»

«تۆمۈر خەلپە تەۋرەپتۇ،

ئاسماندىكى يۇلتۇزدەك.

چيەن دارىننى ئويلايتتى (قاچۇردى)

چاڭگالدىكى توڭگۇزدەك.»



تارتتى. تۆمۈر خەلپە ئۇنى ئۆزى ئاتماقچى بولۇپ، قارىغا ئالغاندا،  
خوجىنىياز پالگان «بولدى، ئاتىسىلا» دەپ توسىۋالدى.  
— بۇ نىمە قىلغىنىڭ؟ ئۆزۈڭ تۈزۈك ئاتمايسەن، ئەمدى  
مېنىمۇ ئاتقىلى قويمايسەن؟— دىدى تۆمۈر خەلپە ئاچچىسى  
بىلەن.

— ئۇنىڭ ئۆلگىنىدىن بىر كۆزى بىلەن تىرىك بېرىپ،  
كۆرگەن. بىلگەنلىرىنى شامەخسۇت بىلەن جاڭجۇڭلارغا سۆزلەپ  
بەرگىنى ياخشى ئەمەسمۇ؟— دەپ كۈلدى خوجىنىياز پالگان.  
— ئوھۇي، مەرگەنلىگىڭ بىلەن بىللە دانىشمەنلىگىڭمۇ  
جايدا ئىكەن،— دىدى تۆمۈر خەلپەمۇ كۈلۈپ كېتىپ.

دەرۋەقە، باش-كۆزى تېگىلغان چىيەن دارىن شەھەرگىچە  
كىرىش بىلەنلا، ئامبال بىلەن شىيەتەيگە مۇنداق دىدى: «مەن  
شۇنچە يىللار ھەربى سەپتە تۇرۇپ، مۇنداق ئادەملەرگە دۇچ  
كېلىپ باقمىغان ئىدىم. ئۇلارنى ئادىمىزات دېگەندىن كۆرە، بىر  
تۈپ قۇتىدىن يولۋاس دېگەن توغرىداق ئوخشايدۇ، يولۋاسمۇ  
مىللىتى ئاۋازىدىن قورقىدۇ. ئەمما، بۇلارغا مېنىڭ زەمبىرەكلىرىم  
پوچاڭزىچىلىكمۇ بىلىنىدى. دۇنيادا ئۆلۈمدىن قورقمايدىغان كىم  
بار؟ ئەمما، بۇ ياۋايىلار ئۆلۈمدىن قورقۇش تۈگۈل، ئۆلۈمنىڭ  
ئۆزىنى قورقىتىدىكەن. ئۇلارغا ئوق ئۆتمەمدۇ نىمە؟ ياق-ياق،  
ئوق ئۆتسە كېرەك. يولۋاسقىمۇ ئوق ئۆتمەمدۇ ئەمەسمۇ! ئەمما  
ئۇلارنىڭ يۈرىكىدە قانداقتۇ كۆزگە كۆرۈنمەيدىغان بىر كۈچ  
بارمىكەن دەپ ئويلاپ قالدىم. مېنىڭ زەمبىرەكلىرىم قورام  
تاشلارنىمۇ كۈكۈم-تالقان قىلىۋەتتى، ئۇلارنى باش ئەگدۈرەل  
مىدى. ئۇلارنىڭ سۆڭىكى تاشتىنمۇ قاتتىق ئىكەن. مۇنداق  
خەلقنى نىمە قىلىغىلى بولىدۇ؟ ئۆتكەن قېتىم سىلەرنىڭ  
ئالدىڭلاردا چوڭ گەپ قىلىپ قويغىنىم ئۈچۈن خىجىلىمەن.  
مېنى كەچۈرۈڭلار. ئەمدى شامەخسۇت ۋاڭ بىلەن كېلىشىپ،  
ماڭا دەرھال ئىككى يۈز يىگىرمە ئۆلۈك ساندۇغى تەييارلاپ

بېرىڭلار، چېرىكلىرىمنىڭ ئۆلۈكى سايدا قالمىسۇن، بولىمىسا،  
تىرىك قالغان چېرىكلىرىم مېنى بوغۇپ قىيىۋېتىشى مۇمكىن،  
ھەممىدىن مۇھىمى، شامەخسۇت ۋاڭ ۋەدە قىلغان يامىۋ - كۈمۈش  
لەرنى ماڭا تېزىرەك ئېلىپ بېرىڭلار، — ۋاقتىدىراق يۇرتۇمغا  
كېتىۋالاي.

شېتەي قىزىل تاۋار كۆرپە سېلىنغان ئورۇندۇققا يۆلىنىپ  
ئولتۇرغان چيەن دارىغا قاراپ، مىنىيغىدا كۈلۈپ قىيىدى ۋە  
ھېلىقى راجى بالىنىڭ يۈرىكى كۆزىگە كۆرۈنگەندەك بولۇپ،  
«دىنىسىمۇ راست ئەمەسمۇ! ئەگەر بۇ خەلقنى ئۆلۈم بىلەن  
قورقىتىپ بوي سۇندۇرۇش مۇمكىن بولسا، ئاشۇ بالا يۈرىكىنى  
سۇغۇرۇۋاتقاندا بولسىمۇ، ۋاي جان دەۋەتكەن بولاتتى» دەپ ئويلىدى.  
چيەن دارىنىڭ بايمىقى گەپلىرى ئامبالغا ياقىمىدى بولغاى،  
ئۇ، قوشۇمىسىنى تۇرۇپ جىم ئولتۇراتتى.

ئەتىسىدىن باشلاپ، ئاقچۇق سېيى جىمجىت بولۇپ قالدى.  
پەقەت توپ - توپ قۇزغۇنلار ئۆز ئولجىلىرىنى تالىشىپ قاقىلدايتتى.  
شۇ ئارىدا، ئامانقۇلنىڭ چارلىغۇچى يىگىتلىرى سايدا ئاق بايراق  
قادالغان ھارۋىلارنىڭ پەيدا بولغانلىقىنى خەۋەر قىلغانىدا،  
تۆمۈر خەلپە مۇنداق دېدى:

— ئۇلارغا تەگمەڭلار، ئۆلۈكلىرىنى ئەپكەتسۇن، بولىمىسا،  
ئاقچۇق سېيىنىڭ ھاۋاسى بۇزۇلۇپ كېتىدۇ.

كېيىن، ئاقچۇق سېيىدىكى بۇ جەڭ توغرىسىدا مۇنداق  
قوشاقلار تارقىلىپ كەتتى:

يۈەن داشەيمۇ ① كەلگەندە،  
تولا سوقتى داڭداڭنى.  
تاغچىلارمۇ ئەر ئىكەن،  
تارتىۋالدى جۇڭجاڭنى ②.

① يۈەن داشەي — يۈەن داخۇا.

② جۇنجاڭ — ھەربى قورال.





دەرۋەقە بۇ قېتىمقى جەڭدە قوزغىلاڭچىلار ئسۇرغۇن قورال  
ۋە ئوق-دورا غەنىمەت ئالدى. زەمبىسىرەكىلەرنى بولسا،  
تۆرۈك غولنىڭ ئىچىگە سۆرەپ كىرىپ، ئۆڭكۈرلەرگە كۆمۈۋەتتى.

## يىگىرمە ئىككىنچى باپ

### جەڭدىن كېيىن

ئادەمنىڭ روھى چۈشسە، ئۇنىڭ  
ئېتىمۇ يۈگۈرەلمەيدۇ.

— قەدىمقى شەرق ماقالى

شۇ جەڭدىن كېيىن، شامەخسۇتمۇ خۇددى تاۋكا ئۈستىدە  
ھەممىنى ئۆلتۈرۈپ قويۇپ، بېشىنى ساڭگىلىتىپ ئولتۇرغان  
قىمارۋازغا ئوخشاپ قالدى. ئۇ ئەمدى قۇمۇلىدىكى ئامبال ۋە  
دارىنلارنىڭ كۈچى بىلەن قوزغىلاڭنى بېسىقتۇرۇشتىن پۈتۈنلەي  
ئۈمىت ئۈزۈپ، ئۆز بېشىنى قوغداشنىڭ غەپسىگە چۈشۈپ قالدى.  
چۈنكى، ھەلىقى قارا ساقاللىق ياغاچچى ئەمدى چۈشىدە ئەمەس،  
دەل ئوڭىدا پالتىسىنى شىلتىپ، ئوردىغا كىرىپ كېلىۋاتقاندا  
تۇيۇلاتتى. دېمىسىمۇ، قوزغىلاڭچىلارنىڭ ھەلىدىن ھەلى قىيانىدەك  
باستۇرۇپ كېلىدىغانلىقى كۆزگە كۆرۈنۈپلا تۇراتتى.

— ئەستەغپۇرۇللا، ئەستەغپۇرۇللا، — دەپ ساقىلىنى بۇلاتتى

شامەخسۇت، — ئەمدى قانداق قىلغۇلۇق؟ يەنە ئەسكەر ئالايىمۇ؟  
ياق، ياق، بۇ قۇمۇللۇقلارغا ئىشەنسەڭىزلى بولامدۇ؟ ئۇلارنىڭ  
بۇرۇنقىدەكلا تۆمۈر تەرەپكە ئۆتۈپ كېتىشى تۇرغان گەپ. بەگ  
بالىلىرىچۇ؟ تېخىمۇ بولمايدۇ. بۇلارنىڭ ھەممىسى ئاققانچى.  
مېنىڭ تۇققىنىم بولغان قېزىبەگ غوجىنىڭ ھالى بايقى، ھەممىسى  
ئەركەك ساغلىق. بىر دىندىكى پۇقرالىرىمىدا تېخى ئىشەنسەنچ  
بولمىسا، تۈزۈمنى يەپ، دۆلىتىمنى كۆرگەن سىپاھلىرىمنىڭ ھالى  
شۇ تۇرسا، ئەمدى قانداقمۇ قىلارمەن؟

شۇ چاغدا، ئۇنىڭ كۆزىگە نوشىرۋان تەيجى كۆرۈنگەندەك  
بولۇپ كەتتى. ئاق ساقال تەيجى ھاسا تايىغىغا تايىنىپ تۇرۇپ،  
مۇنداق دېگەندەك بولاتتى: «مەن ئېيتىمىدىمۇ، پادىشاھلىق ئەل  
بىلەن، تۆمۈرچىلىك يەل بىلەن دەپ! ئەلنىڭ ئىشەنسەنچىدىن  
مەھرۇم بولغان پادىشاھ يىلتىزى قۇرۇغان دەرەخكە ئوخشايدۇ.  
قاتتىقراق بوراندا قالسا، چوقۇم ئۆرۈلۈپ چۈشىدۇ. رەھمەتلىك  
قېيناپىلىرى مېھرىبانۇ پۇجۇڭنىڭ ياخشى خۇلۇقلىرىنى ئۇنتۇپ  
قالمىسلا بولغان، ئۇ كىشى ئەلنىڭ كۆڭلىنى ئېلىشنى بىلىگەچكە،  
ئۇنىڭ زامانىسىدا ھىچكىم ئوردىغا مۇشت كۆتۈرۈپ چىققان  
ئەمەس. ئۆزلەمۇ ئەلنىڭ ئاتىسى. ئاتا مېھرىۋان بولسا، بالا گۇپادار  
بولدۇ. گۇپادار بالا ھىچ ۋاقىتتا ئاتىغا مۇشت كۆتۈرمەيدۇ.»

— ئەستەغپۇرۇللا، — دېدى شامەخسۇت ئۆزى — ئۆزىگە، —  
شۇ قىبرى تەيجى بولغان بولسىمۇ كاشكى! ھىچبولمىسا، مۇشۇنداق  
ۋاقلاردا خالايتقا ئىككى ئېيىڭىز گەپ قىلىشقا يارايىتىتى. بۇ  
قۇمۇللۇقلار ئۇنىڭ گېپىگە قۇلاق سالاتتى ئەمەسمۇ؟ ھاشىر  
تەيجى دېگەن ئىشەكنىڭ گېپىگە كىرىپ، ئەجەپ قىيىنچىلىق.  
ئەمدى بۇ ئىشەك ماڭا قۇرۇق ھاڭگىراپ بېرىشتىن باشقىنى  
بىلىمەيدۇ. ھەي تۆمۈر، ھەي تۆمۈر، مېنىنى ئەجەپ كويىلارغا  
سالدىڭ، ئەمدى مېنىڭ كۈنۈم جويۇلۇۋ دىگەن تايىمىپە بىلەن  
«ئىشەك خېچىر» دېگەن تۈنگانغا قالدۇمۇ؟ شۇلارغا يالۋورماقتىن

بۆلەك چارەم يوق ئوخشايدۇ.

ئۇنىڭ جويۇلۇ دىگىنى قۇمۇلدىكى كونا چېرىك باشلىقلىرىدىن بىرى بولۇپ، قوزغىلاڭ ئەۋج ئېلىشقا باشلىغان كۈنلەردە، شامەخسۇت ئۇنى خۇيچىڭ شەھەر مۇداپىئەسىگە مەسئۇل بولۇشقا تەكلىپ قىلغان ۋە بىرمۇنچە ئالتۇن - كۈمۈش خەجلىپ، بىر - ئىككى يۈز چېرىك يىغىپ بەرگەن ئىدى. بۇ چېرىكلىرى باشقا مىللەتلەردىن تەركىپ تاپقاچقا، شامەخسۇت ئۈچۈن ئىشەنچلىك ھىساپلىناتتى. ئۇلارنىڭ بىر قىسمى ۋاڭ ئوردىسىدا، قالغان قىسمى لوچىڭ (ھۆكۈمەت يامۇللىرى جايلاشقان شەھەر) بىلەن خۇيچىڭ شەھىرىنىڭ ئوتتۇرىسىدىكى دورلۇق دىگەن قورغاندا تۇراتتى. «ئىنەك خېچىر» ئوتتۇرىدە ئادىمى بىلەن ۋاڭنىڭ ئۆزىنى مۇھاپىزەت قىلاتتى.

شامەخسۇت بايا دىگىنى بويىچە، ئاخىر، جويۇلۇ بىلەن «ئىنەك خېچىر» نى چاقىرىپ، تاغدىكى خەۋپ - خەتەردىن سەگەك بولۇشنى چىكىلىدى ۋە ئۇلارغا كۆپ سوغاتلار بەردى. ھەتتا، كېلىچەككە ئاتاپ نۇرغۇن مال - مۈلۈك ۋەدە قىلدى.

شۇ كۈنى چيەن دارىن ئۆزىنىڭ ئۆلگەن چېرىكلىرى ئۈچۈن چىڭخاڭخەيياۋ دىگەن بۇتخانىدا ئۆتكۈزۈلىدىغان ماتەم مۇراسىمىغا شامەخسۇتنى تەكلىپ قىلدى. شامەخسۇت ئۆزىنىڭ بەگ - سىپاھلىرى بىلەن «ئىنەك خېچىر» باشچىلىقىدىكى خاس مۇھاپىزەتچىلىرىنىڭ ھىساپىسىدە ماتەم مۇراسىمىغا كېلىپ قاتناشتى. مۇراسىم ئاياقلاش - قاندا، چيەن دارىن چېرىكلىرى ئىچىدىن كەمدۇ بىرسى شامەخسۇتقا ئوق ئاتتى. ئوق ئۇنىڭ زەر باسقان ياقىسىنى جىراپ كەتتى. بۇ، ئەلۋەتتە، ھېچ كۈتۈلمىگەن ۋەقە ئىدى. شۇنداقتىمۇ «ئىنەك خېچىر» دەرھال ھۇشنى يىغىۋېلىپ، ئۆز يىگىتلىرىگە قوماندا بەردى. بۇتخانىدا ئېتىشۋازلىق باشلىنىپ كەتتى. شامەخسۇت كۆزىگە چاشقان تۆشۈڭى ساراي كۆرۈنۈپ، قوش ئارغىماق قوشقان پوچتىسىنى ئۆزى ھەيىدىگەن ھالدا،



ئوردىسىغا قاراپ قاچتى. ئۇنىڭ بەگ - سپاھلىرى، ھەتتا پوچىتىم كىشىمۇ ئاللىقاچان قېچىپ كېتىشكەن ئىدى.

«ھەر كىشى ئۆز غېمىدا، قېرى قىز ئەر غېمىدا» دەپ، ھاشىر تەيجى قوناقلارغا مۆكۈنۈپ يېتىپ، مۇنداق خىيال قىلاتتى: «بۇ چېرىكلەر چىڭ گاڭ غوجامنى قەستلىگەندەك قىلىدۇ. تېخى ئۇ كۈنسلا ھىلىقى جاڭجۇڭ «مىنگو» قۇرۇلغان بىلەنمۇ، بىزگە چىڭ گاڭ غوجامدەك زاتلار ناھايىتى لازىم دىگەن تۇرسا، بۇ چېرىكلەر نىمە قىلماقچىكەن؟ ھە، تاپتىم، تاپتىم، بۇلارنىڭ غەربى شامەخسۇت ۋاڭنى ئۆلتۈرۈپ تاشلاپ، ئۇنىڭ ئوغلىنى ۋاڭلىققا تىكلەش ئوخشايدۇ. ئۇنداق بولغاندا، ماۋۇ يېپىنىمىدا ياتقان پولاتاي كۆزنىڭ ئامىتى قوش كېلىپ، باش تەيجى بولۇشى تۇرغان گەپ. خۇدانىڭ ئۆزىگە ئامانەت!»

قېزىمبەگ غوجام ھاشىر تەيجىنىڭ يېپىنىمىدا دەل شۇ توغرىلىق ئويلاپ ياتاتتى: «مۇبادا بۇ مالىماتاڭچىلىقتا چىڭ گاڭ غوجامغا ئوق تېگىپ كەتكەن بولسا، كۆرۈڭ تاماشانى، بىزنىڭ شاھزادىمىز ۋاڭ غوجام بولىدۇ... ئەلۋەتتە مېنى باش تەيجى قىلىدۇ. ئۇ ۋاقىتتا، ماۋۇ سالىڭ قۇلاق قارا كۆتەك قانداق قىلار كىن؟»

شۇ ئارىدا، مىللىق ئاۋازلىرى پەسىيىشكە باشلىدى.

— چىڭ گاڭ غوجام ھەزرەتلىرى ئېسىنەنمىدۇ؟ — دەپ

پېچىرىلدى ھاشىر تەيجى.

— ئىلاھىم ئېسەن بولغاي، — دىدى قېزىمبەگ غوجا.

— ئېيتقانلىرى كەلگەي، ئەمما زە، ئەجەل دىگەن قارغۇ

تۆگىگە ئوخشاش ئۇدۇل كەلگەننى دەسەپ كېتىۋەتتى. ئوق دىگەننىڭمۇ كۆزى يوق نىمە. مۇبادا بىر ئىش بولۇپ قالسا، (ئىلاھىم ئۇنداق كۈنلەرنى ھارام قىلار) ئۇ ۋاقىتتا مېنى ئۇنتۇپ قالمىسلا؟

— بۇ نىمە دىگەنلىرىدۇ؟

— شاھزادە غوجام ئۆزلەگە بەك ئامراق، ئۇنىڭ ئۈستىگە،  
ئۆزلە دىگەن ۋاڭ جەمەتى. شاھزادە غوجام ئۈستىخان سۈرۈشتۈرۈپ،  
ئۆزلەنى باش تەييجىلىككە مۇناسىپ كۆرۈپ قالسا، ئەجەپ ئەمەس.  
ئۆزلە بىلەن ئىككىمىز خۇددى ئاغا. ئىنىسىدەك ئوبىدان ئۆتۈپ  
كەلگەن. قوينۇڭدىن تۆكۈلسە، قونجۇڭغا دەپتىكىسەن. قولۇڭ ياغ  
بولسا، ئېتىڭىڭگە سۈركە دىگەن گەپمۇ بار.

— ھە، مۇنداق دىسە، — دەپ كۈلۈپ كەتتى قەزىبەگ  
غوجا، — ئۆزلە تۇرغان يەردە باش تەييجىلىك ماڭا تېگەمدۇ،  
ئۆزلە دىگەن چوڭ، بىزگە ئاكا يوللۇق ئادەم، ھا... ھا... ھا...  
— ھا... ھا... ھا...

مىلىتىق ئاۋازلىرى توختاپ، ئۇلار ئوردىغا قايتىپ تۇرۇشىغا،  
دورلۇق تەرەپتە يەنە ئېتىشۋازلىق باشلىنىپ كەتتى. ئەمدى  
چيەن دارىنىڭ چېرىكلىرى بىلەن دورلۇقتىكى جويۇلۇ چېرىكلىرى  
ئارىسىدا سوقۇش بولۇۋاتاتتى. شامەخسۇت ھىچنىمىگە چۈشىنەلمەي،  
شەھەرگە ھۆكۈنۈۋېلىپ، ھەيران بولۇپ تۇرغاندا، «ئىنەك خېچىر»  
قايتىپ كېلىپ ئەھۋالنى مەلۇم قىلدى. مەلۇم بولىدىكى، چيەن  
دارىنىڭ چېرىكلىرى شامەخسۇت ۋەدە قىلغان يامبۇلارنى  
بەرمىدى دەپ، ھىلىقى بۇتخانىدىكى ماجرانى قوزغىغان ئىكەن.  
ئامبال بىلەن شىيەتەي كېلىپ، شامەخسۇتنىڭ بۇ يامبۇلارنى  
ئۆز ۋاقتىدىلا جويۇلۇغا بەرگەنلىكىنى، جويۇلۇنىڭ نىيىتىنى  
بۇزۇپ، بۇ يامبۇلارنى چيەن دارىغا يەتكۈزۈپ بەرمىگەنلىكىنى  
ئېيتقاندىن كېيىن، ئەمدى چيەن دارىنىڭ چېرىكلىرى دورلۇققا  
ھۇجۇم باشلاپتۇ.

دورلۇقتىكى جەڭدە، جويۇلۇ بىر ئوفىتسىرىدىن ئايرىلغاندىن كېيىن  
ھىلىقى يامبۇلارنى چيەن دارىغا قايتۇرۇپ بېرىشكە رازى بولدى.  
چيەن دارىن بۇ يامبۇلاردىن تاشقىرى، ئاقچۇق سېپىدا  
ئۆلگەن چېرىكلىرىنىڭ ئائىلە - تەۋەسىگە نەپەقە ئۈچۈن شامەخسۇت  
تىن يەنە بىرنەچچە مىڭ سەر كۈمۈش ئېلىپ، تىرىك قالغان

چېرىكلىرى بىلەن ئىچكىرىگە كېتىشكە ئالدىرىدى.  
شۇ ۋەقەلەردىن كېيىن، شامەخسۇت ئۆز كىشىلىرىگە تېخىمۇ  
ئىشەنمەيدىغان بولۇپ قالدى. بولۇپمۇ ھىلىقى بۇتخانىدىكى  
خەتەرلىك پەيتتە، ھەممىسىنىڭ قېچىپ كەتكەنلىكى ئۇنىڭغا  
ناھايىتى ئەلەم قىلغان ئىدى.

دىمىش خان بىر كۈنىكىم، دەۋرى - دەۋرانلار قاين قالدى،  
سەرىمى - سەلتەنەت تەختىدە كەيۋانلار قاين قالدى؟  
بېشىڭغا چۈشسە كۈن، مەن باش بېرەي دەپ لاپىنى ئۇرغانلار،  
بېشىمغا چۈشكەن ئەردى كۈن، قەدىردانلار قاين قالدى؟

ئۇ، قاچاندۇر بىر چاغلاردا، نوشىرۋان تەيجى ئوقۇپ بەرگەن  
كىتاپتىن ئاڭلىغان مۇشۇ مىسرالارنى يادىغا ئالدى - دە، ھاشىر  
تەيجى، قېزىبەگ غوجا، تۇرشا تۇغىيىگى باشلىق بەگ - سىياھلىرىنى  
چاقىرىتىپ، «يالىغىمنى يالىغان ئىت سىلەردىن ياخشىراق،  
ھىچبولمىسا، ئاش - تۇزۇمنىڭ يۈزى يوقىمۇ، ھەي گۇپاسىزىلار  
دەپ قاتتىق كايىغاندىن كېيىن، تۇرشا تۇغىيىگىنى زىندانغا  
بۇيرۇدى. پوچتىكىش ئىبراھىمنى قىرىق غولدا ئۇرغۇزۇپ،  
تارانچى كۆمۈر كېنىغا سۈرگۈن قىلدى. ھاشىر تەيجى بىلەن  
قېزىبەگ غوجىغا كەلگەندە، «ئاللاتائالا ئاچچىق بىلەن سەۋرىنى  
تەڭ ياراتىدىغان بولسا، ھەر ئىككىنى بايتال ئاتىنىڭ قۇيرۇغىغا  
سۈرتىپ، ئارقىسىدىن كۆك ئايغىرنى قويۇپ بېرۇر ئىدىم،  
كۆرۈمدىن يوقىلىڭلار!» دەپ ۋاقىرىدى. ئۇلار تازىم بېسىپ  
كەلتۈرۈپ، ئارقىچە چىقىپ كېتىۋاتقاندا، مەلۇمچى بەگ كېرىپ،  
ئامبالنىڭ مۇھىم ئىش بىلەن كەلگەنلىكىنى مەلۇم قىلدى.

ئامبال ئۇرۇمچىدىن جىددى تېلېگېرامما كەلگەنلىكىنى  
ئېيتىپ، تېلېگېرامما قەغىزىنى تۇڭچىغا تۇتقۇزدى. بۇ تېلېگېرامما  
ئاقچۇق سېپىدىكى جەڭدىن كېيىن، شامەخسۇت بىلەن ئامبالنىڭ

تېزىدىن چېبرىك ئەۋەتىلىشىنى سوراپ، ياك زىڭشىڭغا يوللىغان تېلېگىراممىسىغا قايتۇرۇلغان جاۋاپ ئىدى. تېلېگىراممىدا شامەخسۇتقا بىرمۇنچە تەسەللى ۋە نەسىھەتتەما سۆزلەر ئېيتىلىپ كېلىپ، «ھازىر قۇمۇلغا چېبرىك ئەۋەتىدىغان ۋاقىت ئەمەس. بۈگۈندىن باشلاپ، ئۇرۇشنى دەرھال توختىتىپ، سۈلى تۈزەش ئۈچۈن تاققا ئەلچى چىقىرىلغاي، قانىنى قان بىلەن يۇغىلى بولمايدۇ. ياڭاق ياغىچى قاتتىق بولغىنى ئۈچۈن، ئۇنىڭدىن ئاسان ئوق ئۆتۈپ كېتىدۇ؛ پاختا يۇمشاق بولغىنى ئۈچۈن، ئوق ئۆتمەيدۇ. سىلەردە دېگەن ئېغىز ئۇيلىپتۇ» دىگەن ماقال بار ئىكەنمۇ، ئەلچىلەر خۇرچۇنى ئېغىرراق كۆتىرىپ چىقسۇن، قالغان گەپنى كېيىن قىلىمىز» دېيىلگەن. تېلېگىراممىنىڭ ئامبال بەي ۋىنچاۋغا قارىتىلغان قىسمىدا مۇنداق سۆزلەر يېزىلغان: «مەن تاغدىكى ئوغرىلارنى قەتئى يوقىتىپ، ئاپەتنى تۈپ - يىلتىزىدىن تۈگىتىشنى بىلمەيمەنمۇ؟ سىز ئامبال ھەل قىلغۇچ جەڭ ئېلىپ بېرىشنى تەشەببۇس قىپسىز، بۇنىڭغا زادى قانچىلىك ئىشەنچىڭىز بار؟ مەن ئۆزۈم ھەربى ئىشلاردىن ئاز - تولا تەجرىبەم بار تۇرۇقلۇق، قوزغىلاڭچىلارنى كۈچ بىلەن يوقىتىشنى ئاساس قىلىشقا چۈرئەت قىلالمايۋاتىمەنۇ، بۇ سىز ئۈچۈن شۇنچە ئاسان ئىشىمۇ؟ سىز ئامبالنىڭ ھازىرقى ۋەزىپىسى تاققا چېبرىك چىقىرىپ، ئاپەتنى كېڭەيتىۋېتىش ئەمەس، يۇمشاق سۆز بىلەن ئوغرىلارنىڭ پۇت - قولىنى چۈشەپ، كېيىنكى پىلانلىرىمىزنىڭ ئەمەلگە ئېشىشىغا يېقىندىن ماسلىشىپ بېرىشتىن ئىبارەت.»

— ئەلچى، ئەلچى! يەنە سوغاتۇ ئەۋەتكىدەكمىزمۇ تېخى؟ ئۇنداق قىلغانسېرى تۆمۈرنىڭ خورىكى ئۆسۈپ كەتمەمدۇ؟ ياك جاڭجۇڭ جاناپلىرى بۇنى نىمىشقا چۈشمەنمەيدىغانىدۇ! — دىدى شامەخسۇت ئاچچىق بىلەن ساقلىنى سىقىمداپ.

— ئەمدى ئىلاج يوق. ماڭا قىلىنغان تەنبلەرنى ئاڭلىمىدىر - لامۇ؟ تاققا دەرھال ئەلچى ئەۋەتمەسەك، ئۇ ئوغرىلار كەلكۈندەك

باستۇرۇپ كەلسە، قانداق قىلغۇلۇق؟ ھازىرچە بۇ كەلكۈنگە ئاق بايراق بىلەن تىنچلىق سېلىپ تۇرايلى. قالغان ئىشنى كېيىن كۆرمەيمىزمۇ؟

— بۇ جاڭجۇڭ بۇرۇنقى جاڭجۇڭغا ئوخشىمادۇ. نىمە؟

— مەنمۇ شۇنداق ئويلاپ قالدىم.

— دەرۋەقە، تىنچلىق يېغىلىغىنى ئىككى قوۋۇز سۆز بىلەن جەمەتتۇرۇپ بەرگەن كىشى مۇشۇ جاڭجۇڭ ئىدى. ئۇنىڭ «قۇشنى دان ئالدايدۇ، ئادەمنى سۆز» دىگەن گېپى ھىلىمۇ ئېسىدە تۇرۇپتۇ. ئەمما، مەن ئۆزۈم بىر ۋاڭ تۇرۇقلۇق بۇ شىرە چورۇق تېجىمەللەرنىڭ ئالدىدا شۇنچىلىكمۇ خارلىشىپ كېتەمدەن؟ — دېدى شامەخسۇت قاتتىق خورسىنىپ.

يىگىرمە ئۈچىنچى باب

## «ئەۋلىيا» نىڭ ئۆلۈمى

ھەركىم ئۆز تەقدىرىنىڭ تۆمۈرچىسى.

— رۇس خەلق ماقالى

### 1

بۇ كۈنلەردە «قوراي» دىگەن تاغلىق يۇرت بىلەن تۆمۈر خەلپە دىگەن نام بىپايان دەشتتە خۇددى تۇن قاراڭغۇسىدا تېڭىرقاپ قالغان كارۋان ئالدىدا بىردىنلا نامايەن بولغان گۈلخان كەبى مىڭلىغان كىشىلەرگە كۈچ ۋە ئۈمىت بېغىشلىماقتا، ئۇلارنى ئۆز تەرىپىگە جەلپ قىلماقتا ئىدى. قاتتىق يامغۇردا تاغ ئېتەكلىرىدىن جىرالارغا ئېقىپ چۈشۈۋاتقان ئۇششاق ئېقىنلار دەھشەتلىك بىر قىياننى ھاسىل قىلغىنىدەك، تەرەپ - تەرەپتىن كېلىپ قوشۇلۇۋاتقان كىشىلەر بىلەن قوزغىلاڭچىلار سېسى تېخىمۇ ئۇلغىيىپ، زور بىر قوشۇنغا ئايلانماقتا ئىدى. نەچچە ۋاقىتتىن

«بۇ ئىشنىڭ ئاخىرى ئەدىن چەتۇركىن» دەپ يۈرگەن كىشىلەرمۇ، ئەمدى كۆڭلىنى توختىتىپ، قوزغىلاڭچىلار سەپىسىگە قوشۇلۇشقا باشلىدى.

بىر كۈنى، شەھەر تەرەپتىن ئۈندەك كاسىپ ۋە دىخان كېلىپ سەپكە قوشۇلدى. ئۇلارنىڭ ئارىسىدا قىزىل كۇلا بىلەن قۇراق جەندە كىيىپ، بېلىنى قىل ئاغامچا بىلەن باغلىۋالغان دەرۋىش سۈپەت بىر كىشىمۇ بار ئىدى. ئۇنىڭ چىگىشلىشىپ، كىگىزدەك بولۇپ كەتكەن قاپ - قارا چېچى دولىسىغا چۈشۈپ تۇراتتى؛ ئوڭ كۆزى ھەمىشە قىسىلىپ تۇرغاچقا، بىر قاراشتا، ئۇ خۇددى چۆچەكلەردىكى يەك چەشمىگە ئوخشاپ كېتىتتى. شۇنىڭ ئۈچۈن بولسا كېرەك، كىشىلەر ئۇنى «قىسىماق ئىشان» دەپ ئاتايتتى. ئۇ ئۆزىنى تۇرپان تۇيۇق غوجامدىكى «ئەسە - بۆلكەپ» نىڭ شەيخلىرىدىن دەپ ئېلان قىلىپ، ئون يىلدىن بېرى قۇمۇل دىيارىدا يۈرتىمۇ - يۇرت كېزىپ يۈرگەچكە، ئۇنى ھەمىمە كىشى دىگىدەك تونۇيتتى. ئۇ ھىچقاچان ناماز ئوقۇمايدىغان بولغاچقا، يۈز - كۆزى ھەمىشە كىر ۋە كۆزلىرى چاپاقلىشىپ تۇراتتى. ئادەتتە ناماز ئوقۇمايدىغان كىشىلەرنى

«بىننامازنىڭ ساقىلى، ئىت قۇيرۇقى داغىلى،  
ئوتنى ئېلىپ ياقىلى، كۆيۈپ ئۆلسۇن بىنناماز».

دەپ، ئوتتۇز توقتۇز دەررە ئۇرىدىغان ئاتىپلارمۇ، بۇ ئىشاننى ھېچنىمە قىلمايتتى. چۈنكى، ئۇۋەيسى ئەلەم مۇپتى چاغلىرىدىن تارتىپ، جامائەت توپلانغان سورۇنلاردا ئۇنى «ئەۋلىيا سىياقىدىكى كىشى» دەپ تەرىپلەپ يۈرەتتى. «قىسىماق ئىشان» بولسا، قەدىمىي يەتكەنلا يېرىدە مۇڭگۈز ساپايىسىنى سوقۇپ، خوجا ئەخمەت يەسىۋىنىڭ ھىكمەتلىرىنى، بولۇپمۇ، ئۇنىڭغا ئوخشىتىپ ئۆزى توقۇۋالغان مۇنۇ مىسرالارنى زوق - شوق بىلەن ئوقۇپ يۈرەتتى:

ئايا دوستلار، بۇ دۇنيانىڭ ۋاپاسى يوق،  
ۋاپا تۇرماق، زەررە - مىسقال ساپاسى يوق.  
بۇ دۇنيانى دىگەنلەرنىڭ ئاتاسى يوق،  
مۆمىن بولساڭ، ئاخىرەتنى ئىزدە دوستلار.

ئۇ، بۈگۈنمۇ قوزغىلاڭچىلار ئارىسىغا كىرىش بىلەنلا، ئاغزىدىن كۆپۈك قاينىتىپ، «ھۆكىمەت» ئېيتىشقا باشلىدى. ئۇنىڭ قورايغا كەلگەنلىكىنى ئاڭلىغان كىشىلەرنىڭ ھەممىسى دىگىدەك، ئۇنى كۆرۈشكە ئالدىرايتتى ۋە ئۇنىڭ بىلەن قىزغىن كۆرۈشەتتى. ئۇلارنىڭ ئارىسىدا ياش ئىمام ئاخۇن قارىمۇ بار ئىدى. «قىسماق ئىشان» ياش ئىمامنىڭ يۇمشاق قوللىرىنى ئالسىنىغا ئالغانىدا، ئۆزىنىڭ بىر بارمىنى بىلەن ئۇنىڭ بىر بارمىنىغىنى جۈپلەپ، ئىككىنچى قولى بىلەن ئۈچ قېتىم قاتتىق سىقىپ قويىدى ۋە كۆزلىرىنى ئاسمانغا تىكىپ، «بولار تاڭغا قىيامەت، بۈگۈن ئاخىم غەنىمەت» دىدى. بۇ گەپلەرنىڭ مەنىسىنى ياش ئىمامدىن باشقا ھېچكىم چۈشەنمىدى.

شۇ ئارىدا، تۆمۈر خەلىپىمۇ، ئۆز ھەمراھلىرى بىلەن كېلىپ، ئىشان بىلەن سەمىمى كۆرۈشتى. ھەتتا، سەپەر قۇلغا مېھمانىنى ئوبدان كۈتۈشنى، نىمە خالىسا شۇنى بېرىشنى جېكىلىدى. سەپەر قۇل ئىشاننى مەسچىت ھوجرىسىغا تەكلىپ قىلدى. ئىشان قولىنى شىلتىپ، «دەرۋىشكە ھوجرىدا يېتىش ھارام، ماڭا ئۆڭكۈر ماكان بولغاي، جاپالار ئىستېھان بولغاي، بىلىڭلاركى خالايتقلار، تاڭنى ئاخىر زامان بولغاي» دەپ، تاغ تەرەپكە بۇرۇلۇپ، بىر ئۆڭكۈرگە كىرىۋالدى. سەپەر قۇل دەرھال پىشۇرۇلغان گۆش، نان، قېتىق، قايماق ۋە بىر چۆگۈن چاي ئەپكىلىپ ئۇنىڭ ئالدىغا قويدى.

## 2

يىگىرمىنچى بايتىكى بەزى بايانلىرىمىزدىن باسنىڭ بويىنە -



دىكى تىل تۇمارنىڭ «سېغىزخان» نىڭ سىرىنى ئېچىپ بەرگەنلىكى ۋە تۆمۈر خەلىپىنىڭ بۇ «سېغىزخان» نى ئۈركىتىۋەتمەي، ئوبدان پايلاپ تۇرۇشىنى سەپەر قۇلغا تاپشۇرغانلىقى ھۆرمەتلىك كىتاپخانا-لارنىڭ يادىدا بولسا كېرەك. شۇ كۈندىن ئېتىۋارەن، سەپەر قۇل «سېغىزخان» نىڭ ھەربىر قەدىمىنى ئۆزى كۈزدىتىپ تۇرغانىدىن تاشقىرى، ئەھۋالىنى شەرۋىلا بوۋىغىمۇ چۈشەندۈرۈپ قويغان ئىدى. شەرۋىلا بوۋاي ھىلىقى كېچىسى مەسچىتتە ئۆزىنى يارىسلاندۇرۇپ، ياقۇپ ياساۋۇلنى ئۆلتۈرگەن «ئەرۋاھ» نىڭ شۇ «سېغىزخان» ئىكەنلىكىنى ئۇقۇپ چۆچۈپ كەتتى ۋە «يا تەقىسر، مۇشۇ مەلئۇن-نىڭ كەينىسىدە تۇرۇپ ناماز ئوقۇيىتىمىز-ھە! ئەمدى مېنىڭ چاڭگىلىمدىن قېچىپ قۇتۇلغىنىمنى كۆرەي» دىدى. دەرۋەقە، «سېغىزخان» نى كۈزدىتىپ تۇرۇش شەرۋىلا بوۋايسىغا ھەممىسىدىن ئاسان ئىدى. چۈنكى، «سېغىزخان» نىڭ ئۆيىمۇ شەرۋىلا بوۋاي يېتىپ-قوپىدىغان مەسچىت ھوجرىسىنىڭ يېنىدىكى سوقما تاملىق ھويلىدا ئىدى، بۇ ھويلىنىڭ تاملىرى شۇ قەدەر پاكى ئىدىكى، ئۇنىڭدىن ئاتلاپ كىرگىلىمۇ بولاتتى.

سەپەر قۇل شەرۋىلا بوۋاي بىلەنلا كۇپايىلىنىپ قالماي، ئايىقىز بىلەن ھۆسنارخانغىمۇ ئەھۋالىنى ئۇقتۇرۇپ، ئۇلارنى بۇ ئىشقا ياردەملىشىشكە ئۇيۇشتۇرغان ئىدى. شۇندىن باشلاپ، ئايىقىز بىلەن ھۆسنارخان كېچىلىرى ئەرەنچە كىيىنىپ، شەرۋىلا بوۋاي بىلەن نۆۋەتمە-نۆۋەت «سېغىزخان» نىڭ ئۇۋىسىنى قاتتىق كۆزىتىشكە كىرىشكەن ئىدى.

«قىساق ئىشان» ھىلىقى ئۆڭكۈرگە كىرىۋالغان كۈنى تىۋىن نىسپىدىن ئاشقان بىر چاغدا، «سېغىزخان» نىڭ ئىشىكى «غىچ» قىلىپ ئېچىلدى. ئىگىز تاغلار چوققىسىدا ئېسىلىپ تۇرغان ئون كۈنلۈك ئاي خۇددى تام بېشىدىن يېرىنى چىقىپ تۇرغان پاتۇس-تەك ھويلىنى غۇۋا يورۇتۇپ تۇراتتى. قورام تاشلار ئارىسىدا پايلاپ ياتقان ئايىقىز بىلەن ھۆس-

نارىخان دەرھال سەگەكلىشىپ، ئىشىك تەرەپىگە قاراشتى. «سېغىزخان» ئىشىكتىن بېشىنى چىقىرىپ ئەتراپقا سىنىچىلاپ قارىۋالدى. دە، پۇتنىڭ ئۇچىدا دەسسەپ، ھىلىقى ئۆڭكۈر تەرەپكە يۆنەلدى. ئايقىز بىلەن ھۆسنارىخانمۇ، ئۆزىنىڭ قارىسىنى كۆرسەت-مەي ئۇنىڭغا ئەگەشتى ۋە ئۆزىنى دالىدىغا ئېلىپ ئۆڭكۈرنى ماربلاپ تۇردى. «سېغىزخان» ئۆڭكۈردىن تېزلا يېنىپ چىقىپ ئۆز ئۆيى تەرەپكە يۆنەلدى...

ئەتىسى تاڭ يورۇش بىلەن مەھەللەدە «قىسماق ئىشان» نىڭ ئاۋازى ئاڭلاندى. ئۇ ساپايىسىنى سوقۇپ، ئۆزىنىڭ «ھۆكمەت» لىرىنى ئېيىتىپ، تۈنۈگۈن كەلگەن تەرەپكە كېتىۋاتتى. چىڭقى چۈش ۋاقتى بىلەن تۆرۈككە يېقىنلاشقان بىر يەردە، ئامانقۇل باشلىق ئۈچ يىگىت ئۇنىڭ يولىنى توسۇپ:

— ئىشانىم قاين ماڭدىكىن؟ — دېدى.

— دەرۋىش ئۈچۈن جاھاننىڭ ھەممىسى يېپىرى ئوخشاش. بېشىم قاينان، ئايىغىم تايغان تەرەپكە كېتىۋاتىمەن.

— خەلپەم ئۆزلەنى ئاشقا چىلدى.

— دەرۋىشكە تەييار غىزا جانغا ئىزا.

— قۇشۇم دانىسىز ئۇچالمايدۇ، قۇرۇق تاغار ئۆرە تۇرمايدۇ.

ئازراق بىر نىمە يەۋېلىپ ماڭىلا.

— يوقسۇ، مەن كېچە نىيەت قىلىۋالدىم، ئۈچ كۈندىن كېيىن

ئېغىز ئاچمەن.

— ئەمەس، خەلپەم بىلەن خوشلىشىپ رازىلىق ئېلىپ كەتسىلە.

— دەرۋىشكە بىر خۇدادىن بۆلەك ھىچكىمنىڭ رازىلىقى

كېرەك ئەمەس.

ئامانقۇل ئەمدى ئۇنىڭغا گەپ قىلىشنىڭ ھاجىتى قالمايدۇ.

لىغىنى سېزىپ، «باغلا بۇ تەلۋىنى!» دەپ ۋاقىرىدى. كۆزىنى

يۇمۇپ — ئاچقىچە، يىگىتلەر ئۇنى چەمبەرچەس باغلاپ، ئاتىغا

ئارتىۋالدى.

بىرەر سائەتتىن كېيىن، تۆمۈر خەلپە ئۆز ھەمراھلىرى بىلەن چوڭ كىگىز ئۆيىدە ئولتۇرۇپ، «قىسماق ئىشان»نى سوراق قىلىشقا باشلىدى. «قىسماق ئىشان» ئىككى قولىنى تىزغا قويۇپ يۈكۈنۈپ ئولتۇراتتى، ئەمدى بەكمۇ يۇۋاشلاپ قالغان ئىدى. بۇ سوراققا سەيپۇڭ توختىدىن بىرلەك، چوڭلارنىڭ ھەممىسى دىگىدەك قاتناشقان ئىدى. تۆمۈر خەلپىنىڭ ئالدىدا ئىشاننىڭ جەندىسىگە تىكىلغان يېرىدىن سۆكۈپ ئېلىنغان ئۈچ دانە تىللا، قويىنىدىن چىققان بىر خەنجەر، كۇلاسىنىڭ قېتىدىن تېپىلغان بىر پارچە خەت تۇراتتى. خوتەن قەغەزىگە قومۇش قەلەم بىلەن يېزىلغان بۇ خەتكىمۇ «سېغىزخان» دەپ ئىمزا قويۇلغان ئىدى. خەتتە قوزغىلاڭچىلارنىڭ ئاقچۇق سەپىدىكى جەڭدىن كېيىن كۆپىيىپ كەتكەنلىكى، ئۇلارنىڭ پات ئارىدا شەھەرگە ھۇجۇم قوزغىشى مۇمكىنلىكى ئېيتىلىپ كېلىپ، ئاخىرىدا مۇنداق مەلۇمات بېرىلگەن: «ئەمما بۇ ئوغرىلارنىڭ باشلىقلىرى ئۇزۇنغا قالماي بىر بىرىنىڭ كۆزىنى چوقۇلايدىغاندەك تۇرىدۇ. سەيپۇڭ توختى ناھايىتى ئاچكۆز، جېنىغا جۈت كىرگەن، ئىچى تار، ھەسەتخور، زىدى يامان ئادەم ئىكەن، ئۇ تۆمۈرلەردىن يوشۇرۇنچە چىڭ گالاڭ غوجامنىڭ يىلى قىلىرىدىن بەش يۈز ئاتقا ئۆز نامىدىن تامغا باستۇرۇۋالدى، ئىككى يۈز تۈگىنى نوم تەرەپكە ئەۋەتىۋەتتى. ئۇنىڭ بۇ ئىشلىرىنى ئۆزىنىڭ بىر-ئىككى يېقىنىدىن باشقا، ھېچكىم ئۇقمايدۇ. سەيپۇڭ توختىنىڭ تېخى تەيجى بەگمۇ بولغۇسى بار ئىكەن. ئەمما، ئۆزىنىڭ جېنىنى ئاياپ، جەڭگە كىرمەيگەنلىكى ۋەجىدىن باتۇرلۇق ئاتىغىنى ئالايى، تەيجى بەگلىك قارا بوسۇققا يا بولمىسا، ئېلى پالگانغا تېگىپ كېتەرمىكەن دەپ گەشەت قىلىدىكەن. سەيپۇڭ توختى شۇ ۋەسۋە بىلەن بىر ئىش چىقىرىپ قويىدىغاندەك تۇرىدۇ. مەن ئۆتى ھەدەپ كۈشكۈرتىۋاتىمەن.»  
 تۆمۈر خەلپە خەتنىڭ بۇ ئاخىرقى قىسمىنى باشقىلارغا ئوقۇپ بەرمىدى.

— بۇ نىمە؟ — دېدى تۆمۈر خەلپە ھىلىقى ئۈچ تىلانى ئالغىنىدا شاراقلىتىپ.

— ھاشىر تەيىچى بەرگەن، — دېدى ئىشان يەردىن ئۈستۈن قارىماي.

— تەركى دۇنيا بولغان دەرۋىشكە تىللانىڭ نىمە كېرىگى بار؟  
...

— خالايمىققا ئاخىرەتنى ئىزلەڭلار دەپ ئەمىر — مەرۇپ قىلىپ يۈرگەن ئىشان، ئىمانىنى ئۈچ تىللاغا ساتقان بولسا، ئەمدى ئۇنى نىمە قىلماق كېرەك؟

— شەيتاننىڭ ئارقىسىغا كىرىپىتىمەن.

— ئۆزۈڭ قايسى شەيتاندىن كەم، — دېدى قارا بوسۇق يەرگە بىرنى مۇشتلاپ، ئىشان تىترەپ كەتتى.

— بۇچۇ؟ بۇ خەنجەرنى نىمە قىلماقچى؟ — سورىدى تۆمۈر خەلپە.

— ئۇنىمۇ ھاشىر تەيىچى بەرگەن.

— بۇنىڭ بىلەن نىمە قىلماقچى دەۋاتىمەن؟

— لازىم بولغاندا ئىشلەتسە دىگەن.

— بىزنىڭ قېنىمىزنى تۆكۈمەكچىمۇ؟ ئەۋلىيالىق مۇقامىغا

يەتكەن كىشىگە غازىلارنىڭ قېنىنى تۆكۈش راۋامۇ؟

— قويسىنا تۆمۈر ئاكا، بۇ چىركىنىگە مۇنداق گەپلەرنىڭ

نىمە كېرىگى بار؟ بۇنىڭ جاجىسى بىر تال ئوق، — دېدى قارا بوسۇق ئورنىدىن چاچراپ قوپۇپ.

— توختاپ تۇر، — دېدى تۆمۈر خەلپە، ئاندىن ئىشانغا

قاراپ داۋام قىلدى، — سۇلايمان دورغىنىڭ ئوغلى ئاخۇن قارى، يەنى سېغىزخان يەنە نىمىلەرنى دېدى؟

— تۆمۈر تەقۋادار ۋە بىر نىمىگە ئاسان ئىشىنىپ كېتىدىغان

ئادەم ئىكەن، ئۆزلەردىن گۇمان قىلمايدۇ، پات — پات كېلىپ تۇرسىلا دېدى.

— يەنىچۇ؟

— باشقا گەپ قىلمىدى.

— نىياز دورغىنىڭ ئوغلى خامۇش بىلەن ياقۇپ ياساۋۇلىنى كىم ئۆلتۈرگەنلىگىنى ئېيتىدىمۇ؟

— يوقسۇ، خەلىپەم..

— ئۇنداق بولسا، ئۆزىدىن ئاڭلا.

سىرتتا ئات تۇياقلىرىنىڭ تاراقلىشى ئاڭلىنىپ، ئەنسارى ئۆيگە ئوقتەك ئېتىلىپ كىردى ۋە «سېغىزخان» نى توختاخۇن ئاكام ئېتىۋەتتى دىدى.

— بۇ قانداق گەپ؟ — دىدى تۆمۈر خەلىپە غەزەپ بىلەن.  
— بىز ئۇنى باغلاپ ماڭايلى دەپ تۇرغانىدا، توختاخۇن ئاكام كېلىپ «ئىمام ئاخۇنۇم نىمە قىپتۇ، نەگە ئاپىرىپسىلەر؟» دىدى. مەن «ھىلىقى سېغىزخان دىگەن مۇشۇ چىركىن بولىدىكەن، خەلىپەم سوراق قىلماقچى» دېۋىدىم، «ھوي، سېغىزخان دىگەن شۇمەكەن، بۇ دۆيۈزنى سوراق قىلىپ نىمە قىلىدۇ، بۇنىڭ جاجىسىنى ئۆزۈم بېرەي» دەپ قولىمىدىكى مىلىتىقنى تارتىۋېلىپ شۇ يەردىلا ئېتىۋەتتى.

— ئەستەغپۇرۇللا، — دىدى تۆمۈر خەلىپە ئىككىسىگىنى تاتىلاپ، — قەلۋىدىكى كۆسەيمىدى تارتقۇزۇپ قويغىلى، ئۈچ بىردەك يىگىت شۇنچىلىك ئىشنىڭ ھۆددىسىدىن چىقالمىغىنىڭلارنى قارا.

ئېلى پالگان باشلىق ھەممەيىلەن بۇ ئىشقا ھەيران بولۇپ بىر بىرىگە قاراشتى. ئۆيىنىڭ ئىچىنى جەجىستىلىق باستى. شۇ تاپتا بايىقى خەتنىڭ ئاخىرىدىكى قۇرلار بىلەن ھىلىقى ئاخشىمى زورخاننىڭ سەيپۇڭ توختى توغرىسىدا ئېيتقان گەپلىرى تۆمۈر خەلىپىنىڭ كۆز ئالدىدىن بىر-بىرلەپ ئۆتۈشكە باشلىدى. ئۇنىڭ سالاپەتلىك چىرايىدا غەزەپ ئارىلاش بىرخىل مەيۈسلۈك ئالامەت-لىرى پەيدا بولۇپ، يوغان كۆزلىرى ئاستا يۇمۇلدى.

شۇ ئارىدا قارا بوسۇقنىڭ ئاۋازى جاراڭلاپ، ئۇنىڭ خىيالىنى ئۇزدى:

— بۇ چەركەندەمۇ ئۇ دۇنياغا ئۇزىتىپ تاشلاي،— دىدى قارا بوسۇق، «قىسماق ئىشان» نى گەجگىسىدىن سۆرەپ.

— توختاپ تۇر، ئۇنىڭ ئىشى بار،— دىدى تۆمۈر خەلىپە، ئاندىن سەپەر قۇلغا قاراپ «ئاۋال خامۇش ماڭغا بىلەن ياقۇپ ياساۋۇلنى كىم ئۆلتۈرگەنلىكىنى بۇ ئىشانغا ھېچنەنسىنى قىيىماي سۆزلەپ بەر، ئاكا» دىدى.

سەپەر قۇل «قىسماق ئىشان» نى باشلاپ چىقىۋاتقاندا، ئىككى ئاتلىق يىگىت ئات چاپتۇرۇپ كېلىپ، قۇمۇل تەرەپتىن بەش ھارۋا سوغات بىلەن ئەلچىلەر چىققانلىقىنى، ئۇلارنىڭ ئىجازەت سوراپ تۇرۇك غولىدا قالغانلىقىنى ئېيتتى ۋە ئەلچىلەر بەرگەن خەتنى تۆمۈر خەلىپەگە تاپشۇردى. بۇ خەت ئامبال بەي ۋىنچاۋ نامىدىن يېزىلغان بولۇپ، «ئۇرۇشنى توختىتىپ، تەلىۋىڭلارنى ئوتتۇرىغا قويۇڭلار، ھەرقانداق تەلىۋىڭلار بولسا، شا مەخسۇت ۋاڭغا قوبۇل قىلدۇرۇشقا مەن كېيىن» دىگەن مەزمۇنىدا ئىدى. تۆمۈر خەلىپە ھەمراىرىغا قارىدى. قارا بوسۇق، ئاماننىقۇل ۋە خوجىنىياز پالگانلار ئۇرۇشنى توختىتىش ئەمەس، دەرھال شەھەرگە ھۇجۇم قىلىشنى تەشەببۇس قىلدى.

تۆمۈر خەلىپە: «ئەلچىلەرنى بۇ يەرگە كەلتۈرمەيمىز، سوغاتلىرىنى ئالمايمىز دىگەنلەر توغرا، ئەمما، بىر قولۇڭ ئوتتۇرا بولسا، بىر قولۇڭ سۇدا بولسۇن دىگەن گەپ بار. ئېلى پالگان بېرىپ، ئەلچىلەرگە تەلىۋىمىزنى ئېرىق ئېيتقاي، قېنى شاھەخسۇت ئاڭلاپ نەمە دەيدىكىن، كۆرۈپ باقمايمىزمۇ! ئاڭغىچە بىر ئاز دەم ئېلىۋالساقمۇ يامان بولماس» دىگەن پىكىرنى ئوتتۇرىغا قويدى. ئېلى پالگان، سەپەر قۇل ۋە جامائەت ۋەكىلى سۈپىتىدە كېڭەش-لەرگە قاتنىشىپ تۇرىدىغان نۇزۇل بوۋاي بۇ پىكىرنى قوللىدى. شۇنداق قىلىپ، ئېلى پالگان بىرنەچچە يىگىت بىلەن ئەلچىلەرنىڭ

يېنىغا ماڭماقچى بولدى. تۆمۈر خەلپە ھىلىقى «قىسماق ئىشان» ئى  
ئېلى پالگانغا قوشۇپ بېرىپ مۇنداق دېدى:

— ئۆۋەيسى ئەلەم «ئەۋلىيا مۇقامىغا يەتكەن كىشى»  
دەپ داڭلىغان بۇ دۆيۈزنىڭ قىلغان. ئەتكىنىنى ئەلچىلەرگە ئېيتىپ  
بەرسىلە. ئۇلار بۇنى ئالغاچ كەتسۇن. قۇمۇل خەلقى بۇ كاززاپنىڭ  
قانداق «ئەۋلىيا» لىغىنى بىلىپ قالغاي!

ئەتسى ئېلى پالگان قايتىپ كېلىپ، ئەلچىلەرنىڭ تۆمۈر  
خەلپىدىن رازى بولغانلىغىنى، ئەمما، سوغاتلارنى ئېلىپ كەتكىلى  
ئۇنىماي قالدۇرۇپ كەتكەنلىكىنى مەلۇم قىلدى. ئېلى پالگان  
يەنە، ئەلچىلەر بىلەن پاراڭلىشىپ ئولتۇرغاندا «قىسماق ئىشان»  
نىڭ تاشقا ئۈسۈپ ئۆلۈۋالغانلىغىنى ھىكايە قىلىپ بەردى.

— ئوبدان بوپتۇ، ئەزرائىلنىڭ كېلىشىنى ساقلاپ تۇرمايلا،  
ئۆزى جەھەننەمگە كېتىپتۇ، دېدى تۆمۈر خەلپە، ئاندىن قارا  
بۇسۇققا قاراپ، «مانا ئۇكام، بەش ھارۋىدا تويۇلۇقمۇ كېلىپ  
قالدى» دەپ كۈلدى.

— قېرى يىگىتىمىزنىڭ تويى تازىمۇ قىزدى بولغۇدەك، نىكا  
ئوقۇپ بەرسەم، بىرەر تىن ياپارلا، دەپ كۈلدى نۇرۇل  
بوۋىمۇ چاقچاق قىلىپ.

— ئاپلا، ھىلىقى ئىشانىم بولغان بولسا، بوسۇق ئاكەمنىڭ  
تويىدا ساما سېلىپ، پىلىدىرغۇچتەك پىقىراپ بېىرەتتى، دېدى  
قاسىم قىزدى.

ھەممەيلەن كۈلۈشۈپ كەتتى.

يېڭىرمە تۆتىنچى باپ

توي ئۈستىگە توي

ئورمانلاردا شىرلارنىڭ، باغچىلاردا  
يىلانلارنىڭ بولۇشىدىن ئەجەپلىنىش -  
نىڭ ھاجىتى يوق.

— زەمەخشەرى ①

1

بىردىنلا ھاۋا تۇتۇلۇپ، بىرتال، يىپىرىم تالدىن يامغۇر  
تامچىلاشقا باشلىدى. ئۇششاق بالىلار بىرخىل رېتىمىدا چاۋاك  
پىلەن ناخشا ئېيتىپ، كىيىكتەك سەكرىشپ ئويناشقا كىرىشتى:

يامغۇر ياغلاق،  
ئۆچكە ساغلاق،

① جازۇلا ئوبۇلقاسىم زەمەخشەرى — مىلادى 1075 — 1144 يىللاردا ياشىغان  
خارەزىملىق بۈيۈك مۇتەپەككۇر ئالىم.



ئاسماندىكى مومىلارنىڭ

ئەمچەكلىرى. دومىلاق.

يامغۇر ياغلاق،

ئۆچكە ساغلاق،

ئاسماندىكى مومىلارغا

پىشلاق بىلەن ياغ-قايماق.

بىرتال چېچىنى پۇلاڭلىتىپ ئويىناپ يۈرگەن كىچىككىسى  
باست سەپەر قۇل بىلەن ئاتلىق كېلىۋاتقان دادىسىنى كۆرۈپ،  
ئۇلارنىڭ ئالدىغا يۈگۈردى. تۆمۈر خەلىپە ئاتىتىن چۈشۈپ،  
ئوغلىنى كۆتۈرۋالدى. ھەممە بالىلار كېلىپ ئولاشتى. بەزىلىرى  
كۆك بوز ئاتنىڭ يايلىغا قىزىقىپ قارىسا، بەزىلىرى ئىگەز-  
جابدۇغىغا قىزىقتى. ھەقىقەتەنمۇ قۇشۇش ئىگەرنىڭ ئىككى  
تال چەش قويۇلغان بېشى خۇددى قاراپ تۇرغان بۈركۈتكە  
ئوخشايتتى. ئۇنىڭ كۈمۈش يالىتىلغان ئۈزەڭگىلىرى، ئۇششاق  
تەنگىلەر بىلەن بېزەلگەن قۇشقۇن ۋە كەمەلدۈرۈگىمۇ ھەرقانداق  
كىشىنىڭ دىققىتىنى ئۆزىگە جەلپ قىلاتتى. بۇ ئىگەر-جابدۇقلار  
پۇتلىرى ئىنچىكە، بويى ئۇزۇن كەلگەن كۆك بوز ئاتقا شۇنداق  
ياراشقان ئىدىكى، بىر قاراشتا ئۇ خۇددى ئېچۈپ كەلەردىكى ساماۋى  
ئاتلارغا ئوخشاپ كېتەتتى.

— دادا، دادا، بۇ ئاتنى ساڭا كىم بەردى؟ — دېدى باست،  
ئاتنىڭ ماڭلىسىنى سىلاپ تۇرۇپ.

— شامە خسۇت ۋاڭ، — دېدى تۆمۈر خەلىپە.

— ماڭمۇ بېرەمدۇ؟

— كېكىرتىگىنى سىقىپ تۇرۇپ، خامىرىغا كېلىشتۈرۈپ بىرنى

ئۇرساڭ ئاندىن بېرىدۇ.

شۇ گەپنى قىلىپ، تۆمۈر خەلىپىنىڭ ئىسۋىمۇ سەپەر قۇلغا

قوشۇلۇپ كۈلۈۋەتتى.

— بولدى، بولدى، بۇ قۇمتەللىنىڭ گىبېسىنى ئاڭلاۋەرسەك،  
يامغۇردا قالىمىز، قېنى ماڭايلى،— دېدى سەپەر قۇل.

ئۇلارنى دەرۋازا ئالدىدا تۆمۈر خەلىپىنىڭ ئايىلى زوربخان  
بىلەن قىزلىرى ۋە ھۆسنارىخان بىلەن ئايىقىزىلار كۈتۈپ تۇراتتى.  
تۆمۈر خەلىپىلەر يېقىن كېلىش بىلەن ئايىقىزى سالام بېرىپ، ئۇلارنىڭ  
ئاتلىرىنى ئالدى. تۆمۈر خەلىپە ئايىقىزىنىڭ بېشىنى سىلاپ، بىر-  
نەچچە ئېغىز ياخشى گەپ قىلدى. ئايىقىز بىلەن مەستىۋىرىنى  
ئەركىلىتىپ قويدى. ئاندىن رەۋبخان مۇمىنى يوقلاپ ئۆتمەكچى  
بولۇپ، ئاۋال سەپەر قۇلنىڭ ئۆيىگە كىردى.

رەۋبخان موماي ئوبدانىلا تۈزۈلۈپ قالغان ئىدى. ئۇ،  
تېپىچىلىق-ئامانلىق سورىشىپ بولغاندىن كېيىن، ئايىقىز بىلەن  
ھۆسنارىخاننى ئاغزى-ئاغزىغا تەگمەي ماختاپ كەتتى:

— كۆزدىن ئايرىغان خۇدايىم، ھاسىدىن ئايرىماپتۇ دەپ،  
بۇ ئايلا قىزلىرىم ئۆيىگە كىرسە قىز، تالغا چىقسا ئوغۇل، چېچىنى  
يامداق ①، قولنى كۆسەي قىلىپ، مېنىڭ يالغۇزلۇغۇمنى بىلىدۇ-  
دۈرمىدى. بۇلار بولمىسا، قانداقمۇ قىلاردىمكىن؟ دادىسى بىر كۈن  
ئۆيدە بولسا، ئون كۈن تالادا. بىزنىڭ ئوغۇللىغۇ ئايدا-يىلىدا  
بىرەر قېتىم كۆرۈپ قالسەن، ئۇكام.

— ۋاي، ئايلىراپا،— دېدى تۆمۈر خەلىپە كۈلۈپ تۇرۇپ،—  
تۇرۇمتاينىڭدۇ ئۇچۇرما بولىدىغان ۋاقتى بولغانغا ئوخشاش،  
ھۆسنارىخانمۇ بۇ ئۆيدىن ئۇچۇپ كېتىدىغاندەك تۇرىدۇ.

قازان بېشىدا چۆگىلەپ يۈرگەن ھۆسنارىخان بۇ گەپنىڭ  
تېگىگە دەرھال يېتىپ، ۋىلىدە قىزىرىپ كەتتى. دە، ئىككى قولى  
بىلەن يۈزىنى يېپىۋېلىپ تالغا قاچتى. ئايىقىزمۇ، ئەھۋالنى  
چۈشىنىپ، قاقاقلاپ كۆلگەن پېتى ئۇنىڭ ئارقىسىدىن يۈگۈردى.  
— ناز قىزغا يارىشۇر، غاز كۆلگە دەپتىكەن، سەپىرىنىڭ بۇ

① يامداق سۆز بۇرگە،

جۇگان قىزىڭمۇ ناز قىلىدىكەن، ھە! — دىدى سەپەر قۇل مومايغا چاقچاق قىلىپ.

— بۇ نىمە دىگەنلىرىدۇ؟ بۇ ئايلا قىزىم جۇگان بولغان بىلەن بىر قىسىم قىزلاردىنمۇ نىپىزراق. قىشنىڭ يېزى بار، كۆلنىڭ غېزى بار، توپىنىڭ سازى بار، دىگەن گەپنى ئاڭلىمىغانمۇ؟ توپىنىڭ سازى بولغاندىن كېيىن، قىز بولسىمۇ، جۇگان بولسىمۇ، ئۆزىگە يارىشا نازى بولمامدۇ؟ — دىدى رەۋىخان مومايمۇ كۈلۈپ تۇرۇپ. — ۋاي ئاكا، سەن قاچان ئايلىراپامغا گەپ تېپىپ بېرەلەيگەن، ئەمدى خوپ بولدى ساڭا، — دىدى تۆمۈر خەلىپەمۇ چاخچاققا ئارىلىشىپ.

شۇنىڭدىن كېيىن، ئۇلار قارا بوسۇق بىلەن ھۆسنارخاننىڭ تويى توغرىسىدا خېلى گەپلىشىپ بىر قارارغا كېلىشتى: تۆمۈر خەلىپە قارا بوسۇققا، سەپەر قۇل ھۆسنارخانغا ئاتا بولۇپ، ئەتە - ئۈگۈن توي باشلىماقچى بولۇشتى. گەپ ئارىسىدا رەۋىخان موماي ئامانقۇل بىلەن ئايىقىنىڭ تۇرمۇشى توغرىسىدا سۆز ئېچىپ قالدى. ھۆرمەتلىك كىتاپخانلارنىڭ يادىدا بولسا كېرەككى، ئايىقىز بىلەن ئامانقۇلنىڭ نىكاسى ئوقۇلغاندا، ئايىقىز ھىلىقى قازاق يىڭىتى جۇماتايىنىڭ يىلى توشىغىچە، ئامانقۇل بىلەن قوشۇلماي تۇرۇشىنى شەرت قىلىپ قويغان ئىدى. شۇ شەرتكە يىنائەن، بۇ قانۇنىي ئەر - خوتۇن ھازىرغىچە بىر ئۆيىدە بولۇپ باقمىغان ئىدى. رەۋىخان موماي ئەنە شۇ ئىشلارنى ئەسلىتىپ ئۆتكەچ، مۇنداق دىدى:

— مېنىڭ ھىساۋىمچە، جۇماتايىنىڭ يىلىمۇ توشتى. ئەمدى بۇ ئىككىيىلەن كاككۇك بىلەن زەينەپتەك قاچانغىچە بىرى تاغدا، بىرى باغدا يۈرۈۋېرىدۇ؟ مەن جاھاننىڭ نەۋرە كۆرمەي ئۆتەمدىمەن؟

— ۋاي راست، — دىدى تۆمۈر خەلىپە بۇرۇتنى سىلاپ قو - يۇپ، — ئۆز ھالاكەتچىلىڭىز بىلەن بولۇپ كېتىپ، بۇ ئىشنى ئۇنتۇپ قاپتىمىز. كۆڭۈللىرىگە ئالمىسىلا ئايلىراپا، ھىلى بولسىمۇ

ئىككى تويىنى بىر قىلىپ، توي ئۈستىگە توي ئوينىۋەتسەك، ئۇزۇنغا قالماي نەۋرىمۇ كۆرىدىلا. بۇ ئالتۇن قىزىمىز يە ئۆزىگە ئوخشاش ئىنساپ - تەۋپىتلىق بىر گۇپادار قىز تۇغۇپ بېرىدۇ، يە ئامان - قۇلغا ئوخشاش باتۇر بىر ئوغۇل نەۋرە كۆرۈپ قالارلا.

— ئېيتقانلىرى كەلگەي، ئىلاھىم!

— ئۇنداق بولسا، بۇ ئىككىيلەننىڭ ھوجرا جابدۇغىنى ئىلا.

دامراق قىلساق بولىدىكەن، مومىسى، — دىدى سەپەرقۇل.

— ئەركىشى دىگەننە، خويىمۇ بىغەم بولىدىكەن. بالىلار.

نىڭ ھوجرا جابدۇغى ئاللىقاچان پۈتۈپ بولغان. ئايقىز بالام ئۆزى گۈل چېكىپ قازاقچە چىمىلدەتمۇ راسلاپ قويدى.

— ئەھى، — دىدى تۆمۈر خەلپە غەمكىن قىياپەتتە، — توي ئوينىناشتىن بۇرۇن، رەھىمەتلىك نىياز پالىگان بىلەن راجى بالاشلىق ھەممە شېھىتلارنىڭ، (ھە راست ھەلىقى قازاق يىگىت جۇماتايىنىڭمۇ)، روھىغا ئاتاپ بىر چوڭ نەزىر ئۆتكۈزۈۋەتسەكمىكەن دەيمەن.

بۇ تەكلىپكە سەپەرقۇل بىلەن رەۋىخان سومماي ناھايىتى خوشال بولدى. شۇ ئارىدا، ئايقىز كىرىپ، زورخاننىڭ ھەممەيى - لەنىنى خىزاغا تەكلىپ قىلىۋاتقانلىغىنى ئېيتتى. قوزا گۆشىدىن تەييارلانغان مەزىلىك ياپما يىيىلىپ بولغاندىن كېيىن، تۆمۈرخەلپە سەپەرقۇلنى نېرىنقى ئۆيگە باشلاپ چىقىپ، «قىسىماق ئىشان» نىڭ كۇلاسىدىن تېپىلغان ھەلىقى خەتنى ئۇنىڭغا تولۇق ئوقۇپ بەردى ۋە سەيپۇڭ توختى توغرىسىدا زورخاندىن ئاڭلىغانلىرىنىمۇ ئېيتىپ بەردى. سەيپۇڭ توختىنىڭ بەزى ئىشلىرىدىن گومانلىنىپ يۈرگەن سەپەرقۇل ئەمدى ئىشنىڭ تېگىگە يېتىپ، مۇنداق دىدى: — ئىشتىن بولغان قۇرۋانلىقتا يارماپتۇ دەپ، بۇ ئادەمنىڭ

گايى - خۇيلىرىنى ئويلىسام، يۈزىگىمنىڭ بىر يېرى ئېچىشىپ كېتەدۇ. ئۇ تېخى بىزنىڭ ھۆسنارخانغىمۇ كۆز سېلىپ يۈرگەندەك. ھۆسنارخان يېڭى كەلگەن كۈنلەردە «ئۆزلەمۇ بۇ يەرگە مۇساپىر،

ھېيت - ئايەم كۈنلىرى كىيىنلە» دەپ بىز كۆيىنەكلىك تاۋار تەڭلەپتۇ. ھۆسنارىخان ئالمايچەن دىسە، قولىغا تۇتقۇزۇپ قويۇپ، بىر نىمىلەر دەپ بىسىت ئېيتىپتۇ. ھۆسنارىخان بۇ گەپلەرنى شۇ گاختىلا بىزنىڭ مومايغا ئېيتىۋەتكەن، بىزنىڭ موماي «بۇ توختاخۇن قانداق ئادەم، شەھەردە نەچچە بىردەك بالىسى بىلەن خوتۇنى تۇرۇپ، شۇنداق ئىشلارنى قىلسا بولامدۇ» دەپ ماڭا ئەر ز قىلدى.

— شۇنداق گەپلەرمۇ بارمۇ تېخى؟ — دىدى تۆمۈر خەلىپە كۈلۈپ كېتىپ.

— بۇنىڭ كارىمىغۇ چاغلىق، — دەپ داۋام قىلدى سەپەر. قۇل، — ھەممىدىن ماۋۇ خەتتىكى گەپلەر كىشىنى ئەندىشگە سالدى. بىر ۋاقلاردا «جاھاندا قورقاندۇرمەن پەنجى كەستىن، بىرى مەستىن، بىرى خەستىن، بىرى پەستىن، بىرى بىلىمەس، بىرى مۆرىمەستىن» دىگەن گەپنى ئاڭلىۋىدىم، جىمىغۇرنىڭ چىشى قولىتۇ. غىدا دەپ، بۇ توختاخۇن مۆرىمەس كالىدەك بېشىنى قولتىغىغا تىقىۋېلىپ، شۇنچىۋالا ئىشلارنى قىلىپ يۈرۈپتۇ ئەمەسمۇ؟ قارىسام — دىغان بۇنىڭ جۈنى يامانلىغىنى!

ئۇلار سەپىۋىڭ توختى توغرىسىدا بىر ئاز پاراڭلاشقاندىن كېيىن، تۆمۈر خەلىپە مەيۋىس بىر ئاھاڭدا مۇنداق دىدى:

— قوغۇننىڭ ئىچىدىن ئادىغىنى يامان. مەن ئۆز ئىچىمىزدىن مۇنداق ئادەملەرنىڭ چىقىپ قېلىشىنى خىياللىمىغۇمۇ كەلتۈرمەپتەن. كەنەمەن. يىغا ياندىن، بالا قېرىنداشتىن دىگەن راست گەپ ئىكەن. ھىچنەمدىن ھىچنەمە يوق، مۇنداق قىلىشساق، باشلىغان ئىشىمىزنى قانداق قىلىپ باشقا ئېلىپ چىققىلى بولىدۇ؟ توختاخۇننىڭ «سەپەر - خىزخان» نى ئويۇل - تويۇل ئېيتىپ تاشلىغىنىغا قارىغاندا، ئىككە - سىنىڭ ئارىسىدا خەپلى گەپلەر بولۇپ ئۆتكەن ئوخشاشىدۇ. ئەمدى بىزنىڭ ئىچىمىزدىنمۇ بىر سامانچى ① چىقىپ قال.

① 18 - ئەسىرنىڭ ئوتتۇرىلىرىدا، جۇڭغار ئۇيراتلىرىنىڭ خانى قۇنتەيجى قۇمۇل دىيارىنى بېسىۋېلىپ، ئۇ يەرلەردە نۇرغۇن ئەسكەر تۇرغۇزدى. قۇنتەيجى ئەسكەرلىرى قۇمۇل

مىغىدى دەپ قورقىمەن. مۇبادا شۇنداق بولۇپ قالسا، ئېشىمىزنىڭ تۈگىگىنى شۇ!

— ئەمدى بۇ توختاخۇننى قانداق قىلساق بولار؟ — دېدى سەپەر قۇل.

— توختاخۇن ماڭا دەسلەپ قول بەرگەن ئادەملەرنىڭ بىرى ئىدى. بىز ئىش باشلىغاندىن بۇيان، ئوزۇق - تۈلۈك تېپىشقا سىڭدۈرگەن ئەجەبىمۇ ئاز ئەمەس. ھىلى بولسىمۇ، خۇدايىمىدىن ئېلىپ - تەۋپىغىنى تېلىسەك بولارمىكىن، — دېدى تۆمۈر.

— ئوغۇ شۇنداق. ئەمما زە، بەدەنگە چىققان كۆيدۈرگىنى ئاغرىيدۇ دېمەي، ۋاقىتدا كۆيدۈرۈۋەتمەسە، ئادەمنىڭ جېنىغا زامىن بولىدۇ، — دېدى سەپەر قۇل جىددى قىياپەتتە.

تۆمۈر خەلپە بۇرۇتىنى تاتىلاپ خىيالغا چۆمدى.

## 2

بىر كېچە - كۈندۈز ياققان سىم - سىم يامغۇردىن كېيىن، شالاڭ بۇلۇتلار ئارىسىدىن كۈلۈپ چىققان ھەسەن - ھۈسەن بىلەن تاغ - قىزلارنىڭ ھۆسنىگە ھۆسۈن قوشۇلۇپ، تەبىئەت دۇنياسى توي كېچىسىدىكى كېلىن - قىزلاردەك گۈزەل، سەبىي بالىدەك ئوماق بولۇپ كەتتى. قارىغايلىق تاغلارنىڭ باغرىدا يايىراپ يۈرگەن پادا ۋە

خەلقىگە ئېيتىپ تۈگەتكۈسىز جەۋرى - زۇلۇملارنى سالىدى. ئاخىرى خەلق ئاممىسى زۇلۇمغا قارشى قوزغالدى. خەلق ئىچىدىن چىققان ياچىبەگ ناملىق بىر قەھرىمان تاغ زايونلىرىدا قۇتتەيجى ئەسكەرلىرىگە قارشى تۇرۇپ زەربىلەر بېرىپ، دۈشمەننىڭ كۆزىگە زىق بولۇپ قالدۇ. دۈشمەنلەر ياچىبەگنى ئۇرۇشتا يېڭەلمەي، ھىلە - مەكىر بىلەن قولغا چۈشۈرۈپ، بولۇپ، ئوسمان بەگ دىگەننى سېتىۋالدى. ئوسمان بەگ ياچىبەگنىڭ يېنىڭلىرىنىڭ ئېرى سامانچى دىگەن بىلەن بىرلىشىپ، ياچىبەگنىڭ پېيىغا چۈشتى. سامانچى ياچىبەگنى ھىلە - مەكىر بىلەن دۈشمەنگە تۇتۇپ بەردى. ياچىبەگ دۈشمەن قولىدا ھالاك بولدى. كېيىن، خەلق ئاممىسى سامانچىنى تۈلۈمچە سويۇپ، پوستقا سامان تىقتى، ياچىبەگ ھەققىدىكى قوشاقلار مەشھۇر خەلق داستانى سۈپىتىدە ھازىرغا قەدەر ئىپتىلىپ كەلمەكتە. بۇ يەردە شۇ ۋەقە كۆزدە تۇتۇلغان.

يىلقلار خۇددى يېشىل مەخمەلگە مەشۇت بىلەن چېكىلگەن گۈل -  
چىچەكلەرگە ئوخشاش كۆزنى قاماشتۇراتتى. قوي - قوزلارنىڭ مە -  
رەشلىرى بىلەن تاي - قۇلۇنلارنىڭ كىشەنەشلىرى تاغ سۇلىرىنىڭ  
شاقىراشلىرىغا قوشۇلۇپ، يىراقتىن ئاڭلىنىۋاتقان ئىسلاھامبەخش بىر  
ئەلنەغمىنى ئەسلىتەتتى.

ئادەملەرمۇ باشقىدىنلا تىپتىكىلىشىپ قالغاندەك كۆرۈنەتتى.  
كۈندە دىگىدەك تاراسلاپ ئېتىلىۋاتقان ئەجەل ئوقلىرى ئىچىدە  
جىددىلىشىپ، ئۆزىنى خۇددى پىيى تارتىشىپ قالغاندەك ھىس  
قىلىپ يۈرگەن كىشىلەر بۈگۈن كۆڭۈللىرىدە قانداقتۇ بىر خاتىر -  
جەملىك سىپىزەتتى. خېلىدىن بۇيان، چاچ - ساقاللىرىغا ئۈستىرا  
تەككۈزۈپ باقمىغان كىشىلەر خۇددى ئايەم كۈنلىرىگە تەييارلىنى -  
ۋاتقاندا، چاچلىرىنى چۈشۈرۈپ، ساقال - بۇرۇتلىرىنى ياساشقا  
كىرىشتى. قىز - جۇگانلار ئۆي قېقىش، كىر - قات يۇيۇش، بىسات  
تۈزەش، ھەتتا تويدا كىيىدىغان ئۈستىۋاشلىرىنى راستلاشقا ئال -  
دىرايتتى. ئوغۇل بالىلار تويدا مىنىدىغان تايلېرىنىڭ غېمىدا بولسا،  
قىزلار چاچلىرىنى تاراپ، ئۆزلىرىنى ياسايتتى. بەزى يىگىتلەر  
داڭلىق ھېيىز ۋە سازەندىلەرنى چىلاپ كېلىش ئۈچۈن، يىراق -  
يېقىندىكى يۇرتلارغا ئات چاپتۇرۇپ كەتتى. قورايلىق سازەندە ۋە  
ھېيىزلار بولسا غىجەكلىرىگە يېڭى تار سېلىپ، داپلىرىنى قۇزۇتۇپ  
قويۇشقا ئالدىرايتتى. بەزى شوخ يىگىتلەر قاسىم قىزىقنى گەپكە  
سېلىپ، ئۈچەيلىرى ئۈزۈلگىدەك قاقاقلاپ كۈلۈشەتتى.

تۆمۈرخەلپىنىڭ ئىنىسى شاكىر بىلەن تورپاق ئۆز غوجا  
ئەمەتنىڭ تۇرپان قوزغىلاڭچىلىرىدىن ئېلىپ كەلگەن سوغا - سالام -  
لىرى كىشىلەرنى تېخىمۇ جانلاندۇرۇۋەتتى. مۇيىدى خەلپىنىڭ تۇرپان  
قوزغىلاڭچىلىرى نامىدىن يازغان خېتىدە، ئەۋەتىلگەن قورال - ياراقلار  
ئۈچۈن چوڭقۇر مىننەتدارلىق بىلدۈرۈلگەن ۋە قۇمۇل قوزغىلاڭچى -  
لىرىنىڭ شانلىق غەلىبىلىرى قىزغىن تەبرىكلىنىپ، «سىلەر بىزنىڭ  
ۋە شىنجاڭدىكى بارلىق ئېزىلگەن پۇقرالارنىڭ ئۈمىد يۇلتۇزى

بولۇپ قالدىڭلار» دىيىلگەن ئىدى. تۆمۈر خەلىپە مەسچىت سۈيىدە - سىدا تۇرۇپ، بۇ خەتسىنى ئوقۇپ بېرىۋاتقاندا، كىمدۇر بىرسى «تۇرپانلىق ئاغىنىلىرىمىز چيەن دارىنىنىڭ ئاقچۇق سېپىدا توكىگۇز - دەك قاچقىنىنى ئاڭلىسا، يۆلەكچىلا خوش بولۇپ كېتەر» دىدى. — ئاڭلىدىڭلارمۇ؟ دىدى تۆمۈر خەلىپە كۆپچىلىككە قاراپ، — شېھىتلىرىمىزنىڭ ئىسسىق قانلىرى بىكارغا ئاقىدى. يالقۇن تاغ ئېتەكلىرىدەمۇ بىزنىڭ نامىمىز يادلىنىپ، مىڭلىغان قېرىنداشلىرىمىز بىزدىن ئۆمىت كۈتۈۋېتىپتۇ. ئىلاھىم، بىزگە تېخىمۇ كۆپ نۇسرەت ئاتا قىلغاي!

— ئامىن! — دىدى نۇرۇل بوۋا ئىككى قولىنى ئىگىز كۆتىرىپ.

نەچچە يۈزلىگەن قوللار تەڭلا كۆتىرىلىپ، جىلغىنىڭ ئىچى جاراڭلاپ كەتتى. ھەممە ئادەم تۆمۈر خەلىپىگە چەكسىز مۇھەببەت، كۈچ ۋە ئۆمىت نۇرلىرى چاقنىغان كۆزلىرى بىلەن قارايتتى. بىرەر يىل بۇرۇن، سوك - سوك ئاتقا مىنىپ، يۇرتىدۇ - يۇرت كې - زىنىپ يۈرگەن بۇ قارا ساقاللىق ياغاچچى ئەمدى بۇ كۈنلەردە خەلقنىڭ كۆز ئوڭىدا ئۇلارنى بىپايان قاراڭغۇ دەشتتىن يورۇقلۇق ئالەمىگە باشلاپ كېتىۋاتقان خاسىيەتلىك يولچى بولۇپ قالغان ئىدى.

بىراق، گۈل بار يەردە تىكەن بار، زەر بار يەردە يىلان دىگەندەك، ئۇنىڭ ئەڭ يېقىنلىرىدىن بولغان بىر كىشى باشقىچە خىيالدا ئىدى. ئۇ، يالغۇز ئۆزى بىر ئۆيدە ناھايىتى خاپا ئولتۇراتتى. ئۇنىڭ سوزۇنچاق كەلگەن قانىسىز يۈزى ھىلىلىدەك قورۇلۇپ، قېرىنداش تۇتقان ئىنچىكە بارماقلىرى تىترەۋاتقانداك كۆرۈنەتتى. ئۇ، گىلەم ئۈستىدە يېمىلىپ ياتقان موۋۇت تون، چىپەر - قۇت چاپان، ئايالچە گۈللۈك رومال، ئۆتۈك، مەيسە ۋە ئەن رەختلەرنى ساناپ، ئۆزىگە ياققانلىرىدىن بىر - ئىككىنى ئايرىۋالاتتى. دە، قالغانلىرىنى دەپتەرگە قوندۇراتتى؛ ئايرىۋالغانلىرىنى ئايدە



بىر تاراغا تەقەۋىتىپ، پات - پاتلا ئىشكىگە قاراپ قوياتتى. بۇ كىشى سەيپۇڭ توختى ئىدى.

كىتاپخانىلارغا مەلۇمكى، ئىككى كۈن بۇرۇن شەھەردىن چىققان ئەلچىلەر بەش ھارۇندا سوغات قالدۇرۇپ كەتكەن، ئۇنىڭ ئۈچ ھارۇندىكىسى ئۇن - گۈرۈچ، قەن - گىزەك، شام - سەرەڭگە، چاي ۋە كۆكتات بولۇپ، ئىككى ھارۇندىكىسى كىيىم - كېچەك، رەخ - پۈچەك ئىدى. شۇ تاپتا سەيپۇڭ توختى باشقا نەرسىلەرنى بىر ياقىلىق قىلىپ بولۇپ، كىيىم - كېچەك ۋە رەخ - پۈچەكلەرنى «غەزە»گە كىرگۈزۈش ئالدىدا تىزىملاش ئىشى بىلەن مەشغۇل ئىدى. «غەزە» دىگىنىمىز سەيپۇڭ توختى ئولتۇرغان ئۆيىنىڭ ئىچكىرىسىدىكى بىر چوڭ ئۆي بولۇپ، بۇ ئۆيىنى سەيپۇڭ توختى - نىڭ ئۆزى شۇنداق دەپ ئاتىۋالغان ئىدى. دەرۋەقە، قوزغىلاڭچى قوشۇننىڭ بەزى زاپاس بايلىقلىرى، مەسىلەن، ئۇيەر - بۇيەردىن كەلگەن سوغاتلار، قوزغىلاڭ ۋاقتىدا شەھەرگە قېچىپ كەتكەن دورغىلاردىن مۇسادىرە قىلىنغان بۇغا - بۆكەن مۈڭگۈزلىرى، تۈلكە - بۆرە تېرىلىرى قاتارلىق نەرسىلەر شۇ ئۆيدە تۇراتتى. بۇ ئۆيگە تۇتاش ئايرىم ئىككى ئېغىز ئۆي ئاشلىق ئامبىرى ئىدى. بۇ «غەزە» ۋە ئامبارلارنىڭ ھەممىسى قوزغىلاڭ باشلانغان كۈنلەردە تۆمۈر خەلىپىلەر قارارگاھ قىلىنغان ھىلىقى باغلىق ھويلىغا جايلاش قان ئىدى. جەڭ كۈنلىرى قارارگاھ ئالدىنقى سەپكە يۆتكىلىپ كەتكەچكە، سەيپۇڭ توختى بىرنەچچە يېقىنلىرى بىلەن شۇ ھويلىدا تۇراتتى ۋە بۇ ھويلىدىكى بايلىقلارنىڭ ھەممىسىنى شۇلار باشقۇراتتى.

سەيپۇڭ توختى قولىدىكى قېرىنداشنىڭ ئۇچلانمىغان بېشىنى چىشلەپ ئولتۇرۇپ خىيالغا چۆمدى. ئۇنىڭ خىيالچە: بۇرۇن چۈ - شىدە ئايان بولۇپ كەلگەن «غايىپ غەزە» ھازىر ئۆگىنىدىكى ئىش بولۇپ قالدى. بەش يۈز يىلغا، ئىككى يۈز تۈگە، بىرنەچچە قونان قوي ۋە باشقا قالدى - قۇتتىلار ئاز گەپ ئەمەس، مۇندىن

كېيىن، تېخىمۇ كۆپىيىش ئىمكانىيىتىمۇ بار. ئەمما، تۆمۈر خەلپە ھايات بولىدىكەن، بۇ بايلىقتىن نىمە پايدا؟ بۇنى ئۇنىڭ كۆزىچە قانداق قىلىپ ئۆزىنىڭ قىلىۋالغىلى بولىدۇ؟ ياخشى تۆمۈر جەڭدە يۈرگەندە بىر تال ئوق تەككەن بولسا، ئىش ئوڭىدىن كەلگەن بولاتتى. ئۇ چاغدا، «قۇمۇل بىلەن بەش شەھەر» ئۆزۈڭگە قالسۇن، ئون ئىككى تاغنى بىز سورايلى» دىسە، شامەخسۇنقىمۇ، قېرى كالىغا پىچاق سۈركىگەندەك، خوش ياقاتتى - دە، سەيپۇڭ توختى ئون ئىككى تاققا باش بولۇپ قالاتتى. قارا بوسۇق باتۇر بولغان بىلەن قوسغىدا ئېلىنىڭ سۇنۇغىمۇ يوق بىر قارا تۈرۈك. قاين باشلىسا، شۇيان ماڭىدۇ؛ ئېلى پالساڭ ئۆزىنى توختاتقان، تەجرىبىلىك ئادەم بولغان بىلەن قويدەك يۇۋاش كىشى، ئۇ ھىچ-قاچان گەپ تالىشىپ تۇرمايدۇ. ئامانقۇل بىلەن خوجىنىياز پالگانلار ھەر قانچە قارام، باتۇر بولسۇن، تېخى ياش، ئۇلارنى گەپكە كىر-گۈزمەك ئاسان، «ئالدىماققا بالا ياخشى، خۇدا ئۇرسۇن قاقۋاشنى» دەپ، ھەممىدىن گەپ يەمەيدىغىنى سەپەر قۇل. لېكىن، نىمىلا قىلغان بىلەن ئۇ، بېلى مۈكچىيىپ، كۆزلىرى خىرەلىشىپ قالغان كىشى، ئۇنىڭمۇ كارى چىماقلىق ئىدى. ئەمما، تۆمۈر دىگەن بىر نىمە ھازىر ئىشنى چوڭايتىپ تاشلىدى، ئۈرۈمچى جاڭجۇڭلىرىنىڭمۇ چىشىغا تېگىپ قويدى، ئىككى كۈن بۇرۇن قۇمۇل ئامبال يامۇلدىن چىققان ئەلچىلەرگە قاتتىق تەلەپ قويۇپ، ئىشنى تېخىمۇ بۇزدى. ئەمدى قانداق قىلىش كېرەك؟ ھەي تۆمۈر، ھەي تۆمۈر، سېنى كۆزدىن يوقىتىۋەتمىگىچە، ئىش پۈتمەيدىغان ئوخشايدۇ، ھىلىقى ياش ئىماننىڭ ئۆمرى قىسقا كېلىپ قالدى - دە!

سەيپۇڭ توختىنىڭ خىيالى شۇ يەرگە يەتكەندە، ئۇنىڭ چىشلىرى غىچىرلاپ قېرىنداشنى سۇندۇرۇۋەتتى. ئۇ، ئوڭىدىسىغا يېتىۋېلىپ يەنە خىيالغا چۆمدى. ئۇنىڭ كۆزىگە بىردىنلا ھۆسنارە خان كۆرۈنۈپ كەتكەندەك بولدى - دە، «ۋاي ئىست، بۇ جۇگانىمۇ قولدىن كېتىپ قالدى. ئەقلى - ھۇشى بولمىسا، گۈلدەك جۇگان

ئىتقا يالاق دەپ، ئۇنىڭ زەڭسىگى مەورۇن قازانغا ئوخشايدىغان قارا بوسۇققا كۆڭلى چۈشۈپ قالغىنىنى قارىمايدىغان، توۋا» دەپ پىچىرىلدى. شۇ ئارىدا، خۇددى يۇتتۇرۇپ قويغان بىر نەرسىنى تېپىۋالغاندەك، ئورنىدىن دەس تۇرۇپ، ئۆز-ئۆزىگە سۆزلەشكە باشلىدى: «تازىمۇ ھاماقەت ئىكەنمەن... چىرىۋىتىدەك جېنىم بىلەن تۆمۈرنى ئۆزەم يالغۇز نىمىمۇ قىلالايتتىم. قارا بوسۇقنى يېنىمغا تارتسام بولمامدۇ؟ مەندىن نىمە كېتەتتى؟ پۇل بولسا جاڭگالدا شورپا، يىگىت بېشىم ئامان بولسا، شەھەر-شەھەردە مېنىڭ يارىم دەپتىكەن. ئون ئىككى تاققا باش بولسام، مۇنداق ھۆسنارىخانلاردىن كۈرمىگى تېپىلمايدۇ. قارا بوسۇقنى ئۆزۈمگە ئېگىۋالسام ئىشنىڭ پۈتكىنى شۇ. تۆمۈرنى قىزغىدا سوقۇش كېرەك!»

شۇ سۆزلەردىن كېيىن، ئۇ ئالدىدا تۇرغان كېيىم-كېچەك ۋە رەخ-پۇچەكلەردىن بىر بوخچا راسلىدى. ئاندىن ئىشكىنى قۇلۇپ-لاپ ھويلىدىن چىقىپ كەتتى.

### 3

نەزىر ۋە توي مەرىكىسىگە دەپ، يىراق-يېقىندىن چاقىرىلغانلار بىلەن يەرلىكلەر قوشۇلۇپ، قورايىنىڭ ئىچى ئادەم دېڭىزىغا ئايلاندى. تام ئۆيلەر يېتىشىپ، تۈزلەڭلىكلەرگە تىكىلگەن كىگىز ئۆيلەر يىراقتىن قارىغاندا، ئاقىرىپ كۆرۈنگەن گۈمبەزلەرگە ئوخشاپ كېتەتتى. تاڭ ئېتىش بىلەنلا چىلغىنىڭ ئىچى جانلىنىپ كەتتى. توپ-توپ كىشىلەر شېمىتلار قەۋرىستانلىغىنى يوقلاپ كەلدى. ئەمدى بۇ يەردىكى قەۋرىلەر قىزىق-ئەللىككە يېتىپ قالغان ئىدى. شاقىراپ ئېقىۋاتقان ئېقىن بويىدىكى قېلىن تېرەكلىكلەر ئىچىدە بولسا، قوللىرىغا يوغان پىچاقلارنى تۇتقان كىشىلەر بۈگۈنكى نەزىر-گە ئاتالغان توققۇز تورپاق، توققۇز تاي، توققۇز ئەرەك، توققۇز سەركىنى سويۇشقا كىرىشتى، داشقازان ئوچاقلرىد-

دىن چىقىۋاتقان كۆكۈش ئىسلار ھاۋادا لەيلەپ، بۇلۇت پارچە -  
لىرىدەك ئۇزۇپ يۈرەتتى. ئۇششاق بالىلار ئوچاق باشلىرى ئەترا -  
پىدا قۇشقاچتەك چۇرۇلىدىشىپ ئوينايىتى:

قازىنىم - قازىنىم قاينايدۇ،

ئاپام ماڭا بەرمەيدۇ،

قازاندا گۆش،

تاۋاقتا تۆش،

مۈشۈگۈم ئۇنى مارايدۇ.

بوستانلىقلاردا سورۇن تۈزەپ ئولتۇرغان قارىلار قۇرئان تا -  
لاۋەت قىلىشقا باشلاش بىلەن بالىلارمۇ تىنىچىپ، چوڭلارنىڭ يان -  
لىرىغا بوتىلاقتەك چۆكۈشتى.

داستىخان يىغىلىدىغان چاغدا، شېھىتلارنىڭ بالا - چاقىلىرى  
بىلەن ئۇرۇق - تۇققانلىرىنىڭ قارىلىغىنى سۇندۇرۇش ئۈچۈن، ھەر  
كىمگە ئۆز لايىغىدا بىرەر كىيىملىكتىن رەخ، دوپپا، كۆپسەكلەر  
قويۇلدى. ئايىقىزغا بولسا، بېشىدىن ئايىغىغىچە سەرىپا بېرىلدى. بۇ  
نەرسىلەرنىڭ ھەممىسى قوزغىلاڭچىلارنىڭ غەزىبىسىدىن چىققان ئى -  
دى. سەيپۇڭ توختى بۇنىڭغىمۇ تارلىق قىلىپ، بىر چەتتە دومىسە  
يىپ ئولتۇراتتى. ئېلى پالگان بىرىنىمىنى سەزگەندەك قىلىنىپ،  
ئۇنىڭدىن «مىجەزلىرى يوقمۇ؟» دەپ سورىدى. سەيپۇڭ توختى  
بۇنى غەلىمەت پۇرسەت دەپ ئويلاپ، ئېلى پالگاننىڭ تومۇرىنى  
تۇتۇپ باقمىقىچى بولدى ۋە:

— شۇنچىلىك سېخىلىك قىلامدۇ؟ مەن كۆپنىڭ پايدىسى  
ئۈچۈن مال يىغىپ ئاۋارە. خەلىپەم ئۇنى چېچىپ ئاۋارە. ئۆزى  
تەر تۆكۈپ تاپىمىغان مال بولغانىدەكسىن، خەلىپەمنىڭ يېنى  
ئاغرىمايدۇ - دە، شۇنداق ئەمەسمۇ؟ — دەپ غۇدۇڭشۇپ كەتتى.  
ئېلى پالگان گەپنىڭ تېگىگە يېتەلمىگەچكە، مۇنداق دىدى:

— ئۇنداق گەپلەرنى قىلىمىسىلا توختاخۇن! بۇ، ئاتا - بوۋىدە -  
مىزدىن كېلىۋاتقان قائىدە - يوسۇنغۇ؟ بۇنى خەلىپەم ئۆزى ئۈچۈن  
قىلىۋاتامدۇ؟

— ئۆزلە تازىمۇ ساددا ئادەم - دە، — دېدى سەيپۇڭ توختى، —  
خەلىپەم بۇنى ئۆزى ئۈچۈن قىلماي كىم ئۈچۈن قىپتۇ؟ بۇنىڭ  
بىلەن ئۆزى تېخىمۇ يۈز تاپماقچى. ماۋۇ خەقنىڭ خەلىپەمنى ماخ  
تاپ كۆككە ئۇچۇرغىنىنى ئاڭلىمىدىلارمۇ؟ ئۆزلە بىلەن مېنى كىم  
ئاغزىغا ئېلىپ قويدى؟

— رەخ - پۈچەكلەرنى ئۆزلە ئۆلەشتۈرىدىلەغۇ. ئۆزلەدىنمۇ را -  
زى بولغاندۇ زە! — دېدى ئېلى پالگان. ئاندىن سەيپۇڭ توختىغا  
دىققەت بىلەن قاراپ مۇنۇ گەپلەرنى ئېيتتى، — قارا قۇشنىڭمۇ بىر  
بېشى، ئىككى قانىتى، ئىككى پۇتى بولىدۇ. ئىككى قانات تەڭ سىل -  
كىنىسە، قۇش ئۇچالمايدۇ، ئىككى پۇتى تەڭ ھەركەت قىلىسا، ئۇ  
تۈلكىنى ئالالمايدۇ. شۇنداق ئەمەسمۇ؟ خەلىپەمنى ئۆزىمىز باش  
قىلىپ كۆتەردۇق. ئەمدى بىرىمىز ئۇنداق، بىرىمىز مۇنداق دەپ  
يۈرسەك، باشلىغان ئىشىمىزنى قانداق قىلىپ باشقا ئەپچىقلى  
بولدۇ؟

سەيپۇڭ توختى ئېلى پالگاننىڭ قىلتاققا چۈشەيدىغانلىغىنى  
سەزگەچ، «ئېيتقانلىرى ھەق گەپ، مەن خەلىپەمگە ھەممىدىن بۇرۇن  
قول بەرگەن ئادەم. مۇندىن كېيىنسۇ گەدەمسە گۇپا قىلىسەن»  
دېدى. ئېلى پالگان ئۇنىڭ بۇ گەپلىرىدىن رازى بولۇپ كۈلۈپ  
قويدى.

كەچقۇرۇن توي باشلاندى.

ئۇ چاغلاردا ئاتىدىن بالغا مىراس بولۇپ كېلىۋاتقان قائىدە -  
يوسۇن بويىچە، قومۇل ئۇيغۇرلىرىنىڭ توي ئىشلىرى مۇنداق  
ئۆتكۈزۈلەتتى: ئوتتۇرا ھال ئائىلىلەر ئارىسىدا، ئىككى تەرەپ ما -  
قۇللانغاندىن كېيىن، ئوغۇل تەرەپ تويلىق ئۈچۈن توققۇز كېسە -  
لىك رەخ، توققۇز تۇياق قوي، توققۇز كۈرە بۇغداي، توققۇز شاڭ

گۈرۈچ، توققۇز جىڭ ياغ، توققۇز شىرە مېۋە - چىۋە ۋە يېتەرلىك ئوتۇن - كۆمۈر، چاي - تۇز قاتارلىق نەرسىلەرنى ھارۋىلارغا سېلىپ، قىز تەرەپكە داغدۇغا بىلەن ئاپىرىپ بېرەتتى. توپىنىڭ بىرىنچى كۈنى ھەر ئىككى تەرەپنىڭ مېھمانلىرى قىز تەرەپنىڭ ئۆيىگە چا - قىرىلاتتى. بۇ، «باش توي» دەپ ئاتىلاتتى. شۇ كۈنى سۇلتان يىگىت ئۆزىنىڭ قولىداشلىرى بىلەن نىكاغا كېلەتتى. قىزنىڭ مە - ھەللىسىدىكى يىگىتلەر «قىز كۆزكى» نى قىلىمىز دەپ، دەرۋازىنى تۆمۈر ھارۋىنىڭ چاقى بىلەن توساپ ئالاتتى. يىگىت تەرەپتىن كەلگەنلەر شۇ چاقىنى كۈچەپ ئېلىشى لازىم ئىدى. ئاللىمىسا قىز تەرەپتىكى يىگىتلەر «ئاللىمىغانلار» دەپ چۇقان كۆتىرىپ ئۇلارنى مەسخىرە قىلاتتى. شۇڭا، ئادەتتە يىگىت تەرەپتىن بۇ خىلى ساندا ئادەم كېلەتتى، نىكادىن كېيىن، بۇ چاقى يىگىت تەرەپ ئېلىپ كېتىپ، ئاغاچا بىلەن ئىگىز دەرەخ بېشىغا ئېسىپ قويىاتتى، بىر - قانچە كۈندىن كېيىن، قىز تەرەپ كېلىپ قايتۇرۇپ كېتەتتى. نى - كى ئاساسلىق مېھمانلار جايلاشقان ئۆيدە كۆپچىلىك جامائەت ئال - دىدا ئوقۇلاتتى. نىكا ئوقۇلىدىغان چاغدا، سۇلتان يىگىت تۆت - بەش ھەربىي بىلەن شۇ ئۆيگە كىرەتتى. نىكادىن كېيىن، قىز تەرەپ يىگىتكە بىر قۇر كىيىم ياكى كىيىملىك رەخ قويىاتتى، بۇ، «كۈيۈلۈك» دەپ ئاتىلاتتى. يىگىتلەر نىكادىن قايتقاندىن كېيىن، ئۇلارنى سۇلتان يىگىتنىڭ تۇققانلىرى ياكى ئاغىنىلىرىدىن بىرسى ئۆز ئۆيىدە ئايرىم ئولتۇرغۇزۇپ بېرەتتى. بۇ، «چاچ چۈشۈرگە» دەپ ئاتىلاتتى. يىگىتلەر كۈن بويى ئويۇن - تاماشا قىلىپ، ئولتۇ - رۇش ئاياقلاشقاندا، ئۆي ئىگىسى سۇلتان يىگىتكە بىر قۇر كىيىم كىيىدۈرەتتى ياكى بىر كىيىملىك رەخ قويىاتتى. كەچ كىرگەندە، توي مەشرەپى باشلىنىاتتى. ئەمما، مەشرەپ باشلاشتىن بۇرۇن، پاشاپ بەگكە بىر كىيىملىك رەخ، بىر قوي ۋە بىر مۇنچە مېۋە - چىۋە تەقدىم قىلىش شەرت ئىدى. بۇ، «پاشاپلىق» دەپ ئات - لاتتى. ئەگەر «پاشاپلىق» بېرىلمىسە، پاشاپ بەگ ئۇلارنىڭ يېرىم

كېچىگىچە مەشرەپ ئۆيىنىشىغا رۇخسەت قىلماي، خۇپتەندىن كېيىنلا، ھەممەيلەننى تارقىتىۋېتەتتى. ئۇنىمىغانلارنىڭ كېيىم - كېچەكلىرىنى سالدۇرۇپ ئالاتتى - دە، ئەتىسى ھەربىرىگە بەش شىڭدىن بۇغداي جەربىمانە سېلىپ، ئاندىن قايتۇرۇپ بېرەتتى.

شۇ كۈنى ئاخشىمى يىگىت تەرەپتىن ئون نەچچە ئايال بىلەن ئون نەچچە ئەركىشى قىزنى كۆچۈرۈپ كېلىش ئۈچۈن قىز تەرەپكە توققۇز قېتىم تازىمغا باراتتى. توققۇزىنچى قېتىم تازىمىدىن كېيىنلا، قىزنى ھارۋا ياكى مەپە بىلەن كۆچۈرۈپ ما - ئاتتى. قىزنىڭ مەھەللىسىدىكى يىگىتلەر بىرقانچە جايدا ئاغام - چا تۇتۇپ يول توسايتتى. يىگىت تەرەپ توققۇز غېرىچ كېلىدىغان بىر ئەركەك قوي بەرگەندىن كېيىنلا، يولنى ئېچىپ بېرەتتى. بۇ ئەركەك قوينى يول توسقان يىگىتلەر ئۆزلىرى سويۇپ يەيتتى. قىز كۆچۈرۈپ كېلىنگەندىن كېيىن، يىگىتلەر ئۇنى ئاق كىگىزگە ئولتۇرغۇزۇپ، ئۈچ يەرگە يېقىلغان ئوتنىڭ ئۈستىدىن توققۇز قېتىم چۆرگۈلىتىپ، ئاندىن ھوجرىغا ئەپكىرىشەتتى.

توپنىڭ ئىككىنچى كۈنى يىگىت تەرەپ قىزنىڭ ئائىلىسىنى ۋە ئۆزىنىڭ ئۇرۇق - تۇققان، ئەللە - مەھەللىسىنى توپغا چاقىراتتى. بۇ، «يۈز ئاچقا» دەپ ئاتىلاتتى. بۇ كۈنى قىز تەرەپ توپغا سۈيۈلغان قويلارنىڭ ئۆپكەسىدىن ئىككىنى قۇيۇپ، ئىسسىق پېتى ئەپكىلەتتى. ئارىلىق يىراق بولۇپ، سوۋۇپ قالغان بولسا، قايتىدىن ئىسسىتىپ، قىز بىلەن يىگىتنىڭ بېشىنى جۈپلەپ ئۇنىڭ ھورىغا تۇتاتتى. بۇنىڭدىن مەقسەت، بۇ ئىككى ياشنىڭ ئۆمۈرلۈك بولۇپ كېتىشىنى تىلەش ئىدى. ئەر مېھمانلار يانغاندىن كېيىن، يۈزىگە پۇركەنچە سېلىنغان قىزنى ئايال مېھماندارلارنىڭ قېشىغا ئېلىپ چىقاتتى. قىزنىڭ ئانىسى ئۆز قىزىنى، ئوغۇلنىڭ ئانىسى ئۆز ئوغۇلىنى تەربىلەپ بېيىت ئېيتىشاتتى. قىز تەرەپتىن ئېيتىلىدىغان بېيىتلار مۇنداق ئىدى:

ئاقتىنا ياغلىق ئىچىدە  
بىر تۈگۈن گۈل ساقلىدىم،  
گۈلنى ئېلىپ بېشىمغا  
تاجى قىلىپ چانچىدىم.

ئەل خالايدىق تولا كەلدى،  
ھىچ كىشىگە باقمىدىم.  
شۇنچە خەقلەر ئارىسىدىن،  
ئۆزلىرىگە ساقلىدىم.

بالا قىلسىلا ئايدەككىنە،  
بويى قىرچىن تالدەككىنە،  
كىشى كۆرسە گۈلدەككىنە،  
خىزمەت قىلار ئەردەككىنە.

ئوغۇل تەرەپتىن كۆپىنچە مۇنداق بېيىتلار ئېيتىلاتتى:

بىزمۇ ئوغۇل چوڭ قىلدۇق،  
موللا - ئالىم.  
جېنىم بالام تولۇن ئايىم،  
كېچە - كۈندۈز تىلىۋىدۇق  
ئەمدى بەردى خۇدايىم.

بازارلاردىن ئات ئالدۇق  
ساغرىسى ئالا،  
يۇقۇرى مەلىدىن قىز ئالدۇق  
ئالتۇندەك بالا.



بىرى لەنخار، بىرى مەخار  
قاملىشىپ قالار.  
قاچورنىڭ ① يىلىمىدەك  
يېپىشىپ قالار.

شۇنىڭدىن كېيىن، خالىسلاردىن بىرسى مۇنداق بېيىت ئېيتاتتى:

تاغدىن چۇشتى تاش بېلىق،  
سۇدىن چىقتى ئاي بېلىق  
ئەدىن چىقتى بۇ لايىق،  
بىر بىرىگە خوپ لايىق.  
ھەيران قالغاي خالايىق.

ئاندىن، يەنە ئاياللار قىزغىن كۈلكە ۋە ئويۇن - چاخچاقلار  
ئىچىدە قىزنىڭ يۇزىدىن پۇركەنجىنى ئالاتتى - دە، شۇنىڭ بىلەن  
قىزنىڭ يۇزى ئېچىلغان بولاتتى. شۇ چاغدا يىگىت ئائىلىسى  
قىزغا يەنە كىيىم - كېچەك ياكى كىيىملىك رەخ ۋە زىبۇ - زىننەت  
لەرنى تەقدىم قىلاتتى. چوڭ ياشلىق ئاياللاردىن بىر - ئىككىسى  
ئورۇنلىرىدىن تۇرۇپ، تويىنى مۇبارەكلەپ بېيىت ئېيتاتتى،  
قالغانلارمۇ ھەربىر مىسىرانىڭ ئاخىرىدىكى سۆزلەرنى تەڭ تەك -  
دارلىشىپ بېرەتتى:

ئەتىگەن قوپار بولغاي،  
تۇنۇك ئاچار بولغاي،  
توققۇز ئوغۇللۇق، بىر قىزلىق بولغاي.  
قوتاندا قويلۇق بولغاي،  
ئېغىلدا كالىلىق بولغاي.

---

① قاچورا - قارىغاي.

ئۇچى ئۇزارغاي، تۈۋى يېپىلغاي.  
قۇدۇققا تاش چۈشكەندەك بولغاي.  
قاچورا يىلىمىدەك يېپىشقاي.  
خۇدايىم مارەك قىلغاي!

تويىنىڭ ئۈچىنچى كۈنى قىز تەرەپ يىگىت تەرەپىنى ۋە  
ئۆزىنىڭ تۇققانلىرىنى چايغا ئېيتاتتى. بۇ «چىلاشقا» دەپ  
ئاتىلاتتى. تويىنىڭ توققۇزىنچى كۈنى قىز تەرەپ يىگىت بىلەن  
ئۇنىڭ ئاتا - ئانىسىنىلا چايغا ئېيتاتتى. بۇنىڭدىن مەقسەت - كۈيۈ-  
غۇل ۋە قۇدىلار بىلەن ئوبدانراق تونۇشۇش ئىدى.

تۆمۈر خەلىپە باش بولغان بۈگۈنكى تويىدا يۇقۇرىدىكى قائىدە -  
دە - يوسۇنلارنى تولۇق بېجا كەلتۈرۈشنىڭ ئورنى قالمىغان ئىدى.  
چۈنكى، ئامانقۇل بىلەن ئايىقىزنىڭ نىكاسى بىرقانچە ئايلار بۇرۇن  
ئوقۇلۇپ بولغان؛ قارا بوسۇق بىلەن ھۆسنارىخاننىڭ تويى بولسا،  
قىز تويى ئەمەس، جۇگان تويى ئىدى. شۇنىڭ ئۈچۈن، تۆمۈر  
خەلىپە قارا بوسۇق بىلەن ھۆسنارىخاننىڭ نىكاسىنى ئوقۇپ بولۇپ -  
لا، مەشرەپ باشلاشنى چاكالدى.

— بوسۇق ئاكىمنىڭ چاچ چۈشۈرگىنىنى قىلمايمىزمۇ؟ — دەپ  
چاخچاق باشلىدى قاسىم قىزىق. ھەممەيلەن كۈلۈشۈپ ئەتراپىغا  
توپلاندى.

— ئۇستىراڭ ئۆتەمدۇ؟ — دېدى تورپاق ئۆز غوجا ئەمەت.

— ئۇستىرام ئۆتمەسە، ھاشىر تەيىجىنى سويۇشقا بىلەپ قوي -

خان پىچىغىم بار.

— شامەخسۇت ۋاڭنىچۇ؟ ئۇنىڭغا پىچىغىڭ ئۆتسەمدۇ؟ —

دېدى ئېلى پالگان.

— ئۇنىڭغا قانداق پىچاق ئۆتىدۇ؟ ئۇنى جاڭگاللىقتا قوغلاپ

يۈرۈپ ئاتىمسا ئۆلەمدۇ؟

— ھوي، ئۇنى سەن ياۋا چوشقىغا ئوخشىتىپ قويدۇڭغۇ؟

— ئەمەسچۇ؟ ياۋا چوشقا بولغاندەمۇ، تېرىسى تازا قېلىنلىشىپ كەتكەن قېرى قاۋان دىسەلە.

— ئۇنداق بولسا، ئۇنى خوجىنىياز پالگان ئاتسا بولغىدەك — دىدى ئامانقۇل.

— خوجىنىياز پالگانغا قويۇپ بەرسەك، چيەن دارىنى ئاتقان — دەك، بېشىغا ئاتماي، كۆزىگە ئېتىپ، قىسماق ئىشانىدەك قىلىپ قويارىمىكەن! — دىدى قاسىم قىزدىق.

— بولدى، بولدى ئەمدى چاخچاقنى قويۇپ، مەشرەپنى باش — لايلى، — دىدى تۆمۈر خەلىپە، ئۆزىنى كۈلكىدىن توختىتىپ. شۇنىڭ بىلەن ھەممەيەلەن مەشرەپكە مېڭىشتى.

ئامانقۇل ئايىقىنى مەشرەپكە باشلاپ چىقىش ئۈچۈن ئۆيگە كىرگەندە، رەۋىخان موماي تويغا ئاتاپ ئۆز قولى بىلەن زەر بې — سىپ تىككەن كالتۇن دوپپىسىنى ئۇنىڭغا كىيىدۇرۇۋاتاتتى. موماي ئوغلىنى كۆرۈش بىلەن:

— قارىچۇ بالام، كېلىن ئايغا بۇ دوپپا يارىشىپتىمۇ؟ — دىدى. — گۈل ئۈستىگە گۈل بوپتىۇ، — دىدى ئامانقۇل سەل قىزىرىپ.

— ھەر قاچان كېلىن ئايىنى قىچقىرىغىلى كەلگەنسەن، — دىدى رەۋىخان موماي، — قاراڭغۇ چۈشۈپ قالغىنچە ئاگال ھوجراڭلارنى كۆرۈپ چىقىڭلار.

ئايىقىز خۇددى شۇ گەپنى كۈتۈپ تۇرغانىدەك، ئامانقۇلنى خۇش تەبەسسۇم بىلەن دەرھال ھوجرىغا باشلىدى. ھويلىنىڭ ئەڭ چېتىدىكى چاققانغىغا بىر ئېغىز ئۆي ئۇلارنىڭ ھوجرىسى قىلىنغان ئىدى. ئامانقۇل بۇ ئۆيىنى ئۆز قولى بىلەن سىپاپ، ئېرىغداپ، ئىشىك — پەنجىرىلىرىنى تۈزەشتۈرگەن بولسىمۇ، بىسات سېلىنغاندىن كېيىن، كۆرۈپ بېقىشقا پۇرسەت تاپالمىغان ئىدى. تىكىمەت كىگىز سېلىنغان پاكاز سۇپا، سۇپىنىڭ تۈر تەرىپىدىكى ياغاچ كاتىقا تارتىلغان گۈللۈك چىمىلىدىق، ئاددى بولسىمۇ رەتلىك قىلىپ ئو —

يۇقلارغا تىزىلغان يوتقان - كۆپە ۋە ئىككى بېشىغا كەشتە چېكىلگەن ئۇزۇنچاق سامان ياستۇقلار، تامدا ئېسىقلىق تۇرغان بىر جۈپ پۆپۈكلۈك لۆڭگە بۇ ھوجرىنى خېلىلا كۆركەم قىلىپ قويغان ئىدى. ئامانقۇل ھوجرىغا كۆز يۈگۈرتۈپ، ھەيران بولۇپ تۇرغاندا، «ئاناۋ چىمىلىدىق سىزگە ياقتىمۇ» دېدى ئايىقىز، ئۇنىڭ پوتىسىنى تۈزەش-تۈرۈۋېتىپ.

— خۇددى ئۆزلەدەكلا چىرايلىق، مېھرى ئىسسىق ئىكەن، — دېدى ئامانقۇل ئايىقىزنىڭ سۈمبۇل چاچلىرىنى سىلاپ. ئۇلار خۇددى ئۇزاق يىللار ھىجر - پىراق دەردىنى تارتىپ، تاسادىپى ئۇچرىشىپ قالغان ئاشىق - مەشۇقلاردەك بىر بىرىگە شۇنداق ھېرىس بىلەن قارىشىپ تۇراتتىكى، ئەگەر ئەنسارى تالادا تۇرۇپ «قېنى چىقمايمىسىلەر؟» دېمىگەن بولسا، مەشرەپنىمۇ ئۇنتۇپ قالغان بولار ئىدى.

مەشرەپ ئوينايىدىغانلار كۆپ بولغاچقا، بىرنەچچە ئۆيدە سورۇن تۈزۈلدى. سەپەر قۇل بىلەن رەۋىنخان موماي «بالىلار تار-تىنىپ قالماي» دەپ، مەشرەپكە كىرمىدى. تۆمۈر خەلىپە ئۆز ھەمراىرى بىلەن ھەممىدىن چوڭ بىر ئۆيگە ئورۇنلاشتى. مورا بىر شىدىكى قوش پىلىكىلىك يوغان قارا چىراق ئۆيىنى غۇۋا يورۇتۇپ تۇراتتى. تۆر ۋە يان تاملارغا ياقىلىتىپ قويۇلغان بىر خىل ئىگىز-لىكتىكى كالا شىرەلىرىگە ئۈزۈم، قاق، ياڭاق ۋە قارا گازىر چېچىپ قويۇلغان ئىدى. بىر تەرەپتە ئەرلەر، يەنە بىر تەرەپتە خوتۇن-قىزىلار يۈزمۇ-يۈز قارىشىپ ئولتۇراتتى. تۆمۈر خەلىپە ئۆز ھەمرا-لىرى بىلەن تۆردىن ئۇرۇن ئالغان ئىدى. ھۆسنارخان بىلەن ئاي-قىزنىمۇ ئۆز جۈپلىرىنىڭ يېنىغا ئولتۇرغۇزدى. پەگا تەرەپتىكى ئۇ-زۇن ئورۇندۇقلارغا غىجەكچى مېرۇل ئاكا بىلەن تۆت داپچى ئا-يال جايلاشتى.

غىجەكچى مېرۇل ئاكا غىجەكنىڭ كامانچىسىنى قوش تارغا سۈركەپ، «دۈر» مۇقامىنى باشلاش بىلەن ئۆيىنىڭ ئىچى جەملىققا

چۈمدى. غەجەك تارلىرى تىتۈنگەنسېرى كىشىلەرنىڭ يۈرەك تار-  
لىرىنى تىترەپ، خىيال قۇشلىرى ئاللىقاچانلاردا پەرۋاز قىلىشقا  
باشلىدى. مېرۇل ئاكا «دۇر» مۇقامىنىڭ بىرىنچى بېيتىدىن كېيىن:

يۈردۈم، ئالەمنى كەزدىم،  
سورادىم بارچىدا غەم بار.  
غەمسىز كىشى بۇ ئالەمدە  
ياراتقان خۇدايىم بار.

دىگەن مىسرالارنى ئېيتىشىپ بولۇش بىلەن تىۋت ئايال ھېسپىز  
داپلىرىنى ئاستا چېكىپ، ئۇنىڭغا قوشۇلدى. قالغان ناخشىلارنى  
ئايال ھېسپىزلارنىڭ ئۆزى ئېيتىشقا باشلىدى. ئارقا-ئارقىدىن  
يۆتكىلىۋاتقان پەدىلەرگە ئەگىشىپ، كىشىلەرنىڭ كەيپىياتىنى  
پەيدىن-پەي ئۆزگىرىپ، مۇقامنىڭ مەشرىپى باشلىنىش بىلەن  
يىگىتلەر قىمىرلىشىپ قالدى.

قاسىم قىزىق ئىككى پىسپالە ئوتتۇرىسىغا بىر تال شام  
يېقىلغان پەتنۇسنى قولىدا تۇتقان پېتى ئوتتۇرىغا چۈشۈپ، تىك  
سەھەرنىڭ سەلگىن شامىلىدەك سىلىق قەدەملەر بىلەن سورۇنىنى  
بىر ئايلىنىپ چىقىپ، ياش بىر جۇگاننىڭ ئالدىدا توختىدى.  
يەك ۋە ئىتەكلىرىگە گۈل چېكىلگەن ئۆرە يىاقىلىق پەشەشمەت  
كېيىگەن جۇگان ئورنىدىن تۇرۇپ، تازىم بېچا كەلتۈرگەچ، قولىنى  
قوشتۇرۇپ، تەبەسسۇم بىلەن يەرگە قاراپ تۇراتتى.

پوتا سالدىم ئۆزلەگە،  
قاراپ قويسىلا بىزلەگە.

ددى قاسىم قىزىق.

گۈللا بولسا، گۈل ئەمەس،  
گۈلنىڭ قېتى بولمىسا،

پوتا سالسا ھىساپمۇ،  
قوشما بېيىتى بولمىسا.

ددى جۇگان.

قاسم قىزىق قاتتىق كۈلكە ئاۋازلىرى ئىچىدە «ئاللا دىدىم،  
ئاللا، قانداق قىلارمەن باللا» دەپ كۆپچىلىككە قاراپ چىقتى - دە،  
پەتنۇسىنى ئىگىز كۆتىرىپ مۇنۇ بېيىتىنى ئېيتتى:

كۆككىنە كەپتەر ئەمەسمەن  
كۈندە - كۈندە كەلگىلى.  
ئايدا - يىلدا بىر كېلەرمەن،  
ئاي يۈزۈڭنى كۆرگىلى.

ئاي يۈزۈڭنىڭ شولىسى  
چۈشتى چىنە پىيالىگە.  
رەھىمىڭىز كەلىپ يىدىكەن،  
بىز غېرىپ بىچارىگە.

ئاندىن، ھىلىقى جۇگان قاسم قىزىقىغا يەنە بىر تازىم  
قىلىپ، پەتنۇستىكى پىيالىنىڭ بىرسىنى قولىغا ئالدى. ئىككىنچىسىنى  
قاسم قىزىق ئېلىپ، ئىككىنچىلەن تەڭلا بىر يۇتۇمىدىن چاي  
ئىچىشكەندىن كېيىن، پەتنۇس جۇگاننىڭ قولىغا ئۆتتى. ئۇمۇ  
قاسم قىزىق قىلغاندەك، سورۇننى بىر ئايلىنىپ چىقىپ، ئەنسارنىڭ  
ئالدىدا توختىدى. ئەنسارمۇ بايقى تەرتىپ بويىچە، جۇگاننى  
بېيىت ئېيتىشقا قىستاپ تۇرۇۋالدى. جۇگان مۇنۇ بېيىتىنى  
ئېيتتى:

چىمەن دەيلا، چىمەن دەيلا،  
چىمەننىڭ بۇلبۇلى دەيلا،

ئىشكىتىن تولغىنىپ چىقسام،  
يېڭى باغنىڭ گۈلى دەيلا.  
يېڭى باغنىڭ گۈللىرى ئۆگزىلىرىدە تۇرسۇن،  
مېنىڭ چاي تۇتقىنىم كۆڭۈللىرىدە تۇرسۇن.

مۇشۇ تەرىپتە پەتنۇس بىلەن چاي تۇتۇپ، بېيىت ئېيتىش  
بىردەم داۋام قىلغاندىن كېيىن، پەتنۇسنىڭ ئورنىغا قولىاغلىقىنى  
ئۆرمە شەكىلدە تۈگۈپ، پوتا سېلىش باشلاندى. بۇنىڭ بىلەن  
تەڭلا ئۇسۇلمۇ باشلاندى. شوخ بەدىلەرگە ئۇرۇلۇۋاتقان داپلارنىڭ  
قۇۋۋەتتە خىش رېتىملىرى بىلەن ئايال ھەپپىزىلارنىڭ يىاڭىراق  
ئاۋازلىرى قوشۇلۇپ، كۆڭۈللەرنى شۇنداق كۆتىرىۋەتتىكى، قىزاراپ  
ئولتۇرغانلارنىڭ گەۋدىسىمۇ، ئۇسۇلچى قىز-يىگىتلەرنىڭ ھەر بىر  
ھەركىتىگە ئەگىشىپ تەڭلا قىمىرلايتتى. كىشىلەر ئۆزىنى قاراچىراق  
يېقىلغان ئۆيدە ئەمەس، چۆچەكلەردە ئېيتىلغان باغى-ئەرەملەردىكى  
ھۇرۇ-غىلمانلار بەزمىسىدە ئولتۇرغاندەك ھىس قىلاتتى. بوۋاي-  
مومايلارنىڭمۇ ياشلىق باھارى قايتىپ كەلگەندەك، چىرايلىرى  
گۈلدەك ئېچىلىپ كەتتى. تۈننىڭ يېرىمى تۈگەپ، باش تىوخۇ  
چىلاۋاتقىنىنى ھىچكىم سەزمەيتتى.

«ئىنسان دۇنياغا كەلگەندىن كېيىن، ھەمىشە شۇنداق خوشال-  
خورام ئۆتمىدىغان بولسىمۇغۇ كاشكى، ھەركىم ئۆز پېشانىسىدىن  
ئۆتكەن تەرگە چۈشلۈك ئاش-نېنىنى تېپىپ يېسە، بىرىنى-بىرى  
ئامىي ئېتىپ، بويىغا مىنىۋالدىغان ئىشلار بولمىسا، ھەممىمىز  
ئادەم بىلەن ھاۋانىڭ بالىلىرى بولغاندىن كېيىن، بىر بىرىمىزنىڭ  
قېنىنى تۆكۈشمەي، قېرىنداش بولۇپ ئۆتۈۋىشەك، نىمەدىگەن  
ئوبدان ئىش بولاتتى. ئەمما زە، ۋاڭ بىلەن ھاشىر تەييجىلەردەك  
ئادەملەر تىرىكلا بولىدىغان بولسا، ھەرگىز ئۇنداق بولمايدۇ»  
دەپ ئويلايتتى تۆمۈر خەلىپە.

ئەتىسى چاشكا بىلەن ئات بەيگىسى باشلاندى. ئۇزۇپ كەلگەن

ئاتلارنىڭ بېشىغا قىزىل شەلپەردىن تۇڭگۈلگەن تورلار باغلاندى.  
بەيگىگە چۈشكەن بالىلارنىڭ ئالدىغا بىر كۆڭلەك - تامبالىق ئاق  
سۈرۈپ، كەينىگە بىر پۈتەلىكتىن قسارا سەتىن بېرىلدى.  
بەيگىدىن كېيىن، چېلىش باشلاندى. چېلىشتا يەڭگەنلەرگە قىزىل  
شەلپەر باغلاپ، بىر كىيىملىكتىن يىپ رەخ تارتۇق قىلىندى.  
چېلىشتىن كېيىن، قارىغا ئېتىش باشلاندى. نەچچە ئونلىغان  
يىگىتلەر گاھ ئات ئۈستىدە چېپىپ كېتىۋېتىپ، گاھ ئۆرە تۇرۇپ،  
گاھ يېتىپ، ئۆز ماھارەتلىرىنى كۆرسەتتى. قارا بوسۇق ئاسمان  
پەلەك ئۇچۇپ يۈرگەن يالغۇز سانى بىر ئوق بىلەن يەرگە  
چۈشۈردى. ئامانقۇل بىر تۇخۇمنى ئەپكىلىپ، قاسىم قىزىققا  
تۇتقۇزدى. دە، «يۈز قەدەم نېرى بېرىپ، ئالقىنىڭدا تۇتۇپ بەر،  
يا بولمىسا، توختىتالساڭ چوقاڭغا قوي» دېدى.

قاسىم قىزىق ھەممەيلەنگە بىر قۇر قاراپ چىقىپ، «مۇبادا،  
قولۇمنى ئۇزۇۋەتسە، چولاق ئىكەن دەپ، قىزلار تەڭمەي يۈرۈم-  
سۇن يەنە، ياخشىسى، بېشىمغا قويۇپ بېرەي، مېڭەم چېچىلىپ  
كەتسە، تېرىپ ئالارسىلە» دەپ ھەممىنى كۈلدۈرۈۋەتتى. ئاندىن  
دوپپىسىنى قاتلاپ، تۇخۇمنى بېشىغا قويدى. ئامانقۇل قارىغا  
ئالغاندا، قاسىم قىزىق: «توختاپ تۇر، كۆزۈمنى يۇمۇۋالاي» دەپ  
ھەممىنى يەنە كۈلدۈرۈۋەتتى. ئامانقۇل مىلىشقىنىڭ تەپكىسىنى  
بېسىش بىلەن، قاسىم قىزىقنىڭ بېشىدىكى تۇخۇم كۆزدىن غايىپ  
بولدى.

— ئەمدى ئىمىننىياز پالگاننىڭ ئوغلى تارا تىلىق خوجىنىياز  
پالگاننىڭ ھۈنەرىنى كۆرەيلى، — دېدى نۇرۇل بوۋا ھاسىمغا  
تايىنىپ تۇرۇپ.

— قېنى، قېنى، — دېيىشتى كۆپچىلىك.

خوجىنىياز پالگان «مەن نىمە قىلىپ بەرسەم بولاركىن»  
دېدى. دە، مىللىتىغا بەش تىل ئوق باستى. ئاندىن سەيپۇڭ  
توختىغا قاراپ، ياماقلىرى بارمۇ؟ — دېدى. سەيپۇڭ توختى يانچۇ-



غىدىن يېرىم سەر تەنگىچىلىك كېلىدىغان بىر تال چوڭ ياماساق چىقىرىپ بەردى. خوجىنىياز پالگان تەخمىنەن يۈز قەدەم نېرىدىكى تېرەكنىڭ يېنىغا بېرىپ، پىچاق بىلەن ياماقنى ئۇنىڭ پوستىغا ئويۇپ چاپلىدى. دە، ئاندىن ئېتىشقا باشلىدى. بەش تال ئوقنىڭ ھەممىسى ئارقا-ئارقىدىن ياماقنىڭ تۆشۈكىدىن ئۆتۈپ، تېرەككە مىختەك قادىلىپ قالدى. ئۇنىڭ بۇ ماھارىتى ھەممەيلەننى ھەيران قالدۇردى.

— ھۇششەرە، ئۇكام، — دېدى تۆمۈر خەلىپە، ئۇنى مۇرىسىدىن قۇچاقلاپ، — چەن دارىندىن يەنە بىرسى كەلمەسە، بۇ دۆرەم ئوڭ كۆزىنى چىنەپ ئات. بېيجىڭدىكى دازۇڭتۇڭغا بېرىپ ئېيتىسۇن. كەچقۇرۇن مەرىكە ئاياقلاشقان بولسىمۇ، ئۇششاق بىللەر تېخىچىلا قىيا-چىيا قىلىشىپ ئويىناپ يۈرەتتى. بۇ ئىككى كۈنلۈك مەرىكە ئەمەلىيەتتە داغدۇغىلىق توپلا ئەمەس، قوزغىلاڭ جەريانىدىكى شانلىق غەلىبىلەرنى تەبرىكلەش مۇراسىمى بولۇپ قالغان ئىدى. لېكىن ھىچكىم بۇ توغرىلىق ئىككى ئېغىز سۆز قىلمىدى.

#### 4

شۇ ئاخشەم، سەيپۇڭ توختى بىر كىسارۋات گىلەمىنى قولتۇقلاپ، قارا بوسۇقنىڭ ئۆيىگە كىرىپ كەلدى. ھېلىقى سەيپۇڭ ئۇنى قايماق چاي بىلەن مېھمان قىلدى. ئۇزۇن-قىسقا پىسارلىقلار-دىن كېيىن، بايىقى قارىغا ئېتىش توغرىسىدا گەپ باشلانغاندا، سەيپۇڭ توختى رەنجىگەن بىر ئاھاڭدا مۇنداق دېدى:

— بىزنىڭ خەلىپەم قىزىق ئادەم — دە! ھىلىقى تاراتىلىق خوجىنىياز دىگەن چورۇغى چوڭنى ماختاپ، يەتتە قات ئاسمانغا چىقىرىۋەتتى. ئىككى ماڭدام يەردىكى دەرەخكە چاپلاپ قويغان ياماقنىڭ تۆشۈكىگە كىم ئاتالمايدۇ؟ ئۆزلەنى «ئات» دىگەن

بولسا، ئۇنىڭدىنمۇ يىراقتىكىنى ئاتالاييتتىلا.  
 قارا بوسۇق سەل ئوڭايسىزلانغانىدەك قىلىپ، يېنى - ۋىلىغا  
 قاراپ قويدى - دە.  
 — توختاخۇن ئاكا، خوجىنىياز پالگانغا مەنىمۇ قايىل جۇمۇ،  
 شۇنچە يىراقتا تۇرۇپ، بەش تال ئوقنى بىر تۆشۈكتىن ئۆتكۈزمەك  
 ئوڭاي ئەمەس، — دىدى.  
 — ئۆزلە دىگەن ئاسمان پەلەكتە ئۇچۇپ كېتىۋاتقان  
 ساڭقارنى چىنىۋەتكەن ئەر تۇرسىلا، ئۇ نىمە ئىدى؟  
 — ئۇنداق دىگەنلىرى بىلەن ساڭقارا ياماقنىڭ تۆشۈكىدىن  
 قانچە - قانچە ھەسسە يوغان تۇرسا.  
 — گەپ ئۇنىڭدا ئەمەس، — دىدى سەيپۇڭ توختى، ھۆسن -  
 رىخانغا قاراپ قويۇپ، — ئۇنداق بولسا، خەلپەم نىمىشقا ئۆزلەنمۇ  
 قوشۇپ ماختىمايدۇ؟  
 — ئادەمنىڭ بېشىدىكى تۇخۇمنى تەبىئىيەتتىنمۇ تەبىئىي تۇرۇپ  
 چىنەپ تاشلىغان ئامانقۇلىنىمۇ ماختىمىدىخۇ؟ — دىدى ھۆسنارخان  
 مۇلايىم كۈلۈپ.  
 — بۇ گەپكە ئۆزلە ئارىلاشمىسىلا، — دىدى سەيپۇڭ توختى،  
 قوپاللىق بىلەن.  
 ھۆسنارخان گەپ ياندۇرماي، چىراقنى پارلاپ قويۇپ چىقىپ  
 كەتتى. سەيپۇڭ توختى قارا بوسۇق تەرەپكە بىر ئاز سۈرۈلۈپ،  
 پەسرەك ئاۋاز بىلەن مۇنداق دىدى:  
 — خوتۇن كىشىنىڭ چېچى ئۇزۇن، ئەقلى قىسقا، ئامانقۇل  
 خەلپەمنىڭ ئەڭ يېقىن كىشىسى تۇرسا، ئۇنى ماختىمىغانغا نىمە  
 بويىتۇ. «ئۇي ئۆلتۈرگەن پالتا بوسۇغىدا قاپتۇ» دىگەندەك، مەن  
 ئۆزلەنى ئالادا قالىمىغىدى دەپ غەم يەيمەن.  
 — بۇ نىمە دىگەنلىرىدۇ؟ — دىدى قارا بوسۇق، غاڭزىسىغا  
 تاماكا سېلىۋېتىپ.  
 — ئۆزلەزە، خېمىر يايىدىغان خالودەكلا ئۆز ئەر ئىكەنلا.



بولسا، ئۇنىڭدىنمۇ يىراقتىكىنى ئاتالايىتىلا.  
 قارا بوسۇق سەل ئوڭايسىزلانغانىدەك قىلىپ، يېنى - ۋىلىغا  
 قاراپ قويدى - دە.  
 — توختاخۇن ئاكا، خوجىنىياز پالغانغا مەنىمۇ قايىل جۇمۇ،  
 شۇنچە يىراقتا تۇرۇپ، بەش تال ئوقنى بىر تۆشۈكتىن ئۆتكۈزمەك  
 ئوڭاي ئەمەس، — دىدى.  
 — ئۆزلە دىگەن ئاسمان پەلەكتە ئۇچۇپ كېتىۋاتساق  
 ساڭقارنى چىنىۋەتكەن ئەر تۇرسىلا، ئۇ نىمە ئىدى؟  
 — ئۇنداق دىگەنلىرى بىلەن ساڭقارا ياماقنىڭ تۆشۈكىدىن  
 قانچە - قانچە ھەسسە يوغان تۇرسا.  
 — گەپ ئۇنىڭدا ئەمەس، — دىدى سەيپۇڭ توختى، ھۆسن -  
 رىخانغا قاراپ قويۇپ، — ئۇنداق بولسا، خەلپەم نېمىشقا ئۆزلەنىمۇ  
 قوشۇپ ماختىمايدۇ؟  
 — ئادەمنىڭ بېشىدىكى تۇخۇمنى تەبىئىيەتتىنمۇ تۇرۇپ  
 چىنەپ تاشلىغان ئامانقۇلىنىمۇ ماختىمىدىمۇ؟ — دىدى ھۆسنارىخان  
 مۇلايىم كۈلۈپ.  
 — بۇ گەپكە ئۆزلە ئارىلاشمىسىلا، — دىدى سەيپۇڭ توختى،  
 قوپاللىق بىلەن.  
 ھۆسنارىخان گەپ ياندۇرماي، چىراقنى پارلاپ قويۇپ چىقىپ  
 كەتتى. سەيپۇڭ توختى قارا بوسۇق تەرەپكە بىر ئاز سۈرۈلۈپ،  
 پەسرەك ئاۋاز بىلەن مۇنداق دىدى:  
 — خوتۇن كىشىنىڭ چېچى ئۇزۇن، ئەقلى قىسقا، ئاماننىڭ  
 خەلپەمنىڭ ئەڭ يېقىن كىشىسى تۇرسا، ئۇنى ماختىغانغا نىمە  
 بولۇپتۇ. «ئۆي ئۆلتۈرگەن پالتا بوسۇغىدا قايتۇ» دىگەندەك، مەن  
 ئۆزلەنى تالادا قالغىنىدى دەپ غەم يەيمەن.  
 — بۇ نىمە دىگەنلىرىدۇ؟ — دىدى قارا بوسۇق، غاڭزىسىغا  
 تاماكا سېلىۋېتىپ.  
 — ئۆزلەزە، خېمىر يايىدىغان خالودەكلا ئۆز ئەر ئىكەنلا.

«كەتمەن دىگەننى بىز چاپساق، يېتىپ يەيدۇ بەگزادە» دەپ، تارتقۇلۇقنى بىز تارتىۋاتىمىز، ئاتاقنى باشقىلار ئېلىۋاتىدۇ. ئىشنى بىز باشلىغان تۇرساق، قازاننىڭ بېشىغا تۆمۈر خەلپە يالغۇز ئۆزى ئولتۇرۇۋالدى. «خەلپەم، خەلپەم» دەپ قويساق، ھەددىدىن ئېشىپ كېتىۋاتىدۇ، ئۇنى ئازدەپ ئۆلۈمتۈك بولۇپ قالغان سەپەر-قۇل بىلەن نەدىكى ئېلى پالكان بارمۇ، خوجىنىياز پالكان بارمۇ، شۇلارنى يېنىغا تارتىپ، قىلىپ يۈرگەن ئىشلىرىنى كۆرمىدىمىلەمۇ؟ ئەتە.. ئۆگۈن تېخى گەپ بىار ئوخشايدۇ. تىالا مۇشۇكى ئۆي مۇشۇكىنى قوغلاپ چىقارمىغىدى دەپ گەشەت قىلىمەن. — ۋاي توختاخۇن ئاكا، تۆمۈر ئاكامنى بىز ئۆزىمىز خالاپ باش قىلغان تۇرساق، ھازىر:

ئۈچ كۈرە بۇغداي ئۇن تارتتۇق،  
ھەممە خەققە ئاش بولدى.  
تۆمۈر خەلپە ئەر چىقىپ،  
ئون ئىككى تاققا باش بولدى.

دىگەن ناخىشمۇ چىقىپتۇ. تۆمۈر ئاكام باش بولمىسا، بىز تۆگىنىڭ مايمىغىدەك چېچىلىپ كەتمەسلىكىدۇق. گەپ بولسا، ئوچۇق-ئىزاق ئېيتىلسا، مەن ھېچنەمنى ئۇقالمايۋاتىمەن، — دىدى قارا بوسۇق بىرئاز جىددىلىشىپ.

— گەپ تولا ئۇكام، مەن ئۆزلەگە تالىق گەپلەرنى ئېيتىمەن دىم تېخى. ھەممىسىنى ئېيتىدىغان بولسام، كېچىچە ئۇخلىمايدىلا. خەير، ئۆزلەنى خۇدايىمغا ئامانەت! — سەيپۇلك توختى ئورنىدىن قوپتى.

قارا بوسۇق ئۇنى ئۇزىتىپ قويۇپ، كىشىنىڭ گىسرۇنىگىدە ھاڭزىسىنى قاتتىق-قاتتىق شوراپ ئولتۇرغاندا، ھۆسنارىخان كىرىپ كەلدى. ئۇ، ئەقىل كۆزى بىلەن قاراپ، ئېرىنىڭ كۆڭۈل پەرىشانە

لىققا چۈشۈپ قالغانلىغىنى چۈشەنسىدى چېشى، يېشىنىغا ئولتۇردى  
ۋە ئۇنىڭ كۆڭلىنى كۆتەرمەكچى بولۇپ، ئاياللارغا خاس بىرخىل  
ناز بىلەن ئەركىنلەپ، مۇنداق دېدى:

— ئەجەپمۇ شوراپ كەتتىلە بۇ غاڭزىلىرىنى. تاماكا دېگەن  
شۇنداق تاتلىق نىمىمۇ؟

قارا بوسۇق ئۇنىڭ قولىنى ئالغىنىغا ئېسىلىپ، مۇنداق  
دېدى:

مەس قىلغانمۇ تاماكا،

خەس قىلغانمۇ تاماكا،

چېچىلىپ كەتكەن كۆڭۈلنى،

يىغىۋالغان تاماكا.

دەپ، مۇشۇنداق ۋاقلاردا جىقراق شورىغىم كېلىدۇ.

— ماڭا قارىسلا، — دېدى ھۆسناربخان، — موللىنىڭ بېسىمىلاسىدە.  
دىن بەلگىلىك دەپ، ئۆرەزگى جوھوتىنىڭ ئاغزى ئېچىلىش بىلەنلا نىمە  
دىمەكچى بولغانلىغىنى تۇيغان ئىدىم. ئۇنىڭ گېپىگە ھەرگىز قۇ-  
لاق سالىمىسلا، جەڭ دىسە، ئاش تېپىپ كېلەي، نان تېپىپ كې-  
لەي، دېگەن بانا بىلەن ئىچكىرى تاققا قاچىدۇ، جەڭ توختىسا،  
ئەل ئىچىگە يېنىپ كېلىپ قىلىپايدىغىنى يوق. تېخى بەزىدە يە-  
گىتلىگى تۇتۇپ، قىز — جۇگانىلارغا قاش ئېتىپمۇ قويىدىكەن. ھىلىقى  
قىزىل تاۋانى، يادىلىرىدا بارمۇ؟ رەۋىخان ئاپام ئۆزلەگەنمۇ كۆر-  
سەتتىغۇ. ھە شۇنى قولۇمغا تۇتۇتۇپ، بىرىنىمىلەر دەپ بېيىتمۇ ئېي-  
قان تېخى. قېرىغاندا قېرى تاتۇق، قىلىقلىرى ئاندىن ئارتۇق دى-  
گەن شۇ. بۇ تولىمۇ جونى يامان ئادەم ئىكەن. قارىسلاچۇ، ئۆزلەنى  
يۈزلىرىدىلا ماختاپ، پۇتلىرىغا ھۆل خىش قويۇۋاتقىنىنى. كۆڭلىدە  
نىمە شەيتانلار بار، خۇدايىم بىلىدۇ ئۇنى.

قارا بوسۇق ھېچنىمە دىمەي، خوتۇننىڭ قولىنى تۇتقان  
پېتى خىيالغا چۆمۈپ ئولتۇرۇپ قالدى.

يىگىرمە بەشىنچى باپ

## ياڭ جاڭجۇڭنىڭ «پاراسىتى»

دەرەخنىڭ قوۋزىغىنى قۇرۇت يەيدۇ دائىم،  
تارىختا مىساللار كۆپتۈر بۇنىڭغا.

ئائى. كىرىلوف ①

رەڭگى - رويىدىن ياشلىغىدا گۈزەللەرنىڭ گۈزىلى، نازۇ - كە -  
رەشمە بېغىنىڭ بىر گۈلى بولغانلىقى بىلىنىپ تۇرغان ئورۇق بىر  
موماي ھەيۋەتلىك ئالتۇن تەخت ئۈستىدە خۇمار كۆزلىرىنى سۈزۈپ  
ئولتۇراتتى. ئۇنىڭ بېشىدا گۆھەر كۆزلۈك ئالتۇن تاج چاقىنىپ  
تۇراتتى. بۇ، 1861 - يىلى ئۆلگەن مانجۇ خانى شەنڭنىڭ ئىككىنچى  
چى خانىشى ۋە 1889 - يىلىدىن باشلاپ، ئاخىرقى مانجۇ خانى گۇاڭ -  
شۈي خانىنى نەزەرىيەنت قىلىپ، بارلىق ھوقۇقنى ئۆز قولىغا كىر -  
گۈزۈۋالغان «خان ئانا» سىشى تەيخۇ (مانجۇچە ئېتى يىخۇنارا) ئىدى.  
تەخت ئالدىدا، كۆرۈنۈشىدىن قىرىق ياشلاردىن ئاشقان بىر تەم -

---

① 1769 - 1844 - يىللىرى ياشىغان مەشھۇر رۇس يازغۇچىسى، مەسەلىچى.

بەل ئادەم يۈزى تۆۋەن تىزلىنىپ ئولتۇراتتى. ئۇنىڭ بىر ئۆرۈم چېچى مانجۇ سىپاھلىرى كېيىدىغان ئۆرە ياقىلىق دۇردۇن پەش-مەھەللىنىڭ ياقىسىدىن ئېشىپ، يانپىشىغا چۈشۈپ تۇراتتى. بۇ يۈننەنلىك ياك زىڭشىن دىگەن ئەمەلدار بولۇپ، بۈگۈن ئۇنى «خان ئانا» قوبۇل قىلغان ئىدى. شۇ كۈندىن ئېتىبارەن، ياك زىڭشىننىڭ بېشىغا «دۆلەت قوشى» قونۇپ، ئۇنىڭ مەرتىۋىسى ئۇچقاندەك ئۆرلەشكە باشلىدى. مەمۇرى جەھەتتە ناھىيە باشلىقى، ھەربى ئەمەلدە باتا-ليۇن (يىڭ) باشلىقى بولغان بۇ ئادەم 1907-يىلى شىنجاڭغا كېلىپ، ئاقسۇ ۋىلايىتىنىڭ ۋالىسى، ئاندىن شىنجاڭ ئۆلكىلىك ئەدلىيە نازارىتىنىڭ نازىرى بولۇپ قالدى؛ 1912-يىلى ئىلى قوزغىلاڭچىلىرى مەغلۇپ بولغاندا، شىنجاڭنىڭ پۈتۈن ھەربى-مە-مۇرى ھوقۇقى ئۇنىڭ قولىغا ئۆتۈپ، «گېنېرال» قوشۇمچە ئالى مەمۇرى سەردار»، «ئۆلكە رەئىسى، قوشۇمچە باش قوماندان» دىگەن ناملار بىلەن، شىنجاڭدا ئون يەتتە يىل ھۆكۈم سۈردى. ئۇ چاغ-لاردا ئاۋام خەلق ئۇنى «ياڭ جاڭجى-ۋۇڭ» دەپ ئاتايتتى. بىزمۇ كىتاۋىمىزنىڭ مۇشۇ بابىدىن باشلاپ، ئۇنى شۇ نام بىلەن ئاتاشنى لايىق تاپتۇق.

بۇ ئادەمنىڭ جاڭجۇڭلۇق تەختىگە مىنگەن كۈنلىرى شىنجاڭ ۋەزىيىتىنىڭ قاتتىق داۋالغۇپ تۇرغان پەيتىگە توغرا كەلدى. غەربتە ئىلى قوزغىلىڭى يېڭىلىگەن بولسىمۇ، ئىنقىلاپ يالقۇنلىرى ھا-مان لاۋىلىدىماقتا ئىدى؛ شىمالدا موڭغۇل-شىنجاڭ چېگرىسىدا قو-راللىق توقۇنۇش يۈز بېرىۋاتاتتى؛ شەرقتە، قۇمۇل دىخانىلىرىنىڭ زۇلۇمغا قارشى قوزغىلىڭى ئەۋج ئالماقتا؛ جەنۇبتا بولسا، «گېلاۋ-خۇيچىلار» مانجۇ خانلىغىنىڭ تەرەپدارلىرىنى كېچىلىرى بوغۇزلاپ تاشلاپ، ھۆكۈمەتكە قاتتىق تەھدىت سالماقتا ئىدى. بولۇپمۇ قۇمۇل دىخانىلار قوزغىلىڭى پۈتۈن قۇمۇل رايونىنى زىلزىلىگە كەلتۈرمەكتە ۋە ئۇنىڭدىن ئىلھاملانىپ، تۇرپان، پىچان تەرەپلەردىمۇ دىخانىلارنىڭ قوراللىق قوزغىلاڭلىرى باشلىنىپ كەتكەن ئىدى.



بۇ ھال ياڭ جاڭجۇڭنى قاتتىق بىئارام قىلدى. شۇڭا ئۇ،  
 «بۇ نىمە دىگەن كېلىشمەسلىك! ئاسمان خۇداسى ماڭا يېرى كەڭ،  
 بايلىقى مول، خەلقى نادان، باشقۇرماق ئاسان بولغان شىنجاڭ  
 سىڭغا ھاكىم بولۇشنى نېسىپ قىلغاندا، تەرەپ-تەرەپتىن كۈ-  
 شەندىلەردىم چىقىپ، ئىشنى بۇزغىلى تۇردى» دەپ ھەسرەت چى-  
 كەتتى. ئۇنىڭ نەزىرىدە، ھەممىدىن يامان خەۋپ تۆمۈر خەلىپە ئىدى.  
 «ئەگەر بۇ خەۋپنىڭ ئالدى ئېلىنمىسا، — دەپ ئويلايتتى ئۇ، —  
 پۈتۈن شىنجاڭدا ئىسيان باشلىنىپ كېتىشى تۇرغان گەپ. ئۇ چاغ-  
 دا قانداق قىلغۇلۇق؟ شۇنىڭ ئۈچۈن ھەممىدىن بۇرۇن بۇ ئوتنى  
 ئۆچۈرۈش لازىم! ئەمدى بۇ ئوتنى ئۆچۈرۈشنىڭ ئەڭ ياخشى چا-  
 رىسى نىمە؟ مەسىلەن، بىرەر ئۆيگە ئوت كەتسە، ئۇنى سۇ چېچىپ  
 ئۆچۈرۈشكە بولىدۇ. پۈتۈن بىر ئورمانغا كەتكەن ئوتنى سۇ، ئۇنى  
 سۇ چېچىپ ئۆچۈرگىلى بولامدۇ؟ مەن بۇ چەنئە دىگەن خەلقنىڭ  
 مىجەزىنى ئوبدان بىلىپ قالدىم. بىزنىڭ كونا تارىخ كىتاپلىرىمىز-  
 دا ئېيتىلغان «خۇيگۇ» يەنى ئۇيغۇر دىگەن خەق شۇ. بۇ خەلق  
 ياخشىغا ياخشى، يامانغا يامان؛ سىلىق بولساڭ، قويدەك يۇۋاش،  
 چىشىغا تەگسەڭ، يولۋاستەك ئېتىلىدىغان خەق. تۆمۈر خەلىپەمۇ،  
 شۇ خەلقنىڭ ئەۋلادى. شامەخسۇت ۋاڭ بىلەن يۈەن داخۇا ئۇنىڭ  
 چىشىغا تېگىپ خاتا قىلدى. ئېتىلىپ كېلىۋاتقان يولۋاسنى مۇشتە-  
 لاپ ئۆلتۈرىدىغان باتۇر ۋۇسۇڭ ھازىر نەدە بار؟ ئالدىراپ چە-  
 شىغا تەگمەي، ئۇنى سىلاپ-سىپاپ تۇتۇش لازىم ئىدى. يولۋاس  
 ھەرقانچە قورقۇنچىلۇق بولسىمۇ، ئادەملەر ئۇنى تۇتۇپ، قەپەزگە  
 سولاپ ئالالايدىغۇ؟ بۇنىڭ ئۈچۈن پەم-پاراسەت كېرەك!»  
 نېپىز ماشرەك موۋۇتتىن تولۇق ھەربى كىيىم كىيىپ، قول-  
 نى ئارقىغا تۇتقان ياڭ جاڭجۇڭ ئۆزىنىڭ كەڭ ۋە يورۇق ئىشخانىسى-  
 دا، ئىسىل خوتەن گىلىمىگە دەسسەپ، سالىماق مېڭىپ يۈرەتتى.  
 ئۇنىڭ كۆكرىكىدىكى مىدال-ئوردىنىلىرى، مۇرىسىدىكى يۇمۇلاق پا-  
 گونلىرىنىڭ زەر پۆپۈكلىرى، ئوڭ دولىسىدىن ئارتىلىدۇرۇپ، سول

يانيشقا چۈشۈپ تۇرغان كەڭ، رەڭدار لېنتىسى ۋە بېسىلىدىكى تاسما بەلۋىشى دەرىزىلەردىن كېرگەن قۇياش نۇرىدا يالتىراپ تۈراتتى. ئامېرىكان ئۆتۈڭى بىلەن شەپكىسىنىڭ چوققىسىدىكى ئاپپاق پەر پۈپۈك ئۇنىڭ بويىنى تېخىمۇ ئىگىز كۆرسىتەتتى. گۆشلۈك يۈزى بىلەن ياپما قاپاق كۆزى ۋە بىرنەچچە تال ئاق سانچىلارغان قويۇق بۇرۇتتى ئۇنىڭ چىرايىنى تېخىمۇ سۈرلۈك كۆرسىتىپ تۇراتتى. جۇمھۇرىيەت ئىلان قىلىنغاندىن كېيىن، ئۇ ھەلىقى بىر ئۆرۈم چېچىنى چۈشۈرۈۋەتكەن ئىدى.

ئۇ، تامدا ئېسىقلىق تۇرغان شىنجاڭ خەرىتىسى ئالدىدا توختاپ، يەنە خىيال سۈرۈۋاتقاندا، ئۇنىڭ شەخسى كاتىۋى ئىجازەت سوراپ كىردى. دە، قۇمۇلدىن جىددى تېلېگىرامما كەلگەنلىگىنى مەلۇم قىلدى. «ئوقۇ!» دىدى ياك جاڭجۇڭ كاتىپقا قارىماي تۇرۇپ. «جانابى جاڭجۇڭ — كەرەملىرىنىڭ كەمىنە خادىمى يەي ۋىنچاۋ ھوزۇر ئاللىرىغا شۇنى مەلۇم قىلدۇرمەنكى» دەپ باشلانغان تېلېگىراممىنىڭ مەزمۇنى مۇنداق ئىدى: بۇيىرۇققا بىنائەن، تاغدىكى ئىسيانچىلارغا نۇرغۇن سوغات بىلەن ئەلچى چىقىتىرىپ، ھازىرچە شەھەرگە بولىدىغان ھۇجۇمنىڭ ئالدى ئېلىنغان بولسىمۇ، ئۇلار سۆھبەت ئۈستىلىگە كېلىشنى رەت قىلىپ، ئۆزىنىڭ بۇرۇنقى گېھىدە قاتتىق تۇرماقتا. شامەخسۇت ۋاڭ ئۇلارنىڭ تەلۋىگە كۆلىدىغاندەك ئەمەس. ئەھۋالدىن قارىغاندا، يېقىندا شەھەرگە ھۇجۇم بولۇپ قېلىش خەۋپى مەۋجۇت. بۇ ئىشنى قورال كۈچى ئىشلەتمەي ھەل قىلىش بولمايدىغاندەك تۇرىدۇ. ھالبۇكى قۇمۇلدا ئۇلارغا تاقابىل تۇرغىدەك ھەربى كۈچ قالمىدى. شۇڭا ئۆرۈم — چىدىن دەرھال كۈچلۈك بىر قوشۇن ئەۋەتىلىشى تەلەپ قىلىنىدۇ. ياك جاڭجۇڭ بىردەم ئويلىنىپ تۇرغاچ «قېرى مۇشاۋىز بىلەن مۇپەتتىشنى چاقىرا» دىدى. كۆزئەينەك تارتقان جىۋەك بىر قېرى بىلەن ئىگىز بويلۇق بىر ئوفىتسېر كىرىپ، ئۇنىڭ ئىشارىتى بىلەن ئۈستەلدىكى تېلېگىرامما قەغەزىنى ئوقۇشقا كىرىشتى. بۇ ئوفىتسېر

قوماندانلىق مەھكىمىسىنىڭ پولكوۋنىڭ دەرىجىلىك مۇپەتتىشى چاڭ سەيتىڭ ئىدى.

— قېنى، ئولتۇرۇڭلار،— دېدى ياك جاڭجۇڭ، ئۆزىنى يۇمشاق دىۋانغا تاشلاپ،— بۇ ئىشقا قانداق مەسلىھەت بېرىسىلەر؟

— جاڭجۇڭ ئاللىبىرغا بۇ مەسىلىدە مەسلىھەت بېرىشكە ئاجىزلىق قىلىمەن،— دېدى كۆز ئېيىنەكلىك قېرى بېشىنى ئېگىپ.

— ياق، ھازىر سىلەرنىڭ مەسلىھەتلىرىگە مۇھتاجمەن، تە— كەللىپ قىلىڭ!

— ئۇنداق بولسا، ئەدەپتىن ئەمرى ئەلا دىگەن ھىكمىيەت بويىچە، ئاجىزانە پىكىرلىرىمنى بايان قىلاي،— دېدى كۆز ئېيىنەكلىك قېرى،— مېنىڭچە، ئامبال بەي ۋىنىچاۋنىڭ ئىلتىساسى ئورۇنلۇق. بۇ خەقتە ئارتۇقچە يۇمشاقلىق قىلىش كېلىشمەيدۇ. ئۇلارمۇ بىزگە ئوخشاش مەرىپەتلىك مىللەت بولغان بولسا، ئۇ چاغدا داۋاملىق سۆھبەتلىشىش جايىز ئىدى. ھالبۇكى، ئۇلار ياۋايى خەق، خۇددى تۆزلەنگەندىن بۇيان، ئىگەرلىنىپ باقمىغان ئاساۋ ئاتقا ئوخشاش، ئاساۋ ئاتنى راسا قامچىلاپ يۇۋاشلاتقاندىلا، ئاندىن ئىگەرلەش مۇمكىن.

— خوش، سىزنىڭ پىكىرىڭىز قانداق؟— دېدى ياك جاڭجۇڭ مۇ— پەتتىشكە قاراپ.

— مەن مۇشاۋىر جاناپلىرىمنىڭ پىكىرىنى قوللايمەن. بۇ يا— ۋايلارنىڭ خورىگى ئۆسۈپ قالدى. راسا كېلىشتۈرۈپ ئەدىنى بېرىپ قويىمىساق، بۇ ئۆلكىنى قانداق ئىدارە قىلغىلى بولىدۇ. ئۇنىڭ ئۈستىگە بارىكۆل قوماندانى يىشىڭۇنىڭ ئىستىقامىنى ئالغىساق بولامدۇ!

ياك جاڭجۇڭ قوللىرىنى ئارقىسىغا تۇتۇپ، سالىماق قەدەم بىلەن ئۆيىنى بىر ئايلىنىپ چىقتى. دە، ئۇلارنىڭ ئۇدۇلىدا توختاپ گەپ باشلىدى:

— سىلەرنىڭ مۇشۇنداق دەيدىغىنىڭلارنى بىلىپ تۇراقتىم، زا—

ھىرەن قارىغاندا، سىلەرنىڭ پىكىرىڭلار توغرا. بىزگە قارشى مۇشت  
 كۆتىرىشكە جۈرئەت قىلغان بۇ ياۋايىلارنى قەتئى ئۇجۇقتۇرۇپ،  
 ھەممىگە ئىبرەت قىلىش، ھىچكىم ھىچبىر دەۋر، ھىچقاچان ئىسىيان  
 قىلالمايدىغان ۋەزىيەتنى يارىتىش — بىزنىڭ ئالدىمىزدا تۇرغان  
 ئەڭ مۇھىم ۋەزىيەت. مېنى ئۇلارغا رەھىمدىللىق قىلىۋاتىدۇ دەپ  
 ئويلايمىسىلەر؟ ياق، ياق! ھەرگىز ئۇنداق ئەمەس. مەن ئاپەتنى  
 تۈپ يىلتىزىدىن قۇرۇتۇپ تاشلاشنىڭ غېمىنى قىلىۋاتىمەن. شۇنى چۈشەن-  
 ىڭلاركى، تەدبىر جايىدا بولسا، ئىش مۇۋەپپەقىيەتلىك بولىدۇ، قورال  
 كۈچى بىلەن باستۇرۇش، ئەلۋەتتە، ئەڭ ئۈنۈملۈك چارە. بىراق،  
 قەدىمقى دانىشمەنلەرنىڭ «ئۈچ مىڭ ئادەمنىڭ كاللىسىنى كېسىش  
 ئۈچۈن، سەككىز يۈز باشنى قۇربان بېرىشكە توغرا كېلىدۇ» دېگەن  
 ھىكمەتلىك سۆزىنى ئېسىڭلاردىن چىقارماڭلار. شامەخسۇت ۋاڭ  
 بىلەن يىشىڭۇنىڭ ئۇلارغا جىق قورال بېرىپ قويغىنىنىمۇ ئۇنى-  
 تۇپ قالماڭلار. چيەن دارىنىڭ كۆزىگە ئاتقانلارمۇ شۇلار. شۇنىڭ  
 ئۈچۈن، ئۇلارنىڭ ئالدىغا قىلىچىمىزنى پۇلاڭلىتىپ بارغاندىن كۆ-  
 رە، قىلىچىنى چاپاننىڭ يېشىگە تىقىۋېلىپ، يارىتىپ قالايلى دەپ  
 كۈلۈپ بارغىنىمىز تۈزۈك. كۈلۈپ تۇرساڭ يولۋاسمۇ تەگمەيدۇ،  
 دېگەن گەپ بار. قىلىچ ياندا ئېسىقلىق تۇرسا، ھەممە ئادەم كۆ-  
 رىدۇ. ئۇنى كۆڭۈلدە يوشۇرساڭ، شاياتەن ئۇلارمۇ سېزەلمەيدۇ.  
 مانا بۇنىڭ ئېتى پاراسەت. جەڭدە كۈچكە ئەمەس، پاراسەتكە تا-  
 پىنىش لازىم، بىر ئادەم كۈچ بىلەن ئون رەقپىنى يېگەلمىگەن  
 بىلەن، پاراسەت بىلەن ئونمىڭ رەقپىكىمۇ تاقابىل تۇرالايدۇ... بايا  
 مۇشاۋەر ئاساۋ ئاتنى مىسال كەلتۈرۈپ، ئۇنى قامچىلاپ تۇرۇپ  
 ئىگەرلەش لازىم، دېدى. مېنىڭچە، ئاساۋ ئاتنى قامچىلاشقا قارىغان-  
 دا، دۈمبىسىنى ئاستا سىلاپ تۇرۇپ، ئىگەرلەۋېلىش ئاسانراق. تۈ-  
 كىنى يېتىشىغا سىلسا، ئاساۋ ئاتىمۇ يۇۋاشلاپ قالىدۇ. مەقسەت  
 ئۇنى ئىگەرلەپ مەنىۋىلىش بولغاندىن كېيىن، ئىشنىڭ ئاسىنىغا تۇر-  
 غان ياخشى.

قېرى مۇشاۋىر بىلەن مۇپەتتىش ئۇنىڭ بۇ «دانىشمەنلىكى» گە قايىل بولغانىدەك، باشلىرىنى تىنماي لىگىشىپ ئولتۇراتتى.

— شۇنىڭ ئۈچۈن، — دەپ داۋام قىلدى ياڭ جاڭجۇڭ، — سىز مۇپەتتىشنى ئىككى كۈن ئىچىدە يولغا چىقىشقا بۇيرۇسىمەن. بەي ۋىنچاۋ بىلەن شامەخسۇت ۋاڭغا مېنىڭ گەپلىرىمنى ئېنىق چۈشەندۈرۈڭ ۋە ئۆزىڭىز تەشەببۇسكارلىق بىلەن يەرلىكلەردىن لايمىق ئادەملەرنى تېپىپ، يارىشىش توغرىسىدا تۆمۈرگە ئەلچىلىككە چىقىرىڭ. قانچە راسخوت كەتسە مەيلى، لازىم تېپىلغاندا، ئۆزىڭىزمۇ چىقىڭ. گەپ ناھايىتى يۇمشاق بولسۇن. قۇرۇت ئۆزىنىڭ يۇمشاقلىقى بىلەن ھەرقانداق قاتتىق ياغاچنى يەۋىتىدۇ ئەمەسمۇ؟ مۇۋاپىق پەيتتە، ھاپىز يىڭجاڭ بىلەن نىياز يىڭجاڭنىڭ چېرىكلىرىنى رەتكە سېلىپ، ئۈچ ئاتلىق باتالىيون ئەۋەتىمەن. بۇ ئۈچ-خۇر-مۇسۇلىيان باتالىيونلىرى تاقىقا يېقىنلاشماسا، يىراقتا باراڭ كۆرسىتىپ تۇرىدۇ. ئەگەر تۆمۈر ياخشىلىقچە ئەل بولمىسا، يەنە بىر توپچى ۋە ئىككى پىيادىلەر باتالىيونى يېتىپ بارىدۇ. ئۇ چاغدا، قىلىچىمىزنى قانغا قانچە كۆپ مەلىساق شۇنچە ياخشى.

«ئۇيغۇر-مۇسۇلىيان باتالىيونلىرى» دىگەن گەپنى ئاڭلاپ، قېرى مۇشاۋىر بىلەن مۇپەتتىشنىڭ كۆزلىرى چەكچىيىپ كەتتى. — جاڭجۇڭ ئاللىرى، — دېدى قېرى مۇشاۋىر، — بۇ ئۇيغۇر-مۇسۇلىيان چېرىكلىرىگە ئىشەنگىلى بولامدۇ؟ بۇ خەقنىڭ ئۆزىدە «قاغا قاغىنىڭ كۆزىنى چوقۇمايدۇ» دىگەن گەپ بار ئىكەنمۇ؟

— مەنمۇ شۇنداق ئويلايمەن. جاڭجۇڭ ئاللىرىنىڭ ئۇيغۇر-مۇسۇلىيانلىرىدىن ئەسكەر ئېلىپ، ھەتتا ئۇلارنى مۇستەقىل باتالىيون قىلىپ قويغانلىقىغا بىزنىڭ يۇقۇرى دەرىجىلىك ئەرباپلىرىمىز ئىچىدە پىكىر كۆپ، — دېدى مۇپەتتىش جىددى قىياپەتتە. ياڭ جاڭجۇڭ كۈلۈپ كەتتى ۋە ئۆزىنى يۇمشاق دىۋانغا تاشلاپ، خاتىرجەم سۆزلەشكە باشلىدى:

— شۇنداق، بەزى ئەرباپلارنىڭ بۇ مەسىلىدە ماڭا قارشى

پىكىردە ئىكەنلىكىنى بىلىمەن. ئۇلار شىنجاڭنىڭ ئەھۋالىنى بىلى-  
 مىگەچكە، مېنىڭ ئۇيغۇر-مۇسۇلمان باتالىيونلىرىنى تەشكىل قىلىش-  
 ىمىنىڭ مۇھىملىقىنى چۈشەنمەيدۇ. مەن بۇرۇن تەشكىللىگەن بەش  
 ئۇيغۇر-مۇسۇلمان باتالىيونىنىڭ ئىلى ئىسيانچىلىرىنى باستۇرۇشتا  
 قانچىلىك مۇھىم رول ئوينىغانلىقىنى بىلىر ياخشى بىلىسىلەر،  
 بىلىر مېنىڭ ئەڭ ئىشەنچلىك كىشىلەردىم بولغاچقا، بىلىرگە ئوچۇق  
 ئېيتاي: مېنىڭ ئۇيغۇر-مۇسۇلمان باتالىيونلىرىنى تەشكىل قىلىشتە-  
 كى بىرىنچى مەقسەدىم شۇلار ئارقىلىق ئۆز خەنزۇلاردىمىزنى تىزگىن-  
 لەشتىن ئىبارەت. چۈنكى ئىچكىرىدىن چىققان ئەمەلدار، ئەسكەر  
 ۋە كۆچمەنلەر بۇ يەرگە كەلگەندىن كېيىن، ماڭا قارشى قۇتۇراي-  
 دۇ. ئاتالمىش سۇڭ جۇڭشەن مەسلىكىنى تەرغىپ قىلىپ، پاراكەندە-  
 چىلىك تۇغدۇرىدۇ. توغرىسى مېنىڭدىن ھوقۇق تالىشىدۇ. مۇنداق  
 بولغاندا، بۇ ئۆلكىنى ئۇزۇن مۇددەت تىنىچ-ئامان ئىدارە قىلغىلى  
 بولىمايدۇ. دېمەك، شىنجاڭغا كېلىدىغان ئاپەت يەرلىك خەلقتىن  
 ئەمەس، ئىچكىرىدىن ئېچىپ چىققان ئەمەلدار، ئەسكەر ۋە كۆچ-  
 مەنلەردىن كېلىدۇ ۋە كەلمەكتە. شۇڭا ئۇلارنىڭ ئارىسىغا يەرلىك  
 خەلقتىن ئېلىنغان ئەسكەرلەردىن ئىقتىۋەتمىگىچە، شىنجاڭنىڭ  
 ئامانلىقىنى ساقلاشتىن مەنئىگۈ ئۈمىت يوق. ئۇيغۇرلارنى خەنزۇ-  
 لارغا، خەنزۇلارنى ئۇيغۇرلارغا قارشى قىلىپ قويغاندىلا، بۇ مەق-  
 سەتكە يەتكىلى بولىدۇ. مەن خەنزۇ، ئۇيغۇر، قازاق، موڭغۇل ۋە  
 باشقا مىللەتلەرنىڭ ئىتتىپاقلىشىپ قېلىشىدىن ناھايىتى قورقىمەن.  
 مائارىپ بىلەن كۆزى ئېچىلىپ قېلىشتىن تېخىمۇ قورقىمەن. مىل-  
 لەتلەر ئاڭ-بىشەۋىيلىك بولۇپ، ئىتتىپاقلىشىۋالسا، ئۇلارنى باشقۇر-  
 ماق تەس، نادان ھالەتتە بۆلۈنۈپ تۇرسا، ئىدارە قىلماق ئاسان.  
 شۇڭا قايسى جەھەتتىن بولمىسۇن، كۈچ تەڭپۇڭلۇقىنى ساقلاش  
 مۇۋاپىق. ئۇلارنى ھەرگىزمۇ چوڭ ئىتتىپاقلىققا ئىگە قىلدۇرماسلىق  
 لازىم. شۇنداق بولغاندا، ھەرقايسى ئۆز غېمى بىلەن بۆلۈپ كېتىپ،  
 ئىسيان قىلالايدىغان بولىدۇ. ئىككىنچىدىن، ئۇيغۇرلاردا «ئۆز گۆ-

شىنى ئۆز يېغى بىلەن قورۇش» دىگەن گەپنىڭ بارلىغىنى ئاڭلى-  
 دىم. دەرۋەقە، قوينىڭ گۆشىنى ئۆزىنىڭ يېغى بىلەن قورۇسا، ھەم تات-  
 لىق، ھەم تېجەشلىك بولىدىكەن. ئۇيغۇرلاردا يەنە «سېپى ئۆزىدىن»  
 دىگەن گەپمۇ بار ئىكەن. بۇنىڭ مەنىسى ئادەتتە پالتىنىڭ سېپى  
 ياغاچتىن بولىدۇ، پالتا بېرىپ ياغاچنى كېسىدۇ دىگەن بولىدىكەن.  
 دەرۋەقە، پالتىنىڭ سېپى تۆمۈر ياكى باشقا مېتالدىن بولسا، قولىنى  
 قېقىپ ئاغرىتىدۇ، شۇنداق بولغاندىن كېيىن، ئەگەر ئۇيغۇر-مۇ-  
 سۇلمان پۇقرالار ئىسيان كۆتەرسە، مەسىلەن، قۇمۇلدىكى تۆمۈر  
 بىلەن تۇرپاندىكى مۆيىدىنىگە ئوخشاش، ئۇلارنى ئۆز كىشىلىرىنىڭ  
 قولى بىلەن باستۇرغاندا، بىر چالىمدا ئىككى پاختەك سوقسەن،  
 يەنى ئۆلگىچىدۇ، ئۆلتۈرگىچىدۇ، شۇلارنىڭ ئۆزى بولىدۇ. سېپىنىڭ قولۇڭغا  
 قان يۇقىمايدۇ. بۇقەدىمىقى دانىشپەنلەرنىڭ «يانتى يانتىڭ قولى بىلەن  
 ئىدارە قىلىش» دىگەن سۆزىنىڭ دەل ئۆزى. دىيەك، ئۇيغۇر-مۇسۇل-  
 مانلاردىن پايدىلىنىشنى بىلمەسەم، مېنىڭ شىنجاڭدا پۇت تىرەپ تۇرالىشىم  
 مۇمكىن ئەمەس. سىلەر ئېيتقان ئەرباپلار مەنىدىن نارازى بولغان  
 بىلەن ئۇيغۇر-مۇسۇلمانلار مېنى «خاۋجاڭجۇڭ» دەپ ماختاۋات-  
 دۇ. ئۇ ئەرباپلارمۇ بىر كۈنى بولمىسا، بىر كۈنى چۈشىنىپ قالىدۇ.  
 شۇ گەپلەردىن ئىككى كۈن كېيىن، مۇپەتتىش جاڭ سەيتىڭ  
 ياكى جاڭجۇڭنىڭ ئامبال بەي ۋىنچاۋ بىلەن شامەخسۇت ۋاڭغا ياز-  
 غان مەخسۇس خەتلەردىن ئېلىپ، بىرنەچچە مۇھاپىزەتچى بىلەن  
 ئالدىراش يولغا چىقتى. ئۇلارنى قۇمۇلغا تېزىرەك يېتىپ بارسۇن دەپ،  
 جاڭجۇڭ يامۇلدىن ھەربىرىگە ئىككىدىن ياخشى ئات قوشۇپ بېرىلدى.  
 مۇپەتتىش جاڭ سەيتىڭ يولغا چىقىشتىن بىر كۈن بۇرۇن،  
 ياكى جاڭجۇڭ بەي ۋىنچاۋغا جىددى تېلېگرامما يوللىۋەتتى. بۇ تې-  
 لېگرامما بىرنەچچە ئېغىز سۆزدىنلا ئىبارەت ئىدى:  
 «مېنىڭ شەخسى ۋەكىلىم يېتىپ بارغىچە، تۆمۈرنى ئەلچى-  
 لىك يولى بىلەن گەپكە تۇتۇپ تۇرۇڭلار. ھەرگىز ئۇنىڭ چىشىغا  
 تېگىپ قويماڭلار!»

## يىگىرمە ئالتىنچى باپ

### پاجىئەنىڭ باشلىنىشى

ئادەم قانچە كۈچلۈك بولسا، ئۇنىڭ  
ھاياتى شۇنچە ئىسسىق بولىدۇ.

— «ئەلبىدا» ① داستاندىن.

#### 1

بۇ تېلېگرامما بەي ۋىنچاۋنى ناھايىتى خاپا قىلدى. ئۇ،  
ئاچچىقىنى ئەپيۇندىن ئالماقچى بولغاندەك، يېنىچە يېتىپ، ئەپيۇن  
خاگىزىسىنى قاتتىق - قاتتىق شورىدى. دە، «ئەلچى، ئەلچى! يەنە  
ئەلچى ئەۋەتكىدەكمەن تېخى! بۇ ياۋايىلارغا ئەلچى ئەمەس، ئەمدى  
ئوقچى ئەۋەتىش لازىم ئىدى!» دەپ كۈتۈلداپ كەتتى. ئەمما،  
نېمە چارە؟ بۇ ياك جاڭجۇڭنىڭ پەرمانى. شۇڭا، بەي ۋىنچاۋ

① مىلادىدىن بۇرۇنقى ۸-۹- ئەسىرلەردە ياشىغان مەشھۇر يۇنان شائىرى

ھومېرنىڭ ئەسىرى.



ئۇمۇرنى سۆھبەت ئۈستىلىگە دەۋەت قىلىشقا يەنە ئەلچى چىقىرىشقا  
 مەجبۇر بولدى. بىراق، تۆمۈر خەلپە بۇ قېتىمدۇم ئەلچىلەرنى قوبۇل  
 قىلىمىدى. بۇ ئەھۋال بەي ۋىنچاۋنىڭ ئوغىسىنى تەخىمۇ قاينىتىۋەتتى.  
 بۇ كۈنلەردە تۆمۈر خەلپىنىڭمۇ كۆڭلى پەرىشان ئىدى. چۈنكى  
 ئۆز يېقىنلىرىدىن بولغان سەيپۇڭ توختىنىڭ نىيىتىنى بۇزۇپ، گاھ  
 ئوچۇق، گاھ يوشۇرۇن قۇتراپ يۈزگەنلىكى تۆمۈرگە مەلۇم ئىدى،  
 سەيپۇڭ توختىنىڭ: «تۆمۈراخۇن خەلپە بولۇۋېلىپ مۇرادىغا يەتتى،  
 بولمىسا، نىمىشقا شەھەرگە ھۇجۇم قىلىپ شامەخسۇتنى ئۆرۈۋەتمەيدۇ»  
 دىگەن غەرەزلىك گەپلىرىگە بىرقىسىم كىشىلەرنىڭ، ھەتتا قارا  
 بوسۇق بىلەن خوجىنىياز پالگاننىڭمۇ ئىشىنىپ قالغانلىقى ھەممىدىن  
 قاتتىقراق ئەلەم قىلاتتى. ئاخىر، تۆمۈرخەلپە سەيپۇڭ توختى بىلەن  
 يۈز تۇرا سۆزلىشىشىپمۇ كۆردى. ئەمما ئۇ، مىڭ يەردىن قەسەم  
 ئىچىپ، ئۆدەككە سۇ يۇقمىغاندەك ھېچقايسى گەپنى بويىنغا ئالمىدى.  
 بەش يۈز يىلقا، ئىككى يۈز تۈگە مەسىلىسىگە كەلگەندە، «تىزىككىمۇ  
 پۇل كېرەك، ئۆلۈككىمۇ پۇل، ئۇنداق بولمىسا، نىمىشقا جاندىن  
 كېچىپ بۇ يېغىلىقنى قىلىۋاتىمىز. مەن ئۈنچىلىكىمنى ئالغان  
 بولسام، قالغىنى تۇرۇپتۇغۇ! ئىككى چىلەك ئالغانغا دەريانىڭ  
 سۈيى تۈگەپ كېتەتتى» دەپ بېزمىرىپ تۇرۇۋالدى. تۆمۈرخەلپە  
 ئاچچىغىغا چىدىماي «ھەي توختى، ھەي توختى! سەن نىمە  
 قىلاي دەيسەن؟ شۇنچە قېرىنداشلىرىمىزنىڭ ئىسسىق قانلىرى  
 مۇشۇنداق ئىشلار ئۈچۈن ئاققانمىدى، مەن باشتا ساڭا ئەجەپ  
 ئىشىنىپ كېتىپتەن، ھەممە گۇنا ئۈزۈمدە» دەپ بارمىغىنى  
 چىشلەپ ئۆزىگە كايىيىتتى. ئەمما، سەپەر قۇل ئېيتقاندا، بەدەنگە  
 چىققان بۇ كۆيدۈرگىنى ۋاقتىدا داغلىۋەتمەسە، ئاقىۋىتى يامان  
 بولىدىغانلىقىنى بىلىپ تۇرسىمۇ، بۇ ئىشقا پەقەت قولى بارمايتتى.  
 ئۇنىڭ ئۈستىگە، ئىنىسى شاكىرنىڭ تۇرپاندىن ئېلىپ كەلگەن  
 خەۋەرلىرىمۇ، تۆمۈرخەلپىنىڭ كۆڭلىنى پەرىشان قىلماقتا ئىدى.  
 شاكىرنىڭ ئېيتىشىچە، ئۇ، تۇرپاندىكى مۇيدىن خەلپىنىڭ ئۆيىدە

ھىلىقى گامازا تۇنگان بىلەن ئۇچرىشىپتۇ. گامازا تۇنگان ئۈرۈمچىدىكى بىرمۇنچە ئەھۋاللارنى سۆزلەپ بېرىپتۇ: يۈەن شىكەي جۇڭخۇا مىنگو ۋاقىتلىق مەركىزىي ھۆكۈمىتى نامىدىن شىنجاڭدىكى ۋاڭ-گۇڭلارنىڭ بارلىق ئىمتىيازلىرىنى ساقلاش، ئۇلارنى قوغداش توغرىسىدا ياڭ چاڭجۇڭغا بۇيرۇق چۈشۈرۈپتۇ. ياڭ چاڭجۇڭ شامەخسۇتنى قوغداپ قېلىش ئۈچۈن، نۇرغۇن چېرىك توپلاۋېتىپتۇ. دىمەك، شامەخسۇتنى ئۆرۈۋەتكەن تەقدىردىمۇ، ۋاڭلىق تۈزۈم يەنىلا ساقلىنىپ قالدىدەكەن. شامەخسۇت تەختتىن چۈشسە، ئورنىغا ئۇنىڭ ئوغلى ۋاڭ بولىدىكەن. شۇڭا، «بۇ قانداق گەپ بولدى؟ — دەپ بىئارام بولاتتى ئۆمۈر خەلىپە، — مەن ئۈرۈمچىدىكى چاغدا، گامازا تۇنگاننىڭ ئۆيىدە كۆرۈشكەن ھىلىقى ئادەم: جۇڭخۇا مىنگو قۇرۇلسا، خانلىق تۈگەيدۇ، بىرخان ئۆلسە، ئورنىغا ئوغلى خان بولىدىغان ئىشلار قالمايدۇ، ۋاڭلارمۇ شۇنداق بولىدۇ دىمىگەننىدى؟ ئەمدى ئۇنىڭ دىگىنىدەك بولماي قالىدۇ؟ بۇ جۇڭخۇا مىنگونىڭ ئىككى يۈزى بارمۇ نىمە، ئىچكىرىگە بىرخىل، بىزگە بىرخىل قارايدىغان؟! شۇ ئادەم ھازىر نەدىكىن، بۇنى بىرسوراپ باقسام بولاتتى!»

تۆمۈرخەلىپە ئەنە شۇنداق كۆڭۈل پەرىشانلىغى بىلەن نىمە قىلىشىنى بىلەلمەي تۇرغان كۈنلەردە، ياڭ چاڭجۇڭنىڭ شەخسى ۋەكىلى جاڭ سەيتىڭ قۇمۇلغا كېلىپ، دەرھال ئۆز ئىشىغا كىرىشتى. ئۇ، ئامبال بىلەن شامەخسۇتقا ياڭ چاڭجۇڭنىڭ خەتلىرىنى تاپشۇرغاندىن تاشقىرى، «چاڭجۇڭنىڭ دانىشمەنلىگى»نى بىرمۇنچە ماختاپ، تاققا يەنە ئىلچى چىقىرىشنى تەلەپ قىلدى.

بۇ قېتىم ئەلچىلىككە تاللانغان يەرلىك مۆتىۋەرلەر ئىچىدە ئۆلىمالاردىن باشقا، ھەسەن بالاھاجى بىلەن شائەخمەتبەي دىگەن كىشىمۇ بار ئىدى. شائەخمەتبەي قۇمۇلدا يەرلىشىپ قالغان تاتار سودىگەرلىرىدىن بولۇپ، ئۆزى ئوقۇمۇشلۇق كىشى ئىدى. بۇ، ئوتتۇرا بوي كەلگەن كەڭ پىشانىلىك سېرىق ساقال كىشىنى

قۇمۇل تاغلىقلىرىمۇ تونۇيتتى. چۈنكى، ھەريىلى تاغ رايونلىرىدىن نۇرغۇن مىقداردا يۇڭ، تېرە، ئۇچەي ئېلىپ، ئۈرۈمچىدىكى رۇس فېرمىلىرىغا ئۆتكۈزەتتى ۋە بۇ فېرمىلاردىن گەزلىمە، قەن، شېكەر، شام - سەرەڭگە، كىرىسىن قاتارلىق ماللارنى ئېلىپ، قۇمۇلغا كەلتۈرەتتى. بۇ سودىدا شامەخسۇت، ھەسەن بالاھاجى ۋە شائەخمەتبىي بىر شىركەت بولۇپ، ئاساسىي مەبلەغ شامەخسۇتنىڭ ئىدى. ئېنىق بىر ھۆججەتتىكى مەلۇماتقا قارىغاندا، ۋاڭنىڭ يالغۇز مۇشۇ بىر شىركەتكە قوشقان مەبلەغى سەككىز مىڭ يامبۇ، ئون مىڭ سەركۈمۈش ئاقچىغا يەتكەن. تۆمۈرخەلپە قوزغىلاڭ كۆتەرگەندىن باشلاپ، تاغ يوللىرى ئېتىلىپ قالغاچقا، بۇ شىركەتنىڭ خام مال مەنبەسى ئۈزۈلۈپ قالغان ئىدى. شۇنىڭ ئۈچۈن، شائەخمەتبىي ۋە ھەسەن بالاھاجىغا ئوخشاشلا، قوزغىلاڭنىڭ تىنچ يول بىلەن بىر ياقلىق قىلىنىپ، تاغ يوللىرىنىڭ ئېچىلىشىغا تەقەززا ئىدى.

شۇ سەۋەبتىن، شائەخمەتبىي ئەلچى بولۇشقا دەرھال رازىلىق بىلدۈردى. ئەمما، خۇددى ھەسەن بالاھاجى تۇنجى قېتىم ئەلچىلىككە چىقىدىغان چاغدا، نوشىرۋان تەيجىنىڭ باش ئەلچى بولۇشىنى تەلەپ قىلغىنىدەك، شائەخمەتبىي ۋە بۇ قېتىم ئەلچىلەر تەركىبىگە نورۇز داموللىنىڭ كىرگۈزۈلۈشىنى ئۆتۈندى. چۈنكى، نورۇز داموللىنىڭ «مەھكىمە ئى شەرىئە» دە مۇقىم ۋەزىپىسى بولىشىمۇ، ئۇزۇن يىللىق مۇدەرىسلىك قىلىش جەريانىدا نۇرغۇن شاگىرت يېتىشتۈرۈپ، ئۆزىنىڭ ئىلىم - ئەخلاقى بىلەن خەلق ئىچىدە يۇقۇرى ئابرويغا ئېرىشكەنلىكىنى ئۇ ياخشى بىلەتتى. ئۇنىڭ پىكىرىچە، تۆمۈز خەلىپىگە پەقەت مۇشۇ ئادەملەر تەسىر كۆرسىتەلەشى مۇمكىن ئىدى.

مۇيەتتىن جاڭ سەيپىنىڭ شائەخمەتبىينىڭ بۇ ئىزاھلىرىنى ئاڭلىغاندىن كېيىن، ئۇنىڭ تەكلىۋىگە دەرھال قوشۇلدى. بىراق، نورۇز داموللا ھاشىر تەيجىنىڭ سۈيىقەستى بىلەن خېلىدىن بېرى

زىنداندا ياتاتتى. شامە خىسۇت ۋاڭ مۇپەتتىش جاڭ سەيتىڭنىڭ گېپىنى يىرالماي، نورۇز داموللىنى زىنداندىن چىقىرىشقا مەجبۇر بولدى ۋە ئۇنىڭدىن كەچۈرۈم سوراپ، ئەھۋالنى چۈشەندۈردى.

— چىڭ گاڭ غوجامنىڭ ئىلتىپاتىغا رەھبەت، — دىدى نورۇز داموللا، مەغرۇر قىياپەتتە، — ئەپسۇسكى، تاغدىكى قېرىنداشلارنىڭ ئالدىغا بېرىپ، قولۇڭلاردىكى ياراقنى تاشلاپ، ياڭ جاڭجۇڭغا ئەل بولۇڭلار دېيىشكە مېنىڭ تىلىم بارمايدۇ.

— ئۇنداق دېيىلسە داموللام! چىڭ گاڭ غوجام بىلەن ياڭ جاڭجۇڭغا خىزمەت قىلىش — بىز پۇقرالارنىڭ زىممىمىزدىكى قەرز، — دىدى شائەخمەتبەي سەل جىددىلىشىپ.

— ئۆتكەن ئۇلۇغلار: كىمكى ئۆز خەلقىنىڭ دۈشمىنىگە خىزمەت قىلسا، ئۇ رەھبەت ئورنىغا لەنەت ئاڭلايدۇ، دىگەن. مېنى بۇ ئىشقا زورلىمىسلا، باي!

— بۇ قانداق گەپ؟ بىز خىزمەت قىلساق، ئۆز پاشايىمىزغا قىلىمىز ئەمەسمۇ؟

— توغرا دەيدىلا، ئەمما، شەيخ سەئىدى رەھبەتۇللا ئەلەيھى مۇنداق دىگەن: «پادىشاھلارغا خىزمەت قىلىشنىڭ ئىككى تەرپى بار، بىرى — قوساق تويدۇرۇش، ئىككىنچىسى — ئۆلۈم!» ھالبۇكى، ھازىر مېنىڭدە قوساق تويدۇرۇش تاماسى يوق. يەيدىغىنىمنى يېدىم، ئىچىدىغىنىمنى ئىچتىم. ئەمدى ئۆز نەپسىم ئۈچۈن ئۆز قېرىنداشلىرىمنى ئۆز تىلىم بىلەن باغلاپ بېرىشكە ئاجىزلىق قىلىمەن. — ئۇنداق بولسا، سىزگە ئۆلۈم جايىز بولۇپ قالدى، — دىدى شامە خىسۇت ساقىلىنى سىقىلاپ.

— شۇنداق تەقىر. شەيخ سەئىدى ھەزرەتلىرى يەنە «ئەگەر ئابىھاياتنى ئابروىغا ساتىدىغان بولسا، ئەقىللىق كىشىلەر ئۇنى ئالمايدۇ. چۈنكى پەسكەشلىك ۋە ھاقارەت بىلەن ياشىغاندىن، ئىززەت ۋە ئابروى بىلەن ئۆلگەن ياخشى» دىگەن ئىدى. سورۇننى چىمچىتلىق باستى. شامە خىسۇت ۋاڭنىڭ كۆزلىرى

چانغىدىن چىقىپ كېتەي دىدى. ھاشىرتەيچى نورۇز داموللىغا ئاستىرىتىش ئالپىپ ئولتۇراتتى. شائەخەتباي خەجىل بولۇپ قالغاندەك يەرگە قارىۋالدى. تۇڭچى ئارقىلىق ھەممە گەپنى ئاڭلاپ ئولتۇرغان مۇپەتتىش نورۇز داموللىغا دىققەت بىلەن قاراپ «توۋا، بۇ ياۋايى خەق ئىچىدە مۇنداق ئادەملەرمۇ بار ئىكەن. بۇنى ئۇنچى قېنىم كۆرۈۋاتىمەن. تۆمۈردىگەن ئىسيانچىمۇ شۇنداق بولسا كېرەك. ئەگەر بۇ خەقنىڭ ھەممىسى، ھەتتا يېرىمى مۇشۇ ئادەملەردەك بولۇپ كەتسە، ئۇلارنى كىم بوي سۇندۇرالايدۇ؟ ياق، بۇنداقلارنىڭ بىرسىنىمۇ تىرىك قويمايلىق كېرەك» دەپ ئويلاپ ئولتۇراتتى.

شامەخسۇت ئورنىدىن چاچراپ قوپۇپ، «مىرغەزەپ!» ① دەپ ۋاقىرىدى. مۇپەتتىش جاڭسەيتىڭ: «سەۋرى قىلىشلىرىنى سورايمەن. ھازىرچە ئۇنىڭ لازىمى بار، كېيىن ئولتۇرسەكمۇ كېچىكىكەن بولمايمىز» دەپ توسۇپ قويدى.

نورۇز داموللا يەنە زىندانغا تاشلاندى.

تۆمۈر خەلپە بۇ قېتىم شائەخەتباي باشچىلىقىدىكى ئەلچىلەرنى شەخسەن ئۆزى قوبۇل قىلغان بولسىمۇ، سۆھبەتتىن ھېچقانچە نەتىجە چىقمىدى. تۆمۈر خەلپە: «شامەخسۇت ۋاڭنىڭ جاساق تۈزۈمى بىكار قىلىنسۇن، بىزمۇ باشقا مىللەتلەر بىلەن ئەڭ ھوقۇقتا ياشايدىغان بولۇشىمىز كېرەك. ئۇنداق بولمايدىكەن، سوقۇشقىنىمىز سوقۇشقان» دەپ تۇرۇۋالدى ۋە پەقەت ئەلچىلەرنىڭ «سودىگەرلەر ئون ئىككى تاغنىڭ قايسىسىغا چىقسا، بۇنىڭغا يول بەر سەڭلار» دىگەن بىرلا تەلۋىگە دەرھال رازىلىق بىلدۈردى، «بىز شۇ كەمگىچە ھېچكىمنىڭ يولىنى توسقىنىمىز يوق. يولىنى توسقانلار ۋاڭنىڭ ئادەملىرى» دىدى تۆمۈر خەلپە.

ئەمىلىيەتتە، بۇ مەسىلىنىڭ ئوتتۇرىغا چۈشكەنلىكىدىن

① مىرغەزەپ — گۇناكارلارنى جازالمۇچى جاللات بېشى.

تۆمۈر خەلپە ناھايىتى خوشال ئىدى. چۈنكى، بۇ كۈنلەردە قوزغىلاڭچىلار ئاشلىق ۋە باشقا لازىمەتلىكلەردىن قىسىلىپ تۇراتتى. شەھەر ۋە يېزىلاردىن كېلىپ قوشۇلغانلارمۇ ئائىلە ۋە ئۇرۇق-تۇققانلىرى بىلەن خەۋەرلىشەلمەي قالغان ئىدى.

ئەلچىلەر قايتىپ كېلىپ، ئەھۋالنى مەلۇم قىلغاندا، مۇپەتتىش جاك سەيتىڭ خوشال بولۇپ كەتتى، ئۇ: بۇ ياخشى باشلىنىش بويىتۇ. سىلەردە مۇسۇلمانچىلىق ئاستا-ئاستا دېگەن ماقال بارلىغىنى ئاڭلىدىم. بۇ، كالا ھارۋىسىدا توشقان تۇتۇش دېگەن گەپكە بىر ئاز ئوخشايدىكەن. ھازىرچە، شۇنچىلىك يۇمشىغان بولسا، بۇنى جاكچۇڭ جاناپىلىرىغا دەرھال مەلۇم قىلىش كېرەك،— دىدى. شامەخسۇت ۋاڭمۇ رازى بولدى.

تاغ يوللىرىنىڭ ئېچىلغانلىغى سودىگەرلەردىنمۇ تولراق دىخانىلارنى خوشال قىلدى. چۈنكى ئۇلار تاغدىكى قېرىنداشلىرىغا ئەۋەتىدىغان سوغا-سالاملىرىنى بۇ كەمگىچە ناھايىتى تەسلىكتە، ھەتتا جاندىن كېچىپ تۇرۇپ، ئاران-ئاران يەتكۈزۈپ تۇراتتى. شۇڭا ئۇلار «ئەمدىغۇ ھاشىر تەييجىنىڭ ئادەملىرى تاغ تەرەپكە نىمىشقا قارىدىك دەپ، قامچا بىلەن ساۋاپ يۈرمەس» دېيىشەتتى. قوغۇن-تاۋۇز پېشىش بىلەن بەزى دىخانىلار يوغان سۆكەن، بەزىلىرى تاغار ئارتىلغان ئىشەكلىرىنى ھەيدەپ تاققا مېڭىشتى، تۆمۈر خەلپىنىڭ يۇرتى «بوغاز» كەنتىدىكى دىخانىلار ئون كالا ھارۋىسىدا قوغۇن چىقاردى. يىگىتلەر بۇ قوغۇنلارنى ھارۋىدىن چۈشۈرۈۋاتقاندا، قاسىم قىزىق بىرلا سەككىرەپ، ھارۋىنىڭ شوتى-سىغا چىقىۋالدى. دە، ئۇلارغا ياردەملىشىۋېتىپ:

خەمەكتۇر، خەمەكتۇر،

خەمەك ئوتتۇز پىلەكتۇر.

ھەر خەمەكنىڭ تەمسىلى

بىر بىرىدىن بۆلەكتۇر.

دەپ ۋاقىراشقا باشلىدى. ئەتراپتىكى يىگىتلەرنىڭ بىرى «ھە، تەئەببۇنىمۇ قوشۇپ ئېيتىماسەن» دېدى. قاسىم قىزىق بىر قوغۇنىنى قولغا ئېلىۋېلىپ، گەپ باشلىدى:

— ئاڭلىمىدىم. دېمەڭلار، قوغۇنىنى يالغۇز يېمەڭلار، زىدە قوغۇن — ئۇشۇقنىڭ، تاۋۇز دىگەن سىيىگە كىنىڭ، قارا كاۋا — ئوساغانىڭ، چاقوغۇن — ئوغرىنىڭ، چىلگە دىگەن بەزگە كىنىڭ، بىشەكشىن — قارنى ياماننىڭ، قارىقاش — چىرايلىقنىڭ، كۆكچى — نوچىنىڭ، بېسىۋالدى — پوچىنىڭ، شېكەر سۈيى — خېنىمنىڭ، ئاقناۋات — جېنىمنىڭ، قوتۇر كۆكچى — ئەخمەقنىڭ، پوستى پىياز — قاسساپنىڭ، ئۈمبە — دۈمبە — كازاپنىڭ...

— خەمەكتۇر. خەمەكتۇر، خەمەك ئوتتۇز پىلەكتۇر دىگىنىنىڭ قېنى، ئوتتۇزغا توشقۇزالىدىڭغۇ، — دېدى ئاپىستاپىتا كۆيۈپ، قارىدەپ كەتكەن ئەنسارى چاقچاق قىلىپ.

قاسىم قىزدى: «كەم يېرىنى سەن توشقۇز، ھەي ئەنسارى قارا قوڭغۇز» دەپ ھەممىنى كۈلدۈرۈۋەتتى. چوڭلار ئارىسىدا قاراپ تۇرغان تۆمۈر خەلىپىسىمۇ قاقاقلاپ كۈلۈۋەتتى.

بىراق، بۇ كۈلكە ئۇزۇنغا بارماي قاينۇغا ئايلاندى.

## 2

ھەسەت — داۋاسىز دەرت  
ئۇ بىر ئوتتۇركى، لاۋىلداپ  
يانغاندا، ھۆل — قۇرۇقنى تەڭلا كۆيدۈرەر.

— «كەلىلە — دەمىنە» دېن

بۇ كۈنلەردە، سەيپۇڭ توختى قۇلىغىغا گەپ خوشياقمايدىغان، گېلىدىن غىزا ئۆتمەيدىغان، كېچىلىرى ئۇخلىيالماي، يىسلاندىك

تولغىنىدىن بولۇپ قېلىۋاتاتتى. ئۇنىڭ سوزۇنچاق كەلسەن  
سىدام يۈزى كۈندىن - كۈنگە سارغىيىپ، پاك، رەزكى گەۋدىسى تېخىمۇ  
كېچىكلەپ كېتىۋاتقاندا كۆرۈنەتتى. ئۇنىڭ ئۆزىگە بولسا، كىمدۇ  
بىرسى يۈرىكىنى چىنداۋاتقاندا كىمكى ئۆمۈچۈككە ئوخشىغان  
بىر نىمە ئىچىگە كىرىۋېلىپ، يۈرەك - باغرىنى قاملاپ ئالغاندا  
سېزىلەتتى. تۆمۈر خەلىپىنى ھەر كۆرگەندە، ئۈچىنى ئۇزۇلۇپ  
كېتىۋاتقاندا كۆرۈپ، رەڭسىز ئۆگۈپ كېتەتتى - دە، كىمدۇ  
بىرسى ئۇنىڭ قۇلىغىغا «چاپسان بول! نىمىنى كۈتۈپ تۇرسەن؟  
ئەمدى پۇرسەتنى ئۆتكۈزۈۋەتسەڭ، كېيىنكى پۇشايمان ئۆزەڭگە  
دۈشمەن بولۇپ قالماي» دەۋاتقاندا تۇيۇلاتتى.

سەيپۇڭ توختى ئاخىر چىدىمىدى. ئۇ، تۆمۈر خەلىپىنىڭ  
ئەتە تۆرۈك تەرەپكە بارماقچى بولغانلىقىنى ئاڭلاپ، تاڭ سەھەر -  
دە ھىچكىمگە كۆرۈنمەي، تۆرۈك يولىدىكى قېلىن ئازغانلىققا  
يوشۇرۇندى.

چاشكا ۋاقتىدا، قورايىدىن تۆرۈككە كېلىۋاتقان ئۈچ ئاتلىق  
كۆرۈندى. ئوتتۇرىدا كۆك بوز ئاتقا مىنگەن تۆمۈر خەلىپە، ئوڭدا  
قارا تورۇققا مىنگەن خوجىنىياز پالگان، سولدا جەدە قاشقىغا  
مىنگەن ئامانقۇل بىر ھارۋا ماڭغىدەك شىغىرما يولدا ① يانمۇ -  
يان كېلىۋاتاتتى. تۆمۈر خەلىپە نەزىرىنى يىراقلارغا تاشلاپ،  
قاچاندۇ بىر چاغلاردا ئاڭلىغان ھىكايىسىنى ئېيتىۋاتاتتى، ئامانقۇل  
بىلەن خوجىنىياز پالگان ئىگەرگە قىڭغىر ئولتۇرۇۋېلىپ، پۈتۈن  
دىققىتى بىلەن ھىكايە ئاڭلايتتى.

ئۇلار ئازغانلىققا يېقىنلاشقاندا، بىر توپ چىل «پۇر»  
قىلىپ ھاۋاغا كۆتىرىلدى، ئاتلار قاتتىق ئۇرکۇپ كەتتى. ئامانقۇل  
نىڭ جەدە قاشقىسى ئوڭغا بۇرۇلۇپ، كۆك بوز ئات بىلەن  
ئۇسۇشۇپ قالدى. دەل شۇ چاغدا، سەيپۇڭ توختىنىڭ تىترەپ  
تۇرغان قولى مىلتىقنىڭ تەپكىسىنى بېسىۋەتتى. ئوق ئامانقۇلنىڭ

① تۆم - شەيىل ئارىلىشىپ كەلسەن، قۇمى چىقراق يول.



سول مۇرىسىنى چىراپ تۆمۈر خەلىپىنىڭ ئوڭ كۆكرىگى بىلەن قولىتىشىنى بۆسۈۋەتتى. سەيپۇڭ توختى ئىككىنچى ئوقنى ئاتماقچى بولۇپ، مىلىتىنىڭ چاقمىغىنى قايرىدى. بىراق قولى تىترەپ قايرىيالمايدى. ئۇ، ئەس - ھۇشنى يوقاتقان ھالدا، مىلىتىنى تاشلاپ قاچتى. خوجىنىياز پالگان دەرھال مىلىتىنى ئوقسلاپ ئاتماقچى بولغاندا، تۆمۈر خەلىپە «ئاتما!» دىدى كۆك بوز ئاتنىڭ يايلىغا يېتىپ تۇرۇپ، ئامانقۇل جەدە قاشقا بىلەن بوراندەك بېرىپ، سەيپۇڭ توختىنىڭ ئالدىنى توستى؛ خوجىنىياز پالگان يېتىپ كېلىپ، مىلىتىنىڭ پايىنى بىلەن گەجگىسىگە بىرنى سالدى، سەيپۇڭ توختى دۈم چۈشتى.

شۇ كۈنى چۈش ۋاقتىغا قالماي، بۇ ۋەقە ھەممىگە پۇرەكتى. يۈزلىگەن ئادەملەر سەيپۇڭ توختى سولاقلىق ئۆيىنىڭ ئەتراپىنى قورشىۋالدى. تورپاق ئۆز غوجا ئەمەت، ئەنسارى، قاسىم قىزدىق باشلىق قوراللىق يىگىتلەر تۆمۈر خەلىپىنىڭ بۇيرۇغىغا بىنائەن، ھىچكىمنى بۇ ئۆيىنىڭ ئىشىگىگە يېقىن كەلتۈرمەيتتى. بەزىلەر: «بۇ قانداق گەپ؟ ئۇنى نىمىشقا ساقلايسىلەر؟» دىسە، بەزىلەر: «بۇ مۇرتەننى تىرىك قويماقچىمۇ سىلەر؟» دەپ ۋاقىرايتتى.

— ئۇنى چىقىرىپ بېرىڭلار، چالما - كېسەك قىلىپ ئۆلتۈرۈپ مىز! — دەپ ۋاقىردى ھۆسنارخان.

— توغرا، توغرا! — دىيىشى كۆپچىلىك ئىشىككە تېخىمۇ يېقىنلىشىپ.

— گېپىڭلار بولسا، خەلىپەگە ئېيتىڭلار. بىز بۇيرۇقنى ئادا قىلغۇچى، — دىدى ئۆز غوجا ئەمەت ئۇلارنىڭ ئالدىنى توسۇپ.

شۇنىڭدىن كېيىن، خەلق توپى تۆمۈر خەلىپىنىڭ ئۆيى تە - رەپكە ماڭدى.

تۆمۈر خەلىپە مېھمانخانىسىدا، يەلكىسى تېگىلغان ھالدا ياس - تۇققا يۆلىنىپ ياتاتتى. بىر تال چېچى يەلكىسىگە چۈشۈپ تۇرغان كىچىككىنە باسەت دادىسىنىڭ يېنىدا مۇڭلىنىپ ئولتۇراتتى. نۇرۇل

بوۋا باشلىق چوڭلارنىڭ ھەممىسى دىگىدەك شۇ يەردە ئىدى. نېرىقى ئۆيدە رەۋىخان موماي كۆز يېشىنى يوشۇرۇشقا تىرىشىپ، زورخانغا «سەۋرى قىلىسلا ئۇكام، ھىلىمۇ خۇدايىم ساقلايتۇ» دەپ كۆڭۈل ئېيتاتتى. ئۇنىڭ يېنىدا ئايغىز ئايسۇر بىلەن مەستۇرنىڭ باشلىرىنى سىلاپ جىم ئولتۇراتتى.

تالادا ۋاراڭ - چۇرۇڭ كۈچىيىپ كەتتى. سەپەر قۇل بىلەن قارا بوسۇق تالاغا چىققاندا، غەزەپلەنگەن خەلق بايقىى گەپلەرنى تەكرارلاپ، مۇشتلىرىنى ھاۋادا پۇلاڭلىتاتتى. بۇ گەپلەر تۆمۈر خەلىپىگىمۇ ئاڭلىنىپ تۇراتتى. تۆمۈر خەلىپە نۇرۇل بوۋىغا مۇنداق دىدى:

— نۇرۇل ئاكا: ئۆزلە چىقىپ ئەل - جامائەتكە گەپ قىلسىلا. بۇنىڭ ھەممىسى ئاللاننىڭ تەقدىرى. مېنىڭ ئۈچۈن توختاخۇننى جازالاشنىڭ نىمە پايدىسى بار؟ قاننى قان بىلەن يۇغىلى بولامدۇ؟ مەن ئۇنىڭ گۇنايىدىن ئۆتتۈم. ئەل - جامائەت مېنى رازى بولسۇن دىسە، بۇ پەيلىدىن يانسۇن! جازاسىنى خۇدايىم ئۆزى بېرەر!

تۆمۈر خەلىپە شۇ گەپلەرنى قىلىۋاتقاندا، ئۇنىڭ كۆزلىرىدىن ئىككى تامچە ياش تېپىپ كەتتى. نۇرۇل بوۋا ئۇنىڭغا خېلىغىچە قاراپ تۇردى.

— رەھبەرلىقنىڭ ھەممىسىنى خۇدايىم ساڭىلا بەرگەنمۇ تۆمۈر ئاكا؟ — دىدى ئامانقۇل، ئۆزىنىڭ تېڭىقلىق يارىسىنى سىلاپ.

## يىگىرمە يەتتىنچى باپ

### قايقان

دۈشمەن چوڭ ھىسلىلەردىن ئاجىز  
قالغان چاغدىلا، دوستلۇق زەنجىرىنى قىمىر-  
لىتىدۇ. ئاندىن دوستلۇق سۈرىتى بىلەن  
شۇنداق ئىشلارنى قىلىدۇكى، ھىچقانداق  
دۈشمەن ئۇنى قىلىشقا قادىر بولماس.

— شەيخ سەئىدى

#### 1

تۆمۈر خەلپىنىڭ يارىلىنىپ يېتىپ قېلىشى بىلەن قوزغىلاڭ-  
چىلار خۇددى سەركىسىز قالغان پادىغا ئوخشاپ قېلىۋاتاتتى. ئۇنىڭ  
يارىسى سوزۇلغانسېرى، بۇ ئەھۋال تېخىمۇ ئەۋج ئېلىشقا باشلىدى.  
قارا بوسۇق بىلەن خوجىنىياز پالگان تۆمۈر خەلپىنىڭ ساقىيىشىنى  
كۈتمەيلا، شەھەرگە ھۇجۇم باشلاشنى تەشەببۇس قىلاتتى. ئېلى

پالگان بىلەن سەپەر قۇل ۋە ئامانقۇللار بولسا، «خەلپەم ساقايسۇن، سەركىسى بولمىغان پادا يولدىن ئاسان ئازىدۇ» دەپ بۇ پىكىرگە قوشۇلسمايتتى. شۇ ۋەجىدىدىن قارا بوسۇق بىلەن ئېلى پالگان پات - پاتلا گەپ تاللىشىپ، ھەتتا قىزىرىشىپ قالاتتى. شۇنداق چاغلاردا، ئېلى پالگان قىزىرىپ كەتكەن كىچىككىنە ناسۋال قاپىغىنى قولغا ئالاتتى - دە، بىر چېكىم ناسىنى چېكىۋېلىپ جىم ئولتۇرۇۋالاتتى. ئەگەر ئېلى پالگانمۇ «گەپكە گەپ كەلگەندە، ئاتاڭدىن قالما» دەيدىغان بولسا، قارا بوسۇق تىغ كۆتىرىپ قويۇشتىن يانمايتتى.

شۇنداق تالاش - تارتىشلار بولۇۋاتقان سورۇننىڭ بىرىدە، قارا بوسۇق غاڭزىسىنى شوراپ تۇرۇپ: «خەلپەمنى يېتىپ قالدى دەپ، قاچانغىچە تۇرىمىز؟ توخۇ چىللەيمىسىمۇ تاڭ ئېتىۋېرىدۇ. خەلپەم بولمىسا، مانا مەن بار» دەپ تاشلىدى.

— مېنى خەلپە قىلىپ تىكلەڭلەر دىمەكچىمۇ؟ — دىدى ئامانقۇل ئورنىدىن چاچراپ قويۇپ.

— ھاي، سەن جىم تۇر، — دىدى سەپەر قۇل ئوغلىنى دۈشكەللەپ، — خەلپەم تېخى ھايات. بۇ ئىشلارنى خەلپەمنىڭ ئۆزىگە قويايلى.

## 2

تۆمۈر خەلپە تاغ تېرەكلىرىنىڭ سارغىيمۇۋاتقان يوپۇرماقلىرىغا پەنجىرىدىن قاراپ ئۆزى يالغۇز ئولتۇراتتى. ئۇنىڭ قەغەز تۇتقان سول قولى سەل تىتىرىگەندەك كۆرۈنەتتى. بۇ قەغەز مۇپەتتىش جاڭ سەيتىڭ بىلەن ئامبال بەي ۋىنچاۋنىڭ تۆمۈردىن ھال سوراپ يازغان خېتى بولۇپ، خەتنىڭ ئاخىرىدا مۇنداق دىيىلگەن ئىدى:

«سىزگە خۇدا شىپاتىلىق بەرسۇن. سىز قۇمۇل خەلقى ئىچىدىن چىققان بىر

ئاقىل، قەھرىمان ئادەمسىز، تارىختىن بۇيان، ئاقىل ۋە قەھرىمانلارنىڭ بېشىغا كۆپ كۆلپەتلەر كەلگەن. ئۇلارغا ئۆزىنىڭ ياتتىغۇ كۆپ ئازارلار يەتكەن. خۇسۇسەن، سىزنىڭ ئەتراپىڭىزدىكى ئادەملەرنىڭ نادان بولغانلىقى سىزگە مۇندىن كېيىنمۇ چىق ئەلەم - ھەسرەتلەرنى كەلتۈرىدۇ. بۇ قېتىم سىزگە يەتكەن كۆڭۈلسىزلىكنى ئاڭلاپ، ناھايىتى پەرىشان بولدۇق، چاڭجۇڭ جاناپۇلىرىمۇ سىزدىن ھال سوراپ دىيەنباۋ ئەۋەتتى. بىزنىڭ مەسلىھەتلىرىمىز شۇكى، ئۇنداق نادان ئادەملەر بىلەن ئاۋارە بولماي تېزىرەك سۈلھىگە كېلىڭ، سىزنى شامەخسۇت ۋاڭ بىلەن ياراشتۇرۇپ قويايلى. بىزنىڭ چاڭجۇڭ جاناپۇلىرى نامىدىن ئەۋەتكەن سوغاتلىرىمىزنى قوبۇل قىلغايسىز.

— ھەي توختى، ھەي توختى، ئۆزۈڭگىمۇ قىلىدىڭ، كۆپكىمۇ قىلىدىڭ، — دەپ ئويلايتتى تۆمۈر خەلىپە، — مانا كۆرۈۋاتامسەن؟ دۈشمەنلىرىمىز نىمىلەرنى دەۋاتىدۇ، دوستلىرىمىز نىمە كويلارغا چۈشۈۋاتىدۇ؟ مېنى ئۆلتۈرۈپ نىمە پايدا تاپماقچى بولغىنىڭ؟ سېنىڭ تاپقىنىڭ دۈشمەننىڭ كۈلكە، دوستلارغا قاينۇ بولىدىغۇ؟ مەن ئۆلسەمغۇ مەيلى. شۇنچە شېھىتلىرىمىزنىڭ قېنى بىكارغا كەتسە، مەھشەر كۈنى خۇدانىڭ ئالدىدا نىمە دەرمەن؟

ئاندىن تۆمۈر خەلىپە قوزغىلاڭ باشلىقلىرىنىڭ ھەممىسىنى چاقىرىتىپ كېلىپ، ئۇلارغا ھىلىقى خەتنى ئوقۇپ بەردى ۋە مۇنداق دىدى:

— كۆرۈۋاتامسىلەر، دۈشمەنلەر بىزگە قانداق توزاق قويۇۋاتىدۇ. «سىزنىڭ ئەتراپىڭىزدىكى ئادەملەرنىڭ نادان بولغانلىقى سىزگە مۇندىن كېيىنمۇ چىق ئەلەم - ھەسرەتلەرنى كەلتۈرىدۇ... سىزنى شامەخسۇت ۋاڭ بىلەن ياراشتۇرۇپ قويايلى!» دىگىنىنى قارىمايدىغان. ئەمدى ئۇلار بىزنى پارچىلاپ تۇرۇپ يەۋېتىشنىڭ كويىغا چۈشۈپتۇ. شۇنداق بولۇۋاتقاندا، بىز بىر ياقىدىن باش چىقىرالمىساق، ئاقىۋىتىمىز نىمە بولىدۇ؟ بىر قىسىمىڭلار شەھەرگە دەرھال تېگىش لازىم دەيسىلەر، توغرا، مەنمۇ شۇنداق خىيال قىلىمەن. ئەمما، ئۆرۈمچىدىن قۇمۇلغا ئۈچ يىڭ چېرىك كەلگەنلىكىنى ئۇنتۇپ قالمايلى. ھازىر ئالدى تەرىپىمىزدە ھاپىز يىڭجاڭ بىلەن نىياز يىڭجاڭنىڭ ئالتە يۈز چېرىكى ئاستانە بىلەن توغۇچىدا

بىزنى ماراپ يېتىپتۇ. ئارقا تەرىپىمىزدە مايىڭجاڭنىڭ تۆت يۈز چېرىڭى تاشۇپلىقتا قىلىچىنى بىلەپ تۇرۇپتۇ. خوش، شۇنداق ۋاقىتتا، قۇمۇلغا تەڭسەك ئاخىرى نىمە بولىدۇ؟  
— ئۇنداق بولسا، تاققا سولىنىپ ياتقىدەكمىز — دە، — دىدى قارا بوسۇق نارازى بولغان بىر قىياپەتتە.  
— ئۇنداقمۇ بولۇپ كەتمەس، — دىدى تۆمۈر خەلىپە ۋەز-مىنىلىك بىلەن.

قايمىغىنى سېلىپ ئولتۇرغان خوجىنىياز پالگان گەپ قىستۇرۇپ: — دۈشمەنلەرنى چىق دەۋاتامدىلا؟ چيەن دارىنىڭ چېرىڭىمۇ ئاز ئەمەس ئىدى! — دىدى.  
— قۇزۇڭنى ئەر چاغلانساڭ، ئۆزگىنى شىر چاغلادەپتىكەن، — دىدى تۆمۈر خەلىپە، — ھەر ئىشنىڭ پەيتى بار، باتۇرلۇقىڭىمۇ ۋاقتى. ھاپىز يىڭجاڭ بىلەن نىياز يىڭجاڭنىڭ چېرىڭلىرى بىز خەقتىن ئىمىش. مايىڭجاڭنىڭ چېرىڭىنى ئېىرىق تۇنگان دەيدۇ. مۇبادا ئۇرۇش بولۇپ قالسا، مۇسۇلمان مۇسۇلماننى قىرىدىغان ئىش بولغىدەك، ئۇلارنىڭ بىز تەرەپكە ئۆتۈشى ناتايىن.  
بۇ گەپلەردىن كېيىن، قارا بوسۇق بىلەن خوجىنىياز پالگان سەل بوشىشىپ قالدى.

— ئۇنداق بولسا، قانداق قىلىمىز؟ — دىدى قارا بوسۇق.  
— بىزنىڭ ئون ئىككى تېخىمىز بار. بۇ، تاشتىن قوپۇرۇلغان ئون ئىككى قورغان. دۈشمەنلەر ھىچقاچان تاققا ئۇسۇشكە يېتىنەنلايدۇ. بىر زامان مۇشۇنداق ئۆتۈپ تۇرساق، قالغىنى ئاللاننىڭ ئىرادىسى بىلەن بىر نىمە بولار، — دىدى تۆمۈر خەلىپە، ھەممىگە تەكشى قاراپ.

قۇمۇل ئەھۋالىنى تەپسىلىي مەلۇم قىلىش ئۈچۈن، ئۇرۇمچىسىگە قايتىپ كەلدى. ئۇ، قوزغىلاڭچىلارنىڭ ئۆز ئىچىدە ئەمەلدار چىق قانلىغىنى، شۇنداقسىمۇ، تۆمۈرنىڭ يەنىلا تەن بەرمەي، سۆھبەتنى قاتمال ھالەتكە چۈشۈرۈپ قويغانلىغىنى، ئەمدى تىغ ئىشلەتمەسە بولمايدىغانلىغىنى ئۆز گېپىنىڭ مۇھىم نۇقتىسى قىلىپ ئېيتتى.

ياڭ جاڭجۇڭ ئۇنىڭ گېپىنى ئاڭلاپ بولغاندىن كېيىن، بىردەم جىم ئولتۇردى - دە:

— مېنىڭ ئاڭلىشىمچە، تۆمۈر تەقۋادار ئادەم ئىمىشكۇ، بۇ راستمۇ؟ — دىدى.

— ئۇنىڭ خەلىپە دەپ ئاتىلىشى ۋە سەيپۇڭ توختىنى كەچۈرۈم قىلغانلىغىمۇ شۇنىڭدىن دالەت بەرسە كېرەك، — دىدى مۇپەتتىش.

— ياخشى، — دىدى ياڭ جاڭجۇڭ، — ئۇنداق بولسا، بىز قىلىچىنىڭ ئورنىغا مۇسۇلمانلارنىڭ مۇقەددەس كىتابى بولغان قۇرئاندىن پايدىلىنىپ كۆرسەك بولىدەك. مېنىڭ ئۇقۇشۇمچە، مۇسۇلمانلار قۇرئان تۇتۇپ قەسەم ئىچكەننى ھەرقانداق ھۆكۈم - نىڭ ئاخىرقى خۇلاسىسى قىلىدىكەن. بۇ، بىز ئۈچۈن ياخشى ۋاستە. ئەمدى مەن شۇنداق بىر ئىش قىلايىكى، يا تۆمۈر ماڭا ئەل بولسۇن، ياكى ئۆزىنىڭ جاھىللىغىدا تۇرۇپ، شۇ يەرنىڭ ئۆزىدىلا خۇداسىنىڭ دەرگاھىغا كېتىدىغان بولسۇن.

شۇنىڭدىن كېيىن، ياڭ جاڭجۇڭ گۇچۇڭدىكى مۇسۇلمان باتالىيونىنىڭ كوماندىرى لى شۇفۇنى دەرھال ئۇرۇمچىگە چاقىرتتى. لى شۇفۇ تۇرپاندا تۇغۇلغان بولۇپ، ئۇيغۇر تىلىنى سۈدەك بىلەتتى؛ دىنىي مەكتەپتىمۇ قۇرئان خەتمەسىگىچە ئوقۇغانلىقتىن، ئىسلام شەرىئىتىنىڭ ئىھكاملىرىدىن ئوتتۇرا مەلۇماتقا ئىگە ئىدى. دادىسى ئۇنى ئەمەلدار قىلىش نىيىتىدە خەنزۇچە شۇ تال (مەكتەپ) دىمۇ ئوقۇتقان ئىدى. لى شۇفۇ ئۆيلىك - ئوچاقلىق بولغان يىللاردا، ھەربىي خىزمەتتىكى بىر يېقىن تۇققىنىنىڭ يار -

دىمى بىلەن ئۇرۇمچىسىگە كېلىپ، مەلۇم زامان ھەربى تەلىم كۆر-  
گەچ، پەيىجاڭلىق مەرتىۋىسىگە ئېرىشتى. 1911 - يىلىنىڭ ئاخىرى،  
يۈەن داخۇا ئىلى قوزغىلاڭچىلىرىنى باستۇرۇشقا لەشكەر تارتقاندا،  
ئالدىنقى سەپكە بېرىپ، خىزمەت كۆرسەتكىنى ئۈچۈن، لەنجاڭلىققا  
ئۆستۈرۈلدى. ساقال - بۇرۇت قويۇۋالغان بۇ خۇشپىچىم، ئىككى  
تىللىق، سۆزمەن ئادەمنى ياك جاڭجۇڭ ئۆزىنىڭ كېلىچەك پىلان-  
لىرى ئۈچۈن راسا باپ كېلىدىغان كىشى دەپ ئويلاپ، ئۇيغۇر -  
مۇسۇلمان باتالىيونلىرى تەشكىل قىلىنغان چاغدا باتالىيون كومان-  
دىرى (يىڭجاڭ) قىلىپ ئۆستۈرگەن ۋە شۇندىن بۇيان، ئۇ، ياك  
جاڭجۇڭنىڭ سادىق كىشىسى بولۇپ قالغان ئىدى.

ياك جاڭجۇڭ ئۆزىنىڭ يوغان ئىشى ئۈستىلىدىن ئىككى  
قەدەم يىراقلىقتا ئەدەپ بىلەن تىك تۇرغان لى شۇفۇنى مۇپەت-  
تىش جاڭ سەيتىڭنىڭ يېنىدا ئولتۇرۇشقا ئىشارەت قىلىپ، سوردى:  
— قۇرئاننى ياتقا ئوقۇشنى بىلەمسىز؟

— بىلىمەن.

— مۇسۇلمانلارنىڭ ناماز ئوقۇش قائىدىلىرىنىچۇ؟

— ئۆزۈممۇ ناماز ئوقۇپ تۇرىمەن.

— ئۇيغۇرلارنىڭ ئىسراپ - ئادەت، قائىدە - يوسۇن، مىسجىز -

خۇلقىنىچۇ؟

— مەن شۇلارنىڭ ئارىسىدا چوڭ بولغان.

— ياخشى، — دېدى ياك جاڭجۇڭ. ئاندىن، ھازىرقى ۋەزىيەت

بىلەن ئۇنى چاقىرتىپ كېلىشتىكى مەقسەتنى تەپسىلى چۈشەندۈ-  
رۇپ كېلىپ مۇنداق دېدى: «سىز تۆمۈر ئىسياننى تىنچ ئۇسۇل  
بىلەن باستۇرۇشتا مېنىڭ ئاخىرقى كۈزىرىم بولىسىز. بۇ كۈزىرىمنىڭ  
قىممىتى ئىسلام دىنىدىن پايدىلىنىشنى قانچىلىك بىلىش بىلەن  
ئۆلچىنىدۇ، ئەگەر قۇرئاننىڭ ۋاسىتىسى بىلەن تۆمۈرنى ماڭا  
ئىشەندۈرۈپ، ئۇرۇمچىگە كەلتۈرەلىسىڭىز، ئىككى تەرەپتىن نۇرغۇن



قان تىۋىكۈلۈشنىڭ ئالدىنى ئېلىپ، مېنى بىرمۇنچە ئاۋارىگەر-  
چىلىكتىن خالاس قىلغان بولىسىز. مەن سىزنى بۇ ۋەزىپىنىڭ  
ھۆددىسىدىن چىقالايدۇ دەپ ئىشىنىمەن. ئۇ چاغدا، سىزنى يۇقۇرى  
مەرتىۋە ۋە پارلاق ئىستىقبال كۈتۈۋالىدۇ. مۇبادا بۇ ۋەزىپىنىڭ  
ھۆددىسىدىن چىقالىشىڭىز، ئەڭ ياخشىسى مېنىڭ ھۇزۇرۇمغا كەل-  
مەڭ، قالغىنى ئىشلارنى مۇپەتتىش بىلەن مەسلىھەتلىشىپ،  
تېزىرەك يولغا چىقىشنىڭ تەرەددۇتىنى قىلىڭ! تۆمۈرگە ئەۋەتىلىدۇ-  
خان سوغاتلار جاڭجۇڭ يامۇلىدىن بېرىلىدۇ.»

لى شۇفۇ يول تەييارلىغىنى قىلىش جەريانىدا، مۇپەتتىش  
جاڭ سەيتىڭ قۇمۇل ئەھۋالىنى، ھەتتا ئالاقىدار كىشىلەرنىڭ مە-  
جەز - خۇلقلىرىغىچە ئۇنىڭغا تولۇق سۆزلەپ بەردى ۋە سۆزىنىڭ  
ئاخىرىدا، نورۇز داموللا توغرىسىدا كۆرگەن - بىلىگەنلىرىنى ئېيتىپ،  
«بۇ ئادەم يەنىلا جاھىللىق قىلسا، ئۇنىڭ نامىدىن تۆمۈرگە بىر  
پارچە خەت يازدۇرۇپ، قولىنى قويدۇرۇپ ئېلىڭ - دە، ئاندىن ئۆزىنى  
شامەخسۇت ۋاڭنىڭ جاللاتلىرىغا تاپشۇرۇپ بېرىڭ» - دىدى.

لى شۇفۇ يولغا چىقىدىغان چاغدا، ياك جاڭجۇڭ ئۆز نامىدىن  
شامەخسۇت ۋاڭ بىلەن تۆمۈر خەلىپىگە ئۇيغۇر تىلىدا يېزىلغان  
ئىككى پارچە خەتنى ئۇنىڭغا تۇتقۇزدى. شامەخسۇت ۋاڭغا يېزىلغان  
خەتتە مۇنداق دىيىلگەن ئىدى:

«خاتىرە شېرىپلىرىگە روشەندۇركى، بىز ئىككىمىز شاپتۇللۇق باغدا قەسەمىيات  
قىلىشقان لىۋگۈنجاڭلارغا ① ئوخشاش ئىغا - ئىنى بولۇشقان ئىدۇق. بۈگۈن مەن  
ئىنلىق سۈپەت بىلەن جاناپلىرىدىن شۇنى ئىلتىماس قىلىمەنكى، تۆمۈر ئىسيانى  
تىنچ تۇتۇپ بىلەن باستۇرۇش سىياسىتىمنى ماقۇل كۆرگەنلەر، ئۇيغۇرلاردا «قۇشنى  
دان ئالدايدۇ، ئادەمنى سۆز» دىگەن ماقال بارلىقى پېقىر ئىشىلىرىگە مەلۇم. سۆز  
بىلەن تۈگەتكىلى بولىدىغان دەۋاغا تېخ ئىشلىتىش ئىقتىدارى بولمىسا كېرەك.  
ئۇرۇش دىگەندە، مەغلۇپ تەرەپ، ئەلۋەتتە، كۆپ تالاپەت كۆرىدۇ، ئەمما، غالىپ  
تەرەپمۇ چىقىدۇر بولماي قالمايدۇ. ھازىر تاشقى موڭغۇل ئوغرىلىرى قۇتراۋاتقان بىر  
چاغدا، ھەربى كۈچىمىزنى زاپا قىلماي، دۆلەت مۇداپىئەسىگە كۆڭۈل بۆلۈشمىز

① بۇ يەردە «ئۇچ يادىشلىق توغرىسىدا قەسەم» ناملىق روماننىڭ ئاساسلىق قەھرى-  
مانلىرىدىن لىۋيېي، گۈەنيۇڭ، جاڭ فەيلىر نەزەردە تۇتۇلغان.

دەركار. قۇمۇلنىڭ شىمال تاغلىرى تاغقى مۇڭغۇلغا تۇتاش، بىز تۆمۈرنى ۋاقتىدا، تىنچ ئۇسۇل بىلەن ئۆزىمىزگە قارىتىۋالماق، مېڭىغۇل ئوغرىلىرىنىڭ ۋە يەنە بىزگە چۈشۈپ، تېخىمۇ چوڭ ئاپەت تۇغدۇرۇشى ۋە ئۇنىڭ پۈتۈن شىنجاڭنىڭ شا يېپىيىلىپ كېتىشى تۇرغان گەپ. ئۇ چاغدا، بۇنى يېغىشتۇرماق بەسى مۇشكۈلدۇر. شۇنىڭ ئۈچۈن، ھازىر ئېلىككە تۆمۈرنىڭ بىر قىسمى مەتۇنلىرىنى قالدۇرۇپ، بۇ قۇتىغان يولۋاسنى يۇمشاق گەپلەر بىلەن قەيەزگە سولاپ ئېلىشەنما مەدەتكار بولۇشلىرىنى ئۆتۈنۈپ سورايمەن»

تۆمۈر خەلىپىگە يېزىلغان خەتنىڭ مۇھىم قىسمى مۇنداق

ئىدى:

«مەن سىزنىڭ ھۆكۈمەتكە ئەمەس، شامەخۇت ۋاڭىنىڭ زۇلىمغا قارشى قوزغىلاڭ قىلغانلىقىنىڭىزنى چوڭقۇر چۈشىنىپ يەتتىم. مەن سىزگە ۋە سىزنىڭ ھەمراھلىرىڭىزغا ھەرگىز گۇنا قىلمايمەن. پۇقرالار زۇلۇم چەككەندە ئەلۋەتتە، دات دەيدۇ. دادىنى ئاڭلىغۇچى چىقىسا، ياكى ئۈستى - ئۈستىگە ئادالەتسىزلىك قىلىنسا، بۇنىڭغا سەۋى - تەھمۇل قىلىش مۇمكىنمۇ؟ سىز ئادالەتپەرۋەر، قەھرىمان كىشى ئىكەنسىز. مەن سىزنىڭ باتۇرلۇغىڭىزغا قايىلەن. قۇمۇل دىيارى سىزگە كىچىكلىك قىلىدۇ. مەن سىزدەك بىر قەھرىمان كىشىنىڭ يېنىدا بولۇشنى ناھايىتى ئارزۇ قىلىمەن. ئەگەر بۇ تەكلىۋىنى مەقبۇل كۆرۈپ ئۈرۈمچىگە كەلسىڭىز، سىزگە چەكسىز ئىلتىپات ۋە ئىززەت - ئىكراملار كۆرسىتىلىپ، ھۆكۈمەت ئىچىدە سىزدەك قەھرىمانغا لايىق ئورۇن تەييار. كېلىڭ، بىللە ئىشلەيلى، ماڭا مۇتلەق ئىشىنىڭ. مېنىڭ ۋەدەم ۋەدە. جانىۋ ئېھزەزدىن چىقىدۇ، سۆزمۇ ئېھزەزدىن چىقىدۇ. قالغىن گەپلەرنى مېنىڭ شەخسى ۋە كىلىم سىزنىڭ دىندىڭىزنى شۇفۇ يىڭچاڭ سىزگە ئىسھار ئەيلىگەي.»

#### 4

كەچىككۈزنىڭ سوغاق شاماللىرى غېرىپ - مەسكىنلەرنىڭ چەرايىدەك سارغىيىپ كەتكەن غازاڭسارلىرى پەرىستان ئۇچۇرۇپ، كۆڭۈلگە بىر قىسما ئەنسىزچىلىك سېلىپ يۈرگەن كۈنلەرنىڭ بىرىدە، لى شۇفۇ ئۆز ھەمراھلىرى بىلەن قۇمۇل دىيارىغا يېتىپ كەلدى. ئامبال بەي ۋىنچاۋ باشلىق ئەمەلدارلار بۇ مېھمانلارنىڭ ھۆرمىتى ئۈچۈن ئون چاقىرىم يەرگەچە ئالدىغا چىققىتى ۋە ئۇلارنى ئامبال يامۇلغا چۈشۈردى.

شۇ ئاخشىمى لى شۇفۇ ئامبال بەي ۋىنچاۋ بىلەن ئۇزۇن

پاراڭلاشقاندىن كېيىن، مۇنداق دېدى:

— قار چۈشۈپ قالغىچە، تاقىتا بىر قېتىم چىقىپ كېلىشىمىز كېرەك. شۇڭا، ئەتىلا ئوردىغا كىرىپ، ياڭ جاڭجۇڭنىڭ مەكتەپىنى ۋاڭغا تاپشۇراي، ئاندىن تاقىقا چىقىدىغان ئەلچىلەرنىڭ ئىسمىمىزنىڭ قارارلاشتۇرايلى. ھە، ئىپتىماقچى، ھىلىقى نىرۇز دام-وللا دېگەن توپىلاڭچى زىنداندا قانداقراق يېتىپتۇ؟ بىر ئاز يۇمشايدىغاندەكمۇ؟

— نەدىكىنى، — دېدى ئامبال، — تاغدىكى ئوغرىلار كىۈچەيگەن سېرى، ئۇ تىزىڭنى تېخىمۇ قاتۇرۇۋالدى. ئۇنىڭ ئۈستىگە، ئىككى كۈندىن بۇيان، شەھەر ۋە يېزىلاردىن بولۇپ مىڭغا يېقىن كىشى «نىرۇز داموللىنى چىقىرىپ بەرسۇن» دەپ ۋاڭ ئوردىسىنىڭ ئالدىغا كېلىۋالسى. ئوردا نەۋكەرلىرى مىللىتى — قىلىچلار بىلەن پوپوزا قىلىپمۇ، ھىچقانداق ئىش چىقىرالمىدى. ھازىر شامەخسۇت ۋاڭنىڭ كۆڭلى بەك پەرىشان.

— سىز ئارىلىشىپ باقمىدىڭىزمۇ؟ — سورىدى لى شۇفۇ.

— ئارىلاشتىم، — دېدى ئامبال، — ھەتتا، چېرىكلەرگە ئوق چىقارغۇزۇپ، ھەيۋىمۇ قىلىپ باقتىم. ئەمما قان تۆكۈشكە پېتىنالمىدىم.

— نەشقا؟

— مۇبادا، بىردە - يېرىمنى ئۆلتۈرۈپ قويساق، بالا - قازاننىڭ يوغىنى چىقىدىغاندەك قىلىدۇ. ئۇلارنىڭ ئارىسىدا بەزى يۈز - ئابە رويلىق ئاخۇنلار، بۇرۇنقى ۋاڭلارنىڭ جەمەتىدىن بولغان بەگلەر، نىرۇز داموللىنىڭ يۈزلىگەن تالىپلىرى، بەزى سودىگەرلەر، ھەتتا ۋاڭنىڭ تەۋەسىدە بولمىغان خۇيسىزۇلارمۇ بارئىكەن، شامەخسۇت ۋاڭمۇ «بۇ ھىچقاچان كۆرۈلۈپ باقمىغان ئىش بولدى» دەپ چۆچۈپ قاپتۇ.

— نىرۇز داموللىنىڭ يۇرت ئىچىدىكى ئابرويى بەك چوڭ

ئىكەن - دە!

— شۇنداق، ئۇنىڭ ئۈستىگە، نورۇز داموللىغا ئۇگال بولغىنى راست.

— قاندىغىسىغا؟ — دەپ قىزىقىپ سورىدى لى شۇفۇ.

ئامبال بەي ۋىنچاۋ كىتائۇمىزنىڭ ئون يەتتىنچى بابىدا بايان قىلىنغان قارىكۆز ئايلا پاجىئەسىنى، نورۇز داموللىنىڭ بۇ ئەلەمگە چىدىماي «شاھزادە» نەزەر ئۈستىدىن شامەخسۇتقا ئەرز بەرگەنلىكىنى، ھاشىر تەيەجىنىڭ بۇنىڭدىن پايدىلىنىپ، نورۇز داموللىنى شامەخسۇتقا چېقىپ، زىندانغا سالدۇرغانلىغىنى، بۇ ۋەقەنىڭ پۇقرالار ئىچىدە خېلىدىن بۇيان غەلىيان قوزغاپ، ئاخىر مۇشۇ دەرىجىگە يەتكەنلىكىنى ئۆزىگە مەلۇم دەرىجىدە سۆزلەپ كېلىپ، «ئەگەر تاغدىكى ئىسيانچىلار ئۈستۈنلۈك قازانمىغان بولسا، بۇ ئىش مۇنچىلىك چوڭىيىپ كەتمەس ئىدى. شۇنىڭ ئۈچۈن، ئاۋال تاغدىكى ئىسيانچىلارنى تېزەرەك تەسلىم قىلدۇرۇش كېرەك» — دېدى.

— خۇداغا شۈكرى، بۇ ياخشى ئىش بولۇپتۇ. مېنىڭ سەپىرىم ئۇتۇقلۇق بولغىدەك، — دېدى لى شۇفۇ خوشال بولۇپ.

ئامبال بەي ۋىنچاۋ بۇ گەپكە چۈشەنمىگەندەك قىلىپ، لى شۇفۇغا ئەجەپلىنىپ قارىدى. لى شۇفۇ ئورنىدىن تۇرۇپ، قوللىرىنى ئارقىغا تۇتقان ھالدا، مەغرۇر مېڭىپ يۈرۈپ سۆزلەشكە باشلىدى:

— مېنىڭ مەقسىتىم، يولۋاسنى بىر تالمۇ ئوق چىقارماي تۇرۇپ، قەيسەزگە سولاپ ئېلىش. ھەممە ئىشنىڭ بېشى تەس دەگەندەك، بۇ ئىشنى نىمىدىن باشلاشنى بىلىمەي تۇراتتىم. نورۇز داموللا ۋەقەسى مېنىڭ ئۈچۈن ياخشى ئىرىم بولىدىغان بولدى. سىز تاغدىكى ئىسيانچىلارنى تېزەرەك تەسلىم قىلدۇرساق، بۇ ئىش ئۆزلۈڭىدىن تۈگەيدۇ دېمەكچى، شۇنداق ئەمەسمۇ؟ مەن بۇنىڭ تەتۈرىنى قىلمەن. يەنى ئاۋال نورۇز داموللىنى زىنداندىن بوشىتىپ، ئۇنىڭ تەرەپدارلىرىنىڭ تەلۋىنى قاندۇرىمەن. ھەتتا نورۇز داموللىنى قۇمۇل دىيارىنىڭ ئەڭ چوڭ ئاخۇنى قىلىپ بەلگىلەش

توغرىسىدا شامە خىسۇت ۋاڭغا تەكلىپ بېرىمەن. نىرۇز داموللىغا ئىلتىپات كۆرسەتمەكلىك بىلەن بىزنىڭ بىرتال مويىمىزمۇ خوراپ قالمايدۇ. ئۇنىڭ تەتۈرىسىچە، بىر تەرەپتىن، شەھەر-يېزىلار تىنچىپ، بۇ يەردىكى پۇتلىكاشال تۈگەيدۇ. يەنە بىر تەرەپتىن، تاغدىكى يولۋاس بىزنىڭ قاپقىنىمىزغا ئاسائراق چۈشىدۇ. بىر چالامدا ئىككى پاختەك سوقۇش دىگەن شۇ ئەمەسمۇ! ھا... ھا... ھا...

لى شۇفۇ بۇ گەپلەرنى قىلىۋاتقاندا، «ھەي، بۇ چاشقان بۇرۇت ھىلە - مىكىر كىتۋىنى مەندىن چىقراق ئوقۇپتىكەن، مۇشۇنداق يوللار بىلەن خىزمەت كۆرسىتىپ، ياڭ جاڭ-جۇڭنىڭ ئالدىدا تېپىخىمۇ يۈز تىپىپ كېتىدىغان بولىدى» دەپ ئويلاپ ئولتۇرغان ئامبال، «بەللى لى دارىن، ئەقىل - دانىشلارغا مەن تەسلىم» دەپ ئۇنىڭ كۈلكىسىگە قوشۇلدى.

شۇ ئارىدا، شامە خىسۇت نامىدىن ھاشىر تەيىچى بىلەن قېزىبەگ غوجا لى شۇفۇدىن ھاردۇق سوراپ ئامبال يامۇلغا كېلىشتى. لى شۇفۇ بىرمۇنچە رەھمەت - ھەشقاللادىن كېيىن، ئەتە ئۆزىنىڭ ۋاڭنى زىيارەت قىلىش ئۈچۈن ئوردىغا كىرىدىغانلىقىنى ئېيتتى.

ھاشىر تەيىچى بايا ئامبال ئېيتقاندا، ئوردا ئالدىدا بولۇۋاتقان ئەنسىزچىلىكنى قىسقىچە بايان قىلىپ، «چىڭ گاڭ غوجام دارىن جانايلىرىنى بىر - ئىككى كۈن ھاردۇق ئېلىپ تۇر - غاي، ئەنسىزچىلىك بېسىلغاندىن كېيىن، ئوردىغا چىلىلايمەن دىگەن. بىزمۇ ئارقا ئىشىكتىن چىقىپ كەلدۇق» دىدى.

لى شۇفۇ كۈلۈپ تۇرۇپ مۇنداق دىدى: «مەن ھەممە گەپنى ئوقتۇم، مەن شۇنداق ئەنسىزچىلىك - لەرنى تىنچىتقىلى كەلدىم. ۋاڭ جانايلىرى خاتىرجەم بولغاي، مەن ئەتە ئالدى دەرىۋازىدىن كىرىۋېرىمەن. مېنى ئۇلار ھېچنىمە قىلمايدۇ.

ئەتىسى چاشكا ۋاقتىدا، بېشىغا چىرايلىق سەلىلە ئورنىۋالغان لى شۇفۇ ئامبال بەي ۋىنچاۋ بىلەن پوچىتىغا ئولتۇرۇپ، ئوردا

قوۋۇقتىن ئۆتۈشى بىلەن ئادەم دېڭىزنىڭ ئىچىگە كىرىپ قالدى.  
ئوردا دەرۋازىسى ئالدىدىكى سوزۇنچاق مەيدان ۋە ئەگرى توقاي  
كوچىلارنىڭ ھەممىسى ئادەم بىلەن تىلغان ئىدى. لېكىن، ئۇ-  
لارنىڭ قولىدا بىرەر تال تاياقمۇ كۆرۈنمەيتتى. قوراللىق ئەۋكەر-  
لەر بىلەن قورشالغان ئوردا دەرۋازىسى قىيا ئوچۇق تۇراتتى. سېپ-  
پىل ئۈستىدىكى ئەۋكەرلەر مىللىتىلەرنى پەسكە قارىتىپ، جىم تۇرۇ-  
شاتتى. ئامبالنىڭ پوچتىسىنى كۆرۈش بىلەن كېمىدۇ بىرى «يول بېر-  
ڭلار!» دەپ ۋاقىردى. پوچتا توپنى يېرىپ، دەرۋازا تەرەپكە ئاستا  
ئىلگىرىلىدى. مەيداننىڭ ئوتتۇرىسىغا كەلگەندە، لى شۇفۇ پوچتىنى  
توختىتىپ، ئورنىدىن تۇردى. دە، ئىككى قولىنى كۆكسىگە قويۇپ،  
«ئەسسالامۇ ئەلەيكۇم قېرىنداشلىرىم!» دەپ خىتاب قىلدى. توپ  
ئىچىدىن گۈدۇڭ - گۈدۇڭ ئاۋاز ئاڭلاندى. «مەن، - دەپ سۆزىنى  
داۋاملاشتۇردى لى شۇفۇ، - ئۈرۈمچىدىن ياك جاڭجۇڭ جاناپىلىرىنىڭ  
ۋەكىلى بولۇپ كەلدىم. ياك جاڭجۇڭ جاناپىلىرى قۇمۇلدىكى  
پۇقرالارغا دۇئايى سالام دىدى. مەن ئاخشام ئامبال جاناپىلىرىدىن  
ھەممە ئەھۋالنى ئۇقتۇم. نورۇز داموللامغا ئۇۋال بوپتۇم. خاتىرجەم  
بولۇشىڭلار، نورۇز داموللامنى جەزمەن بوشىتىمىز. ئىنشا ئاللا!»

خەلق تىپى بۇ ئاتىنىش كىشىنىڭ يۇمشاق گەپلىرى  
بىلەن گاڭگىراپ قېلىپ، نىمە دېيىشنى بىلمەي قالدى. پەقەت  
بەزىلەرنىڭ شۇبىرلاشلىرى ئاڭلىنىپ تۇراتتى.

— ياتەقسىز، بىزنىڭ گېپىمىزنى سۈدەك بىلىدىكەنغۇ!

— ئۆزىمۇ ئەجەپ كېلىشكەن ئادەم ئىكەن.

— سەللىسىنى قارىمايدىغان، نىمە دىگەن ياراشقان.

— ساقال - بۇرۇتمىچۇ، نىمە دىگەن كېلىشەڭگۈ.

شۇ ئارنىدا، ئامبال ئورنىدىن تۇرۇپ، باش بارسىنى بىلەن

لى شۇفۇنى كۆرسىتىپ، «لى دارىن، لى دارىن!» دىدى.

— ھە ... لى دارىن، لى دارىن، - دەپ گەپ باشلىدى پوچتىغا

يېقىنراق تۇرغان بىر مويىسىپىت كىشى: «ئۆلە ئوبدان ۋاقتىڭە يە

تىلا، بىزنىڭ گېپىمىزگە قۇلاق سالسىلا، نىرۇز داموللاغا بەك ئۇگال بولدى. ئۇ كىشىنى بوشاتىمىسا، بىز بۇ يەردىن ھەرگىز كەتەلمەيمىز!

— كەتمەيمىز، كەتمەيمىز! — دەپ ۋاقىراشتى كىيىمچىلىك.  
— خاتىرجەم بولۇشىمىز، داموللام جەزمەن بوشاپ چىقىدۇ، — دېدى لى شۇفۇ ئورنىغا ئولتۇرۇۋېتىپ.

پوچتا ئاستا تەۋرىدى. ئوردا دەرۋازىسى يوغان ئېچىلدى ... دىگەندەك، بىرەر سائەتتىن كېيىن، دەرۋازا ئالدىدا نورۇز دا-موللا پەيدا بولدى. ئۇنى ئىككى گۈندىيە قولىغىدىن يۆلەپ تۇراتتى. ئۇنىڭ قويۇق قاشلىرى ئاستىدىكى ئولتۇرۇشۇپ كەتكەن كۆزلىرىدىن غەزەپ ئۇچقۇنلىرى چاقناپ تۇراتتى ...  
بىردەمدىن كېيىن، قىقاس - چۇقانلار بېسىلىپ مەيدان جىم-جىت بولۇپ قالدى.

— مۇنداق خورلۇقنى ھىچقاچان كۆرمىگەن ئىدىم. تىلەمىز دىگەن ئوغرى جېنىمىزغا زىخ بولۇپ تۇرمىغان بولسا، بۇ بېشى چوڭ تېجىمەللەرنىڭ ئەدىۋىنى راسا بېرىپ قويمايتتىم! — دېدى شامەخسۇت خورسىنغان ھالدا.

— شۇنداق، — دېدى لى شۇفۇ، — قولىنى كەسىمىگەچە قان چىقى-مايدۇ دىگەندەك، ئاپەتنى يىلتىزىدىن قۇرۇتۇش ئۈچۈن، بەزىدە ئاچچىقنى ئىچىمىزگە يۇتۇپ تۇرمىساق، بولمايدۇ.

شۇ كۈنى لى شۇفۇ بىلەن ئامبال كەچكىچە شامەخسۇت ۋاڭنىڭ يېنىدا بولۇپ، ئۇنىڭغا ياكى جاقچۇڭنىڭ پىلانلىرىنى تەكرار - تەكرار چۈشەندۈردى. شامەخسۇت ياكى جاقچۇڭدىن مىننەتدار بولۇپ، لى شۇفۇ-نىڭ بارلىق ھەركەتلىرىنى قوللايدىغانلىقىنى بىلدۈردى. شۇنىڭدىن ئىككى كۈن كېيىن، لى شۇفۇ ئۆزىنى پەيغەمبەر ئەۋلادى دەپ جاكا-لاپ يۈرگەن خۇيزۇ مۆتىۋىرى كۇيىباۋ، فىڭ ھاجى، ئۇۋەيمىس ئەلەم، زىكيا ھاجى، ھەسەن بالا ھاجى، شائەخسەتساي قاتارلىق يۇرت

چوڭلىرىدىن تەركىپ تاپقان ئەلچىلەر ئۈمىگىنى باشلاپ تاقىقا ماڭدى. سوغاتىلار بېسىلغان ئون ئىككى ھارۋىمۇ، ئۇلار بىلەن تەڭلا يولغا چىقتى. شۇ كۈنى ئۈرۈمچىدىن بىر پىيادە توپچىلار باتالىيونىمۇ قۇمۇلغا يېتىپ كەلدى.

## 5

لى شۇفۇنىڭ سېھىر - ئەپسۇنى شۇ كۈندلا ئۆز كۈچىنى كۆرسەتتى. باشلىغان ئىدى، يەنى ئۈرۈمچىدىن كەلگەن لى دارس نورۇز داموللىنى زىنداندىن چىقىرىپ بېرىپتۇ، دىگەن گەپلەر پۈتۈن شەھەر ۋە يېزىلارغا پۈركەتتى. بۇنى ئاڭلاپ، تاغدىكى قوزغىلاڭچىلارمۇ، خوشال بولۇشتى. شۇنىڭ ئۈچۈن، تۆمۈر خەلىپىلەر لى شۇفۇنىڭ ئەلچى بولۇپ چىقىدىغانلىقىدىن خەۋەر تاپقان ھامان ئۇلارنى كۈتۈۋېلىشقا تەييارلىق قىلدى ۋە ئاخىر ئەلچىلەرنى قائىدە - يوسۇن بويىچە چىرايلىق كۈتۈۋالدى. ناماز پېشىنىدىن باشلاپ كەچكىچە مېھمانلارنىڭ ئالدىدىن داستىخان يىغىلىمىدى. ئۇ كۈنى ھال - ئەھۋال سورىشىشتىن بۆلەك گەپمۇ بولۇنمىدى. لى شۇفۇ تۆمۈر خەلىپىنىڭ بويىغا ئېسىقلىق قولىنى ئاستا تۇتۇپ:

— ھەر قاچان نامازنى تايامۇم بىلەن ئوقۇۋاتىدىغانلا، - دىدى.

— شۇنداق، - دىدى تۆمۈر خەلىپە.

— ھە راست، ئۆزىگە قەست قىلغان ھىلىقى قارىيۇز ھازىر

نەدە؟ - دەپ سورىدى لى شۇفۇ.

تۆمۈر خەلىپە ئۇنىڭ شۇ كۈندىن باشلاپ، ئەل - يۇرت ئىچىدە تۇرالماي، كۆزدىن يوقالغانلىقىنى، ئاڭلىغان گەپلەرگە قارىغاندا، نوم تەرەپتە سەرسان بولۇپ يۈرگەنلىكىنى ئېيتتى.

ئەتىسى ناماز بامداتتىن يانغاندا، لى شۇفۇ بىرىنچى بولۇپ، «تۇپراق بېشىغا بېرىپ كەلسەكمىكەن؟» - دىدى.

توپ - توپ جامائەت دۈڭلۈكتىكى شېھىتلەر قەۋرىستانلىغىغا



قاراپ ماڭدى. لى شۇفۇ قارا تاۋاردىن تاشلانغان نېپىز گىۋىيە جۇۋىسىنىڭ پەشلىرىنى تىزغا بېسىپ ئولتۇرۇپ «تابارەك» سۈرە-سىنى ئىخلاى بىلەن ئوقۇشقا باشلىدى. بۇ ئۇزۇن سۈرە تۈگىگىچە ھەممە كىشى باشلىرىنى تۆۋەن سېلىپ، جىم ئولتۇردى. بىر خۇيزۇ كىشىنىڭ قۇرئان سۈرىسىنى ئۇيغۇر قارىلىرىدەك مۇنداق راۋان ئوقۇغىنىنى ئۇلار بىرىنچى قېتىم ئاڭلاۋاتقان ئىدى. تۆمۈر خەلىپىمۇ «ئەجەپ تولغان قارى ئىكەن!» دەپ ئويلاپ ئولتۇراتتى.

دۇئادىن كېيىن لى شۇفۇ تۆمۈر خەلىپىدىن:  
— ھەممىسى جەڭدە شېھىت بولغانلارمۇ؟ — دەپ سوراپ

قالدى.

— شۇنداق، — دېدى تۆمۈر خەلىپە.

— ئاللا مەغپىرەت قىلسۇن، ھەممىسى قانچە كىشى؟ — دېدى

لى شۇفۇ.

— ئەللىك ئىككى. بۇنىڭ ئىچىدە ئون توققۇز ياشلىق راجى بالا رەھبەرلىكىدۇر بار، — دېدى تۆمۈر خەلىپە، ئاندىن راجى بالىنىڭ قانداق شېھىت قىلىنغانلىقىنى سۆزلەپ بەردى.  
— ئەستەغپۇرۇللا، شۇنداقمۇ قىلغان بارمۇ؟ خەير، ئاللا ئۇ بالىمىزغا قىيامەت كۈنى ئەڭ ئالى مەرتىۋە بېرەر، — دېدى لى شۇ فۇدۇئاغا قول كۆتىرىپ. ھەممەيىلەن تەڭ قول كۆتىرىشتى.

ئەتىگەنلىك چايدىن كېيىن، سوغا تەقدىم قىلىش باشلاندى. ھويلىنىڭ ئوتتۇرىسىغا يېيىپ تاشلانغان توپ-توپ گەزلىمىلەر، موۋۇت ۋە چىبەرقۇت تونلار، نەچچە ساندۇق ئۆتۈك، مەيسە، كالاچ، قەن-شېكەر، چاي ۋە بىرقانچە تاغار ئۇن-گۈرۈچ-ئىن ئىبارەت بۇ سوغاتلار ھەممىنى دىگىدەك ھەيران قىلىپ تۇرغاندا، لى شۇفۇ تۆمۈر خەلىپە باشلىق چوڭلارنى ئۆيگە تەكلىپ قىلدى. ئارقىدىنلا ئۇنىڭ مەھرەملىرى قىزىل تاۋار يېپىلغان پەتنۇسلارنى كۆتىرىپ كىردى. لى شۇفۇ پەتنۇسلارنى تۆمۈر خەلىپە، قارا بوسۇق، ئېلى پالگان، ئامانقۇل، خوجىنىياز پالگان

ۋە سەپەر قۇلىلارنىڭ ئالدىغا قويۇپ، ئۈستىنى ئاچتى. تۆمۈر خەلىپىنىڭ ئالدىدىكى پەتىۋىستى بەش، قالغانلىرىدا ئۈچتىن يامبۇ پارقىراپ تۇراتتى.

— ئاز بولسىمۇ ياڭ جاڭجۇڭ جاناپلىرىنىڭ ھەر قايسىلىرىغا ئەۋەتكەن سوغىسى، كۆپكە تالىق قىلۇرلار، — دېدى لى شۇفۇ، ئاندىن، — تالادىكى نەرسىلەرنىڭ ئۇن - گۈرۈچتىن باشقىسىمۇ، جاڭ جۇڭنىڭ سوغىتى، — دەپ قوشۇپ قويدى.

— ئۇن - گۈرۈچچۇ؟ — دېدى تۆمۈر خەلىپە.

— بۇ، ئەل - يۇرتنىڭ كۆڭلى، — دېدى ھەسەن بالا ھاجى.

— ئۇنداق بولسا، ئۇن - گۈرۈچنى ئالايلى. قالغانلىرى جايىغا

قايتسۇن، — دېدى تۆمۈر خەلىپە.

— ئۇنداق قىلسا بولمايدۇ، — دېدى فاك ھاجى ئۇيغۇرچە

سۆزلەپ، — سۇلايمان پادىشاھ، سوغات ئالدىمۇ ئەمەسمۇ؟ سوغاتنى

ئالمىسا، ياڭ جاڭجۇڭنىڭ كۆڭلى ئاغرىيدۇ.

— دەرۋەقە، — دەپ گەپكە ئارىلاشتى ئۈۋەيس ئەلەم

دوست - ئاشىنلارنىڭ سوغا - سالاملىرىنى قوبۇل ئەيلىمەكلىك

سۈننىتىتۇر. بۇ ياخشى خۇلق پەزىلەتلەرنىڭ جۈملىسىگە كىرىدۇ.

ياڭ جاڭجۇڭ جاناپلىرىنىڭ ۋەكىلى بولغان بۇ ئەزىز مېھنەتچىمىز

شۇنچە يىراقتىن ئات ئاتىلاپ، تۆگە قوغلاپ كەلگەندە، دىل

ئازارلىق بولۇپ قالمىغاي.

— ئەلەم ئاخۇنۇم توغرا ئېيتتى، — دېدى لى شۇفۇ، —

ئۆزلە بۇ سوغاتلارنى ئالمىسىلا، مەن جاڭجۇڭ جاناپلىرىنىڭ ئالدىغا

قايسى يۈزۈمنى كۆتىرىپ بارىمەن؟

شۇندىن كېيىن، قالغان ئەلچىلەرمۇ، سالا قىلىشقا كىرىشىپ

گەتتى. تۆمۈر خەلىپە بىردەم جىم ئولتۇرغاندىن كېيىن، «ئەمىسە

بىز مەسلەھەتلىشىپ كۆرەيلى» دېدى ۋە ھېلىقى يامبۇلارنى باشقا

سوغاتلار بىلەن قوشۇپ، «غەزە» گە ئەپكىرىپ قويۇشنى سەپەر

قۇلغا تاپشۇردى. خوجىنىياز پالگان تۆمۈر خەلىپىنىڭ سوغاتلارنى

ئېلىشقا مايىل بولغانلىقىنى كۆرۈش بىلەنلا، ئورنىدىن دەس قوپۇپ  
ئۆيىدىن چىقىپ كەتتى،

— بۇ يىگىت كىم بولىدۇ؟ — دەپ سورىدى لى شۇفۇ.

— ئاراتىلىق خوجىنىياز پالگان، — دىدى تۆمۈر خەلىپە.

— ھە، ھىلىقى چيەن دارىنىڭ كۆزىگە ئاتقان ئەر شۇمۇ؟

ئېتىنى ئاڭلىغان.

ئەلچىلەر يەنە بىر كۈن مېھمان بولۇشتى. تاغنىڭ كەچە  
كۈزلۈك مەنزىرىسىنى تاماشا قىلدى. مەھەللەلەرنى كېزىپ ئۆيلەرگە  
پاتىئە ئوقۇشتى، ياش - قېرى دىگىدەك نۇرغۇن كىشىلەر بىلەن  
پاراڭلاشتى. قىزغىنلاڭچىلارنىڭ باتۇرلۇقلىرىنى ماختاشتى. بىراق  
خۇددى مەسلەھەتلىشىۋالغاندەك، ھەممىسىلا گەپ ئارىسىدا، «قىش  
كېرىۋاتىدۇ، ھايت - ھۇيت دىگەچە چىللەشۇ كىرىدۇ. چىللا ئارىسى  
سوغاق كۈن، قەھرى كەلسە قاتتىق كۈن، ئىلاھىم بۇ قىشتىن  
ئامان - ئېسىن ئۆتۈشنى نېسىپ قىلغاي، ئەل ئامان، مەندۇ ئامان  
دەپتىكەن. ھەممىسىدىن ئامانلىق ياخشى» دىگەنگە ئوخشاش گەپ  
لەرنى قىلاتتى.

ئەتىسى ئەلچىلەر قايتتى. پەقەت لى شۇفۇ «مەن خەلىپەمگە  
بىرنەچچە كۈن مېھمان بولۇپ كېتىسەن» دەپ، بىرلا مەھرەمى  
بىلەن قېچالدى. بۇ مەھرەمىمۇ پۇقراچە كېيىنگەن ئىدى.

## 6

لى شۇفۇ ئايرىم ئۆيگە جايلىشىۋالغاندىن كېيىن، تاھارەت  
ئېلىپ ئولتۇردى - دە، «مېنىڭ ئۆزلەگە ئەپكەلگەن يەنسە بىر  
سوغىتىم بار» دەپ قوينىدىن يېشىل تاۋارغا يۆگەلگەن بىر ئەر -  
سىنى چىقاردى. بۇ قىويۇن دەپتىرىدەك كېلىدىغان قۇرئان ئىدى.  
تۆمۈر خەلىپە قۇرئاننى «بەسىمىلا» دەپ ئىككى قوللاپ ئالدى ۋە  
لەۋلىرىنى تەككۈزۈپ، كۆزگە سۈرتكەندىن كېيىن، ۋاراقلاشقا باش

لىدى. بۇ شۇنداق نەپىس، گۈزەل مۇقاۋىلانغان ۋە ھەر بىر بەتنىڭ چۆرىسىگە ناھايىتى ئۈستىلىق بىلەن رەڭدار نەقىش ئىشلەنگەن قۇرئان ئىدىكى، ھەرقانداق كىشىنى ئۆزىگە ئىختىيارسىز جەلپ قىلاتتى. — بۇ قۇرئان كېرىمنى جاڭجۇڭ جاناپلىرى بۇلتۇر ھەرەمدىن كەلگەن ھاجىلاردىن سوراتقۇزۇۋېلىپ، ئۆزلەگە سوغات قىلدى، — دىدى لى شۇ فۇ، ئاندىن ئۆزىنىڭ قويۇن دەپتىرىدىن بىر پارچە قېلىن قەغەزنى چىقىرىپ، «جاڭجۇڭ جاناپلىرى مۇسۇلمانلارنىڭ قۇرئانىغا خەنزۇچە خەت يېزىلىپ قالمىغاي دەپ، بۇ مىنىپەرنى ئايرىم ئەۋەتتى» دىدى. «مىنىپەر» دىگىنى ياكى جاڭجۇڭنىڭ ئىسىم — پەمىلە ۋە مەنسەپ ناملىرى بېسىلغان ئاتىكىرىتكا بولۇپ، ئۇنىڭ ئارقىسىغا «بۇ قۇرئان بۇرادىرىم تۆمۈرگە ھەدىيە» دىگەن سۆزلەر يېزىلغان ئىدى. «بۇ ياكى جاڭجۇڭنىڭ ئۆز قەلىمى» دەپ قوشۇپ قويىدى لى شۇ فۇ كۈلۈپ تۇرۇپ. ئاندىن «ئۆزلەگە يازغان سالام خېتىمۇ بار» دەپ چوڭ سېرىق لىپاپىنى ئۇزاتتى، لىپاپىغا «ئۇيغۇر-مۇسۇلمانلاردىن چىققان تۆمۈر باتۇرغا» دىگەن سۆزلەر چوڭ قىلىپ يېزىلغان ئىدى.

تۆمۈرخەلپە خەتنى دىققەت بىلەن ئوقۇپ چىققاندىن كېيىن...

— ياكى جاڭجۇڭ، مېنى ئۈرۈمچىگە ئەپچىلىتىپ نىمە قىلىدۇ —

كەن؟ — دىدى.

— چوڭ مەنسەپ بەرمەكچى، دارىن قىلماقچى، دارىن قىلغاندىمۇ، قۇرۇق ئۆستەڭگە مېراپ ئەمەس، قولىدا چېرىگى بار، دىسە گېپى ئۆتىدىغان، ئاتىسا ئوقى يېتىدىغان دارىن قىلماقچى. بۇ خۇدايىمنىڭ ئۆزلەگە بەرگىنى، — دىدى لى شۇ فۇ مۇلايىملىق بىلەن.

— ياق، مەن ئەل — يۇرتۇمدىن ئايرىلمايمەن. مىسىرنىڭ پادىشاھى لىغىدىن كەنئاننىڭ گادالىغى ياخشى. ئۇنىڭ ئۈستىگە، ياكى جاڭجۇڭ مېنىڭ نىمىشقا قوزغىلاڭ قىلغانلىغىنى ياخشى بىلىدىكەنغۇ، شۇنچە ئىشىنى تەۋرىتىپ قويۇپ، نەگە بارغىدەكمەن!

— مەن ئەلچى، ئەلچىگە ئۆلۈم يوق. مەن ئامانەتنى يەتتە

كۆزدۈم، تەقدىرسىز قىل تەۋرىنىمەس دەپ، قالغان ئىشلار خۇدانىڭ تەقدىرى بىلەن بولىدۇ، — دىدى لى شۇ فۇ، ئاندىن تۆمۈرگە تەخمىنەن يېقىنراق سۈرۈلۈپ، — ھازىرقى ئەھۋاللاردىن خەۋەرلىرى بارمۇ؟ — دىدى.

— قايسىنى دەيدىلا؟

شۇنىڭدىن كېيىن، لى شۇ فۇ جۇڭخۇا مىنگونىڭ ھازىرقى دا زۇڭتۇڭى يۈەن شىكەينىڭ پۈتۈن مەملىكەت مەقسىتىدا سۇڭ-جۇڭشەن تەرەپدارلىرىغا قارشى يۈرگۈزۈۋاتقان سىياسىتىنى، بولۇپمۇ چېنگىز رايونلاردىكى ۋاڭ-گۇڭلارنىڭ ھوقۇقىنى ساقلاپ قېلىش، ۋاڭلارنىڭ ئورنىغا تەگمەسلىك ھەققىدە مەخسۇس بۇيرۇق چۈشۈر-گەنلىكىنى، شۇنىڭ ئۈچۈن، شا مەخسۇت ۋاڭنى ئۆرۈۋېتىش دۆلەت سىياسىتىگە خىلاپ ئىكەنلىكىنى، ئەگەر بۇ پىكىردە قاتتىق تۇرسا، قۇمۇلدىكى قوزغىلاڭغا مەركىزىي ھۆكۈمەتنىڭمۇ قول تېقىپ قىيىدىغانلىقىنى، ياكى جاڭجۇڭ «خەلقپەرۋەر» بولغانلىقى ئۈچۈن، پۇقرالار جاپا تارتىپ قالمىسۇن دەپ، بۇ ئىشنى تېپىلىق بىلەن ھەل قىلىشقا بەل باغلىغانلىقىنى، ئەگەر تۆمۈر خەلىپە ماقۇل كۆرسە ھۆكۈمەت تەركىبىدە ئەمەل تۇتۇپ، ئۆمۈر بويى راھەتتە ئۆتىد-غانلىقىنى، شا مەخسۇت ۋاڭنىمۇ ئىنساپقا كەلتۈرۈپ، ئالۋاڭ-ياساقلارنى زور دەرىجىدە تازايتىش مۈمكىنلىكىنى ئۇزۇن-چۈشەندۈردى.

— بۇ ئىشنى تېپىلىق بىلەن تۈگىتىمەن دىگەن ئادەم نىمىشقا ھاپىز يىڭجاڭ، نىياز يىڭجاڭ ۋە ما يىڭجاڭلارنى نۇرغۇن چېرىك بىلەن قۇمۇلغا ئەۋەتىدۇ؟ — دىدى تۆمۈرخەلىپە.

— تۈگە قانچە، يېغىرى شۇنچە دەپ، جاڭجۇڭ جىناساپلىرى نىمىش. ئۆزىگە لايىق دەردى بار، ئۈرۈمچىدىكى بەزى ئەمەلدارلار جاڭجۇڭ جاناپسلىرىنى دا زۇڭتۇڭغا ئەرز قىپتۇ، تۆمۈر قوزغىلىڭىغا يۈمشاق قوللۇق قىلدى دەپ، شۇڭا، دا زۇڭتۇڭ ئەگەر تۆمۈر ئەل بولمىسا، چېرىك چىقىرىڭلار دەپ يارلىق ئەۋەتىپتۇ. جاڭجۇڭ

جاناپلىرى يارلىقىنى ئادا قىلىمسا بولامدۇ؟  
لى شۇفۇ «چېرىك»، «يارلىق» دىگەن سۆزلەرنى سالىماق  
بىلەن ئېيتتى. ئاندىن مۇنداق دىدى:

— خەلىپەم، بىز — دىن قېرىنداش، بىزنىڭ خۇدايىمىز بىر،  
پەيغەمبەرىمىز بىر، كەسبىمىزمۇ بىر، ئۆزلەنىڭ قاراپ تۇرۇپ،  
بىرەر پالاكەتكە ئۇچراپ قېلىشلىرىغا چىدىمايمەن. مەن ئۈرۈمچىدىن  
دىكى ۋاقىتىدا، بۇ يەردىكى ھەممە ئەھۋاللارنى ئاڭلىدىم. ئۆزلەگە  
دەسلەپ قول بەرگەن سەيپۇڭ توختىدىن كەلگەن ۋاپا شۇنچىلىك  
بوپتۇ. قالغانلارنىڭ كۆڭلىدە نىمە جىن بارلىغىنى خۇدايىم بىلىدۇ.  
مەن ئەلچى بولۇپ كېلىشنى جاڭجۇڭ جاناپلىرىدىن ئۆزۈم سورىدىم،  
مەقسىدىم، ئۆزلەگە ھەممە گەپنى ئېيتىپ، دىن قېرىنداشلىق  
مەھرەمىنى بىلدۈرەي، بىر تەقۋادار قېرىنداشىمىز قاراپ تۇرۇپ  
پالاكەتكە ئۇچقاسمىسۇن دېيىدىم. قالغانلارنىڭ ئالدىدا ھەممە  
گەپنى ئېيتقىلى بولمايدۇ دەپ، ئۇلارنى كەتكۈزۈۋەتتىم. ماڭا ئىس  
شەنسىلە شۇ، ياق دىيىلىدۇ ئىختىيارلىرى، ئوبدان خىيال قىلىپ  
باقسىلا. مەن بىرنەچچە كۈن تۇرۇپ تۇراي.

بۇ گەپلەر تۆمۈر خەلىپىنى خىيالغا سېلىپ قويدى. لى شۇفۇ  
ئۆز سېھرىنىڭ ئۇنىڭغا تەسىر قىلغانلىغىنى كۆرۈپ، ئىچ — ئىچىدىن  
خوشال بولدى ۋە شۇ كۈندىن باشلاپ، تۆمۈر خەلىپىنى ئۆزىگە  
تېخىمۇ رام قىلىشقا كىرىشتى. ئۇ ھەر كۈنى يېرىم كېچىدە قوپۇپ،  
ئەستايىدىل ھالدا تاھارەت ئالاتتى. دە، ناماز بامداتقىچە شام  
يىرۇغىدا قۇرئان ئوقۇيتتى. بېشىغا چىرايلىق سەللە ئوراپ، بەش  
ۋاق نامازنىڭ ھەممىسىدە جامائەت بىلەن مەسچىتتە بولاتتى.  
«خۇدالىق ئۈچۈن» دەپ ئون پارچە كىگىز سېتىۋېلىپ، مەسچىتنىڭ  
جەننەتلەرنى يېڭىلاپ چىقتى. ياش مەھرەمىنى بىر قېتىم ناماز  
شامغا كېچىككىنى ئۈچۈن جامائەت ئالدىدا تەننەپلىدى. كۈندۈز —  
لىرى چوڭ — كىچىك دىمەي، ھەممەيلەن بىلەن دوستلارچە ھال —  
مۇڭ قىلىشىپ، دەردىگە ئورتاقلىشاتتى. خەلق شامەخسۇت ۋاڭدىن

كۆرگەن زۇلۇملارنى ئېيتقاندا «ئايىنىڭ ئون بەشى قاراڭغۇ، ئون بەشى يورۇق دەپ، ئەمدى يورۇقچىلىق كۆرىسەلەر، ئون ئىككى تاغنى ئۆزۈڭلار سورايدىغان قىلىمىز» دەيتتى. تۆمۈر خەلىپىنىڭ ئائىلىسىگە بولسا، ھەر ئىككى كۈندە دىگەندەك بىر قېتىم كېلەتتى. تۆمۈر خەلىپىنىڭ بالىلىرىغا قەن - نازاۋات بېرىپ ئۇلارنى ئەركىنلىكتەتتى.

بىر كۈنى لى شۇفۇ باسىنى قۇچىنىدا ئوينىتىپ ئولتۇرۇپ «بۇ قىزىمنىڭ چېچى بىر تال ئىكەنمۇ» دېدى. دەرۋەقە زوربىخان ئايلانما بۇ كۈنلەردە باسىنىڭ بوي تارتىۋاتقىنىنى كۆرۈپ، «يامان كۆزلەر» دىن ئاسراش ئۈچۈن، ئۇنىڭغا قىز بالىچە پاختىلىق چاپان كىيىدۈرۈپ قويغان ئىدى. باسى لى شۇفۇنىڭ ئاغزىدىن چىقىشقان «قىز» دىگەن سۆزنى ئاڭلاش بىلەن ئۇنىڭ قۇچىنىدىن بېلىقىتىپ سىۋىغۇرۇلۇپ چىقتى. دە، تالاغا قاچتى. لى شۇفۇ كۈلگەن يېتى قاراپ قالدى. زوربىخان ئايلانما ئۆزىدىن قېچىپ يۈرگىنىنى كۆرۈپ، «ئۆزلە مېنىڭدىن بىر ياش چوڭ ئىكەنلا، ئايالمنى يەڭگەم دىسىمە بولغىدەك، بىزنىڭ يۇرتلاردا يەڭگىلەر ئۆز ئىنىلىرىدىن قاچىمايدۇ. ئۆزلە بىلەن ھەم قېرىنداش، ھەم جان دوست بولۇپ قالدۇق. ئەمدى يەڭگەم مېنىڭدىن قاچىمىمۇ بولار» دەپ كۈلدى. تۆمۈر خەلىپەمۇ كۈلۈپ قويدى.

ھەپتە ئون كۈن ئۆتكەندىن كېيىن، لى شۇفۇ شەھەرگە كىرىپ چىققاچى بولغانلىقىنى ئېيتتى. ئەنئىنى بېلىق ئۈچ يىگىت ئۇنى شەھەرنىڭ يېنىغىچە ئۇزىتىپ باردى. لى شۇفۇ كەتكەندىن كېيىن، تۆمۈر خەلىپە ئۆز ھەمىرالىرى بىلەن بىرقانچە قېتىم كېڭەش ئۆتكۈزدى. ئۇلار ئاخىر، ۋاڭلىق تۈزۈمنى يىمىرىپ تاشلاشنىڭ ھازىرچە مۈمكىن ئەمەسلىكىنى نەزەرگە ئېلىپ، ئەگەر شامەخسۇت ھەممە شەرتلىرىمىزگە ئۇنسا، ياراشساق ياردىمى دىگەن قارارغا كېلىپ قالدى.

1913 - يىلى كىرىپ، يەر - زېمىن قېلىن قار بىلەن قاپلانغان چىللە كۈنلىرىدە، زېمىستان سوغاقلىقىنىڭ چاياندىدەك چېقىپ تۇرۇشىغا قارىماي، لى شۇفۇ بۆرە - تۈلكىگە جۇۋىلىرىغا مەھكەم ئورالغان ئەلچىلەرنى باشلاپ، يەنە تاققا كەلدى. ئەلچىلەر مورا بىلەن ئىسسىتىلغان ئۆيىدە، ئوبدان شۈزپىلىنىپ، ھاردۇق ئېلىشىپ بولغاندىن كېيىن، ياكى جاڭجۇڭ نامىدىن تۆمۈر خەلىپىگە كەلگەن تېلېگىراممىنى ئوقۇشقا باشلىدى. تېلېگىراممىدا تۆمۈر خەلىپىگە ئۈرۈمچىدە تۇرۇشلۇق ئۇيغۇر - مۇسۇلمان 3 - ئاتلىق باتالىيونىنىڭ كوماندىرلىق مەنسۇبى ۋە ئىككى يۈزدىن - بەش يۈزگىچە چېرىك ساقلاش ھوقۇقى بېرىلگەنلىكى جاكالانغان. جۈملىدىن، شامەخسۇت ۋاڭغا قوزغىلاڭچىلارنىڭ تەلەپلىرىنى قوبۇل قىلىش ھەققىدە مەخسەس سۇن مەكتۇپ ئەۋەتكەنلىكى ئەسكەرتىلگەن. لى شۇفۇ تېلېگىرام - مىنى ئوقۇپ بولۇش بىلەن ھەممە ئەلچىلەر ئورۇنلىرىدىن تۇرۇپ، تۆمۈر خەلىپىنى مۇبارەكلىدى.

— گۈرۈچتىن خەۋەر يوق، سەۋزە دەم يەپتۇ دەپ، جاڭجۇڭ جاناپلىرى بەك ئالدىراپ كېتىپتۇ. مەن تېخى كۆڭلۈمنى توختاتمايمەن يوق. بۇ گەپنى كېيىن قىلىشايلى، — دېدى تۆمۈر خەلىپە مورىغا بىر تال ئوتۇن تاشلاپ.

— بويىتۇ، ئۆزلە نىمە دىسىلە شۇ، — دېدى لى شۇفۇ چىرايىنى قىلچە ئۆزگەرتىپ.

شۇنىڭدىن كېيىن، سۆھبەت باشلىنىپ، تۆمۈر خەلىپە قوزغىلاڭچىلارنىڭ تەلەپلىرىنى ئوتتۇرىغا قويدى. ھەربىر ماددا ئۈستىدە تالاش - تارتىشلار بولۇپ، ئاخىر ئۈچ كۈنلۈك سۆھبەت نەتىجىسىدە مۇنداق كېلىشىم ھاسىل قىلىندى:

بىرىنچى، ئۆتكەن ئىشلار، جۈملىدىن يى شىڭفۇنىڭ ئۆلۈمى



سۈرۈشتە قىلىنمايدۇ؛

ئىككىنچى، «تۆمۈر چارۋا» تۈزۈمى بىكار قىلىنىپ، شامەخسۇت ۋاڭ مالچىلارغا تېگىشلىك ھەق تۆلەيدۇ؛

ئۈچىنچى، دىخانلارنىڭ شامەخسۇت ۋاڭ ۋە ئۇنىڭ بەگلىرىگە ھەر ئايدا بەتتە كۈن ئالۋاڭ قىلىدىغان ياساق مەجبۇرىيىتى ئىككى كۈنگە ئۆزگەرتىلىدۇ. يامۇللارنىڭ باشقا ئالۋاڭ - سەيسىمىسۇ ئازايىتىلىدۇ؛

تۆتىنچى، ئون ئىككى تاغنى قوزغىلاڭچىلار ئۆزى ئىدارە قىلىدۇ؛ ئۆزىنى قوغداشقا مەلۇم ساندا قورال قالدۇرۇلغاندىن تاشقىرى، قالغان قورال - ياراقلارنى ھۆكۈمەتكە تاپشۇرىدۇ؛

بەشىنچى، شەھەر ۋە يېزىلاردا قوزغىلاڭچىلار بىلەن ئالاقە باغلىغان دەپ، شامەخسۇت ۋاڭ تەرىپىدىن قامالغان ئەللىك تۆت كىشى دەرھال بۆشتىلىدۇ؛

ئالتىنچى، ھاشىر تەيىچى مەنەسەپتىن قالدۇرۇلۇپ، ئورنىغا باشقا تەيىچى قويۇلىدۇ؛

يەتتىنچى، مەزكۇر كېلىشىم ئۇيغۇر - خەنزۇ تىللىرىدا ئۈچ نۇسخە پۈتۈلۈپ، بىرى جاڭجۇڭ يامۇلدا، بىرى شامەخسۇت ۋاڭدا، بىرى تۆمۈر خەلپىدە ساقلىنىدۇ.

بۇ كېلىشىمگە شامەخسۇت ۋاڭ بىر تەرەپ، تۆمۈر خەلپە بىر تەرەپ بولۇپ قول قويىدىغان بولۇشتى. لى شۇفۇ ياكى جاڭجۇڭ نامىدىن، بەي ۋىنچاۋ قۇمۇل يەرلىك ھۆكۈمەت نامىدىن ئىككى تەرەپنى ياراشتۇرغۇچىلار سۈپىتىدە، قالغان ئەلچىلەر شاھىستلار سۈپىتىدە قول قويماقچى بولدى.

بىراق، قول قويىدىغان چىاغىدا، تۆمۈر خەلپە «ئاۋال شامەخسۇت ۋاڭ قول قويسۇن، زىنداندىكىلەرنى بوشاتسۇن، ھاشىر تەيىچىنى مەنەسەپتىن قالدۇرسۇن، ئاندىن مەن قول قويسەن» دەپ تۇرۇۋالدى، لى شۇفۇ بۇ شەرتكىمۇ دەرھال رازىلىق بىلىدۇ - رۇپ، شامەخسۇت بىلەن بەي ۋىنچاۋغا خەت يازدى ۋە خەتنى

كېلىشىم نۇسخىلىرىغا قوشۇپ، ئۆزىنىڭ مەھسۇسى بىلەن ئامانقۇل -  
 دىن شەھەرگە ماڭغۇزدى. ئۇلار تۆت كۈندىن كېيىن، شا مەخسۇت  
 بىلەن بەي ۋىنچاۋنىڭ تامغىلىرى بېسىلغان كېلىشىم قەغەزلىرىنى  
 شۇنىڭ بىلەن بىللە، شا مەخسۇتنىڭ مەخسۇس مەكتۇبىنى ئېلىپ  
 قايتىپ كەلدى. شا مەخسۇت ئۆز خېتىدە زىنداندىكىلەرنى شەرتسىز  
 بوشاتقانلىقىنى، ھاشىر تەييجىنىڭ ئورنىغا ئوردا بەگلىرىدىن يۈسۈپ  
 بەگ دىگەن كىشىنى تەييجى قىلغانلىقىنى جاكارلىغان ئىدى. ئامانقۇل  
 بۇ ئىشلارنى ئۆز كۆزى بىلەن كۆرگەنلىكىنى ئېيتتى.  
 شۇنىڭدىن كېيىن، تۆمۈر خەلپە كېلىشىمگە قول قويدى.  
 ئاندىن، لى شۇفۇ باشلىق ئەلچىلەرنىڭ ھەممىسى تاغدا - مۆھۈرلىرى  
 نى بېسىشتى. نۆۋەت ئۆۋەيمىس ئەلەمگە كەلسەندە، ئۇ خۇددى  
 قاتتىق ئۇيقۇدىن چۆچۈپ ئويغانغان كىشىدەك تېڭىرقاپ قېلىپ،  
 ئانار شەكلىدە ئويۇلغان كۈمۈش مۆھۈرنى تەتۈر بېسىپ قويغىلى  
 تاس قالدى. چۈنكى ھاشىر تەييجىنىڭ ئورنىغا ئوردا بەگلىرى  
 ئىچىدە بىرقەدەر دۇرۇس ئادەم دەپ تونۇلۇپ كەلگەن يۈسۈپ  
 بەگنىڭ تەييجى بولغانلىقى ئۇنى قاتتىق ۋەھشىگە سېلىپ، پىكرى -  
 خىيالىنى تېرىقتەك چېچىۋەتكەن ئىدى. ئۇنىڭ ئويىچە، ھاشىر  
 تەييجىنىڭ ئورنىغا قېزىپ غوجا تەييجى بولۇشى لازىم ئىدى،  
 ئۇنداق بولغاندا، ئۆزىگە ھىچقانداق تۇغ يۇقمايتتى. ئەمدىلىكتە  
 بولسا، ھەر ئىككى ھىمايىچىسىدىن ئايرىلىپ قالدى. ئەھۋالدىن  
 قارىغاندا، شا مەخسۇت ۋاڭ بۇلىتسۇر ياز چىيەن دارىن ئاقچۇق  
 سېپىدىكى جەڭدە ئۆلگەن چېرىكلىرى ئۈچۈن ھىلىقى بۇتەخانىسىدا  
 ماتەم مۇراسىمى ئۆتكۈزگەن كۈنى يۈز بەرگەن ۋەقەنى ئۇنتۇمغان  
 ئوخشايدۇ. ئۇ كۈنى چىيەن دارىننىڭ چېرىكلىرى شا مەخسۇتقا ئوق  
 چىقىرىپ، ئېتىشۋارلىق باشلىنىپ كەتكەندە، ھاشىر تەييجى بىلەن  
 قېزىپ غوجا شا مەخسۇتنى قوغداش ئورنىغا، ئۇنى يالغۇز تاش -  
 لاپ، قېچىپ كەتكەن ئەمەسمىدى، شۇندىن بۇيان، شا مەخسۇت بۇ  
 ئەككىلەنگە تامامەن ئىشەنمەس بولۇپ قالسا كېرەك، دېمەك،

ھاشىر تەيجى بىلەن بىللە قىزىدەگى غوجىمۇ، شامەخسۇت ۋاڭنىڭ نەزىرىدىن چۈشۈپتۇ. بۇ ياخشىلىقنىڭ ئالامىتى ئەمەس؛ ئۇنىڭ ئۈستىگە، يۈسۈپ بەگ ئەھلى ئىلىگە ھۆرمەت قىلىدىغان كىشى، بولۇپمۇ، نورۇز داموللىنى كۆپرەك ئىززەتلەيتتى. ئەمدى، نورۇز داموللا ئۆزىنىڭ كېلىنى قارا كۆز ئايالنىڭ قاتىللىرىنى سۈرۈشتۈرۈپ قايتا تەرز بەرسە، يۈسۈپ تەيجىنىڭ بۇ ئىشقا ئەستايىدىل قول تىقىپ، ھاشىر تەيجىنىڭ سىرىنى ئېچىپ تاشلىشى، نەتىجىدە ئۆۋەيمىس ئەلەمنىڭمۇ بۇ ئىشقا چېتىلىپ قېلىشى تەبىئىي. ئۇ چاغدا، ئەلەمنىڭ مەنسۇرى تۈگۈگۈل، ئۇنىڭ جېنىنىمۇ خەتەردە قالدۇرۇپ ئۆۋەيمىس ئەلەم ئەنە شۇلارنى ئويلاپ، ئۆزىنى ھالاكەت گىرداۋىر داھىس قىلاتتى ۋە شۇ كۈندىن باشلاپ، يۈرەك سانجىقى قوزغىلىپ، تاۋى يوق بولۇپ قالدى.

## 8

ئەمدى لى شۇفۇنىڭ ئالدىدا ئىككى چىڭگىش تۈگۈن قالغان ئىدى. بىرى، قورال - ياراقنى قانداق قىلىپ يىغىۋېلىش، ئىككىنچىسى، تۆمۈر خەلپىنى ئۈرۈمچىگە چىقىشقا قانداق قىلىپ ئۇنىڭنىڭ ئۆزىگە ئىككىنچى تۈگۈن يېشىلسە، بىرىنچى تۈگۈن ئۆزۈڭىدىن يېشىلىپ كېتىدۇ دەپ ئويلايتتى. شۇنىڭ ئۈچۈن، ئاخىرىدىن تۆمۈر خەلپە بىلەن يەنە پاراڭلىشىشقا پۇرسەت تېپىپ، ئۈرۈمچىگە چىقىشنىڭ ئەھمىيىتىنى ئۇزۇندىن - ئۇزۇن چۈشەندۈرگەچ مۇنداق دېدى: — ئىككى قوشۇقارنىڭ كالىسى بىر قازانغا پاتماس، دېگەن گەپنى ئۇنتۇپ قالمىسلا. قۇمۇلدا تۇرىدىغان بولسلا، بىرىنچىدىن، شامەخسۇت ۋاڭ بىلەن ھىچقاچان ئوبدان ئۆتەلمەيدىلا، ئۇ قاچانلا بولىمىسۇن، ئۆزلىنى پاتقۇزمايدۇ. ئۆچ ئېلىشتىنمۇ يانمايدۇ؛ ئىككىنچىدىن، يېغا ياندىن، بالا قېرىنداشتىن دەپ، قارا بوسۇققا ئوخشاش ئادەملەر ئۆزلىنى تېچ قويامدۇ؟ ئۈرۈمچىنى «ئون ئىككى تاغنى

ئۆزەڭلار سورساڭلار، كىم يۇرت بېشى بولار» دەپ ئۇنى گەپكە سېلىپ باقسام، «تۆمۈر ئاكام بىلەن مەنچۇ» دەيدۇ قارىسىلا! مۇنداق نىمىلەرنىڭ ئارىسىدا جانلىرىنى قىيىناپ يۈرگىچە، ئۈرۈمچىگە بېرىپ، بەشىۈز چېرىمىنىڭ بېشى تۆمۈر دارىن بولۇپ يۈرمەسلا، نىياز يىڭجاڭ — نىدارىن، ھاپىز يىڭجاڭ ئادارىن بولۇپ يۈرمەمدۇ؟ ئۆزلە دىگەن ئۇلاردىن مىڭ ئارتۇق، كېيىنچە مەنسەپلىرى تېخىمۇ ئۆسىدۇ.

— مېنىڭ مەقسىدىم مەنسەپدار بولۇش ئەمەس. ئون ئىككى تاققا باش بولۇۋېلىشمۇ ئەمەس. مەن بىر ياغاچچى، مەنسەپنىمۇ قاملاشتۇرالمىمەن. ئەل — يۇرت ئوبدان ئۆتسىلا بولدى.

— ھەي، ئەل — يۇرت ئوبدان ئۆتسۇن دىسىلە، ئوتتۇرا قوادەك ئەرلەردىن بىرنەچچە يۈزىنىڭ قولىغا مىلىتىق تۇتقۇزۇپ، ئۈرۈمچىدە تۇرسىلا تېخىمۇ ئوبدان بولمامدۇ؟ قاچانلا بولسا، ياڭ جاڭجۇڭنىڭ يېنىغا كىرىپ — چىقالايدىلا. ھەرقانداق گەپ بولسا، ئۇ كىشىگە ئېيتالايدىلا. قۇمۇل خەلقىنىڭ بېشىنى شۇ يەردە تۇرۇپ تېخىمۇ ئوبدان سىلالايدىلا، ئەل — يۇرتىمۇ، ئۈرۈمچىدە بىزنىڭ ئاتىمىز بار دەپ، كۆڭلى — قارىمىنى توق تۇتالايدۇ، شۇنداق ئەمەس — مۇ؟ مەن ئۆزلەگە قىيامەتلىك دوست بولغانلىغىم ئۈچۈن، قوسە — خىدىمىكى گەپنى بىزمۇ ئەپقالماي ھەممىنى ئېيتتىم ئاكا!

تۆمۈر خەلىپىنى يەنە خىيال باسقى. ئۇ، ئۆز ئادىتى بويىچە، سول ئېگىنى تاتىلاپ بىردەم جىم ئولتۇردى — دە:

— ھەي، بۇ ياڭ جاڭجۇڭنىڭ گەپلىرىگە ئىشەنگىلى بولارمۇ؟ ياخشى كۈننىڭ يامىنىدا گېپىدىن يېنىۋالسا، قانداق قىلغۇلۇق؟ — دىدى.

لى شۇفۇ ياڭ جاڭجۇڭنىڭ «سىز ئاخىرقى كۆزۈرىم بولسىز» دىگەن گېپىنى يەنە بىر ئەسەپ، تۆمۈر خەلىپىنىڭ بىلىگىدىن تۇتقان پېتى:

— ماڭا ئىشىنەمدىلا — يوقمۇ؟ — دىدى.

— ئۆزىگە ئىشىنىمەن.

— مانا ئىشەنسە، ئەزىرايى خۇدا، ياك جاڭجۇڭغىمۇ ئىشەنسە.  
مەن قۇرئان تۇتۇپ بېرەي!  
تۆمۈر خەلىپە «قۇرئان» دېگەن سۆزنى ئاڭلاپ لى شۇفۇ-  
نىڭ كۆزىگە تىكىلىپ قارىدى. ئاندىن:

— راستمۇ، راستىنلا قۇرئان تۇتۇپ بېرەلەمدىلا! — دېدى.  
— ئەزىرايى، تەرىتىم بىلەن پاك ئولتۇرۇپتىمەن، ھازىرلا  
تۇتۇپ بېرەي! ياق، جامائەت شاھىت بولسۇن دېسە، قۇرئاننى  
كۆپچىلىكنىڭ ئالدىدا تۇتۇپ بېرەي!  
— ئەمەس، تاڭ ئاتسۇن، — دېدى تۆمۈر خەلىپە رازىلىق

بېرىپ.

ئەتىسى ناماز بامدات ئوقۇلۇپ بولغانىدا، بىرىنچى سەپتە  
ئولتۇرغان لى شۇفۇ ئورنىدىن تۇرۇپ، مەسچىت مېھرابىنىڭ يېنىدىن  
كى ئويۇقتا تۇرغان چوڭ بىر قۇرئاننى بىسىمىلا ئېيتىپ قولىغا  
ئالدى ۋە پىشانىسىگە تەككۈزۈپ بولۇپ، كۆپچىلىككە مۇنداق  
خىتاب قىلدى:

— جامائەت! مەن ھازىر ئاللانىڭ ئۆيى بولغان بۇ مەسچىدى  
مۇبارەكتە ھەرقايسىلىرىغا ناھايىتى يوجۇڭ بىر گەپنى ئېيتىمەن.  
مەن ئاللاتائالانى بىر، مۇھەممەت مۇستاپا سەللاھۇ ئەلەيھىسسالامنى  
ئاللانىڭ بىزگە ئىبەرگەن ھەق رەسۇلى دەپ، دىلىم بىلەن تەس-  
تىق ۋە تىلىم بىلەن ئىقرار قىلىپ، مەھشەر كۈنى جاۋاب بەرگۈچى  
بەندىلىگىم بىلەن شۇنى ئېيتاي: ياك جاڭجۇڭ جاناپلىرىنىڭ تۆمۈر  
خەلىپەمنى ئۈرۈمچىگە چىلىشىدا قىلچە يامان نىيىتى يوق. ھەممە-  
سى ئىل-يۇرتىنىڭ ئامانلىقى ئۈچۈن. بۇ گېپىم يالغان بولسا، مانا  
قولۇمدا تۇرغان مۇشۇ ئۇلۇغ قۇرئان كېرىم مېنى ئۇرسۇن. قىيامەت  
كۈنى ھەممىلىرىنىڭ قىزىل تىرىغى پېقىرىنىڭ ياقىسىدا بولسۇن!  
نىڭ ھاجى ئورنىدىن تۇرۇپ، لى شۇفۇنىڭ قولىدىن قۇرئاننى  
ئالدى ۋە:

— مەن قېرى ئادەم، ئىككى كۈنلۈك ئۆمرۈم قالدى.  
لى دارىن ھازىر ئېيتقان گەپكە شاھىت بولمەن. مەنىمۇ قۇرئان  
تۇتۇپ بېرەي، — دەپ قولىدىكى قۇرئاننى پىشانىسىگە تەككۈزدى.  
— مەن قۇمۇل مەھكىمەنى شەرئىيەنىڭ ئەللىمى بولغانلىغىم  
بىلەن قەسەمىيات قىلىپ ئېيتىمەنكى، لى دارىن جانايلىرىنىڭ  
ئېيتقانلىرى بەتامامەن ھەقىقەتتۇر. مەن بۇنىڭغا ئىمانىم بىلەن  
شاھىت. شاھىتلىغىم يالغان بولسا، مېنى قۇرئان ئۇرسۇن، — دېدى  
ئۆۋەيسى ئەلەم، فىڭ ھاجىنىڭ قولىدىن قۇرئاننى ئېلىپ.  
قالغان ئەلچىلەرمۇ ئورۇنلىرىدىن تۇرۇپ «ھەق، ھەق»  
دېيىشتى.

شۇنىڭدىن كېيىن، تۆمۈر خەلپە ئۈرۈمچىگە بېرىشقا رازى  
بولدى. ئەلچىلەر خوشال - خورام قايتتى. لى شۇفۇ يەنە قېپقالدى.  
ئۇ، تۆمۈر خەلپىدىن بىر قەدەممۇ ئايرىلسىلا تېرىشىپ، خۇددى  
سالجىدەك يېپىشىۋالدى.

تۆمۈر خەلپىنىڭ ھەمراھلىرى ئۇنىڭ ئۈرۈمچىگە بېرىشىغا  
قوشۇلماي، ئۇنى گەپ - سۆز بىلەن تەسۋىشقا ھەركەت قىلاتتى.  
بىراق، تۆمۈر خەلپىنىڭ قۇلا - ئىشىغا گەپ كىرمەپتتى. شۇ ئارىسىدا  
چاپارمەنلەر شەھەردىن لى شۇفۇغا تېلېگىرامما ئېلىپ چىقتى. بۇ،  
ياڭ جاجۇڭدىن كەلگەن تېلېگىرامما بولۇپ، ئۇنىڭدا تۆمۈر خەلپىنىڭ  
ئۈرۈمچىگە چىقىشقا ئۇنىغانلىغىدىن ناھايىتى خوشال بولغان -  
لىقى ئېيتىلىپ كېلىپ، «دوستلۇق لەۋزىمىنى يەردە قويىمىغانلىغىغا  
كۆپ تەشەككۈر» دېيىلگەن ئىدى. تۆمۈر خەلپە ئەمدى تېخىمۇ  
خاتىرجەم بولۇپ، لى شۇفۇ بىلەن گاھ ئوۋغا چىقىپ، گاھ مېھمان -  
دارچىلىق ئويناپ، چىلىنىڭ چىقىپ كېتىشىنى كۈتۈپ تۇراتتى.  
قارا بوسۇق بولسا، بېشىنى ئىچىگە تىقىۋېلىپ، ھېچنەمە دىمەي  
جىم يۈرەتتى.

— تۆمۈر ئاكامغا ئۆزلەمۇ گەپ قىلىسلا بولمامدۇ، — دېدى  
ھۆسنارىخان، ئىچى پۇشۇپ.

«مەن نىمە دەيتتىم، خەلىپەنىڭ ئەمدى دارىن بولغۇسى كەپقايتى» — دېدى قارا بوسۇق، سوغاق كۈلۈپ.

بۇ كۈنلەردە ئايىقىزنىڭمۇ ئاي — كۈنى يېقىنلىشىپ قالغاندەك سېزىلەتتى. ئۇ، پات — پاتلا ئامانقۇلنىڭ مۇرىسىگە بېشىنى قويۇپ، «ئۈزۈمچىگە سىزمۇ بارامسىز؟» دەپ سوراپ قوياتتى. ئامانقۇل بولسا، نىمە دېيىشنى بىلمەي، ئۇنىڭ ياداڭغۇراپ قالغان مەخزىنى سىلاپ، «ئەستەغپۇرۇللا» دەپ جىم قالاتتى.

لى شۇفۇنىڭ بەختىگە، بۇ يىل قىش تېز چىقىپ كەتتى. شەمسىيە ھىساۋى بىلەن مارت ئېيى كىرە — كىرمەيلا تۆمۈر خەلىپە ئىككى يۈزدىن ئوشۇق تاللانغان يىگىتلىرى بىلەن يولغا چىققاچى بولدى. تورپاق ئۆز غوجا ئەمەت، قاسىم قىزىق، ئەنسارلارمۇ شۇلارنىڭ ئارىسىدا ئىدى. تۆمۈر خەلىپە ئامانقۇلنىمۇ بىللە ئېلىپ ماڭماقچى بولغاندا، رەۋىخان موماي، «كېلىن ئايلا كۆز يورۇۋالغاندىن كېيىن، ئارقىلىرىدىن بارغاي» دەپ ئۈنىدى.

تۆمۈر خەلىپە يولغا چىقىدىغان كۈنى بالىلىرىنى ئاخىرقى قېتىم سۆيۈپ خوشلىشىۋاتقاندا، زورىخان ئايلا كۆز يېشى قىلىپ تۇرۇپ، «خۇدايىم شۇ بالىلارنىڭ بەختىگە بولسىمۇ، باشلىرىنى ئامان قىلغاي!» دېدى. تۆمۈر خەلىپە «خۇدا بۇيرۇسا، ئۆزۈمغا قالماي، ھەممىڭلارنى ئۈزۈمچىگە ئالدۇرۇپ چىقىمەن» دېدىمۇ، ئۆزىنىڭمۇ كۆزىدە ياش ئەگىپ كەتتى.

سەپەر قۇل بىلەن ئېلى پالگان باشلىق بىرنەچچە يۈز كىشى تۆمۈر خەلىپىلەرنى تۆرۈككەچە ئۆزىتىپ كەلدى. جامائەت خوشىلا — شىپ بولغاندا، نۇرۇل بوۋا قول كۆتىرىپ، «يولۇڭلار ئاق يول بولسۇن، كۆرۈشكەچە ئامان بولۇڭلار!» — دەپ دۇئا قىلدى.

سوزۇلۇپ ياتقان ئاقچۇق سېپىدا چاڭ — توزاڭ بېسىلىپ قالغان بولسىمۇ، تۆرۈك تەرەپتىكى دۆڭنىڭ بېشىدا بىرمۇنچە كىشىلەرنىڭ قارىسى كۆرۈنۈپ تۇراتتى.

ئەئىسى، پېتىپ كېتىۋاتقان باھار قۇياشنىڭ ئاخىرقى نۇرلىق  
ئۇي ئۇيۇقىنى قاندىك قىزارتىپ تۇرغاندا، قۇمۇل شەھرىنىڭ يەتتە-  
سەككىز چاقىرىم شەرقىي-شېمالىدىكى سايدا قويۇق چاڭ-توزاڭ  
نامايەن بولدى. سەپنىڭ ئالدىدا تۆمۈر خەلىپە بىلەن لى شۇفۇ  
يانمۇ-يان كېلىۋاتاتتى. مىڭدىن ئارتۇق كىشى ئۇلارنى داڭقا-  
دۇمباق، ناغرا-كانايىلار بىلەن قىزغىن كۈتۈۋالدى. قۇمۇلنىڭ ھەربى  
مۈلكىي ئەمەلدارلىرى بىلەن يۇرت چوڭلىرىنىڭ ھەممىسى شۇيەردە  
ئىدى. پەقەت شامەخسۇت ۋاڭ كۆرۈنمەستى. يۈسۈپ تەيىچى  
ئۇنىڭغا ۋەكىل بولۇپ كەلگەن ئىدى.

تۆمۈر خەلىپە ئۆز يىگىتلىرى بىلەن قۇمۇلدا ئۈچ كۈن  
مېھمان بولۇپ، تۆتىنچى كۈنى يەنە داڭقا-دۇمباق ۋە ناغرا-كاناي  
سادالىرى ئىچىدە ئۈرۈمچىگە قاراپ يولغا چىقتى. ئۇلار يولغا  
چىقىشتىن بىر كۈن بۇرۇن، لى شۇفۇ «ئۈرۈمچىگە بارغاندا، لازىم  
بولدۇ» دەپ ئامبال يامۇلنىڭ تەرجىمانى سايىت تۇڭچىنى ئۇنىڭغا  
قوشۇپ بەردى. قىرىق ياشلاردىن ئاشقان بۇ ئادەم شۇ كۈندىن  
باشلاپ تۆمۈر خەلىپەنىڭ شەخسى كاتىۋى ۋە تەرجىمانى بولۇپ  
قالدى.

ئاق بوز ئاتقا مىنگەن تۆمۈر خەلىپە سەپنىڭ ئوتتۇرىسىدا  
كېتىۋېتىپ، ئارقىسىغا پات-پاتلا قاراپ قوياتتى.  
ئۇنىڭ يۈزىگى ئېغىرلىق قاندىك بولۇپ، «ئاي، بۇ تۇغۇلۇپ  
ئۆسكەن يەرلەرنى يەنە كۆرىدىغان كۈنلەر بولارمۇ؟» دەپ  
ئويلايتتى ئۇ، ئۇلۇق-كىچىك تىنىپ.  
دەل شۇ چاغدا، لى شۇفۇ بىلەن بەيۋىنچاۋ شامەخسۇت ۋاڭ  
نىڭ مېھمانخانىسىدا قاقا قلاپ كۈلمەكتە ئىدى.

شۇ ئارىدا، ئوردا قوۋۇق تەرەپتىن يىغا ئاۋازى كەلدى،  
مېھرىت ئۇزاتقۇچىلار ئالغۇنلۇق تەرەپكە كېتىۋاتاتتى.  
— كىم تازا قىپتۇ؟ — دېدى شامەخسۇت ۋاڭ، يۈسۈپ  
تەيىچىگە قاراپ.



— ئۇۋەيسى ئەلەم.  
— ئەمدى كىمنى ئەلەم ئاخۇنلۇققا تەيىنلىسەك بولىدىكەن؟ —  
دەپ سورىدى شامەخسۇت.  
— نورۇز داموللىسىدىن مۇناسىۋەت بىلەن كىشى يوق، — دىدى  
يۈسۈپ تەيجى، ئۇنىڭغا دىققەت بىلەن قاراپ.  
— ئەقلىڭىز دۈمبىڭىزگە ئۆتۈپ قاپتۇ، — دىدى شامەخسۇت،  
يۈسۈپ تەيجىدىن يۈزىنى ئۆرۈپ.

يىگىرمە سەككىزىنچى باپ

## پاجىئەنىڭ ئاخىرى

كىشىلەر... تەقدىردىن نالە قىلىشىدۇ،  
تەقدىردە نىمە گۇنا؟ ھەركىم ئۆزىگە ئۆزى تەقدىر.

— ماكسىم گوركى

### 1

— مېنىڭ قازاق كېلىنچىگىم ئوغۇل تۇغۇپ بەردىمۇ - قىزمۇ؟  
— ئوغۇل.

— خىسۇدا مۇبارەك قىلىنغاي، رەۋىد-خسان ئايسىلاراپام - زە،  
«مەككىدە بىر جاي بار يالپاقىقىنا، خۇدايىسىم ئوغۇل بەرسۇن  
ئاپپاقىقىنا» دەپ يۈرۈپ، تىلىگىنىگە يېتىپتۇ، يېشى جاننىڭ ئېتىنى  
نىمە قويدۇڭلار؟

— ئارمانبەگ.

— ئارمانبەگ؟

— ھەئە، ئارمانبەگ.

— بۇ، يوچۇنلا بىر ئات بوپتۇغۇ؟ كىم قويۇپ بەردى؟

— دادام.

— نىمىشقا مۇنداق ئات قويدۇ؟

— ئارمانلىق كۈنلەردە تۇغۇلغان ئوغۇل بولغاندىكىن،

ئېتى ئارمان بولسۇن دىدى.

تۆمۈر خەلىپە چىرايلىق بېزەلگەن ئازادە بىر ئۆيىنىڭ سۈپىسىدىكى يۇمۇلاق شىرە يېنىدا ئولتۇرۇپ بىرەر سائەتتىن بۇيان ئامانقۇل بىلەن ئەنە شۇ قېلىپتا پاراڭلىشىپ ئولتۇراتتى. ئامانقۇل شىرەدىكى نازى - نېمەتلەرگە ئانچىچە - مۇنچە باقىنچ، تامدىكى چىرايلىق زىلىچە - گىلەملەرگە، ماشىرىك سۈكۈنۈ كىيىملىرى (ئۆستىمىچىلەر كىيىمىدىن قىسقا چاپان)، قاسقانلىق شەپكە، يارقىراق بەل تاسما ۋە ئۆزىگە تونۇش بولغان ھىلىسى ئېسىل قىلىچقا نەزەر سالاتتى. سۈپىنىڭ بىر بۇلۇڭىدا يۆلەكلىك تۇرغان چىرايلىق قەشقەر دۇتارى ئۇنىڭ دىققىتىنى ھەممىدىن كۆپىرەك جەلپ قىلاتتى. ئۇلار پاراڭلىشىپ ئولتۇرغاندا، ئالتۇن قاداقلىق كۇچار دوپپىسى بىلەن بۆرەك ياقىلىق قىزغۇچ نىمىچە چاپان ۋە يېشىل تاۋار كۆينەك كىيگەن زىلىۋا بويلىق ياش بىر ئايال كىرىپ، چىرايلىق ئورۇس چىنىنلىرىگە چاي قويۇپ تۇراتتى. سۈمبۇل چاپلىرى ساغرىسىغا چۈشۈپ تۇرغان بۇ ئايال تۆمۈر خەلىپىنىڭ ئۈرۈمچىدىن ئالغان خوتۇنى قەمەرىنساخان ئىدى.

تۆمۈر خەلىپىنىڭ بۇ ئايالغا ئۆيلىنىشىمۇ قىزىق بولغان ئىدى: تۆمۈر خەلىپە ئۈرۈمچىگە كېلىپ، ئىككىنچى كۈنى ياكى جاڭجۇڭ ئۇنى ئىززەت - ئىكرام بىلەن قوبۇل قىلغاندا، ئاندىن - مۇندىن گەپ سوراپ، «خانىمىڭىزنى بىللە ئېلىپ كەلمىدىڭىزمۇ؟» - دىدى. «جاڭجۇڭغا خىزمەت قىلغىلى كەلگەن كىشى بالا - چاقىسىنى سۆرەپ يۈرسە قانداق بولغىنى؟» دەپ جاۋاپ بەردى تۆمۈر خەلىپە. بۇ جاۋاپ ياكى جاڭجۇڭغا ناھايىتى ياقتى بولغاي، ئۇ قاقاقلاپ

كۈلۈپ كەتتى. ئەتىسى تۆمۈر خەلىپىنىڭ شەرىپىگە تەنتەنىلىك زىياپەت ئۆتكۈزدى. بۇ زىياپەتكە ئەمەلدارلاردىن تاشقىرى، ئۇيغۇر، ئۆزبەك، تاتار، خۇيزۇ بايلىرىنىمۇ چاقىردى. شۇندىن باشلاپ، قاتارى مېھماندارچىلىق قىلىپ كەتتى. شۇنداق چايلارنىڭ بىرىدە، ياكى جاڭجۇڭ بايلارغا قاراپ، «تەييارلىرىنى ئۆيىلەپ قويمايمىسىلەر، خانىمى كەلگۈچە يالغۇز ياتامدۇ؟» دەپ چاقىچاق قىلدى.

بۇ گەپ ئويۇندىن، چىڭغا چىقىپ، بايلار ئىككى كۈن ئىچىدىلا بىر ئۆيىنى جابدۇشتى - دە، ئۇنى ھاپىز يىڭ-جاڭنىڭ تۇل ئولتۇرغان سىڭلىسى قەمەرنىساخانغا ئىسكالا ئىدۇرۇپ قويىدى. ئەمدى ئۇنىڭ ئۆلپەتلىرىمۇ كۆپىيىپ، كۈندە دىگىدەك ئويۇن - تاماشا بىلەن گەزەرمىگە بېرىشقىمۇ چولسى تەگمەيدىغان بولۇپ قالدى. قەدىمقى يۇنان شائىرى ھومېرىنىڭ «بۈگۈن توي - تاماشا، ئەتىلىككە چاي - زىياپەت بولۇۋەرسە، كىشىنىڭ كۆڭلى ۋەيران بولىدۇ» دىگىنىگە ئوخشاش، ئۇنىڭ ئۆزىمۇ، خۇددى خېمىردەك بوشىشىپ كەتتى. ئالغا چىقسا «دارىن»، ئۆيىگە كىرسە «غوجام» دەپ جاراڭلايدىغان نازلىق تاۋۇشلار خۇددى بىر سېھىرلىك ئەللەيدەك ئۇنىڭ كۆڭلىنى بۆشۈككە بۆلەپ ئۇخلاقتا ئىدى.

كۈنلەر ۋە ئايلار شۇنداق ئۆتۈۋاتقاندا، ئامانقۇل ئىككى ھەمىيى بىلەن كېلىپ قالدى. ئۇ، ئۆز ھەمراھلىرىنى گەزەرمىگە جايلاشتۇرۇپ قويۇپ، دەرھال تۆمۈر خەلىپىنىڭ يېمىگى تۇتقان ئۆيىگە كەلگەن ئىدى.

يۇقۇرىدا ئېيتقىنىمىزدەك، تۆمۈر خەلىپە سەپەر قۇلىنىڭ نەۋرە بالىغا «ئارمانىبەگ» دەپ يۈچۈن ئات قويغانلىقىنىڭ سەۋىيىنى ئاڭلاپ بىردەم جىم ئولتۇرغاندىن كېيىن:

— قالغان قېرىنداشلارمۇ شۇنداق ئويلايدىغانىدۇ؟ — دەپ سورىدى.

— ئەمەسمەنچۇ، — دېدى ئامانقۇل مەيۇس قىياپەتتە، — سەن

يولغا چىقىپ ئەتىسلا خوجىنىياز پالگان «ئەمدى بولمىدى، مەن بۇ ئىشلارغا ئارىلاشمايمەن» دەپ ئىچكىرى تاققا كىرىپ كەتتى. نۇرۇل بوۋام بىر ھەپتە يېتىپ «ۋاي ئىست، ۋاي ئىست، خەلپەمنى خۇدايىمغا تاپشۇردۇم» دەپ جان ئۇزدى. ئۇنىڭ ئۈستىگە... گەپ شۇ يەرگە كەلگەندە، ئامانقۇلنىڭ كۆڭلى بۇزۇلغانىدەك بولۇپ، يەرگە قاراپ جىم ئولتۇرۇۋالدى.

— ھە، گېپىڭنىڭ ئايىغىنىمۇ ئېيتىپامسەن؟ — دىدى تۆمۈر خەلپە.

— ئېيتىتاي تۆمۈر ئاكا، سەن ماڭا ھەم ئاكا، ھەم ئاتا، سېنىڭدىن گەپ يوشۇرسام بولماس. ئەل - يۇرتنىڭ نىمە دەۋاتە - قانلىغىنى بىلەمسەن؟

— مەن نەدىن بىلەي، سەن ئېيتساڭ بىلىمەمدىمەن.

— سەن كېتىپ ئارقاڭدىنلا مۇنداق قوشاقلار چىقتى:

تۆمۈر خەلپە ئەر قويۇپ،  
ئوخشاتمىدى ئىشىنى،  
تەكەببۇرلۇق دەستىدىن،  
تەڭ كۆرمىدى كىشىنى.

تۆمۈر خەلپە كەتتىغۇ،  
ئۇرۇمچىگە يەتتىغۇ.  
ئوڭ يېنىغا ئوت قويۇپ،  
زەردە بىلەن كەتتىغۇ.

ئۇرۇمچىنىڭ يولىدا،  
ئاتمىش يەردە بۇلاق بار،  
تۆمۈرنى ئېلىپ چىقسا،  
ھەر كۈنلۈكى سوراق بار.

ئالەمگە پاتىنغان سەركە،  
كۈندۈككە قانداق پاققانسان؟  
پاتقان سەنۇ - پاتقان سەن،  
ئاغزىنى قانداق ياپقانسان؟

ئۆيىنىڭ ئىچىنى جەمچىتلىق باستى. بىردەمدىن كېيىن:  
— يەنىچۇ؟ — دېدى تۆمۈر خەلىپە.  
— ھىلىقى لى دارىن دىگەن تۈلكى سەن كېتىپ ئۇزۇن  
ئۆتمەيلا، يەنە تاققا چىقىپ، ھەممە ئىشقا چات كېرىۋالدى.  
بوسۇق ئاكىمنى قارىمايدىغان تېخى! ئون ئىككى تاققا باش  
قىلىمىز دەپ دولىسىغا قېتىپ قويسا، خۇددى بىلىمەي ھەممىگە  
قول شىلتىدىغان بولۇۋالدى. لى دارىن بىلەن ئىككىسى كېيىنكى  
بىر قىلىپ، ھىلىقى توختى دىگەن قارىيۇزنى تېپىپ كېلىشكە  
ئادەم ئەۋەتسەمەكچى بويۇندەك تېخى! بۇ ۋاقىتچە ئۇنى قورايغا  
ئەپكەلەۋالغان بولساممۇ! مۇشۇنداق ئىشلارغا چىدىماي، ئېلى  
پالىگان ئاكىم «نېمە قىلساڭلار قىلىڭلار!» دەپ ھىچ ئىشقا  
ئارىلاشماي بولۇۋالدى. بەزىلەر بىرلەپ - ئىككىلەپ، بېشى قايغان  
تەرەپلەرگە كەتكىلى تۇردى. دادامۇ نېرىنكىرغا كېتىپ، ئۆز  
ئوقىتىمىزنى قىلساقمىكىن دېۋىدى، مەن «تۆمۈر ئاكىمدىن بىر  
ئۇچۇر بولغىچە تۇرۇپ تۇرايلى» دەپ توختىتىپ قويدۇم.  
قىسقىسى بىز بۆرە تەككەن پادىشا ئوخشاش چېپىچىلىپ  
كېتىۋاتىمىز.

— ئۆزۈڭلاردا قالغان مىلىتقلارنى نېمە قىلدى؟  
— نىيە قىلاتتى دەيسەن؟ جاھان تىنچىدى، ئەمدى بۇ  
كۆسەينىڭ سىلەرگە نېمە لازىمى بار؟ كەتمەن - گۈرجىگىلارنى ئېلىپ،  
تېرىقچىلىق قىلامىلەر، يا بولمىسا، پادىلارنى باقامىلەر،  
سىلەرگە شۇ ياخشى دەپ، بىر - بىرلەپ يىغىۋاتىدۇ. قورال  
تاپشۇرغانلارغا شاڭ بېرىۋاتىدۇ.

تۆمۈر خەلپە بۇ گەپلەرنى ئاڭلاپ، ئورنىدىن دەس قوپتى ۋە ساقلىنى سىقىمداپ، ئۇياقتىن - بۇياققا ئىتتىك... ئىتتىك مېڭىشقا باشلىدى. ئۇ شۇ تاپتا، بىھۇش ھالەتتە قەپەزگە چۈشۈپ قېلىپ، بىر ھازادىن كېيىن ھۇشقا كەلگەندە ئۆزىنى ھەر تەرەپكە ئۇرۇشقا باشلىغان يولۇشتا ئوخشايتتى. بىراق ئۇ، بارار - بارا قەدىمىنى ئاستىلىتىپ، ئامانقۇلنىڭ ئالدىدا توختىدى - دە:

— تەقدىردىن كەلسە، قېچىپ قۇتۇلغىلى بولماس دىگەن گەپ بار. بۇنىڭ ھەممىسى تەقدىر ئوخشايدۇ ئۇكام! — دىدى.

— تەقدىرمۇ، ئەمەسمۇ، بۇنى مەن بىلمەيمەن. ئەمما زە، ئەل - يۇرتنى قويۇپ، ئۈرۈمچىگە چىقمايدىغان ئىش ئىدى، — دىدى ئامانقۇل.

## 2

يۈرگىنى ئېچىتىۋاتقان خاتالىرىمنى  
يۇيۇشقا كۆز يېشىم كەملىك قىلىدۇ.

— تىمۇر مەلىك

ئامانقۇلنىڭ كېيىنكى سۆزى قورايدىكى چاغدىلا يۈزلەپچە قېتىم تەكرارلانغان گەپ بولسىمۇ، بۈگۈن تۆمۈر خەلپىگە خۇددى تۈنچى قېتىم ئاڭلىنىۋاتقاندا تۇيۇلدى. كىسىمۇ بىرى بايىقى قوشاقلارنى قۇلغىنىنىڭ تۈۋىدىلا يەنە ئېيتىۋاتقاندا كىسىمۇ بىرى بايىقى چىمىلىداپ، چىرايى تاتىرىپ كەتتى. «لى شۇفۇنىڭ ئالدىدا خالىتىغا چۈشۈپ كەتتىمۇ - نىمە!» دەپ ئويلايتتى ئۇ. شۇ چاغدا، قايسى بىر يىلى گامازا تۇنگاننىڭ ئۆيىدە كۆرۈشكەن ھىلىقى ئادەمنىڭ بىرەر ئاي بۇرۇن ئېيتقان گەپلىرى يادىغا كەلدى. سايىست تۇڭچىسى ئۆرۈپ بەرگەن بۇ گەپنىڭ مەزمۇنى

مۇنداق ئىدى: «سىز ئۈرۈمچىگە كېلىپ خاتا قىلىدىسىز، بىزنىڭ كىتاپلىرىمىزدا «يولۋاسنى تاغدىن ئايرىۋېتىش» دېگەن بىرگەپ بار. ياكى جاڭجۇڭ سىزنى تاغدىن ئايرىغان يولۋاس قىلىپ قويدى. سىز تاغدا تۇرىسىڭىز بۇلار سىزدىن قورقاتتى، ئەمدى قورقمايدۇ. ياكى جاڭجۇڭ كېيىن يەنە قىلغۇلۇقىنى قىلىدۇ. چۈنكى ئۇ، ئىنقىلاپقا قارشى، خانلىقنى ياقلايدۇ. ھازىرمۇ، يۈەن شىكەينى قوللاپ، سۇڭ جۇڭشەن ئەپەندىگە قارشى تۇرۇۋاتىمىدۇ؟! ئەمما يۈەن شىكەي چوقۇم مەغلۇپ بولىدۇ. جۇڭگو خەلقى خانلىقتىن بىزار بولغان. يېقىندا يەنە ئىنقىلاپ بولىدۇ. سىز شۇڭغىچە، تاغدا تىرىكىشىپ تۇرىسىڭىز ئوبدان بولاتتى.»

تۆمۈر خەلپە ئۈرۈمچىگە كەلگەندە، ھەيدەر ئەپەندىسىمۇ «ھەي بۇرادەر، سىزنىڭ دارىن بولغانلىغىڭىزنى تەبرىكلەشكە تىلىم بارمايدۇ. سىزنى ئۆزىگە باش قىلغان نەچچە مىڭلىغان خەلق توپىدىن ئايرىلىپ، بۇ يەردە تۇرۇشىڭىزنىڭ قانچىلىك پايدىسى بولاركىن؟ بېلىق دەريا - دېڭىزلاردا ئەركىن ئۆزەلەيدۇ ئەمەسمۇ» دېگەن ئىدى.

تۆمۈر خەلپە ئۇ چاغلاردا بۇ گەپلەرگە ئانچە پىسەنت قىلمىغان ئىدى. ئەمدى ئامانقۇلنىڭ ئېيتقانلىرىنى ئاڭلاپ، ئۆزىنى قويدىغان يەر تاپالماي قالدى.

شۇ كۈندىن باشلاپ، بايلار ۋە ئەمەلدارلارنىڭ ئۆيلىرىدىكى بەزمە - مەشرەپلەرمۇ، قەمەرنىساخاننىڭ دۇتارنى چېكىپ ئولتۇرۇپ ئېيتىدىغان شوخ ناخشىلىرى بىلەن قاش - كۆزلىرىنى سۈزۈپ ئەركىلەشلىرىمۇ، ئۇنىڭغا خوشىماستىن بولۇپ قالدى. ئۇ پات - پاتلا گەزەمىگە بېرىپ، ياكى جاڭجۇڭ ئەۋەتكەن ھەربى تەلىم مۇئەللىملىرى (ساۋگۈنلەر) نىڭ يىگىتلەرگە ھەربى مەشىق ئۆگىتىشلىرىنى كۆرۈش بىلەن كۈن ئۆتكۈزەتتى، ياكى ئۇلانباي تەرەپكە ئۆدەك ئوۋلاشقا كېتەتتى ۋە ياكى ئۆزىگە ئوخشاش ياكى جاڭجۇڭغا ئەل بولۇپ تۇرپاندىن ئۈرۈمچىگە چىققاندىن كېيىن، يىڭجاڭلىق مەرتىۋىسىگە



ئېرىشكەن ۋەيدىن خەلىپىنىڭ ئۆيىگە بېرىپ، ھال.. مۇڭ قىلىشاتتى. گايى كۈنلىرى گەزەرمىدە قونۇپ قالاتتى.

بىر ئاخشىمى، قەمەرنىساخان ئۇنىڭ بۇلۇتلۇق ئاسمىاندەك تۇتۇلۇۋالغان چىرايىغا قاراپ، «مەندىن زېرىككەن بولسىلا، خېتىمنى بەرسىلە» دەپ تاشلىدى. تۆمۈر خەلىپە خۇددى شۇ گەپنى كۈتۈپ تۇرغاندەك، دەرھال رەسمىيىتىنى ئادا قىلدى - دە، بىر قۇر يوتىغان - كۆپىسىنى ئامانقۇلغا كۆتەرتىپ گەزەرمىگە كۆچۈپ كەتتى.

ھازىرقى ئۈرۈمچى شەھەرلىك يىگىرمىنچى باشلانغۇچ مەكتەپنىڭ ئورنى سېپىل بىلەن قورشالغان بىر گەزەرمە بولۇپ، تۆمۈر خەلىپە ئۈرۈمچىگە چىققاندا، ئۆزىنىڭ ئىككى يۈز نەچچە يىگىتى بىلەن شۇ گەزەرمىگە جايلاشقان ئىدى. ياك جاڭجۇڭ تۆمۈر خەلىپىنى ئالاھىدە ئەتىۋارلاپ، ئۇنىڭ ئايلىق مائاشىنى ئادەتتىكى باتالىيون كوماندىرلىرىنىڭ مائاشىدىن بىر ھەسسە ئارتۇق قىلىپ، بىر يۈز ئاتىش سەر كۈمۈش بەلگىلىدى. قول ئاستىدىكى يىگىتلەرگىمۇ، دەرەجىلىرىگە قاراپ، ئوتتۇز سەردىن ئون سەرگىچە مائاش تارقىتاتتى.

بىراق، يىگىتلەرنىڭ قوشىغى توق، بويى پۈتۈن بولغان بىلەن كۆڭلى يىپىرم ئىدى. ئۇلار ئۈرۈمچىگە نىمە ئۈچۈن چىققانلىغىنى، نىمە ئۈچۈن بىكار مائاش ئېلىپ كىچىلاردا لاغايلاپ يۈرگىنىنى، ھەربى مەشقىنىمۇ نىمە ئۈچۈن قىلىۋاتقانلىغىنى چۈشەنمەيتتى. ئۆي - يۇرت ۋە قوۋم - قېرىنداشلارنى سېغىنىش دەردى ئۇلارنى خۇددى يامان بىر ئاغرىقتەك قىيناشقا باشلىدى. شۇڭا بەزىلىرى ئىچ پۇشۇغىنى تۆت ئوشۇق بىلەن چىقىرىشقا تىرىشسا، بەزىلىرى شوپاڭ ياقلايدىغان بولۇۋالدى. بولۇپمۇ ئامانقۇللاردىن يۇرتىنىڭ ئەھۋالىنى ئاڭلىغاندىن بۇيان، بۇ ئەھۋال تېخىمۇ كۈچىيىپ كەتتى. بەزىلەر «خەلىپەمگە تۈزۈكرەك ئېيتىمىز، بولمىسا، بىر نىمە دەيتتى» دەپ ئامانقۇلنى جىمىلەيتتى. تورپاق

ئۆز غوجا ئەمەت بولسا، ئۆز ئادىتى بويىچە غىجەكنى قولغا ئېلىپ، كۆڭلىنى مۇقام بىلەن بەزلەيتتى. قاسىم قىزىق بىلەن ئەنسارى قوللىرىغا داپ ئالاتتى - دە، ناخشا بىلەن دەردىنى باسماقچى بولاتتى.

تۆمۈر خەلپە قەمەرنى ساخانىنىڭ خېتىنى بېرىۋېتىپ، گەزەرمگە كۆچۈپ كەلگەن ئاخشىمىزۇ يىگىتلەرنىڭ بىر قىسمى ئوچۇق - ئايدىنىڭ مەيدانىدا، تورپاق ئۆز غوجا ئەمەت بىلەن قاسىم قىزىقىنى چۆرىدەپ ئولتۇرۇپ ناخشا ئاڭلاۋاتاتتى. تۆمۈر خەلپە پۇتىنىڭ ئۈچىدا دەشسەپ كېلىپ، ئۇلارنىڭ يېنىدىكى قارنىغاچنىڭ ئارقىسىغا ئۆتۈۋالدى. قاسىم قىزىق ناخشىسىنى داۋام قىلدۇردى.

يۇقۇرى بارغۇم تولا،  
باراي دىسەم كارىم تولا.  
شۇ غەرىپلىق شەرىدە  
جېنىم قەپەزگە مۇپتىلا.

ھۆل پاختا، بۇزۇق چىخىرىق،  
چىگىت چاقتاننى ئېيتايىمۇ،  
كىشىنىڭ يۇرتىغا كېلىپ،  
غېرىپ بولغاننى ئېيتايىمۇ.

پەدە يۆتكىلىپ، يەنە بىر ناخشا باشلاندى:

مەن ئۆلسەم، ئۆلۈگۈمنى تاغدا قويۇڭلار،  
تاغ يولى يىراق كەلسە، باغدا قويۇڭلار.  
يۈزۈمنى قىبلە ساپان ئاچىپ قويۇڭلار  
بېشىمغا بىردەستە گۈل سانچىپ قويۇڭلار.

چالا مەس بىر يىگىت دەلدەڭشىپ كېلىپ قاسىم قىزىقىنىڭ قولىغا ئېسىلدى:

— قويۇپچۇ ئاداش، بۇ ناخشاڭنى، مېنى يىغا تۇتۇۋاتىدۇ. كۆڭۈلنى كۆتەرگىدەك باشقا ناخشاڭ يوقىمۇ؟

— ئەنەكى كۆڭۈلنى كۆتۈرىدۇ؟ مەن كۆڭلۈمنى قۇمۇلدا قويۇپ كەلگەن، — دېدى قاسىم قىزىق.

— ھەي قىزىق گەپ قىلىدىڭغۇ، كۆڭلۈمنى قويۇپ كەلدىم دېگەننىڭ نىمىسى؟

— خەلىپەمنى دېمىسەم، ئۆزۈمنىمۇ قويۇپ كېلەر ئىدىم، — دېدى قاسىم قىزىق. ئاندىن كۆپىنچىلىككە قاراپ، «راسىت ئەمەسمۇ؟» دەپ كۈلدى.

— راست، — دېدى تۆمۈر خەلىپە قارىياغاچنىڭ ئارقىسىدىن چىقىپ، — سىلەرنى مۇشۇ كۈنلەرگە قويغان مەن، مېنى جازالاڭلار. ھەممەيلىن ئورۇنلىرىدىن تۇرۇشتى. تۆمۈر خەلىپەنىڭ كىرىمىكلىرىدىكى ياش دانىچىلىرى ئاي نۇرىدا خۇددى مەرۋايىتتەك پارقىراپ تۇراتتى. بۇ ياش دانىچىلىرى يىگىتلەرنىڭ كۆزىگە گويىكى بۇلۇتلار ئارىسىدىن پارقىراپ چىقىپىۋاتقان ئۈمىت يۇلتۇزىدەك كۆرۈنۈپ كەتتى.

### 3

ئوقياننىڭ ھېرىپ قالغان ئوقى  
شاينىدۇ تېشىلەيدۇ.

① — جۇگېلىياڭ

ئەمدى، تۆمۈر خەلىپە، بۆلەكتىن ئىش باشلىماقچى بولدى.

① قەدىمكى جۇڭگو تارىخىدىكى ئۈچ پادىشاھلىق دەۋرىدە، مىلادى 181 - 234 - يىللىرى ياشىغان مەھمۇر سىياسەتچى ۋە ھەربىي ئىشلار ئالىمى.

بۇنىڭ ئۈچۈن، ھەممىدىن ئاۋال قەپەزدىن چىقىپ، پۇت - قولنى بوشىتىشى لازىم ئىدى. يىگىتلەرنىڭمۇ دەۋاتقىنى شۇ. بىراق، بۇ قەپەزدىن قانداق چىقىپ كەتكىلى بولىدۇ؟ بۇ - ئۇرغانغا چېقىلىدىغان، تەپكەنگە سۇنىدىغان ياغاچ قەپەز ئەمەس، بۇ - تۆمۈر قەپەز. بۇ تۆمۈر قەپەزدىن قانداق قۇتۇلۇش كېرەك؟ بۇنىڭ چارىسىنى ھېچكىم بىلمەيتتى. «توختا، ھىلىقى ئادەم بىلەن بىر گەپلىشىپ كۆرەي، بىرەر ياخشى مەسلىھەت بېرەرمىكەن» دىدى تۆمۈر خەلىپە ئامانقۇلغا. ئەنسارى شۇ ئاخشىمىلا گامازا تۇنىگانىنى تېپىپ كەلدى. بىراق، گامازا تۇنىگان: «ئۇ ئادەم سەن بىلەن كۆرۈشۈپ، ئۈچ كۈندىن كېيىن يوق بولىدى. نەگە كەتتى، مەن بىلمەيدۇ» دەپ جاۋاپ بەردى.

— خەيىر، — دىدى تۆمۈر خەلىپە، — بىز ئۆرۈمچىدىن كېتىشنىڭ يولىنى تاپقىمىز، يۇرتتا بىرەر ئادەم ئەۋەتىپ تۇرايلى. ئۇ ئالدىمىزدا بېرىپ، ئەلنىڭ كۆڭلىنى تىنچىتىپ تۇرسۇن. بۇ پىكىرگە ئامانقۇللار دەرھال قوشۇلدى. ئەمدى كىشىنى ئەۋەتىش كېرەك دىگەن مەسلىھەت قويۇلغاندا، ئەنسارى ئۆز سەپ - داشلىرىدىن مەمەت قۇلى دىگەن كىشىنىڭ قۇمۇلدا قېرى ئانىسى بارلىغىنى، يېقىندىن بۇيان، ھەر كۈنى دىگىدەك ئانىسىنى چۈشەپ قېلىۋاتقاچقا، ئۇنىڭ كۆڭلى بىئىزارام بولۇپ، «خەلىپەمدىن رۇخسەت سورايمىكەن» دەپ يۈرگىنىنى ئېيتتى.

مەمەت قۇلى قىرىقلارغا يېقىنلىشىپ قالغان دوغىلاق بىرىكىشى ئىدى. تۆمۈر خەلىپە ئۇنىڭغا ئەھۋالنى چۈشەندۈرۈپ، «ئاپىد - لىرىنى يوقلاپ بولغاندىن كېيىن، دەرھال قورايغا چىقىپ، ئېلى پالگان بىلەن سەپەر قۇل ئاكاەلارغا ئېيتسىلا، توزۇپ كەتمەي، سەۋرى قىلىپ تۇرسۇن» دىدى. ئىككى كۈندىن كېيىن، مەمەت قۇلى بىرمۇنچە يىگىتلەرنىڭ سوغا - سالاملىرىنى ئېلىپ يولغا چىقتى.

مەمەت قۇلى ماڭغان كۈنى، ئەنسارى گەزەرمىنىڭ باش دې

زۇرنىسى ئىدى. ئۇ، چىراق ئۆچۈرۈپ يېتىشقا. كاناي چېلىنىپ بولغان بىر چاغدا، سايت تۇڭچىنىڭ ياتىغىدا چىراق يېنىپ تۇرغانلىغىنى كۆرۈپ، پەنجىرە تۈۋىگە كەلدى. كېچىنىڭ تىنچىقى-لىغىغا قارىماي، پەنجىرە ھىم يېپىپ قويۇلغان ئىدى. ئەنسىرى پەنجىرە يوقۇغىدىن قاراپ، سايت تۇڭچىنىڭ كىرىسىن لامپا يو-رۇغىدا، يۇڭ قەلەم بىلەن بىرىنىمە يېزىۋاتقانلىغىنى كۆرۈپ قال-دى. ئۇ پات-پاتلا ئىشىكىگە قاراپ قويايتتى. ئۇنىڭ ئەندىشىلىك قاراشلىرىدىن خۇدۇكىسىرەپ تۇرغانلىقى بىلىنىپ تۇراتتى.

— سايت ئاكا، تېخى ياتماپلاغۇ؟ — دېدى ئەنسىرى.

— مانا ئۇكام، مانا، ھازىر ياتىمەن، — دېدى سايت تۇڭچى، يېزىۋاتقان نەرسىسىنى دەرھال يوشۇرۇپ. ئۇنىڭ بۇ ھەركىتى ئەنسىرىغا غەلىتە بىلىنىدىيۇ، ئەمما، «ئۆيىگە خەت يېزىۋاتى-دىغاندۇ» دەپ ئويلاپ، گەپ قىلماي كېتىپ قالدى.

شۇ ھەپتىنىڭ جۈمە كۈنىسى ھەيدەر ئەپەندى تۇرپان سەپ-رىدىن قايتىپ كېلىپ، تۆمۈر خەلىپىنى ياڭخاڭ مەسچىت ئالدىدىن تاپتى ۋە تېپىلىق-ئامانلىق سورىشىپ بولغاندىن كېيىن، «بۈگۈن بىزنىڭ ئۆيىدە سىز ياخشى كۆرىدىغان ياپما دىگەن تاماق بولىدۇ، بارمىسىڭىز خاپا بولمىەن» دېدى. تۆمۈر خەلىپىمۇ بىرەر ئايدىن بۇيان، كۆرۈشمىگەن بۇ دوستىنى سېغىنىپ قالغاچقا، دەرھال ما-قۇل بولدى.

ھەيدەر ئەپەندى ئۆزىنىڭ ئاددى سەرەمجانلانغان پاكىزە ئۆيىدە تۆمۈر خەلىپىنى مېھمان قىلىپ ئولتۇرۇپ، ئۇنىڭ غەمكىن چىرايىغا پات-پات قاراپ قويايتتى. غىزادىن كېيىن، تۆمۈر خەل-پە ئۇلۇق-كەچىك تېنىپ ئولتۇرۇپ، ھەممە ھەسرەتتىن تۆكتى. ھەتتا ھىلىقى قوشاقلارنىمۇ ئېيتىپ بەردى ۋە ئەمدى قانداق قىلىش كېرەكلىكى ھەققىدە مەسلىھەت سورىدى. ھەيدەر ئەپەندى ئۆتكەن ئىشلارنى بىرقۇر ئەسلىپ ئۆتكەچ مۇنداق دېدى:

— تۇرپان خەلىپىمۇ، مۆيىدىن خەلىپىدىن بەك خاپا ئىكەن.

پۇل - مەنەسەپكە ئالدىنىپ ئۆزىڭىمۇ قىلدى، بىزگىمۇ قىلدى، دەيدۇ. ئۇيغۇر خەلقىنىڭ «كېيىنكى پۇشايمان ئۆزۈڭگە دۈشمەن» دىگەن ماقالى بەك ئوزۇنلۇق ئېيتىلغان سۆز. ھىندى خەلقىنىڭ «دەريا بويىدا ياشىساڭمۇ، تىنچساڭ بىلەن دوستلىشالمايسەن» دىدۇ. گەن ماقالى بار. ياڭ جاڭجۇڭ بىلەن قانداق دوستلىشىش مۇمكىن؟

ئاندىن، ئۇرۇس يازغۇچىسى ئا. ئى. كىرىلوفنىڭ «بۆرە بىلەن قوزچاق» دىگەن مەشھۇر مەسەلىنى سۆزلەپ بېرىپ، ئاخىرىدا «ئىش ئۆتتى، خىش قېلىپىدىن چىقتى. ئەمدى مەن سىزگە قانداق كېڭەش بېرەلەيمەن» دىدى. تۆمۈر خەلپە بىردەم خيالغا چۆمگەندىن كېيىن مۇنداق دىدى:

— بىزدە يېتىپ قالغۇچە، ئېيتىپ قال دىگەن ماقال بار. بايىقى قوزچاقتەك جىم تۇرۇپ تۇلگىچە، يەنە تېپىرلاپ باقىمەن. ئۈمىتىسىز شەيتان، دەپتىكەن. قالغىنىغا ئاللا كېيىل. ھەيدەر ئەپەندى تۆمۈر خەلپىنىڭ ئوتتەك يېنىپ تۇرغان يوغان كۆزلىرىگە قاراپ، ئۇنىڭ غەيرىتىگە قايىل قېلىۋاتقاندا كىيىشنى لىگىشىتىپ قويدى.

بىرنەچچە كۈندىن كېيىن، تۆمۈر خەلپە خۇسەيىن چاشنىق دىگەن تاتار بېيىدىن ئەللىك تال مىلىتىق سېتىۋالدى. ئۇنىڭ يەنىگىتلىرى ئاتلارغا ئوت ئورۇپ كېلىش ئۈچۈن ھەر كۈنى ئۇلان-بايغا چىقىپ تۇراتتى. ئۇلار شۇ پۇرسەتتىن پايدىلىنىپ، بۇ مىلىتىقلارنى ئاز-ئازدىن ئۇلانبايغا مەخپىي ئەپچىقىپ، ئەپلىك يەرلەرگە يوشۇرۇپ تۇردى. تۆمۈر خەلپە شەھەردىن چىقىپ ئال-ساق، تاغ يولى بىلەن قۇمۇلغا كېتىۋېلىش مۇمكىن، دەپ ئويلايتتى. شۇ ئارىدا تاشقى موڭغۇل بىلەن شىنجاڭ چېگرىسىدىكى قوراللىق توقۇنۇش كۈچىيىپ قالدى. تۆمۈر خەلپە بۇ پۇرسەتتىن پايدىلىنىپ، شەھەردىن چىقىۋېلىش ئۈچۈن، ياڭ جاڭجۇڭغا ئۆزد-

نىڭ ئاشۇ توقۇنۇش بولۇۋاتقان يەرلەرگە ئەۋەتىلىشىنى سوراپ، «مېنىڭ سىزگە خىزمەت كۆرسىتىش ۋاقتىم كەلدى» دەپ ئىلا-تىماس قىلدى. بىراق ياك جاڭجۇڭ جاسۇسلار بەرگەن مەخپى مەلۇماتلار ئارقىلىق تۆمۈرنىڭ مەقسىدىدىن ئاللىقاچان خەۋەردار بولۇپ تۇرغاچقا، «سىزدەك مۇھىم كىشىمىزنى قوراللىق توقۇنۇش بولۇۋاتقان يەرگە ئەۋەتسەم، قولۇمدىكى ئىسىل شەمشەرنى پاشا ئۆلتۈرۈشكە ئىشلەتكەندەك ئىش بولىدۇ، يېنىمدا تۇرۇپ ماڭا ئە-قىل كۆرسىتىپ تۇرغىنىڭىز تۈزۈك» دەپ ئۇنىمىدى ۋە شۇ كۈن-دىن باشلاپ، ھەركۈنى دىگىدەك «ھەربىي كېڭەش» ئۆتكۈزۈش بانىسى بىلەن ئۇنى ئۆز نازارىتى ئاستىغا ئېلىۋالدى. بۇ «ھە-ربىي كېڭەش» دىگىنى چېرىكلەرگە بولغان تەلىم-تەربىيىنى كۈچەي-تىپ، جەڭ تېخنىكىسىنى ياخشىلاش مەسىلىسىنى مۇھاكىمە قىلىش مەزمۇنىدىكى ئايىغى چىقمايدىغان بىر يىغىن بولۇپ، ئۇنىڭغا ياك جاڭجۇڭنىڭ يېقىنلىرىدىن مافۇشىڭ (يەنى كېيىنكى قاغلاردا قەش-قەر خەلقى تۇلۇم چاشقان دەپ ئاتىغان ماتىتەي) رىياسەتچىلىك قىلاتتى. تۆمۈر خەلپە بىرقانچە ھەربىي باشلىقلار بىلەن بىرقانار-دا كۈندە دىگىدەك شۇ تۇلۇم چاشقانىڭ گەپلىرىنى ئاڭلاپ ئول-تۇرۇشقا مەجبۇر ئىدى.

رامىزان ئېيى كىرگەن كۈنلەرنىڭ بىرىدە، گامازا تۇنىگان بىر كىشىنى گەزەرمىگە باشلاپ كىردى، ئۇ، بىراق سەپەردىن كەل-مىگەنلىكى بىلىنىپ تۇرغان بىرچۇپ ئاتنى يېتىلدۈرگەن ئىدى. ئە-گەر ئۇ كىشى تۆمۈر خەلپىنى كۆرۈش بىلەنلا، ئاتلارنىڭ چۆلۈۋ-رىنى تاشلاپ، «ئاكا» دەپ ئالدىغا كەلمىگەن بولسا، تۆمۈر خەلپە ئۆزىنىڭ ئىنىسى شاكىرنى تونۇيالمىغان بولاتتى. شاكىر شۇنچىلىك ئۆزگىرىپ كەتكەن ئىدىكى، ئۇنىڭ يۇمۇلاق يۈزلىرى ياداڭغۇراپ قارىداپ كەتكەن، قوي كۆزلىرى بولسا، ئىچىگە ئولتۇرۇشۇپ غەلىتە بولۇپ قالغان ئىدى.

شاكىرنىڭ ئېلىپ كەلگەن خەۋەرلىرى بىرىدىن-بىرى يامان

ئىدى. قارا بوسۇق بىلەن سەيپۇڭ توختىنىڭ ئەلىمىگە چىدىماي، سەپەر قۇل باشلىق بىرمۇنچە نېرىنىكىرىلىقلار ئۆز يۇرتىغا كۆچۈپ كېتىپتۇ. مەمەت قولى قۇمۇلغا بارغان كۈنىلا، شامەخسۇتنىڭ قولىغا چۈشۈپ قاپتۇ. ئازراق قىيىن-قىستاققا چىدىماي، ئۆزى بىلىگەن ھەممە سىرنى ئېيتىپ، خانىلىق قىپتۇ. بۇنىڭ بەدىلىگە «قورماللىق» ① مەنسۇپىگە ئېرىشىپتۇ. ئۇ شۇ كۈنى خوشاللىقىدىن بىر ئاغىنىسى بىلەن ئاشپۇزۇلدا چىقراق ئىچىپ تاشلاپ، «ئەمدى تۆمۈر خەلىپىنىڭ ئىشى تۈگىدى، شا مەخسۇت ۋاڭ ئۇنى ئۆلتۈر-تىۋىتىدۇ» دەپتۇ. تۆمۈر خەلىپىنىڭ كونا دوستلىرىدىن سالى تاڭ-جاڭ بۇ گەپلەرنى ئاڭلاپ، شۇ كېچىسىلا ئۆزىنىڭ ئىنىسىنى قورايغا ماڭدۇرۇپ، شاكىرغا خەۋەر قىلدۇرۇپتۇ. شۇنىڭ بىلەن شاكىر كېچە-كۈندۈز دىگەندەك يول مېڭىپ، ئۈرۈمچىگە چىقىپتۇ.

بۇ خەۋەر تۆمۈر خەلىپىنى قاتتىق ئەندىشىگە سالدى. چۈنكى، شامەخسۇت ۋاڭ مەمەت قولىدىن ئۇققانلىرىنى ياكى چاڭجۇڭغا مەلۇم قىلغان بولسا (بەلكى بۇ كەمگىچە مەلۇم قىلىپ بولغانىدۇ)، مۇشۇ بىرنەچچە كۈن ئىچىدە چوڭ بىر پالاكەتنىڭ يۈز بېرىشى كۆزگە كۆرۈنۈپ تۇرغان گەپ ئىدى. ئەمدى قانداق قىلىش كېرەك؟ بىردىن-بىر چارە شەھەردىن دەرھال چىقىپ كېتىش لازىم. بىراق، قانداق چىقىپ كەتكىلى بولىدۇ؟ بىرەر يان تېپىلسا ياخشى بولاتتى. نىمە يانا بار؟ تەۋەككۈل دەپ، بىر كېچىدە باشنى تولغاچلا ماڭسىچۇ، بۇ قانداق بولار؟

تۆمۈر خەلىپە ئۆزىنىڭ يېقىنلىرى بىلەن ئەنە شۇ مەسىلە ئۈستىدە باش قاتۇرۇپ تۇرغاندا، شاكىر بىلەن تورپاق ئۆز غوجا ئەمەت ھەممەيىلەن تەڭ ماڭماي، بۆلۈنۈپ-بۆلۈنۈپ مېڭىشنى، ئاۋال تۇرپان تاغلىرىغا بېرىۋېلىپ، ئاندىن قۇمۇل تەرەپكە كېتىشنى تەكلىپ قىلدى. ئامانقۇل بىلەن قاسىم قىزىق ئاۋال تۈر-پان تەرەپكە بېرىش دىگەن پىكىرگە قوشۇلسىمۇ، بىرنەچچىگە بۆ-

① قورمال-ئورمان - زىرائەتلەرنى قوغدىغۇچىلارنىڭ باشلىقى.



لۇنۇپ كېتىشنى خەتەرلىك دەپ ھېساپلىدى. ئاخىر، تۆدۈر خەلپە «ھازىرچە ئازراق ئادەم ئالدىمىزدا مېڭىپ تۇرسۇن» دىدى. شۇنىڭ بىلەن شاكىر باشلىق ئون نەچچە يىگىت ئۇلارغا يول-سۇرۇپ قويۇلغان مىلىتىقلارنى ئېلىپ، بىر كېچىدىلا كۆزدىن غايىپ بولدى. ①. تۆمۈر خەلپىلەر ئىككى-ئۈچ كۈن ئىچىدە ئاي قاراڭغۇسىدىن پايدىلىنىپ، يېرىم كېچىدە شەھەردىن چىقىپ كەت-مەكچى بولۇشتى.

شاكىرلار يولغا چىقىپ، ئەتىسى ئەتىگەندە، جاڭجۇڭ يا-مۇلدىن تۆمۈر خەلپىنى يەنە «ھەربى كېڭەش» نىڭ يىغىنىغا چاقىرىغان ئۇقتۇرۇش كېلىپ قالدى. بۇ ئۇقتۇرۇشتا: «چېگرا توقۇنۇشى جىددىيلىشىپ قالدى. بۇ قېتىمقى يىغىندا مەخسۇس شۇ مەسىلە مۇھاكىمە قىلىنىدۇ. ئېيىدارىن چوقۇم قاتنىشىشى لازىم» دىيىلىگەن ئىدى. تۆمۈر خەلپە گۇمان تۇغدۇرۇپ قويماسلىق ئۈچۈن، بۇرۇنقىدەكلا سايىت تۇڭچىنى ئېلىپ يىغىنغا بارماقچى بولدى. ئامانقۇل «بۇ قېتىم مەنىمۇ ساڭا يولداش بولاي» دىدى. ئۇلار ئاتلانغاندا، ھەلىقى ھەربى تەلىم بەرگۈچى ساۋگۈنلەر يە-گىتىلەرنى مەشىق قىلدۇرۇۋاتاتتى. تۆمۈر خەلپە دەرۋازىدىن چىقىپ كېتىۋېتىپ، نېمىشقىندۇ يىگىتلەرگە بىر قارۋالغۇسى كەلدى. دە، كۆك بوز ئېتىنىڭ تىزگىنىنى تارتتى. كۆك بوز ئات ئىگىسىنىڭ كۆڭلىدىكىنى سەزگەندەك، دەرھال ئارقىغا بۇرۇلدى ۋە تىزگىن سېرىپ، ئېغىل تەرەپكە ئەپقاچتى. تۆمۈر ئۇنى توختاتماقچى بولاتتى. كۆك بوز ئات بولسا، ئېغىز دۇرۇغىنى چىشلەۋېلىپ، ھەدەپ ئېغىل تەرەپكە چاپاتتى. ھەممىنىڭ دىققىتى ئاتقا بۇرۇل-

① تارىخىي ماتېرىياللاردا يېزىلىشىچە، شاكىر ئۆز ھەمراھلىرى بىلەن تۇرپان ئاستانىگە بېرىپ، مۇددىن خەلپىنىڭ سەپداشلىرىدىن ئەمەت بىلەن بىرلىكتە يەنە ئىش باشلىغان. بەختكە قارشى 1914-يىلى مارتنىڭ ئاخىرى دۈشمەن قولىغا چۈشۈپ ھالەك قىلىنغان. ئەمەت قوزغىلاڭنى يەنە داۋاملاشتۇرۇپ، ياك زىڭشىن ھاكىمىتىنى ئالاق-زادە قىلىپ تۇرغاندا، قوزغىلاڭچىلار ئىچىگە كىرىۋالغان تاجى بىلەن سىيىت دىگەن خانىنلار تەرىپىدىن 1914-يىلى 16-دېكابىر كۈنى سۈيىقەستكە ئۇچرىغان.

دى. كۆك بوز ئات يولىنى توسقانلارنىڭ قىقاس- چۇقانلىرىغا جاۋابەن ئالدى پۇتلىرىنى ئىگىز كۆتىرىپ، قاتتىق كىشەپ تاش- لىدى- دە، ئاندىن ئىگىسىگە بوي سۇتۇپ ماڭدى. بۇ ئەھۋال تۆ- مۇر خەلىپىنىڭ كۆڭلىدە بىر ئاز غەشلىك پەيدا قىلدى. چۈنكى، بۇ سۆيۈملۈك ئېتى ئۇنىڭغا ھىچقاچان مۇنداق ئىتائەتسىزلىك قىلىپ باقمىغان ئىدى.

تۆمۈر خەلىپىلەر يىغىنىغا كەتكەندىن كېيىن، ساۋگۈەنلەر مىلىتەلارنى ئوندىن- ئوندىن جۈپلەپ قويۇپ، پويۇغا يۈگۈرۈشكە قوماندا بەردى. يىگىتلەر مەيدانى بىر ئايلىنىپ بولغاندا، بىر ساۋگۈەن سەپنىڭ ئالدىغا ئۆتۈپ ئۇلارنى يۈگۈرتكەن پېتى سىرتقا ئەپچىقىپ كەتتى. يېرىم سائەتلىك يۈگۈرۈشتىن يانغان يىگىتلەر مەيداندا بىر تالىۇ مىلىتىق قالمىغانلىقىنى كۆرۈپ ھەي- ران قېلىشتى. شۇ ئارىدا «ياتاقلارغا تارقال» دىگەن ئاۋاز ئاڭ- لاندى. گەزەرمە سەپىلىنىڭ ئۈستىدە يۈزدەك چېرىك ئۇلارغا مىلىتلىرىنى تەڭلەپ، ھەيۋە قىلىپ تۇراتتى.

مۇشۇ مىنۇتلاردا تۆمۈر خەلىپە ئۆز ھەمراىرى بىلەن ھىلىقى «ھەربى كېڭەش» مەجلىس زالىنىڭ كۈتۈمخانىسىدا ئولتۇراتتى. بۇ ئۆيدە ئۇلاردىن باشقا ھىچكىم كۆرۈنمەيتتى، بىر چاغدا، تۆر تەرەپتىكى ئىككى ئىشىك تەڭلا ئېچىلدى- دە، ئون نەچچە چېر- رىك تەڭلا يۈگۈرۈپ چىقىپ، نەيزىلىك مىلىتلىرىنى تۆمۈر خەل- پىلەرگە تەڭلەپ «كۆتەر قولىڭىز!» دەپ ۋاقىراشتى. تۆمۈر خەلىپە بىلەن ئامانقۇل ھاڭ- تاڭ قېلىپ بىر بىرىگە قاراشتى. ھىلىقى ئاۋازلار يەنە تەكرارلاندى. شۇ ئارىدا مافۇشنىڭ دىگەن تۈلۈم چاشقان پەيدا بولۇپ، يان قورالىنى پۇلاڭلاتقان پېتى «قورالنىڭ- لارنى تاپشۇرۇڭلار!» دەپ ۋاقىردى. چېرىكلەر تەرەپ- تەرەپتىن يوپۇرۇلۇپ كېلىپ، تۆمۈر خەلىپە بىلەن ئامانقۇلنىڭ يان قوراللى- رىنى تارتىۋالدى. ئارقىدىنلا كويىزا- كىشەنلىرىنى شاراقلىتىشقا باشلىدى.

ئامانقۇل قونچىدىن پىچىغىنى ئېلىشقا ئۈلگۈرۈپ، كۆزنى يۇمۇپ - ئاچقىچە ئىككى چېرىكنىڭ قارىنى يېرىپ تاشلىدى ۋە ئۈچىنچى بولۇپ تۇلۇم چاشقانغا يولۋاستەك ئېتىلدى. بىراق، تۇلۇم چاشقاننىڭ قولى تەپكىنى ئارقا - ئارقىدىن ئۈچ قېتىم بېسىد - ۋەتتى. ئامانقۇل دەلدەڭشىپ قالدى. تۆمۈر خەلپە ئىتتىك بېرىپ ئۇنى قۇچاقلاپ ئالغىچە، ئۆزىنىڭ قولىغا كويۇپ چۈشۈپ قالدى. ئامانقۇل قانغا مىلىنىپ يەردە ياتاتتى. تۆمۈر خەلپە ئۇنىڭ يېنىغا تىزلاندى.

ئامانقۇل تۆمۈر خەلپىگە قاراپ، «را... زى... بول... ئاكا!» دېدى - دە، كۆزىنى يۇمدى. ئىككى چېرىكنىڭ قارىنى يارغان قال - زاق پىچىغى ئۇنىڭ يېنىدا پارقىراپ ياتاتتى. تۆمۈر خەلپە ئۇنىڭ پىششىقلىقىغا بىرنى سۆيۈپ، ئورنىدىن تۇرۇۋاتقاندا، سايىت تۈگى - چىغا كۆزى چۈشۈپ قالدى. سايىت تۈگىچى ئۆزىنى تۆمۈر خەلپە - پىنىڭ كۆزىدىن قاچۇرۇپ، ھىلىقى تۇلۇم چاشقاننىڭ ئارقىسىغا يوشۇرۇنۇشقا ئالدىردى.

#### 4

كىشى ئاخىر ئۆلىدۇ، بەزىلەرنىڭ  
ئۆلۈمى تەيشەن تېغىدىنمۇ قەدىرلىك  
بولدۇ، بەزىلەرنىڭ ئۆلۈمى ھاڭگىرت  
پىچىقىدىنمۇ قەدىرسىز بولىدۇ.

— سىماچىيەن ①

بوۋامنىڭ بوۋىسى ئۆزىنىڭ ۋەجدى -  
نىغا مۇقەددەس دەپ ھېساپلىغان

① غەرىبىي خەن سۇلالىسى دەۋرىدە، تەخمىنەن مىلادىدىن 145 يىل بۇرۇن ياشىغان مەشھۇر تارىخشۇناس، مۇتەپەككۇر، ئەدىپ.

يولىدىن قايتىماي، جازا مەيدانىدا  
ئۆلگەن ئىدى.

— ئا. س. پۇشكىن

تولۇق ھەربى فورما كىيىگەن ياڭ جاڭ-جۇڭ بىلەن تۇلۇم  
چاشقان مافۇشنىڭ تاملىرى كۆك خىشتىن قوپۇرۇلغان كىچىك-رەك  
بىر زالدا بىر سائەتتىن بۇيان، تۆمۈر خەلىپىنى سوراق قىل-  
ۋاتاتتى. مەمەت بەگ دىگەن ئالغاي تۇڭچى ئۆرە تۇرۇپ تەر-  
جىمانلىق قىلاتتى.

— بۇ گەپچە، سەندە زادى گۇنا يوق ئىكەن. دە! — دىدى  
ياڭ جاڭجۇڭ.

— سىلەرنىڭ ھىيلە-مىكىنىڭلارغا ئالدىنغىسىدىن بىرلىك  
گۇنايىم يوق.

— گېلاۋخۇيچىلار بىلەن تىل بىرىكتۈرۈپ، مېنى ئۆلتۈرمەكچى  
بولغىنىڭىزچۇ؟

— يالغان.

— قۇمۇلدا ئىسيان چىقىرىشقا ئادەم ئەۋەتكىنىڭىزچۇ؟

— يالغان.

— خۇسەيىن بايدىن يۈز تال مىللىتى سېتىۋالغىنىڭىزچۇ؟

يالغانمۇ؟

— يۈز تال ئەمەس، ئەللىك تال.

— بۇ گۇنا ئەمەسمۇ؟


— سىلەر بىزنىڭ قېنىمىزنى تۆكسەڭىلار گۇنا بولسا، بىز

ئۆزىمىزنى قوغداشقا ھەركەت قىلساق گۇنا بولامدۇ؟

— سىلەرنى نىمە قىلغان بولسا، شامەخسۇت ۋاڭ قىلىدى.

مەن ئارىغا چۈشۈپ، پۇقرانىڭ يۈكىنى يېنىكىلەتتىم. قان تۆكۈلۈ-

مىسۇن دەپ، سىلەرنى ياراشتۇردۇم. ئەمدى قايسى يۈزۈڭ بىلەن





مېنى ئەيىبلەيسەن؟

— توغرا، شامەخسۇت بىزنى قىلىچ بىلەن قىرماقچى ئىدى.  
ياڭ جاڭجۇڭ جاناپلىرى قىلىچنىڭ ھاجىتى يوق، ئاۋال پۇت-  
قولنى چۈشەپ ئالسا، پىچاق بىلەنلا بوغۇزلىغىلى بولىدۇ، دەپ،  
ئىشنى ئاسانلاتتى. جاڭجۇڭ جاناپلىرى جاللاتلىقتا شامەخسۇتتىن  
ئۇستىراق ئىكەنلا، شۇنداق ئەمەسمۇ؟

ياڭ جاڭجۇڭ ئۆزىنى ئورۇندۇقنىڭ يۆلەنچى-يۈگىسىگە تاشلاپ،  
پىشانىسىدىكى تەرلىرىنى سۈرتۈشكە باشلىدى. ئۇلۇم چاشقان  
ئورنىدىن دەس قويۇپ، تاپانچىنى ئوقلىدى. ياڭ جاڭجۇڭ ئۇنى  
قول ئىشارىتى بىلەن توختىتىپ، سوراقنى يەنە داۋام قىلدۇردى:  
— كۆرۈپ تۇرۇپسەنكى، مەن ئىنسانپەرۋەر، يۇمشاق كۆڭۈل  
ئادەمىمەن، بولمىسا، سېنىڭ ئىشنىڭ بىرتال ئوق بىلەن تۈگەيتتى.  
مەن سېنىڭ باتۇرلۇغىڭغا ھىلىمۇ قايىلەمەن. ئەگەر ئۇرۇمچىگە كېلىپ  
تاپقان شېرىكلىرىڭنىڭ ھەممىسىنى ئېيتىپ، گۇناھىڭنى تىلىسەڭ،  
سېنى كەچۈرىمەن. يەنە دارىن بولۇپ يۈرىسەن.

— رەھمەت،— دېدى تۆمۈر خەلىپە مەسخىرە بىلەن كۈلۈپ،—  
جاڭجۇڭ جاناپلىرى راستىنلا ئىنسانپەرۋەر، يۇمشاق كۆڭۈل ئادەم  
ئىكەن، بولمىسا، چېرىكلىرىم ئۆلۈپ تۈگىمەسۇن دەپ، لى يىڭجاڭغا  
قۇرئاننى كۆتەرتىپ قۇمۇلغا ئەۋەتەمدۇ؟ ئۇرۇمچىدىكى شېرىك-  
لىرىڭنى ئېيتىپ بەرسەڭ، يەنە دارىن قىلىمەن دەمدۇ؟ ئەلەمدۇ.  
لىلا شۇكرى، مېنىڭ بىرلا جىيەنىم بار، بىرجانىغا بىرتال ئوق  
يېتىدۇ. جاڭجۇڭ جاناپلىرىدىن تىلىگىدەك گۇناھىم يوق.

— گۇناھىڭنى بوينۇڭغا قويۇپ بەرسەم نىمە دەيسەن؟

— ئىختىيار ئۆزۈڭدە.

ياڭ جاڭجۇڭنىڭ ئىشارىتى بىلەن يان ئىشىك ئېچىلىپ،  
يەڭلىرىنى جەينىگىچە تۇرۇۋالغان ئىككى چېرىك بىر ئادەمنى  
سۆرەپ كىردى. ئۇنىڭ باش-كۆزلىرى يېرىق، پۇت-قوللىرىدا  
كىشەن-زەنجىر شاراقلاپ تۇراتتى. بۇ، كامازا تۇنگاننىڭ ئۆيىدە

تونۇشقان ھىلىقى ئادەم ئىدى.

— بۇ ئادەمنى تونۇمىسەن؟ — دىدى ياك جاڭجۇڭ، تۆمۈرگە قاراپ.

— تونىمايمەن.

— سەنچۇ، سەن بۇنى تونۇمىسەن؟ — دىدى ياك جاڭجۇڭ ھىلىقى كىشىگە تۆمۈرنى كۆرسىتىپ.

ئۇ كىشىمۇ بېشىنى چايقىدى. ياك جاڭجۇڭ قاقاقلاپ كۈلۈپ، تۈلۈم چاشقانغا قارىدى. تۈلۈم چاشقان ئىككىنچى ئىشكىنى ئاچتى. بىر چېرىك سايىت تۇڭچىنى باشلاپ كىردى. ئۇ، قوللىرىنى ئىككى يانغا سېلىپ يەردىن ئۈستۈن قارىماي تۇراتتى. ئۇنىڭ ئىككى زانىمغا چۈشۈپ تۇرغان چاشقان قۇيرۇغىدەك ئىنچىكە بۇرۇننى تىترەۋاتقان. دەك كۆرۈنەتتى.

— ھە، ئېيتە، — دىدى ياك جاڭجۇڭ ئۇنىڭغا چىكەنچىيىپ، — بۇ ئىككىيلەن نىمە دېيىشكەن؟

سايىت تۇڭچى ھىلىقى ئادەمنىڭ بىر-ئىككى ئاي بۇرۇن تۆمۈر خەلىپىگە ئېيتقان گەپلىرىنى تەكرارلىدى.

تۆمۈر خەلىپە كىشەن-زەنجىرلىرىنى شاراقلىتىپ ئورنىدىن تۇردى. دە، «تۇفى! مۇناپىق، دەۋرىمى! سەندىن كەلگەن ۋاپا شۇمۇ؟» دىدى. سايىت تۇڭچى بىر قەدەم ئارقىغا داڭىپ تامغا يۆلەنىپ قالدى. ئىككى چېرىك ھىلىقى ئادەمنى ئەپچىقەپ كەتتى.

— مۇنۇ يازغانلىرىڭنىڭ ھەممىسىنى ئېيت! — دىدى ياك جاڭجۇڭ، ئالدىدىكى بىردەستە قەغەزنى ئۈستىلىگە ئۇرغان پېتى، سايىت تۇڭچىغا ۋاقىراپ.

سايىت تۇڭچى، دۇدۇقلاپ سۆزلەشكە باشلىدى. ئۇ، پات-پاتلا يېڭى بىلەن پىشانىسىنى سۈرتۈپ قوياتتى. ئۇنىڭ ئەپيۈنكەش-نىمىگىگە ئوخشايدىغان قانسىز يۈزى تامدەك تاتىرىپ كەتكەن ئىدى.

— خوش، تېپى دارىن، ئۆزىڭىزنىڭ يۇرتىڭىزنىڭ دىندىشىڭىز



ھەممىنى ئېيتتى، ئەمدى نەمە دەيسىسىز؟ — دىدى ياك جاڭجۇڭ،  
سايت تۇڭچىنىڭ گېپى تۈگىگەندىن كېيىن.

— مېنىڭ مۇنداق يۇرتىدىشىم يوق، بۇ مەلىسۇن مېنىڭ  
دىندىشىمۇ ئەمەس. ئۇ مېنىڭ ئىچىمگە كىرىۋالغان چىيان،  
ئۇنىڭ ئېيتقانلىرى مېنىڭ گۇنايمىم بولالمايدۇ. مەن پەقەت  
شامەخسۇت بىلەن ساڭا ئوخشاش بۆرە-تۈلكىلەرنى ئەزىز  
يۇرتىمىزدىن تازىلاپ، پۇقرالارغا تەڭلىك، ئەركىنلىك ئېلىشقا  
ئاتلانغان ئوۋچىمەن. بۆرە-تۈلكىلەرنى ئېتىپ يوقىتىش ئوۋچىغا  
گۇنا ئەمەس، ساۋاپ! ئەمدى قانداق قىلساڭ شۇنداق قىل!

تۇلۇم چاشقان يەنە چاچراپ قىپۇپ، تۆمۈر خەلىپىگە  
ئېتىلماقچى بولدى. ياك جاڭجۇڭ ئۇنى توستى ۋە تۆمۈرگە قاراپ  
مۇنداق دىدى:

— سەن شامەخسۇت ۋاكىلى بىلەن مېنى يوقاتماقچى بولغان  
ئىكەنەن، ئەمدى بىز سېنى تىرىك قويماستىن بىرەر كىم، شۇنداق  
ئەمەسمۇ؟

— شۇنداق، سىلەرگە قارشى قانلىق جەڭگە ئاتىلانغان  
خەلقنىڭ بېشى بولۇپ تۇرۇقلۇق، قۇرۇق ۋەدە-قەسىملەرگە  
ئىشىنىپ، قورالنى سىلەرگە ياندۇرۇپ بەرگەن، ئالدىڭلارغا ئۆز  
ئايىمى بىلەن كەلگەن مەندەك ھاماقەتكە بىر ئەمەس، مېنىڭ  
ئۆلۈمۈم ئازلىق قىلدۇ. قېنى، جاللاتنى چاپسانراق قىچقار، مېنىڭ  
ئىشىم قېنىم ھەمچىبولمىسا، كېيىنكىلەرگە ئاچچىق ساۋاق بولۇپ  
قالار. ئەمما، بىرتال تاشنى قومۇرۇۋېتىش بىلەن بوغدا تېشىنى  
غۇلىتىۋەتكىلى بولىمىغانغا ئوخشاش، مېنى ئۆلتۈرۈۋېتىش بىلەن  
ئىش تۈگىمەيدۇ. پۈتۈن بىر خەلقنى قىرىپ تاشلاش قولۇڭلاردىن  
كەلمەيدۇ.

ياك جاڭجۇڭ بۇ گەپلەرنى ئاڭلاپ، ئالا-سېرىق بولۇپ  
كەتتى. ئەمما، دەرھال يۈزىگە كۈلكە يۈگۈرتۈپ، مۇنداق دىدى:

— سەن كىتاپقا يېزىپ قويغىدەك گەپلەرنى قىلىشىنىمۇ

بىلەن كەلسەن. باتۇرلۇغۇڭ بىلەن بىللە ئەقلىڭغىمۇ قايىلەنسەن. ئەمما، ئۆلۈمىڭنى مەندىن كۆرمە، ئۆز كىشىلىرىڭدىن كۆر. مەسىلەن، سېنىڭ شەخسى كاتىۋىڭ بولغان سايىت تۇڭچىسىدىن ساڭا كەلگەن ۋاپا شۇنچىلىك بولدى. مەن ۋاپاسىزلىقىنى يامان كۆرمىسەن. تۇزۇڭنى يەپ، دۆلىتىڭنى كۆرگەن بۇ ئادەم ئەزىزىمەن پۇلىغا سېنىڭ بېشىڭنى بىزگە ساتتى. ۋاقىتانسۇاق كەلگەندە، بىزگە خىيانەت قىلىپ، مېنىڭ بېشىمىمۇ بىراۋلارغا سېتىشى چوقۇم، مۇنداق ئادەملەردىن ھىچكىمگە ۋاپا كەلمەيدۇ. شۇنىڭ ئۈچۈن، ئاۋال ئۇنى جازالىشىم كېرەك.

شۇنىڭدىن كېيىن، ياڭ جاڭجۇڭ يېنىدا تۇرغان چېرىككە پىچىرىلدى. چېرىك بىرتال ئاغامچا ئېلىپ كىردى. ياڭ جاڭجۇڭ يەڭلىرى شىمىرىلگەن ھىلىقى ئىككى چېرىككە قاراپ، «قېنى ئەزىمەتلەر، بىلىڭىڭلارنىڭ كۈچىنى بىر سېنىپ كۆرۈڭلار» دىدى. ھايت - ھۇيت دىگەچە، ئىككى چېرىك ئاغامچىنى سايىت تۇڭچىنىڭ بويىغا سىرتماق قىلىپ سالدى. تىزلىنىپ ئولتۇرغان سايىت تۇڭچى ئۆلۈكتەك قېتىپ قالغان ئىدى. ئاغامچىنىڭ ئىككى ئۇچى تەڭلا تارتىلىش بىلەن ئۇنىڭ كۆزلىرى چاچىراپ چىقتى - دە، ئۆزى يەرگە دۈم يىقىلدى. چېرىكلەر ئىستىنىڭ ئۆلۈكىنى سۆرىگەندەك، ئۇنى بويىنىدىن سۆرەپ ئەپچىق كەتتى. تۆمۈر خەلپە بىر نىجاسەتتىن يىرگەنگەندەك تەتۈر قارىۋالدى.

— ئەمدى مېنىڭدىن رازى بولغانسىز. خۇدايىڭىزنىڭ دەرگاھىغا بارغاندا، مېنىڭدىن شىكايەت قىلماڭ. — دىدى ياڭ جاڭجۇڭ قاقاقلاپ كۈلۈپ، ئاندىن ئورنىدىن تۇرۇۋېتىپ، تۆلۈم چاشقانغا مۇنداق دىدى: «تېپى دارىن سىزگە قالدى. ھەرھالدا بۇرۇنقى دوستلىغىمىزنىڭ يۈز - خاتىرىسى ئۈچۈن، ئۇنىڭ جېنىنى تولا قىيىنماي بىر ئىش قىلىڭ.»

ئەتىسى، ياڭخاڭ مەسچىت جايائەتلىرى بامداتتىن يانغان

چاغدا، مەسچىت ھويلىسىغا ئۈستى يېپىپىلىق بىر ھارۋا كىرىپ كەلدى. قېرى ھارۋىنىڭ چىرىك كۆز يېشىنى سۈرتۈپ، ئىسىم-مەزىنىگە بىرىنىمىلەر دەپ پىچىرىلدى.

يېشىن نامىزىدىن گېيىن، بىر توپ جامائەت ئىككى تاۋۇتنى كۆتىرىپ، خاڭچىڭدىكى قەۋرىستانلىققا ماڭدى. ئالدىنقىسى تۆمۈر خەلىپىنىڭ، كېيىنكىسى ئامانقۇلنىڭ تاۋۇتى ئىدى. تۆمۈر خەلىپەنىڭ تاۋۇتىنى كۆتەرگەنلەر ئىسچىدە، ھەيدەر ئەپەندى بىلەن گامازا تۇنگانمۇ بار ئىدى.

1913 - يىلى 8 - سېنتەبىر كۈنى يەنى تۆمۈر خەلىپىلەر دەپنە قىلىنغان كۈننىڭ ئەتىسى ئۈرۈمچى كوچىلىرىغا ياڭ جاڭجۇڭ نامىدىن خەنزۇ - ئۇيغۇر تىللىرىدا يېزىلىپ، يوغان تۆت بۇر - جەڭلىك قىزىل تامغا بېسىلغان ئېلان چاپلاندى. ئېلانىڭ باش قىسمىدا تۆمۈر خەلىپىنىڭ ئۆتكەن يىلى ئەتىيازىدىن باشلاپ قۇمۇلدا ئىسيان قوزغاپ، يۇرتنىڭ ئامانلىغىنى بۇزغانلىقى، ھەتتا بارىكۆل ھەربى قوماندانى يى شىڭفۇ باشلىق بىرمۇنچە چېرىك - ئەمەلدارلارنى ئۆلتۈرگەنلىكى، شۇنداق بولۇشىغا قارىماي، ياڭ جاڭجۇڭنىڭ «ئىنسانپەرۋەرلىك» بىلەن ئۇنىڭ گۇنايىدىن ئۆتۈپ، ئۇنى ئۆلكە مەركىزىدە تۇرۇشلۇق ئۈچىنچى ئاتلىق باتالىيونسىنىڭ باشلىقى قىلىپ ئۈرۈمچىگە چىلىپ چىققانلىقى، ئەمما، تۆمۈر خەلىپىنىڭ ئۈرۈمچىدىمۇ تىنچ تۇرماي، يەنە ئىسيان قىلىشماقچى بولغانلىقى ئېيتىلىپ كېلىپ مۇنداق دىيىلگەن: «شۇ ۋەجىدىن، ئاپەتنى تۈگىتىپ، يۇرتنىڭ ئامانلىغىنى ساقلاش مەقسىتىدە، 6 - سېنتەبىر كۈنى ھەربى سوت تۆمۈرنى ئېتىپ تاشلاشقا ھۆكۈم چىقاردى.

بۇ ھۆكۈم شۇ كېچىسى ماتۇڭلىك ① تەرىپىدىن ئىجرا

① تۇلۇم چاشقان ماتىيەنى دىمەكچى. تارىخىي ماتىرىياللارغا قارىغاندا، تۇلۇم چاشقاننىڭ جاللاتلىرى شۇ كېچىسى مۇيىدىن خەلىپىنەمۇ مەخپى بوغۇپ ئۆلتۈرگەن. 1914 - يىلى مارتىدا، تۇرپان ئاستانە خەلقى مۇيىدىن خەلىپىنىڭ سۆڭىكىنى تېپىپ ئۆز يۇرتىغا يۆتكەپ كەتكەن.

قىلىندى... قۇمۇل تاغلىرىدىكى ئۇيغۇر پۇقرالاردا گۇنا يوق،  
ئۆتكەن ئىشلار سۇرۇشتە قىلىنمايدۇ. تۆمۈرنىڭ ئۇرۇمچىسىدىكى  
نەۋكەرلىرى خالىسا بۇرۇنقىدەك ئەسكەر بولۇپ تۇرسۇن، خالىسا،  
يۇرتىغا قايتىپ بېرىپ، ئۆز تىرىكچىلىكىنى قىلىسۇن. ئەسكەر  
ۋە پۇقرالار ئەھۋالىنى بىلىش، ئەنسىزىگە چۈشۈش، ئۇرۇمچىسىدىن دەپ،  
مەزكۇر ئېلان چىقىرىلدى. ۋاقىت بولغايسىزلىر».

## 5

ئۇلارنىڭ ۋەھشىيانە قىرغىنچىلىقى  
«ھەددىدىن ئېشىپ، شۇ دەرىجىگە  
بېرىپ يەتتىكى، ھەتتا قىرورام  
تاشلارمۇ، بۇنىڭغا دات دەپ  
تاشلايدۇ. ①»

— لېنىن

بۇ ئېلان چىقىرىلىپ، ئۈچ كۈن ئۆتكەندە، ئىككىسىدىن ئات  
قىتىلغان يىگىرمىدەك ھارۋا ئۇرۇمچىدىن گۇچۇڭغا قاراپ يولغا  
چىقتى. ھارۋىلارنىڭ ھەممىسى ئادەم بىلەن تولىغان ئىدى.  
ئۇلارنىڭ بەزىلىرى بېشىنى ساڭگىلىتىپ ئولتۇراتتى، بەزىلىرى  
ھاڭزا تارتاتتى، بەزىلىرى غەمكىن كۆزلىرىنى بۇلۇتلىق ئاسمانغا  
تىكىپ، نىمىنىدۇ ئويلاپ ئولتۇراتتى. دائىم ئويۇن-چاقچاق بىلەن  
ئۆتەيدىغان قاسىم قىزىقىسى، ئۆز دىمەتى بولغان كەم سۆزلۈك  
ئەنسىزلىك يېنىدا، تورپاق ئۆز غوجا ئەمەتنىڭ ئاتلارغا قامچا  
ئۇرۇشىغا قاراپ جىم ئولتۇراتتى.

— بۇ مېڭىشىمىزدا قۇمۇلغا قاچان يېتىپ بارارمىز؟— دىدى

① ۋ. ئى. لېنىن ئەسەرلىرى، خەنزۇچە نەشرى، 5 - توم، 258 - بەت.

تورپاق ئۆزغوجا ئەمەت.

— قامچاڭنى تولا تاراسلاتما، ئاۋۇ جانىگەرنىڭ كىرىسىدەك تۈگۈلۈپ كېتىۋاتقىنىنى كۆرۈۋاتامسەن، — دېدى قاسىم قىزىق.  
— تولا ۋالاقلاشماي، ھىارۋاڭنى ھەيدە، — دېدى ئاتلىق چېرىك زەردە بىلەن.

تۆمۈر خەلىپە قەتل قىلىنغاندىن كېيىن، يىسىگىتىلەرنىڭ تەلىۋى بويىچە، ياك جاڭجۇڭ ئۇلارنى قۇمۇلغا ماڭدۇرغان ۋە قوغداپ بېرىشقا ئاتىشى چېرىك قوشۇپ بەرگەن ئىدى. ئۇلار يولغا چىقىدىغان كۈنى، چېرىكلەرنىڭ باشلىغى ياك جاڭجۇڭنىڭ شامەخسۇت ۋاڭ بىلەن لى شۇفۇغا يازغان خېتىنى ئوقۇپ بەردى. خەتتە «بۇلاردا گۇنا يوق، بار بولسىمۇ، گۇنايىدىن ئۆتتىمۇ. ئۆز يۇرتىغا بېرىپ تىرىكچىلىگىنى قىلدۇ، بۇلارغا ھەرگىز تېگىلەمسۇن» دېيىلگەن. شۇڭا، يىگىتلەر كەلگۈسىدىن ھەرھالدا خاتىرجەم ئىدى.

ئۇلار گۇچۇڭنىڭ كۈنچىقىش تەرىپىدىكى ئۇلانئۇسۇ دېگەن ئېغىزدىن جىلغىغا كىرگەندە، چېرىكلەرنىڭ باشلىغى: «ئاتلار ھېرىپ قالدى، مۇشۇ يەردە بىر كۈن دەم ئالىمىز» دېدى. بۇ جىلغا دىگەندەكلا دەم ئالغۇدەك يەر ئىدى. تاغنىڭ يان باغرىلىرىدا پېشىپ يېتىلگەن ئوت - چۆپلەرنى كۆرۈپ، ئات - ئۇلاقلا رەڭ-سەۋجەن جان كىرىپ قالدى. قازانلار ئېسىلىپ، ھەممەيىلەن بىر قۇر تويۇشقاندىن كېيىن، ئېزىلىپ قېلىشتى. چېرىك باشلىغى تىك يار تىۋۇسىدىكى دالدا بىر يەرنى كۆرسىتىپ، «مۇشۇ يەردە تۇنەڭلار» دېدى. بۇ يەر ھەقىقەتەنمۇ كىيىملىرى يىلىك يىگىتلەر - نىڭ شامالدىن دالدىلىنىشقا ئەپلىك ئىدى. ھەممەيىلەن يوتقان - كۆپىلىرىنى شېغىللىققا يېيىپ سوزۇلۇشتى ۋە ئۇزاققا بارماي ئۇيغۇغا كېتىشتى، ئالاڭلاپ قالغان ئاسماندا، ئۇزۇپ يۈرگەن تولۇن ئاي قانداقتۇ بىر دەھشەتنىڭ يۈز بېرىشىنى سەزگەندەك، بۇلۇتلار ئارىسىغا يوشۇرۇنۇشقا ئالدىرايتتى.

شۇ ئارىدا جىلغىنىڭ نېرىقى بېشىدا قارا سايىلەر كۆرۈنۈشكە باشلىدى ۋە بىردەمدە ھارۋىلارنى يالاپ كېلىۋاتقان چېرىكلىرى بىلەن قوشۇلۇپ ئۇيقۇدىكى يىگىتلەرنى ئۈچ تەرەپتىن قورشاپ ئالدى. كەمدۇ بىرىنىڭ «ئات!» دېگەن قوماندىسى ئاڭلىنىش بىلەن يىگىتلەرنىڭ ئۈستىگە ئوق يامغۇرى يېغىشقا باشلىدى. تەخمىنەن ئون بەش مىنۇتتىن كېيىن، ئوق ئاۋازلىرى بىلەن دات-پەريات ۋە قىيا-چىيالار توختاپ، جىلغىنىڭ ئىچى جىمجىت بولۇپ قالدى.

كەتسى، چېرىكلەر يار ئۈستىدىن قىسقا ساپلىق گۈرچەك-لىرى بىلەن توپا تاشلاپ، ئۆلۈكلەرنى كۆمدى ۋە ئانچە ھەيىل بولمايلا، ئات-ھارۋىلىرى بىلەن ئۈرۈمچى تەرەپكە راۋان بولدى. چۈشكە يېقىن، ئاز كەم ئىككى يۈز يىگىتنىڭ جەسىدى كۆمۈلگەن بۇ دۆڭلۈكنىڭ بىر چېتىدە قانداقتۇ بىر نەرسىنىڭ قىمىرلاۋاتقىنى بىلىندى. بىردەمدىن كېيىن، ئاۋال ئىككى قىل، ئاندىن يۈز-كۆزىگە توپا ئارىلاش قان ئۇيۇپ قالغان بىر ئادەمنىڭ بېشى كۆرۈندى، ئۇ كۆزلىرىنى يوغان ئېچىپ، ئەتراپقا ۋەھىمە بىلەن قارىۋېلىپ، ئاستا سۇغۇرۇلۇپ چىقىشقا ھەركەت قىلدى. بىر ھازادىن كېيىن، سول پۇتىنى سۆرىگەن پىتى ئۇدۇلدىكى قارىغاي تۈۋىگىچە ئۆمىلەپ كېلىپ، شۇ يەردە يېتىپ قالدى. بۇ، كېيىنچە بولۇپ ئۆتكەن بايىقى دەھشەتلىك قىرغىنىنىڭ بىردىن-بىر تىرىك قالغان شاھىدى ئەنئەنىسى ئىدى.

مۇشۇ قىرغىن كۈنلىرىنىڭ بىرىدە، قۇمۇل شەھىرىنىڭ شامەخسۇت ۋاڭ ئوردىسىغا تۇتاش تۇرغان ئوردا قوۋۇق دەۋازىسىغا كېسك باشلار سېلىنغان بەش قانلىق قەپەز ئېسىپ قويۇلدى. ئۇنىڭ بىرى، ئۇزۇن ساقاللىق ئېلى پالگان؛ ئىككىنچىسى، قۇيۇق بۇرۇتلۇق قارا بوسۇق؛ ئۈچىنچىسى، كوسا ساقال، ياداڭخۇ چىراي سەيپۇڭ توختى؛ تۆتىنچىسى، سېرىق ساقاللىق تۆمۈرچى

ھوشۇر ئۇستاز؛ بەشىنچىسى، قايرىلما بۇرۇتلۇق نىيازنىڭ بېشى ئىدى. دەرۋازىنىڭ ئىككى تەرىپىدە ئۈچتىن ئالتە چېرىك قىلىچ-لىرىنى يالىڭاچلاپ، ئۆتكەن-كەچكەنلەرگە ھۆرمەت بېرىپ قاراپ تۇراتتى. ئادەملەر بۇ دەرۋازىدىن ئۆتۈپ بولغىچىلىك، رەڭسى-روپى ئۆڭۈپ، خۇددى سوغاقتىن بەدىنى شۇركىنىپ كېتىۋاتقاندەك، تىتىرىشىپ كېتەتتى. بەزىلەر كۆز ياشلىرىنى يوشۇرۇشقا تىرىشاتتى. خوتۇنلار يۈزىدىكى روماللىرىنى تارتىشتۇرۇپ، ئۇششاق بالىلىرىنى يېتىلىگەن پېتى قەدەملىرىنى تېزلىتەتتى.

شۇ ئارىدا، شەھەر ئىچىدىن، جاكاجىنىڭ قاتتىق ئاۋازى بىلەن جاڭ ساداسى ئاڭلاندى. كۆتەك ھارۋا ئۈستىگە ئورنىتىلغان ياغاچ قەپەز ئىچىگە بىر ئايال كىشى ئۆرە تۇرغۇزۇپ قويۇلغان ئىدى. ئۇنىڭ بېشى قەپەزدىن چىقىرىپ قويۇلغان بولۇپ، چۇڭلۇپ كەتكەن چاچلىرى يۈزىنىڭ يېرىمىنى تىسىۋېتىپ تۇراتتى. بويىنىدىكى ھەنجىرنىڭ بىر ئۇچى قەپەز شادىلىرى ئارىسىدىن ئۆتكۈزۈلۈپ، ھارۋىنىڭ شوتىسىغا باغلاپ قويۇلغان ئىدى. قەپەزنىڭ ئىچىدە ئۈستىنۋېشى توپىغا مىلەنگەن ئىككى قىزچاق دۇغىدىيىسىپ ئولتۇراتتى. بۇلار تۆمۈر خەلىپىنىڭ بالا-چاقىلىرى ئىدى. جۇلجۇل بولۇپ كەتكەن تونىنىڭ پەشلىرىنى پونىسىغا قىستۇرۇۋالغان چاسقال ھارۋىكەش قولىدىكى تاياق بىلەن قارا ئۆڭۈزنىڭ بېقىنىنى پات-پات ئوقۇپ قوياتتى. ھارۋىنىڭ كەينىدە ئۈستىدە-ۋېشىنى چاڭ باسقان ئىككى چېرىك قىلىچلىرىنى يالىڭاچلىغان ھالدا، ئۇن-تىنىسىز كېلىۋاتاتتى. ھارۋىنىڭ ئالدىدا قايرىلما قالپاق كىيىپ، قىسقا چاپان ئۈستىدىن بېلىنى قارا پىوتا بىلەن باغلىۋالغان ئوردا چارچىسى ھەر يۈز قەدەمدە دىگىدەك قولىدىكى مىس جاڭنى ئىككى-ئۈچ قېتىم سوقۇپ، چار سېلىپ ماڭاتتى:

ئەيىۋ ھەنناس،  
ئەي ئاۋام خاس!

ئاڭلىسىدىم دىمەڭلار،  
 كېيىن پۇشمان يىمەڭلار،  
 كىمكى گەڭ غوجامغا  
 مۇش كۆتەرسە تۆمۈردەك،  
 ئۆزى تۇرماق ئەۋلادى  
 تىرىك گۆرگە كىرىدۇ.  
 ئۆلۈمدىنبۇ قاتتىقراق،  
 قارا كۈننى كۆرىدۇ!

جاڭ... جاڭ... جاڭ...

كۆتەك ھارۋا ئىسەڭىرى - تەقاي كىچىكلەردىن  
 ئۆتۈپ، دەرۋازا سىرتىغا چىقىپتى. ھارۋىسىگەش بىرۋاي  
 چېرىكلەرنىڭ بۇيرۇقى بىلەن ھارۋىنى دەرۋازىنىڭ ئۈستىدىكى  
 مەيدانغا توختىتىپ قويۇپ، قارا ئۆكۈزنى ئوتلاتقىلى ئېلىپ ماڭدى.  
 بازار، ئالتۇنلۇق ۋە شىمال تەرەپتىكى يېزىلاردىن كېلىپ، شەھەر  
 ئىچىگە كىرىدىغان يىلكى شەھەردىن چىقىپ، شۇ تەرەپلەرگە  
 بارىدىغانلارنىڭ ھەممىسى ئەنە شۇ مەيداندىن ئۆتەتتى. بۇ مەيدان  
 ئوردىنىڭ ئىگىز راۋىغىدىن قارىغان كىشىگىمۇ ئوچۇق كۆرۈنۈپ  
 تۇراتتى. مەيداندىن ئۆتكەن - كەچكەنلەر بىردەم دەرۋازىغا ئېسىق  
 لىق قانلىق قەپەزلەرگە، بىردەم ھارۋىنىڭ ئۈستىدىكى يىغاچ  
 قەپەز ئىچىدە تۇرغان زورىخان ئايلا بىلەن قىزچاقلارغا قاراپ،  
 ئۇلۇق - كەچىك تىناتتى، «توۋا» دەپ ياقىلىرىنى تۈتۈشۈشەتتى.  
 بولۇپمۇ خوتۇن - قىزلار ئۆزىنى تۇتالماي پىخىلداپ يىغلايتتى.  
 چېرىكلەر بولسا، ھىچكىمنى قەپەزنىڭ يېنىغا كەلتۈرمەيتتى.  
 يېقىنلاشقانلارغا قىلچىلىرىنى شىلتىپ، «ئۆلگۈڭ كەلدىمۇ؟» دەپ  
 ھەيۋە قىلاتتى.

— رەھبەرلىك تۆمۈر خەلىپىنىڭ بەش - ئالتە ياشتا باسست  
 دەيدىغان بىر ئوغلىمۇ بار ئىدى. ئۇنى ئۆلتۈرۈۋەتكەن ئوخشىمايدۇ؟ —



دىدى ئىشەكلىك بىر بوۋاي يېنىدىكى ھەمىيىغا.  
 —خۇدادىن قورقماي، شۇنداق بۇ قىلغانىدۇ، ئۇ نارسىدىدە  
 نىمە گۇنا؟ — دىدى بوۋاينىڭ ھەمىيى ئاستا پىچىرلاپ.  
 —قىزىق ئىكەنلا، — دىدى بوۋاي، — ئۇلار خۇدادىن قورقام  
 دۇ؟ خۇدادىن قورققان كىشىزە، مۇشۇنداق ئىشلارنى قىلالمىدۇ؟  
 دەرۋەقە، رەھىمىسىز ئەجەلنىڭ تەلۋە قۇيۇنلىرى كىچىككىنە  
 باسىتىنىمۇ بىر تال يوپۇرماققا ئوخشاش ئۇچۇرۇپ كېتىشىگە  
 تاس-تاماس قېلىۋاتاتتى. چۈنكى، تۆمۈر خەلپىنىڭ قەتل قىلىنغان  
 لىغى توغرىسىدىكى خەۋەر قۇمۇل دىيارىنىڭ ھەممە يەرلىرىگە  
 ئۇقتۇرۇلۇپ بولغاندىن كېيىن، لى شۇفۇ بىلەن شا مەخسۇت ۋاڭ  
 ئەمدى تۆمۈر خەلپىنىڭ تازىدىكى ھەمىيىنى يوقىتىشنىڭ كويىغا  
 چۈشتى ۋە بۇ ئىشنى ئىككى قەدەمگە بۆلۈپ، بىرىنچى قەدەمدە  
 قارا بوسۇق بىلەن سەيپۇڭ توختىنىڭ قولى ئارقىلىق تۆمۈرنىڭ  
 سادىق ھەمىيىنى يوقىتىش، ئىككىنچى قەدەمدە، قارا بوسۇقلارنىڭ  
 ئۆزىنى ئۇچۇقتۇرۇش قارارىغا كېلىشتى. شۇ پىلان بويىچە لى شۇفۇ  
 قارا بوسۇق بىلەن سەيپۇڭ توختىغا مەخپى خەت يازدى (بۇ كۈنلەردە،  
 ياكى جاڭجۇڭنىڭ بۇيرۇغىغا بىنائەن بەي ۋىنچاۋ ئۈرۈمچىگە يۆت-  
 كىلىپ، ئۇنىڭ ئورنىغا لى شۇفۇ قۇمۇلنىڭ ئامبالىغىغا تەيىنلەنگەن  
 ئىدى). لى شۇفۇنىڭ خېتىدە مۇنداق دېيىلگەن ئىدى: «مەن  
 سىلەرنىڭ ياكى جاڭجۇڭ بىلەن شا مەخسۇت ۋاڭغا سادىق بولۇش  
 بەدىلىگە ئون ئىككى تاغىنى ئۈزۈڭلار سوزىشىڭلارغا كېيىنلىك  
 قىلىمەن. ئەمما، تۆمۈرنىڭ ئېلى پالغانغا ئوخشاش كىشىلەرنى  
 ھايات تۇرىدىغان بولسا، سىلەرگە تىنچلىق بولمايدۇ. شۇ ۋەجىدىن  
 ئېلى پالغان باشلىق تۆۋەندە ئىسمى يېزىلغان كىشىلەرنى دەرھال  
 تۇتۇپ شەھەرگە ماڭدۇرۇڭلار. ئاندىن، تۆمۈرنىڭ تۇخۇمىنى  
 قۇرۇتۇۋېتىش ئۈچۈن، ئۇنىڭ ئەركەك ئەۋلادىدىن ھىچكىمىنى  
 تىرىك قالدۇرماڭلار. خوتۇن-قىزلىرىنى دەرھال شەھەرگە ئەۋەتىپ  
 بېرىڭلار! بۇ، ياكى جاڭجۇڭ جانابلىرىنىڭ بۇيرۇغى.»

لى شۇفۇ بۇ خەتنى ئۆزىنىڭ ھىلىقى ياش مەھرەمىدىن چىقارماقچى بولۇپ، ئۇنىڭغا مۇشۇ ئىشلارنىڭ قانداق ئورۇنلانغانلىقىنى ئۆز كۆزى بىلەن كۆرۈپ كېلىشىنىمۇ تاپشۇردى. ياش مەھرەم ۋاڭ ئوردىسىدىن بىرەر تۇڭچىنىڭ ھەمرا بولۇپ چىقىشىنى ئۆتۈندى. شۇنىڭغا بىنائەن، ئوردىسىدىن قاسسىم تۇڭچى ئۇنىڭغا ھەمرا بولۇپ ماڭدى.

بۇ مەھرەم لى شۇفۇ بىلەن قورايدا تۇرغان مەزگىللىرىدە باسىتنى ياخشى كۆرۈپ قالغان ئىدى؛ باسىتنى ھەر كۆرگەندە، ئورۇمچىدە قالغان ھامىلدار ئايالنىڭ باسىتقا ئوخشاش بىر ئوغۇل تۇغۇپ بېرىشىنى خۇدادىن تىلەيتتى. بولۇپمۇ، باسىتنىڭ ھىلىقى بىر تال چېچى ئۇنىڭ كۆزىگە بەكمۇ يېقىنلىق كۆرۈنەتتى. مانا ئەمدى شۇ كىچىككىنە باسىتۇ، چوڭلار قاتارىدا بوغۇزلىنىپ تاشلىنىدىغان بولدى. قانداق قىلىش كېرەك؟

— سىزنىڭ قانچە بالىڭىز بار؟ — دېدى مەھرەم، قاسسىم تۇڭچىغا يولدا كېتىۋېتىپ.

قاسسىم تۇڭچى ئىگەرگە قىڭغىر ئولتۇرۇۋېلىپ، تۆت بالىلىق بولغانلىقىنى، لېكىن بىرەرسىنىڭمۇ تۇرمىغانلىقىنى، بۇنىڭ ئۈچۈن، خەير-سەدىقە بېرىپ، مازار-ماشايىخلاردىن جىق تىلىگەن بولسىمۇ، ھېچقانداق نەتىجە چىقمىغانلىقىنى ئېيتىپ، «بۇ ئالەمدىن پەرزەنت سىز ئۆتىدىغان ئوخشايەن» دەپ كۆڭلىنى يېپىرىم قىلىدى. مەھرەم بىردەم ئويلىغاندىن كېيىن:

— خۇدا يولىدا بىرەر ساۋاپ ئىش قىلىشىڭىز، مۇرادىڭىز ھاسىل بولۇپ قالار، — دېدى.

قاسسىم تۇڭچى ئەگەر مۇندىن كېيىن پەرزەنتلىك بولۇپ، ئەۋلادى قالىدىغانلا بولسا، ھەرقانداق ئىشنى قىلىشقا تەييار ئىكەنلىكىنى ئېيتتى.

— مەن بىر گەپ ئېيتسام، سىز ساقلاشقا قەسەم ئىچەلەمسىز؟ — دېدى مەھرەم، قاسسىم تۇڭچىنىڭ كۆزىگە قاراپ.

— پەرزەنت توغرىلىقمۇ؟ — سورىدى قاسىم تۇڭچى سەگەكلىشىپ.

— ھەئە، پەرزەنت توغرىلىق.

قاسىم تۇڭچى چوقۇم سىر ساقلاشقا قەسەم ئىچتى. مەھرەم تۆمۈر خەلىپىنىڭ باسىت دىگەن نارسىدە بايلىقىنى ئۆلۈمۈدىن قۇتقۇزۇپ قېلىش نىيىتىنى ئېيتىپ، «بۇنىڭدىن ئارتۇق ساۋاپ ئىش بولمايدۇ. مەن بېرىپ، باسىتنىڭ ئاپىسىغا ئېيتىپ قويماي دېسەم، تىل بىلمەيمەن» دېدى. قاسىم تۇڭچى بۇ ئىشنى قىلىشقا ۋەدە بەردى.

ئۇلار قورايغا كەلگەندە، بەختكە يارىشا، قارا بوسۇق بىلەن سەيپۇڭ توختى قورايىنىڭ ئۈستۈنكى تەرىپىدىكى ئىرغايىتۇ دىگەن مەھەللىگە كەتكەن ئىكەن. قاسىم تۇڭچى تۆمۈر خەلىپىنىڭ ئۆيىگە كىردى. زورىخان ئايلا كىچىككىنە باسىتنى باغرىغا بېسىپ، يىغلاپ ئولتۇراتتى. ئۇ، ئوردا كىشىلىرى قىياپىتىدىكى تۇڭچىنى كۆرۈپ قورقۇپ كەتتى. قاسىم تۇڭچى ئىشىكىنى يىپىتتى. دە، زورىخان ئايلاغا مۇنداق دېدى:

— قورقىمىسلا! — مەن ئۆزلەگە يوجۇڭ بىر گەپنى ئېيتىپ قويغىلى كەلدىم. خەلىپەمنىڭ بىرلا ئوغلى بار دەپ ئاڭلايمەن. ھە، مۇشۇ ئاخۇن بالام شۇ ئوخشايدۇ، ئۆزلە يىغىنى قويۇپ، چاققان بۇ بالىنى كۆزدىن ئېرى قىلىسلا. بولمىسا، بۇ نارسىدىن مۇ ئايرىلىپ قالىدىلا. مەن خۇدادىن قورقۇپ، ئۆزلەگە بۇ گەپنى دەپ قويدۇم. ئېغىزلىرىدىن چىقىپ كەتسە، مېنىڭمۇ بېشىم كېتىدۇ!

قاسىم تۇڭچى ئۆيىدىن چىقىپ كېتىۋېتىپ، «ئىلدام بولمىسلا جۇمۇ» دېدى. زورىخان ئايلاغا غىزا-تاماق ئەپكېلىۋاتقان ھۆسنارد-خان بۇ ناتۈنۈش ئادەمنى كۆرۈپ، قاتتىق دەگىدى ۋە ئالدىراپ كېرىپ ئەھۋالىنى سورىدى. زورىخان ئايلا خۇددى بىھۇش ئادەمدەك بىر دەم جىم ئولتۇردى. دە، ھۆسناردخاننىڭ تىزىغا بېشىنى قويۇپ يىغلاپ ئاشلىدى ۋە ئەھۋالىنى چۈشەندۈردى.

ھۆسناربخانمۇ كۆز يېشى قىلدى. ئاندىن ئىككىيلەن باسنىنى قانداق قىلىش توغرىسىدا مەسلىھەتلىشىپ، ئاخىرى، نېرىنىكرغا، يەنى سەپەر قۇل بىلەن ئايىقىزنىڭ يېنىغا ئاپسورنۇتتىش قارارىغا كەلدى. شۇ ئاخشىسى ئەل ياتار چاغدا، ھۆسناربخان بىلەن شەرۇللا بوۋىنىڭ نەۋرىسى ئون ئۈچ ياشلىق گالى كىچىككىنە باسنىنى ئېلىپ، نېرىنىكىر تەرەپكە ئاتلاندى.

بۇ كۈنلەردە رەۋىخان مومايمۇ ئالەمدىن ئۆتۈپ، سەپەر قۇل ئۆزىنىڭ كېلىنى ئايىقىز ۋە نەۋرىسى ئارمانىسەگ بىلەن يالغۇز قالغان ئىدى. سەپەر قۇل ھۆسناربخاندىن ئەھۋالنى ئاڭلاپ، «زوربخانغا دەپ قويىسلا، ھەرگىز غەم يىمىسۇن، كېلىن بالام بىلەن ئىككىمىزنىڭ بېشى ئامان بولسا، تۆمۈر خەلىپىنىڭ تۇخۇمىنى ئۇلار قۇرۇتۇۋېتەلمەيدۇ» دېدى. ھۆسناربخانلار كېيىنكى ئالدىدى. سەپەر قۇل ئۇنىڭغا قاراپ: — كۆڭلى قارا بوسۇق نەگە باردىڭ دېسە، نېمە دەرلا؟ — دېدى.

— ئاقتاشتىكى تۇققانلارنى يوقلاپ كەلدىم دېمەن. يامىنى كەلسە، بىر-ئىككى قامچا يەرمەن، — دېدى ھۆسناربخان. ھۆسناربخانلار كەتكەندىن كېيىن، سەپەر قۇل ئايىقىزغا مۇنداق دېدى:

— ئالتۇن قىزىم، ئەمدى بۇ يۇرتتا تۇرغۇچىلىقىمىز قالمىدى. ئۆزلە راۋى بولسلا، قالماق يۇرتىغا كېتەيلىمىكىن، مەن يولنى ئوبدان بىلىمەن.

ئايىقىز قۇمۇل تەۋەسىدە تۇرۇشنىڭ ئىنتايىن خەۋپلىك ئىكەنلىكىنى چۈشىنىپ، بۇ يەردىن كېتىشكە دەرھال قوشۇلدى. ئەمما: «تاشقى موڭغۇلغا كىتكىچە، بىز تەرەپكە كەتسەك ياخشى بولىمىدۇ، ئەمدى بىزگە مېنىڭ ئېلىم ئەسقاتىدۇ» دېدى. سەپەر قۇل

بىر چاغلاردا ئايىقىزنىڭ بېشىغا قارا كۈنلەرنى سالغان ھىلىقى  
ئوكۇرداينى يادىغا كەلتۈرۈپ، «ئەگەر ئۇلار تونۇپ قالسا،  
قانداق قىلىمىز» دىدى.

— ئەننىڭ قۇچاغى كەڭ، خۇدا بۇيرۇغاننى كۆرەرمىز، —  
دىدى ئايىقىز.

ئىككى كۈندىن كېيىن، ئۇلار باسما بىلەن ئەمدىلا ئالەم  
ئايلىق بولغان ئارمانىگە ئېلىپ، بىر تۆگە، ئىككى ئات بىلەن  
يولغا چىقتى. «قارا يىلپىز» مۇ، ئايىقىزنىڭ كۈرەڭ قاشقىسىدىن  
قالماي، دىڭگاڭلاپ يولغا چۈشتى.

قارا بوسۇقلار قىزىلىيازىدىن قايتىپ كەلگەندە، مەھرەم  
بىلەن قاسىم تۇنجى ئۇلارنى ئىككى كۈندىن بۇيان ساقلاپ  
تۇرغانلىقىنى ئېيتىپ، لى شۇفۇنىڭ ھىلىقى خېتىنى تاپشۇردى.  
قارا بوسۇق خەتنىڭ مەزمۇنىدىن ۋاقىپ بولغاچ، «ئەمدى ئون  
ئىككى تاغ ئوڭچىسىغا ماڭا قالدىغان بولدى» دەپ ئويلاپ،  
دەرھال ئىشقا كىرىشەكچى بولدى. سەيسىپۇڭ تىخى بولسا،  
«مېنىڭ تۆۋەرنى ئۆلتۈرمەكچى بولغانلىقىم لى دارىن بىلەن چىڭگاڭ  
غوجامغۇمۇ مەلۇم. ئۇنداق بولغاندىكىن، ماڭا تېخىمۇ چوڭراق  
مەنسەپ بېرەر» دەپ نېرسىگە پاتماي قالدى. دە، قارا بوسۇقتا  
ياردەملىشىپ، ئېلى پالگان باشلىق كىشىلەرنى شۇ كېچىسىلا  
ئوغرىلىقچە تۇتقۇن قىلىپ، تاڭ بىلەن تەڭ شەھەرگە ماڭغۇزدى.  
ئاندىن قارا بوسۇق بىلەن ئىككىسى زورىخان ئايلىنى «ئوغلىنىڭ  
قېنى؟» دەپ قىيناشقا باشلىدى. زورىخان ئايىلا بىرنەچچە  
قېتىم ھۇشىدىن كەتكىچە «مېنىڭ بىرمۇ ئوغلىم تۇرمىغان، ئىككى  
نارسىدە قىزىمىدىن بۆلەك بالام يوق» دەپ تۇرمۇھردى. بەختكە  
يارىما، خالايتى ئىچىدىن ئونلىغان كىشىلەر تۆمۈر خەلىپىنىڭ  
ئوغلى تۇرمىغانلىقىغا گۇۋالىق بېرىپ، «يوق ئوغلىنى بار قىلىشقا  
نىمانچە كۈچەپ كېتىسەلەر» دەپ تۇرۇۋالغاندىن كېيىن، قارا  
بوسۇقلارمۇ ئىلاجىسىز قالدى. شۇنىڭدىن كېيىن، زورىخان ئايىلا

بىلەن ئۇنىڭ ئىككى نارسىدە قىزىنى كۆتەك ھارۋىغا ئولتۇرغۇزۇپ، ئۆزلىرىمۇ ھىلىقى مەھرەم قاسىم تۇڭچىلار بىلەن بىلىلە شەھەرگە قاراپ ئاتلاندى. ئۇلار ئۆزلىرىچە، لى شۇفۇ بىلەن شامەخسۇتنى زىيارەت قىلماقچى ۋە يەنە قانداق تاپشۇرۇقلار بارىكەن دىمەكچى ئىدى.

لى شۇفۇ قارا بوسۇق بىلەن سەيسپۇڭ توختىنىڭ ئۆز ئايىقى بىلەن كەلگەنلىكىنى ئاڭلاپ خوشال بولدى. دە، كەچلىك زىياپەتكە چاقىردى ۋە زىياپەت داۋامىدا، ئون ئىككى تاغ بويىچە تۆمۈر خەلىپىگە ئىخلاس باغلىغان يەنە كىمىلەرنىڭ بارلىقىنى بىرمۇ-بىر سوراپ يېزىۋالدى. بۇ زىياپەت قارا بوسۇق بىلەن سەيسپۇڭ توختىنىڭ پۇت-قوللىرىغا كىشەن-زەنجىر چۈشۈش بىلەن ئاياقلاشتى ۋە ئىككى كۈندىن كېيىن، ئېسىلى پالگىسانلار بىلەن تەڭلا، بۇ ئىككىيلەننىڭمۇ بېشى تېنىدىن جۇدا قىلىندى.

قوللىرى ئارقىسىغا باغلانغان قارا بوسۇق قارا دەستىسىگە قىزىل شەلپەر ئورالغان جاللار قىلىچى ئۆزىنىڭ بېشىدا ئويىناپ تۇرغان مېنىۇتلاردىلا، دۇنيانىڭ نىمە ئىكەنلىكىنى چۈشىنىپ قالدى ۋە «باشىمنى سەن قاقۇرۇپسەن» دەپ خوتۇنى ھۆسنارىخانىنىڭ بىقىنلىرىغا تېپىپ، ئۈچ ئايلىق بالىسىنى بويىدىن ئاجرىتىۋەتكەنلىگە پۇشايىمان يىدى.

شۇ كۈندىن باشلاپ، بىرەر ئاي ئىچىدىلا، كىچىككىنە قۇمۇل دىيارىدا نەچچە ئونلىغان باشلار كېسىلىپ، يۈزلىگەن جانلار تىرىك كۆمۈلۈپ، بىرنەچچە يۈز كىشى نىومىغا پالىنىپ، يۇرتنىڭ ئۈستىنى ھىچقاچان كۆرۈلۈپ باقمىغان ئېغىر مۇسسىبەت بۇلۇتلىرى قاپلاپ كەتتى.

بىراق، بۇ قارا بۇلۇتلار تېخىمۇ قاتتىق بىر گۈلدۈرمامنىڭ باشلىنىشىدىن دېرەك بېرىپ تۇراتتى.

## خاتىمە

دەرەخلەر قۇرۇماس، چۈشسىمۇ ياپراق،  
دۇنيانىڭ كەلگۈسى ئۆتمۈشتىن كۆپراق.

— غاپۇر غۇلام

### 1

دەرۋەقە، ئون سەككىز يىلدىن كېيىن، يەنى 1931 - يىلى  
ئەتىيازدا، قۇمۇل تاغلىرىدا يەنە قاتتىق گۈلدۈرماشا باشلىنىپ،  
ھايت - ھۇيت دىگىچە، پۈتۈن قۇمۇل ئاسمىنى غەزەپ چاقماقلىرى  
قاچىلاپ كەتتى.

شامەخسۇت ۋاڭ بۇ غەزەپ چاقماقلىرىدا كۆيۈپ كەتكىچە،  
ئۆز ئىززىتىم بىلەن كېتىۋالاي دىگەندەك قىلىپ، ئۈچ يىل  
بۇرۇن، يەنى 1928 - يىلى 10 - ماي كۈنى سەكسەن بىر يېشىدا ئۇ -  
دۇنياغا كېتىۋالدى. ئارقىدىنلا، شۇ يىلى 7 - ئىيۇل كۈنى ياك  
جاڭجۇڭنىڭ ئۆز يېقىنلىرى ئۇنى - بۇ بىرتال ئوق بىلەن يولغا  
سېلىپ قويدى. ئەمدى ئۇنىڭ ھەيۋەتلىك جاڭجۇڭ يامۇلى بىلەن  
تۆت بۇرجەكلىك يوغان تامغىسى گەنسۇلۇق جىڭ شۈرپىن دىگەن

ئۇزۇنتۇرا- قاقىر بويۇنغا قېپقالدى. ياڭ جاڭجۇڭ تىكەنلىك قولغا يۇمشاق پەلەي كىيىپ، «تۈكنى يېتىشىغا سىلاش» بىلەن خەلقنى پۇپىلەپ ئەللەي ئەتكەن بولسا، بۇ ئۇزۇنتۇرا- قاقىر بويۇن كىرپە پەلەي بىلەن تۈكنى تەتۈرسىگە سىلاپ، ئاران تۇرغان ئەلنىڭ ئاچچىغىنى كەلتۈرۈپ قويدى. ئارىلان ھۆكىرەپ تاشلىدى. بۇ غەزەپلىك نىدا ئەنە شۇ گۈلدۈرماما ئىدى، ئۇنىڭ ھەيۋەتلىك ئاۋازى شىنجاڭنىڭ ھەممە يېرىگە ئاڭلىنىپ، ھەممە يەردىن ئەكس سادالار ياڭراپ، يەر- جاھان تىترەپ كەتتى. ئالاقىزادە بولۇپ كەتكەن ئۇزۇنتۇرا جىڭ شۇرىنىڭ قۇمۇل دىيارىنى قانغا پاتۇرۇ- ۋېتىش ئۈچۈن قوللانغان ھەممە ۋاستىلىرى، ھەتتا ياپونىيە قۇرۇقلۇق ئارمىيە مەكتىۋىدە تەلىم ئالغان «ھەربى مۇتەخەسسس» شىڭ شىسەي قوماندانلىغىدا، توپ- زەمبىرەك، بۇرۇنۇڭ (زەرەھلى ماشىنا)، ئايروپىلان بىلەن قوراللانغان ۋە تەركىۋى قىسمىدا بىرىنچى جاھان ئۇرۇشىغا قاتناشقان ئاق ئورۇس سولداستلىرى بولغان قۇدرەتلىك قوشۇنمۇ كارغا كەلمىدى. شىڭ شىسەي خۇددى تاقىتا تۇمشۇغىنى ئۇرۇۋالغان ياۋا چوشقىدەك پەرىشەن ھالدا ئۇرۇمچىگە قاچتى.

بىر چاغلاردا، تۆمۈر خەلپە ئۆز دىنىداشلىرىنىڭ قۇرئان ئۇتۇپ ئىچكەن قەسەملىرىگە ئىشىنىپ كەتكەندە، پېشىنى قېقىپ چىتىپ كەتكەن ھىلىقى خوجىنىياز پالگان دىگەن يىسىگىت، شۇ كەتكەنچە، كۈن پېتىشىغا مېڭىۋېرىپ، ئىلى تاغلىرى بىلەن قازا- قىستان دالىلىرىدا بىرقانچە يىل ئوۋ ئوۋلاپ يۈردى ۋە ئاخىرى يىراق ئەرەبىستانغىچە بېرىپ ھەج قىلىپ كەلدى. ئەمدى ئىكەنلىرىنى قويۇق قارا ساقال باسقان، قاپ- قارا قوي كۆزلىرى خۇددى بۈركۈتنىڭ كۆزىدەك ئۆتكۈر قارايدىغان مۇشۇ ئادەم بۇ قېتىمقى گۈلدۈرمامنىڭ بايراقدارى بولۇپ قالغان ئىدى.

1933- يىلى كىرگەن كۈنلەرنىڭ بىرىدە، تۈلكە قۇلاقچىسىنى چۆكۈرۈپ كىيىۋالغان بۇ ئادەم بىرنەچچە مىڭ كىشىلىك قوشۇن



بىلەن ئۈرۈمچى چېرىكلىرىنى قوغلاپ، مەزى دالىلىرىغا كىرىپ كەلدى. ئۇ مىللىتى ئاۋازىدىن قۇلاقلىرى سالىپىپ كەتكەن يوغان تورۇق ئېتىنىڭ ئۈستىدە ئولتۇرۇپ، ھەممە ئەتراپقا تەكشى قاراپ ماڭاتتى. بىردىنلا تاغ باغرىدىن ئوتۇن يۈدۈپ كېلىۋاتقان بىر كىشىگە كۆزى چۈشۈپ قالدى. ياغاچ جۇۋىسىنىڭ ئۈستىدىن قىل ئاغامچا بىلەن بېلىنى باغلىۋالغان بۇ قەددى - قەمەتلىك قارا ساقل كىشىنىڭ سول پۇتى خېلىلا ئاقسايىتتى. ئۇ قارلىق دالدا چوڭقۇر ئىزلارنى قالدۇرۇپ ئۆتۈۋاتقان ئاتلىق قوشۇنىنىڭ كېيىم - كېچىگى، چىراي - شەكلى، بولۇپمۇ دۇشالغىلىق مىللىتىلىرىغا قاراپ ھەيران بولغاندەك، يولنىڭ چېتىدە جىم تۇراتتى. خوجە - نىياز ھاجى ئۇنىڭ ئۇدۇلغا كەلگەندە، سالپاك قۇلاق ئېتىنىنىڭ تىزگىنىنى تارتتى - دە، ئۇنىڭغا دىققەت بىلەن قاراشقا باشلىدى. ئاقساق ئوتۇنچىمۇ كۆزلىرىنى يوغان ئېچىپ، ھاجىغا قاراپ قالدى. ھاجىنىڭ يۈزىگى نىمىشقىدۇ قاتتىق - قاتتىق سوقۇشقا باشلىدى ۋە ئىختىيارسىز ھالدا، «مەن سېنى تونۇۋاتمەنمۇ، سەن...» دەپ تاشلىدى. ئاقساق ئوتۇنچى ھاجىنىڭ ئاۋازىنى ئاڭلاش بىلەن دۈمبىسىدىكى ئوتۇننى تاشلاپ، «ئاكا، مەن، مەن» دېگەنچە ئۇنىڭ ئالدىغا ئاقساقلاپ يۈگۈردى. بۇ ھەمىلىسى ئۇلانمۇسۇ جىلغىسىدىكى دەھشەتلىك قىرغىنىنىڭ بىردىن بىر تىرىك قالغان شاھىدى ئەنئەنىسى.

ھاياندىن تىترەپ كېتىۋاتقان قولىلارنىڭ بىر بىرىنى قاتتىق قىسىشلىرى، يېنىپ - يېنىپ قۇچاقلاشش، كۆز ياشلىرى بىلەن نەملىشىپ كەتكەن مەڭىزلىرىنىڭ بىر بىرىگە چاپلىشىپ كېتىشلىرى قاراپ تۇرغان يىگىتلەرنى ھەيران قالدۇردى.

يېرىم سائەتتىن كېيىن، يول ئۈستىگە جايلاشقان مەھەللىنىڭ چېتىدىكى كىچىككىنە تەم ئۆيىدە «تۆمۈر خەلىپە يېغىلىغىسى» دا ھايات قالغان بۇ ئىككى سەپداش ئۆزلىرىنىڭ يىگىرمە يىللىق سەرگۈزەشتىلىرىنى ھەكايە قىلىشىپ ئولتۇراتتى. شۇ كۈندىن باشلاپ،

ئەنسارى يەنە قولغا قورال ئېلىپ سەپكە قوشۇلدى. بوراندەك ئۇچقۇر جەڭ تۈلپىرىغا مىنىپ، جۇڭغار ئويمانلىغى بىلەن تارىم بويلىرىدا چوڭقۇر-چوڭقۇر ئىزلارنى قالدۇرۇپ، پامىر ئىستەك-لىرىگىچە قىلىچ ئوينىتىپ باردى.

بۇ چاغلاردا، ھىلىقى ئۇزۇنتۇرا جىمىڭ شۇرپىن سوۋېت ئىتتىپاقىنىڭ زىمىنى ئارقىلىق ئاللىقاچان تىيەنجىنىڭ قېچىپ كەتكەن ۋە ئۇنىڭ ئورنىغا سۆرۈن چىراي، بۆرىسكۆز بىر ئادەم ئولتۇرۇۋالغان ئىدى. بۇ، ئۆزىنى شىڭسۇدۇبەن دەپ ئاتاپ، ئون يىللىق ھۆكۈمرانلىق دەۋرىدە دەريا-دەريا قانىلارنى ئاقىتىۋالغان جاللات شىڭ شىسەي ئىدى. بىراق، ئۇ كۈنلەردە بۇ يىپىڭى مۇستەبىتنىڭ بېشىدا خوجىنىياز ھاجى بىلەن ماجۇڭيىسىنىڭ قىلىچى ئويناپ تۇراتتى. ئۇ، ئۆز بېشىدىكى بۇ ئىككى خەۋىپتىن تېز قۇتۇلۇش ئۈچۈن، ياپون سامۇرايلىرىدىن ئۈگەنگەن جادۇگەر-لىك نەپرىنى بىلەن شۇنداق چىرايلىق بىر تون تىكىپ كىيىپ-ۋالدىكى، بۇ توننىڭ «ئىلغارلىق» گۈللىرى خۇددى ئالتۇن بېلىقنىڭ تەڭگىلىرىدەك پارقىراپ، ھەتتا سىتالىنىدەك مەشھۇر ئەرباپنىڭمۇ كۆزىنى قاماشتۇرۇۋەتتى. دە، ئۇنى ماجۇڭيىسىنىڭ چاڭگىلىدىن قۇتقۇزۇۋالدى. سوۋېت دېپلوماتلىرى دەرھال ئىشقا چۈشۈپ، شىڭ شىسەي بىلەن خوجىنىياز ھاجىنى دوستلاشتۇرۇپ قويدى ۋە خوجىنىياز ھاجى شۇ چاغدا قۇرۇلغان شىنجاڭ ئۆلكىلىك ھۆكۈمەتنىڭ مۇئاۋىن رەئىسى دەپ ئېلان قىلىندى. بۇ، شىنجاڭ زىمىنىدا 1884-يىلى ئۆلكە تۈزۈمى يولغا قويۇلۇپ، توپ-توغرا يېرىم ئەسىر ئۆتكەندىن كېيىن، ئۇيغۇرلارغا تۇنجى قېتىم مۇئاۋىن رەئىسلىك تەككەن كۈن ئىدى. بۇ كۈنلەردە خوجىنىياز ھاجى ئاقسۇدا ئىدى. سوۋېت كونسۇلى ئاقسۇغا بېرىپ، ئۇنى تەبرىكلىدى ۋە ئۈرۈمچىگە بېرىشقا تەكلىپ قىلدى. ھاجىسىم تېۋمۇر خەلىپە پاجىئەسىنى ئېسىدىن چىقارمىغاچقا، خېلى ئۇزۇنغىچە ئارىسالدىلىقتا تۇردىسىمۇ، ئاخىرى، خەنزۇ، ئۇيغۇر، رۇس تىللىرىدا پۈتۈلگەن

تەنتەنىلىك كاپالەت شەرتنامىسىنى كۆرۈپ، 1934 - يىل ئاۋغۇست -  
نىڭ ئوتتۇرىلىرىدا ئاپتوموبىل بىلەن ئاقسۇدىن ئۈرۈمچىگە  
ماڭدى.

ئاپتوموبىللار توخۇندا توختىغان كۈنى ئەنسارى خوجىنىياز  
ھاجىنىڭ يېنىغا كىرىپ:

— خوش ھاجى ئاكا! ئۆزلەنى خۇدايىمغا ئامانەت،— دېدى.

— ھە؟ مەن بىلەن ئۈرۈمچىگە بىللە بارمامسەن؟— دېدى

ھاجى ھەيران قېلىپ.

— مەن يۇرتقا كېتىۋالاي، ئۈرۈمچىنى تىزلا كۆرگەن،

ئەمدى بارمايمەن.

— قوي بۇ گېپىڭنى، مەن بىلەن بىللە بارىمەن!

— ياق، بارمايمەن. تۆمۈر ئاكالارنىڭ قان ئارىلاش كۆز

ياشلىرى بىلەن زەيلىشىپ ياتقان قەۋرىسىنى كۆرمىدىگىنىم

تۈزۈك!

خوجىنىياز ھاجىنىڭ يۈرىكى «جىخ» غىتە قىلىپ كەتتى،

ئۇنىڭ كەڭ قاسقانلىق ھەربى شەپكىسى بىلەن تېخىمۇ سالاپەتلىك

كۆرۈنگەن چىرايىدا چۈشىنىكسىز بىر ئۆزگىرىش نامايەن بولدى.

ئۇ، ياقىسىغا گېنېرال مايورلۇق ئالتۇن چەن قالدالغان ناس رەڭ

نېپىز شېرىس ھەربى فورمىسى ئۈستىدىن باغلانغان يالتىراق

تاسىيا كەمبىرىنى تۇتقان پېتى جىم ئولتۇرۇپ قالدى ۋە بىردەملىك

جىمجىتلىقتىن كېيىن مۇنداق دېدى:

— ئۇنداق بولغۇر خىياللارنى قىلىما، ئۇ، ئۆتۈپ كەتكەن

ئىشلار. شېك دۈبەن بىلەن ئارىمىزدا توختام پۈتۈلگەنلىكىنى

بىلسەنغۇ، بۇ توختامغا چوڭ بىر دۆلەت كېپىل بولغان.

— ھاجى ئاكا! مەن ئاقسۇدىكى چېغىمىزدىلا ئېيتىشىمغۇ، بۇ

توختام ئاللاننىڭ كالامى بولغان قۇرئان كېرىمىدىنمۇ ئۇلۇغمۇ!

ئەمدى بولدى. ئۆزلە بېرىۋەرسىلە، مەن يۇرتۇمنى تېپىۋالاي.

خوجىنىياز ھاجى يەنە ئىچىنى تىڭشاپ قالدى. شۇ ئارىدا،

كونسۇل ئافرىقىسىنى باشلىق ئەرباپلار كىرىپ، ماشىنىلارنىڭ تەييار بولغانلىغىنى ئېيتتى...

ئەنسارى چاڭ-توزاڭلار ئىچىدە ئۈرۈمچى تەرەپكە كېتىۋات-قان ماشىنىلارنىڭ ئارقىسىدىن ئۇزاققىچە قاراپ تۇردى ۋە ئەتىسىلا بىر سودا كارۋىنىغا قوشۇلۇپ، قۇمۇلغا كەتتى. (ئېنىق مەلۇمات-لارغا قارىغاندا، ئۇ ئۆز يۇرتى ئىدىر دىگەن تاغدا ئاتىسىنىڭچى يىللارنىڭ ئاخىرىغىچە ياشاپ، ئالەمدىن ئۆتكەن.)

1937 - يىلى كۈزدە، سوۋېت ئىتتىپاقى ھۆكۈمىتى خوجىنىياز ھاجىنى ئۇلۇغ ئۆكتەبىر ئىنقىلاۋىنىڭ يىگىرمە يىللىغىنى تەبرىكلەش مۇراسىمىغا قاتنىشىشقا تەكلىپ قىلدى. ئۇ يولغا چىقىشقا جىددى تەييارلىق كۆرۈۋاتقاندا، بىردىنلا تۆمۈر خەلپە پاجىسىئەسى يەنە يۈز بەردى. ئۈچ تىلدا يېزىلغان ھىسلىقى مەشھۇر شەرتىنامە يىرتىپ تاشلىنىپ، خوشنا ئەللەرگىچە داڭقى كەتكەن خوجىنىياز ھاجى شۇ يىلى 12 - ئۆكتەبىر كۈنى چوڭ سىياسى مەھبۇس سۈپىتىدە قولغا ئېلىندى.

ئۇ تۈرمىگە تاشلىنىپ، بىر ھەپتە ئۆتكەندە، ئسۆزى بىلەن كۆرۈشكىلى كىرگەن باش مەھرىمى زىياۋۇدۇن ئاخۇن ئارقىلىق كونسۇل ئافرىقىسىغا: «مەن كونسۇل جاناپلىرىنىڭ سۆزى بىلەن كاپالىتىگە ئىشىنىپ، ئۈرۈمچىگە كەلگەن ئىدىم. ئەمدى بۇ نىسبە بولغىنى؟» دەپ ئېيتقۇزۇۋەتتى. كونسۇل ئافرىقىسىنى زىياۋۇدۇن ئاخۇنغا: «بۇ ئىشتىن خەۋەرىمىز يوق ئىكەن، سۈرۈشتۈرۈپ كۆرەيلى» دىدىيۇ، ئىككى كۈندىن كېيىن، بۇ ئەرباپمۇ يۆتكىلىپ كەتتى. ھاجىم ئۆزى بىلەن تەڭ قولغا ئېلىنىغان بىر نەچچە يۈز سىياسى مەھبۇس قاتارىدا چۈشكىسىمۇ كىرىپ باقمىغان «جىنايەت»لىرى ئۈچۈن سوراققا تارتىلىپ، قاراڭغۇ كامىسىردا ئايلار ۋە يىللارنى ھەسرەتتە ئۆتكۈزۈۋەتتى. ياپون سامۇرايلىرىنىڭ قولىدا فاشىزىم تەربىيىسىنى كۆرگەن شىڭ شىسەي ئەمدى خوجىنىياز ھاجىنى «ياپون ئىشپىيىنى» دەپ، قىيىن-قىستاققا

ئېلىۋاتاتتى.

1939 - يىلىنىڭ كۈز كۈنلىرىدە، خوجىنىياز ھاجىغا بىر ئىگە چىقتى. ئاددى قارا سۈكۈندىن شىم - پەشمەت كىيىمىگەن بۇغىداي ئۆڭلۈك بىر كىشى تەبەككۈر ئۇچقۇنلىرى يېنىپ تۇرغان خىيالچان كۆزلىرىنى بىر نۇقتىغا تىكىپ، شىڭ شىسىيىنىڭ كەڭ، يورۇق قوبۇلخانىسىدا قوللىرىنى شىلتىپ - شىلتىپ سۆزلەپ ئولتۇراتتى. ئۆزىنى يۇمشاق دېۋانغا تاشلاپ ئولتۇرغان شىڭ شىسىيىنىڭ بۆرىكۆزلىرى ئۇنىڭغا دەھشەت بىلەن قادىلىپ تۇراتتى.

— مەن، — دېدى ھېلىقى كىشى، — 8 - ئارمىيىنىڭ شىنجاڭدا تۇرۇشلۇق ئىش باشقۇرۇش ئورنى ۋە شەخسەن يولىداش چېپىڭ تەنچىيۇنىڭ نامىدىن شۇنى جاكالايىمەنكى، بىز فېئوداللىق ئېكىس - پىلاتاتسىيىگە ۋە يەرلىك مىللىتارىستلارنىڭ جەۋرى - زۇلۇملىرىغا قارشى كۆتۈرىلگەن دىخانىلار قوزغىلىڭىنىڭ يولباشچىسى خوجىنىياز ھاجىغا نىسبەتەن مۇنداق يولسىزلىق قىلىنىشىغا چىداپ تۇرال - مايىمىز. خوجىنىياز ھاجىغا قىلىنىۋاتقان ئادالەتسىزلىك شىنجاڭ - دىكى ھەر مىللەت خەلقىنىڭ ئارزۇ - ئۈمىتلىرىگە خىلاپ. بۇ، دىخانىلار قوزغىلىڭىغا قىلىنغان ئىغۋاگەرچىلىك، بۇ بىزنىڭ سىزگە ئۈچىنچى قېتىم بىلدۈرگەن نارازىلىقىمىز. بۇ مەسىلىگە سالىماق قارىشىڭىز لازىم.

بۇ گەپلەرنى قىلىۋاتقان كىشى ئىنقىلاۋىي قۇربان لىن جىلۇ ئىدى.

شىڭ شىسىيى رەڭگى ئۆڭگەن ھالدا ئورنىدىن تۇردى - دە، كۈل رەڭ كۆۋرۈكتىن تىكىلگەن گەلەپى شىمىنىڭ يانچۇقلىرىغا قوللىرىنى سېلىپ، ئىسىل خوتەن گىلىپى ئۈستىدە ئۇيان - بۇيان مېڭىشقا باشلىدى. بىر ھازادىن كىيىم، قىزىق بۇرۇتىنى سىلاپ قىيۇپ:

— كۈنكىرىت ئەھۋالنى سىلەرگە ھەر قېتىم ئېيتىپ كەلدىم. شۇنداق بولسىمۇ، يەنە تەكشۈرۈپ كۆرەي، — دەپ گەپنى ئۈزۈۋەتتى.

1942 - يىلى، 1 - سېنتەبىر كۈنى ئۇرۇمچى ئاسمىنىدا ئامېرىكىدا ياسالغان بىر چوڭ ئايرۇپىلاننىڭ موتورلىرى گۈكۈرەپ قالدى. شىڭ شىسەي ئۆزىنىڭ خوتۇنى چۈيۇيىڭ ۋە باشقا يېقىن ئەرباپلىرى بىلەن ئايرۇدۇرۇمغا چىقىپ، غەلىتە بىر مېھماننى كۈتۈۋالدى. بۇ مېھمان ناھايىتى پۇزۇر كىيىنگەن زىلۋا بويىلىق چىرايلىق بىر «خانىم» ئىدى. ئۇ ئاپپاق يىپەك پەلەي سالغان قولنى شىڭ شىسەيگە ئۆزىتىۋېتىپ، ئۇنىڭغا ئاجايىپ بىر ناز - كەرەشمە بىلەن كۈلۈپ قويدى. شىڭ شىسەي ئىككى پۈكۈلۈپ، تازىم بېجا كەلتۈرگەچ، ئۇنى سوۋېت ئىتتىپاقىدا ئىشلىدىگەن «زىم» ماركىلىق ئۇزۇن قارا يىمىكاپقا تەكلىپ قىلدى. بۇ «خانىم» جياڭ جىيېشنىڭ خوتۇنى سۇڭ مېيلىك ئىدى.

بىرنەچچە كۈندىن كېيىن، يەنى 1942 - يىلى سېنتەبىرنىڭ ئوتتۇرىلىرىدا چېڭ تەنچىيۇ، ماۋزېمىڭ، لىن جىلۇ ۋە دۇچۇڭيۈەن قاتارلىق ئەرباپلار قولغا ئېلىنىپ، قاراڭغۇ كامىسىغا تاشلاندى؛ شىنجاڭدا تۇرۇشلۇق سوۋېت كىشىلىرى چېڭگىردىن قوغلاپ چىقىرىلدى. ئەمدى جاللات شىڭ شىسەي «ئىلغارلىق» گۈللىرى ئالتۇن بېلىقنىڭ تەڭگىلىرىدەك پارقراپ، كىشىلەرنىڭ كۆزىنى قاماشتۇرۇۋەتكەن ھەلىقى چىرايلىق تونىنى سېلىۋېتىپ، ئۆزىنىڭ ئالۋاستىلىق قىيىنچىلىقىنى ئاشىكارىلاشقا باشلىغان ئىدى. ئارىدىن بىر يىل ئۆتۈپ، يەنى 1943 - يىلى سېنتەبىردە، چېڭ تەنچىيۇ باشلىق ئىنقىلاۋىي قۇربانلار بۇ جاللاتنىڭ قانلىق چاڭگىلىدا ھالاك بولدى. خوجىنىياز ھاجىنى بولسا، بۇنىڭدىن بىر يىل بۇرۇن بوغۇپ ئۆلتۈرگەن ئىدى.

## 2

1949 - يىلى، ياز بېشى. ئۆركەشلىپ ئېقىۋاتقان ئىلى دەرياسى بويىدا، گۈللۈك قارا يېشىل دۇخاۋا دوپپىا، قارا كۆك

باستۇندىن تىكىلىگەن يازلىق شىم-كاستىيوم كىيىگەن قىزىق بۇرۇتلۇق، خۇشپىچىم بىر كىشى ئىككى يىگىتنى قىلىشۇپلىپ، سالىق قەدەملەر بىلەن قىزىق پاراڭلىشىپ كېلىۋاتاتتى. بۇ، ئەخمەتجان قاسىمى ئىدى. ئۇنىڭ تەرەپتىكىسى سەل پاكارراق كەلگەن، بۇغداي ئۇڭلۇك، كۆزلىرى كۈلۈپ تۇرىدىغان يىگىت بولۇپ، ئۇمۇ ئۇچۇق ئەتىرەك كۆۋىرىكتىن يازلىق شىم-كاستىيوم كىيىۋالغان ئىدى. ئۇنىڭ قاپ-قارا چاچلىرى قۇياش نۇرىدا قۇندۇزدەك پارقراپ تۇراتتى. بۇ، ئابدۇكېرىم ئابباسوپ ئىدى. سول تەرەپتىكىسى قىزىل يۈزلۈك، زىلۋا بويلۇق بىر ئوفىتىر بولۇپ، ئۇنىڭ مەيدىسىدىكى ئوردىن-مەيدانلىرى بىلەن مۇرىسىدىكى پاگونلىرى كۆزنى قاماشتۇرۇپ تۇراتتى. بۇ، سوپاخۇن پولكوۋنىڭ ئىدى.

— شۇنداق قىلىپ، تۆمۈر خەلىپىنىڭ ئوغلى ھىلىمۇ ھايات ئىكەن دەك،— دېدى ئەخمەتجان قاسىمى، سوپاخۇنغا مۇلايىم قاراپ، ئاندىن «سىز ئۇنى ئۆزىڭىزىمۇ كۆرگەنمۇ؟» دەپ سورىدى.

— مەن كۆرمىگەن، خوجىنىياز ھاجىنىڭ ئىنىقىلاۋىدىن كېيىن، دادام كۆرۈپتىكەن.  
— دادىڭىز سۇۋۇراخۇن ئاكا تۆمۈر خەلىپىنىمۇ كۆرگەن بولغىدۇ.

— شۇنداق، دادام رەھىمىتى ياش چاغلىرىدا تۆمۈر خەلىپىنىڭ يىگىتلىرى ئارىسىدا بولغانلىقىنى بىزگە ھىكايە قىلىپ بېرىتتى.

— سىز نىمە دېگەن بەختلىك ئادەم، دادىڭىز تۆمۈر خەلىپىنىڭ قوزغىلىڭىغا قاتنىشىپتىكەن. ئۆزىڭىز خوجىنىياز ھاجىنىمۇ كۆرۈپتىكەنسىز، ئەمدى شۇلارنىڭ ئىزىنى بېسىپ، ھەممىلىك خەلقنىڭ دۈشمەندىك ئەكسىيەتچىلىرىگە قارشى مىسلىلى ئازاتلىق كۈرەشچىسى بىر كىشىلىك ھەسسە قوشۇپ، ھەممىگە تونۇلىدىڭىز. سىزنى يەنە بىر قېتىم تەبرىكلەشكە بولىدىكەن. ئەمما، سۇۋۇراخۇن

ئاكىنىڭ ئېيتىپ بەرگەنلىرى بويىچە، تۆمۈر خەلىپىنىڭ قىياپىتىنى بىزگە تەسۋىرلەپ بېرىشىڭىز كېرەك. ئابباسوپ رەسسام يولداش-لارنى يىغىپ بېرىدۇ. ئۇلار ھىچبولىمىغاندا، تۆمۈر خەلىپىنىڭ تەخمىنىي سۈرىتىنى بولسىمۇ سىزىپ چىقالايدۇ. قانداق دەيسىز؟  
— ئەپسۇسكى، مەن يازغۇچى ئەمەسمەن. مىلىتى ئېيتىش، ئات ئۈستىدە قىلىچ چېپىشتىن بۆلەك ئىشىنى بىلىمەيمەن،— دىدى سوپاخۇن كەمتەرلىك بىلەن.

— قۇمۇل ناخشىلىرىنى ئېيتىپ، ئۇسۇلىنىمۇ قالتىس ئوينىسىزغۇ،— دەپ چاقىچاق قىلىدى ئابباسوپ، ھەممەيىلەن كۈلۈشۈپ كەتتى.

ئاندىن سوپاخۇن مۇنداق دىدى:

— ئەگەر ئەپەندىم بىلەن ئابباسوپنىڭ ۋاقتى بولسا، مەن بىر كۈنى كومىزىۋوت ① ئامانقۇلۇپ ئارمانىپكىنى باشلاپ كېسەلەي، ئۇ، تۆمۈر خەلىپىنىڭ ئوغلى باسىت بىلەن بىر ئۆيىدە چوڭ بولغان. باسىتنىڭ چىرايى-شەكلىنى ئەلۋەتتە تولۇق تەسۋىرلەپ بېرەلەيدۇ. دادامنىڭ ئېيتىشىچە، باسىت دادىسىغا قۇيۇپ قويغاندەك ئوخشايدىكەن. — ئەمەسمە، ئەتىلا بىزنى ئارمانىپىك بىلەن ئۇچىراشتۇرۇڭ، قازاق ئانىدىن تۇغۇلۇپ، ئۇنىڭ ئاق سۈتى بىلەن ئۆسكەن بۇ يىگىتنىڭ ئۆز ئاغزىدىن گەپ ئاڭلايلى،— دىدى ئابباسوپ قىزغىنلىق بىلەن.

— بۇ ياخشى مەسىلەت بولدى،— دىدى ئەخسەتەيجان قاسىمى، ئاندىن ئەزىزىنى يىراقلارغا تاشلاپ، گېپىنى داۋاملاشتۇردى،— باياتىن سوپاخۇن پولكوۋنىڭ ھىسكايە قىلىپ بەرگەن ھەسلىتىقى سەپىرىقۇل دىگەن رەھبەتلىك بوۋاي ياكى ئارمانىپىكىنىڭ ئاپىسى ئايىقىمىز ھايات بولغان بولسا، بىزگە تۆمۈر خەلىپە ۋە ئۇنىڭ سەپداشلىرى ھەققىدە تېخىمۇ كۆپ

① كومىزىۋوت — زىۋوت كوماندىرى، پەيچالە.



ئەرسىلەرنى ئېيتىپ بەرگەن بولاتتى. تۆمۈر خەلىپىنىڭ سۈرىتىنى سىزىشىمۇ تەس بولمايتتى. خەير، ئۇلارمۇ قارا يىللارنىڭ سوغاق قېيىمىدا ھەسرەت بىلەن ئالەمدىن ئۆتۈپتۇ. ئەمما، قۇمۇلدا تۆمۈر خەلىپىلەرنى كۆرگەن بوۋاي - مومايلار ئەلۋەتتە كۆپ تىپىپىلار. ئېزىلگەن قۇمۇل خەلقىنىڭ ئازاتلىق كۈنلىرىمۇ يېقىنلاشقان. تۆمۈر خەلىپىنىڭ پارلاق ئوبرازى قۇمۇل خەلقىنىڭ قەلبىدە كۈندەك روشەن ساقلىنىپ تۇرغانلىقى تەبىئىي.

— ئۇ چاغدا، — دېدى ئابباسوف، — تۆمۈر خەلىپىنىڭ سۈرىتىنىلا ئەمەس، بېسىپ ئۆتكەن ئىزلىرىمۇ ئەبدى كۆمۈلەس قىلىپ، ئەۋلاتلارغا قالدۇرغىلى بولىدۇ. بۇ، كېيىنكىلەر ئۈچۈن چوڭقۇر تارىخىي ساۋاق بولاتتى.

— شۇنداق، — دەپ تەستىقلىدى ئەخەتجان قاسىمى ئىككى ياندىكى ھەمراھلىرىنى مۇرىسىدىن مەھكەم قۇچاقلاپ، — تەكلىك، ئەركىن. لىك ۋە خەلققە ئىنسانىي تۇرمۇش يارىتىش يولىدا كۈرەش قىلغان خەلق قەھرىمانلىرىنىڭ ئىزلىرى ھىچقاچان كۆمۈلەنمەيدۇ. بۇ كۆمۈلەس ئىزلارنى بىزگە قالدۇرغان خەلق تارىخىنى ھىچكىم ئۇزۇۋېتەلمەيدۇ، خۇددى ئالدىمىزدا ئۆركەشلىپ تېتىۋاتقان ئىلى دەرياسىنىڭ سۈيىنى قىلىچ بىلەن ئىككى بۆلەك قىلىپ ئۇزۇۋېتىش ھەرگىز مۇمكىن بولمىغانغا ئوخشاش!

1984 - يىل، سېنتەبىر، ئۈرۈمچى

**探索者的足迹**（维吾尔文）

（历史长篇小说）

乌铁摩尔 著

责任编辑：阿不都瓦力

责任校对：阿 达 来 提

---

新疆人民出版社出版

（乌鲁木齐市解放路306号）

新疆新华书店发行，新疆新华印刷厂印刷

850×1168毫米 32开本 13.25印张 7插页

1985年1月第1版 1986年3月第2次印刷

印数：27,001—54,000

---

书号：M10098·973 定价：（精）2.70元（平）1.85元